

श्रीराघवेन्द्रगुरुसार्वभौम
सप्तरात्रोत्सवचम्पूः
(भावबोधिन्याख्यटिप्पण्या समलंकृता)

विद्यारत्नं महामहिमोपाध्यायाः
पंचमुखी राघवेन्द्राचार्याः
रिटायर्ड डायरेक्टर कन्नड़ सशोधन सस्था
अधुना कर्णाटक इतिहाससंशोधनमण्डलस्य कार्याध्यक्षाः
धारवाड

संस्कृतिविभागः
कर्णाटक इतिहाससंशोधनमण्डलम्
धारवाडनगरम्
१९७७

Published by : Vidyaratna, Vidyābhuslian, -

Mahamahimopādhyaya R. S. Panchamukhi M. A.
Chairman and Chief Editor, Karnatak Historical
Research Society, Dharwar,

All rights reserved by the Author.

(Published with the financial Assistance of the Ministry
of Education and Social Welfare, Government of India,
New Delhi.)

Price : Rs. 41.00
(Rupees Forty one only)

Printed by · Amar Printing press (Sham Printing Agency),
8/25, Vijay Nagar, Delhi-110009

ŚRĪ GURURĀJO VIJAYATE

PREFACE

I

The writing of the Campū Kāvya on the seven day festival of ŚRĪ Gurusārvabhauma ŚRĪ Rāghavendrātīrtha, the celebrated Saint-philosopher of South India enshrined in *Vṛndāvana* at Mantrālaya (Adoni taluka, Karnool District-Andhra Pradesh) was undertaken by me at the behest of the late ŚRĪ ŚRĪ. Suyamindrātīrtha ŚRĪpada of revered memory, the pontiff of ŚRĪ. Rāghavendraswāmi Muṭṭ, Nanjangud (Mysore district-Karnāṭaka State). The Swāmiji had conveyed this desire to me long long ago at Nanjangud in the early sixties. I set to work at it and prepared an outline of the plan immediately. But due to various engagements—private and public, I had to lay aside the idea for years together. It was not till the year 1973 when I was staying with my sons at Bombay that I could revive my old plan of the Campū work. I applied myself to this work and prepared a rough sketch of the major portion within 2-3 months at a stretch. This was read then and there to my sons Dr. Vadirāja, Dr. Pārthasārthi and Ānandatīrtha, all of whom were interested in this new production. Then there was a long break and I had to come down to Dhārwar for the work of Karnāṭak Historical Research Society to attend to its research and publication work. Somehow, I managed to spare some leisure hours when I continued the writing of the Campū, which had been half finished. It was at last completed in 1976 when I was sojourning in Delhi with my eldest son Dr. Vadiraj.

The work was undertaken by me purely out of a sense of dedicated service to the great Saint Śrī Rāghvendraīrtha Śrīpāda who by his numerous commentaries and original writings on the works of Śrī. Madhwāchārya, Jayatīrtha and Vyāsātīrtha has brought the terse philosophy of Vedānta within the easy comprehension of the adepts. He is a friend and guide to the astute Pandīts and philosophers, indispensable in the interpretation of the highly abstruse source material of Dvaita Siddhānta. Śrī. Rāghvendraīrtha is not only a great scholar in all Sāstras, Nyāya, Vyākāraṇa, Mīmāṃsā and Vedāntic lore but also is a great Yogi with God Vision. Enshrined with astral body in *Vrṇdāvana* at Mantrālaya, he guides his pupils and devotees by offering remedies to cross the ocean of the worldly miseries (Samsāra). The people of all ranks flock to Mantrālaya in hundreds and thousands every day to seek succour help and guidance out of their miseries of this world and get relief and solace by offering *Sevā* (service) in various ways suited to their capacities. On account of the presence of this memorable Saint Occultist, Mantrālaya has become a centre of pilgrimage next to Tirupati, the abode of Lord Śrīnivāsa (Venkatesha).

This Champū work has been dedicated to the sacred feet of Lord Śrī Venkateśa at Tirupati with devout prayers in person by myself and my three sons who have taken active interest in the completion of the work, as a token of Divine worship. It was also offered at the feet of Śrī Rāghavendra Swāmī Vrṇdāvana at Mantrālaya in person with the gracious permission of the present Swāmī Śrī Śrī. Sujayindrātīrtha Śrīpāda who at present adores the pontifical seat of Śrī. Raghavendraswami Mutṭ

II

I have to draw the attention of the critical readers to the salient features of this composition departing as it does from the traditional form of a Campū Kāvya. Usually a Campū is defined as *Gadyapadyamayam Kāvyaṃ* (गद्यपद्यमय-काव्य-चम्पूरित्यभिधीयते-साहित्यदर्पण) a poetical work composed of prose and poetry. The style is usually decorative and classical with alliterations of

words, narrating the story of the subject matter in different delightful modes in form and meaning. It has the effect of a drama conveying the progress of the events through different characters centred round the hero of the work. It is usually divided into chapters or parts called Āśvāsa, Ucchvāsa, Ullāsa, Stabaka, Paricheda etc. The present work is, however, unique in many respects. It conforms to the definition of the admixture of prose and poetry in high classical style, being divided into Ullāsās. But besides giving the narration of the story in the first *Six Ullāsās*, the work describes also the events of the seven days of the festival like the bath of the pilgrims in the river, hallowed by the presence of the Swāmijī Śrī Suyamīndratīrtha, the Director and Promoter of the whole Festival, the worship of Śrī. Rāghavedra Swāmigalu by ablution, decoration, lamps and offering of Hastodaka (food) to the Saint, feeding of the Alamkāra Brāhmaṇas and thousands of visiting devotees as well as the Vāhanotsava (vehicle festival) and Rathotsava (car) festival on specified days according to the usual custom. In all this vivid description of the events, emphasis is laid on their cultural and spiritual aspects thereby highlighting the greatness of the Indian Traditional Values in general.

The new elements introduced in the *Campū* include series of lectures by Pandits and specialised scholars on important problems of philosophy in easy readable style so as to be intelligible to the common man, conference of Haridasas, congregation of poets and Pandits (Samīra-Samaya-Samvardhant Sabhā), Examination of students in Śāstras which is an intellectual and cultural meal offered to the assembled pilgrims. The festival is thickly packed with various academic programmes of living interest in which the pilgrims find perennial joy and inspiration for ennobling their lives. The competition of talents described in the twelfth and thirteenth Ullāsās in the instantaneous composition of poems highly embellished with classical style of expression and thought, adds to the *Campū*, the touch of Mahākāvya which according to the traditional definition should contain the description of mountains, ocean, the seasons, rivers etc.

Another unique feature of the work is the inclusion of *Dramās* or *narrative plays* (of *Takshagāna* type) viz, Madhwa-Vijaya-Nāṭaka, Pralhāda-Varada Nāṭasimha Pīādurbhāva Nāṭaka, Vyāsa Vijaya Nāṭaka and Gururaja (Rāghavedra) Vaibhava Nāṭaka relating to the life of Śrī. Rāghavendrattīrtha in his present and former Avatāras. These are designed to interest the visitors of the festivals in the great achievements of the *Avatāras* of God and his messengers, the *Vibhūttis* for the uplift of mankind. Further, the plays offer a fitting engagement of the pilgrims during nights, the day time being apportioned by the various items of the festival mentioned above.

It is hoped that this departure from the usual type of the Campū Kāvya will cut a new line in the domain of the literary output of India and will be welcomed by the literary critics and scholars.

My eldest son Ch. Dr. Vadiraj undertook to write a commentary in Sanskrit on the Campū, as without it, the text could not be easily made out. Since he had fully grasped the different topics treated in the original Campū, he could finish his task within a short period of three to four months, bringing out, the linguistic, literary and ritualistic allusions with corroborative references. Thus, I am glad to present this Campū work in its complete form to the devout scholars and Pandits for their gracious perusal and enjoyment.

I have viewed the writing of this Campū as a Gnyana Yajna, (ज्ञानयज्ञ) in the service of Lord Venkatesha and Śrī Raghavendra Gurugalu. I pray that this Gnyana Yajna bears its fruits in the form of spiritual peace and prosperity to all devotees of Śrī Gururājaru.

AKSHAYA TRITIYA
PINGALA SAMVAT 1899
21-4-1977.

RAGHAWENDRĀCHARYA
SWAMIRĀYĀCHARYA
PANCHAMUKHI

॥ श्रीगुरुभ्यो नमः ॥

सद्रत्नमञ्जरी

श्रीमत्सुजयीन्द्रतीर्थानां वेदांतसाम्राज्याधिरोहसमये
भक्त्योपायनीकृताः आशु श्लोकाः ।

प्रणम्य प्रणवप्रोक्तं नारायणमनामयम् ।
श्रीमध्वं राघवेद्रेड्यं कुर्वे सद्रत्नमञ्जरीम् ॥ १ ॥
वेदांत साम्राज्यधुरं विरक्तो बभार कीर्त्या सुयमीन्द्रवर्यः ।
श्रीमूलरामार्चनदक्षदीक्षः श्रीराघवेद्रार्यपदाब्जमृगः ॥ २ ॥
त्रिंशत्समास्सत्यतपः श्रुताद्यैः यतिप्रवेका गुरुराट्सपर्याम् ।
नित्योत्सवैः बद्धकटिः स तेने नूनं स देवांश इति प्रतीतः ॥ ३ ॥
कान्त्या चन्द्रसमः प्रतापविभवे भास्वत्समानः श्रुते ।
वैराग्येऽय शुक्रं कपीन्द्रमथवा देवषिमद्धाऽत्यगात् ॥
यीऽयं श्री सुयमीन्द्रराट् स्वमहसा बाभाति विद्यामठे ।
भक्त्या श्रीसुजयीन्द्रसेवितपदः मध्वो यथाऽऽर्चाचितः ॥ ४ ॥

(आर्याः श्रीपद्मनाभतीर्थाः)

स्वाष्टषष्टितमवत्सरे यतिः शोभने शुभनिजाश्विनेऽसिते ।
पक्षके कुञ्जचतुर्थवासरे शिष्यकाय विततार सत्पदम् ॥ ५ ॥
व्याधितः पृथुर्लचितयादितः कर्मलोपभयावह्वलीकृतः ।
मूलरामपदसक्तमानसः मानयन् गुरुवरेण्यशासनम् ॥ ६ ॥

(गुरुवरेण्याः श्रीराघवेद्रतीर्थाः)

तौर्णशास्त्रविभवाय सन्मनःपुण्डरीकदिननाथभास्वते ।
वैकटादिवरराघवेद्र इत्याख्यया प्रथितनामकर्मणे ॥ ७ ॥
ज्ञानभक्तिविरतिव्रतादिभिः संस्कृतात्मवपुषे शुचिष्मते ।
सौधवाक्यविमृशत्सुचेतसे पारिमाल्य सुरसाभिनंदिने ॥ ८ ॥
सुजयीन्द्र इति प्रख्यां ह्यापयमास संसदि ।
जयराड् विजयीन्द्रार्यविभवं ज्ञापयन्मुदा ॥ ९ ॥

पितृवंशे पोठवशे रेजिरे कीर्ति संपदा ।

बहवो यतयः सम्राट्पदध्यां प्राणधामनि ॥ १० ॥

भ्राता पितृव्य. प्रपितामहाद्याः वेतांतसाम्राज्यधुर समूहः।

श्रीराघवेंद्राय कुलप्रसूत को वा भवेत्तद्वदनूनसत्वः ॥ ११ ॥

भीमसेन इव गाढसुमत्त्व. ध्याससूनुरिव नित्यविरक्तः ।

दैत्यवाल इव भक्तिविनम्रः भाति मोनिमुजयोद्वदेशिकः ॥ १२ ॥

सद्यः स संघमिवरः सुजयीद्रनामा ।

तुष्टाव भक्ति पुलकांकित गात्रयष्टिः ॥

स्वीयं गुरुं नु सुयमोद्वयति महान् भो ।

विश्राणितः सपदि मोक्षपयः प्रसादः ॥ १३ ॥

पृथुराजनियोगेन पृथ्वी गभं निगृहितम् ।

रत्नजातं ववर्षात्रे तथा पृथुयतिस्त्वया ॥ १४ ॥

प्रज्ञया सुजयीद्रेण वत्सेनानंदतीर्थकम् ।

वेदगुह्यं मतं दिक्षु प्राचिचीपुविराजते ॥ १५ ॥

सुजयीद्रमहाभागाः विद्याविद्योतिताशयाः ।

सुधाद्यमल सच्छास्त्रं शिष्येभ्यो ग्राहयन्ति हि ॥ १६ ॥

तर्कशास्त्र समुल्लिढमतिर्वेदांत ममं वित् ।

कर्मदिसुजयीद्रोऽयं वाढ भाग्यनिधिर्महान् ॥ १७ ॥

योऽधीतशास्त्र सुरसघसेव्य श्रीमध्वसिद्धांतचणः प्रवीणः ।

जीयाच्चिरं श्रीसुयमीद्रशिष्यः श्रीमध्वपीठे सुजयीद्रवर्यः ॥ १८ ॥

बोभूयते सद्वराघवेंद्र वंशाद्विचन्द्र सुरगीतकीर्तिः ।

राराजतेऽद्याखिल हृत्सरोजे श्रीमध्वसिद्धांतविकासभास्वान् ॥ १९ ॥

उभावुभयवशाद्विचंद्रौ सद्गुरुशिष्यकौ ।

वर्धतां चिररात्राय शिष्यानुग्रहकाम्यया ॥ २० ॥

पञ्चमुख्यभिधाभाजा विद्यारत्नप्रशस्तिना ।

विद्याभूषणसन्नाम्ना राघवेंद्रेण भक्तितः ॥ २१ ॥

निर्मितेयं स्तुतिः सद्यः नानाच्छंदो निबंधनैः ।

प्रीयेतां द्वौ यतिवरौ हृत्वेमां रत्नमञ्जरीम् ॥ २२ ॥

॥ श्री गुरुराजो विजयते ॥

श्रीमत्सुजयीन्द्रगुरुप्रशस्तिः

(शीघ्रश्लोकाः)

श्रीमच्छेषगिरीश सांद्रकृपया संप्राप्तजन्मा भुवि ।
वायोर्मध्वमुनेरनुग्रहबलाद्वेदांतसाम्राज्यभाक् ॥
कृष्णाराधनतो नृसिंह वरतः प्रह्लादवद्भक्तितमान् ।
प्रत्यक्षीकृतमापतिर्विजयते श्रीराघवेद्रो गुरुः ॥ १ ॥

तद्वंशेषु विहार भूमिरमलाऽम्नायादि विद्याततेः ।
सौनींद्राः सुरवृंद नंदितगुणाः वार्दोद्रमुख्या बभुः ॥
वेदांतेषु नदीण तीक्ष्णधिषणाः षट्शास्त्र पारंगताः ।
सत्सिद्धांतविवेचनेन जगतीरक्षैकदीक्षा भुवि ॥ २ ॥

अयस्त्रिंशद्वर्षान् यतिपदसमारोहपटवः ।
तपः पूजाज्ञानोपचितमतयः संयमिवराः ॥
कृपापारावाराः सुमतिमुयमींद्राख्य गुरवः ।
व्यराजंत प्राज्ये विततनतिराज्ये बहुतिथम् ॥ ३ ॥

वरगिरि वेंकट भवतः ।
गुरुराघवेन्द्र निजदूतः ।
जगदुदयार्पित गात्रः ।
वरवेंकट राघवेद्रो विप्रः ॥ ४ ॥

तस्मैवेकटराघवेन्द्रविदुषे श्रीषंयमींद्रो गुरुः ।
प्राज्यं राज्यमदात्प्रसन्नहृदयः वेदांतसिंहासनम् ।
प्राग्यद्वद्वरराघवेन्द्रयतये श्रीमत्सुधींद्रो गुरुः ।
बाभात्यद्य स नूतनभव्य यतिराट् नाम्ना जयींद्रो भुवि ॥ ५ ॥

सुजयींद्रगुरौ प्रशासतीड्ये ।
वरवेदांतनिधिं निधिं मुमुक्षोः ॥
वरमध्वमुनिध्रुवं प्रसन्नः ।
विगताधिर्हरिचितने रतोऽस्ति ॥ ६ ॥

तर्कः कर्कशतां विधूय सुजयींद्रार्ये दधौ श्लक्ष्णताम् ।
वेदांताब्धिविगाहनापदुतमे सोमांसया संस्कृते ॥

शब्दाब्धि. करणत्वमाप परविद्याऽऽकृतसंवेदने ।
वेदांगानि पडत्र तत्त्वनिचये सेवाममायां दधुः ॥ ७ ॥
वीद्ध्याद्याहृतशाक्तनास्तिककथाः न स्यान्मासेदिरे ।
नष्टा दुद्रुवुरब्धिमध्यमपतन् नीत्यातुमुत्सेहिरे ॥
भ्रांताञ्चांग्लविमोहसंस्कृतिधियः दीपे पतङ्गा इव ।
दिङ्मूढाः गुरुराघवेद्र चरणेऽवार्ता. प्रपेतुध्रुवम् ॥ ८ ॥
सुरगुरुरिव पट्टु धिषणः ॥
सुरवर्धकिमतिशेते गुरुहर्म्यनिर्माणे ।
वरमत्रालय गुरुसदनम् ।
व्यरचयदधिकरुचा सुरेन्द्रमंदिर प्रायम् ॥ ९ ॥
वाच्यार्थचर्चासु निसर्गधीरः ।
द्विस्त्रिः सभायां प्रतिवत्सरं समम् ॥
विद्वद्भिभरद्वा विषयान्विचार्य ।
छात्रांश्च तानादरत. पुषोष ॥ १० ॥
नूनमानंदतीर्थीयं शास्त्रमुज्जुंभतेऽद्य नः ।
वाभाति पृथुलं भूमौ सुजयींद्रे प्रशासति ॥ ११ ॥
श्रीमठो राघवेन्द्रस्य जगत्यां सत्वसंपदा ।
एधते विद्यया धर्मं दीक्षया शिष्यसंपदा ॥ १२ ॥
श्रीराघवेन्द्रपदपङ्कजरेणुधृतः ।
तत्पादसेवन समपितजीविताशः ॥
श्रीराघवेन्द्रवरदूतमनूनभक्तम् ।
वंदे गुरुं वरजयीद्र मुनिं नताङ्गः ॥ १३ ॥



विषयानुक्रमणिका

पत्रसख्या

प्रथम उल्लास १-१०

चम्पूग्रथने गुरुप्रेरणा

द्वितीय उल्लास. ११-१८

गुरुसार्वभौमाणां पूर्वावतारकथाविलासः—निर्व्याज भक्त. प्रह्लाद.

तृतीय उल्लासः १९-३०

श्रीगुरुसार्वभौमाणां पूर्वावतारकथाविलासः—कर्णाटक विद्या सिंहासना-
धीश्वरः व्यासयोगीश्वरः

चतुर्थ उल्लासः ३१-४०

श्रीगुरुसार्वभौमाणां अवतारकथामृतम्-१

पंचम उल्लासः ४१-५२

श्रीगुरुसार्वभौमाणां अवतारकथामृतम्-२

षष्ठ उल्लासः ५३-६८

श्रीगुरुसार्वभौमाणां अवतारकथामृतम्-३

सप्तम उल्लासः ६९-८९

श्रीगुरुसार्वभौमसप्तरात्रोत्सवे प्रथमदिनोत्सवः

ग्रथकर्तु. मन्त्रालय प्रति प्रयाण-गुरुराज स्तवः ६१, यात्रिक वृन्दस्यागमनम् ७२; ऋग्वेदीनामुपाकर्म ७२; श्रीसुयमीद्रतीर्थपूज्यपादानामाध्यक्ष्ये गुरुसार्वभौमाणां भ. ७४; गुरुपचामृताभिषेक. ७३; श्री सुयमीद्रतीर्थपूज्यपादाना श्रीमूलरामचन्द्र पूजा समार राजस्तव ७७, यात्रिकभक्तै. हरिदासक्रीतनम् ७८; ध्वजारोहणम्-पद्यानि ७९; गोपूजा ८०; अन्नपूर्णा पूजा ८१, वेदनित्यत्वोपन्यास. (प्रथम दिनोत्सवे) ८३ ।

अष्टम उल्लासः ९०-१२७

श्रीगुरुसार्वभौमसप्तरात्रोत्सवे द्वितीय दिनोत्सव.

सुप्रभात गीतानि ९०, यजु शाखिनामुपाकर्म ९१, श्रीसुयमीद्रतीर्थाना प्रातरा-
ह्निकम् ९२; प्रमाणलक्षणोपन्यासः (द्वितीय दिनोत्सवे) ९४, श्रीगुरुसार्वभौ-
माणा पंचामृताभिषेक. १०२; श्रीमूलरामचन्द्रपूजावैभवम् १०३; श्रीसुमध्व-
विजय नाटकम् १०४ ।

२२३; मोक्षस्वरूपोपन्यासः २२४; महारथोत्सववर्णनम् २३५; दोलासेवा २४०;
श्रीसुयमीद्रतीर्थानां श्रीमूलरामचन्द्रपूजा गुरुणा भैष्यदान-अलकारब्राह्मण भोजनम्
च २४१; श्रीगुरुसार्वाभौमवैभव नाम नाटकम् २४२ ।

द्वादश उल्लासः २५६-२८८

श्रीगुरुसार्वाभौमसत्तरात्रोत्सवे षष्ठ दिनोत्सवः

श्रीहरिदास परिपत्-हरिदासालकाराणां भाषण २५७; प्रामाण्यस्वतस्त्वसाक्षि-
समर्थनोपन्यास सस्कृत कविसम्मेलनम् २८० ।

त्रयोदश उल्लासः २८९-३०१

श्रीगुरुसार्वाभौमसप्तरात्रोत्सवे सप्तमदिनोत्सवः

प्रभात गीतानि २८९; "प्रमाणानां बलावलविवेक" इति विषयमधिकृत्योपन्यासः
२९१; आशुकि काव्य स्पर्धा ३००; सर्वसमर्पणोत्सव-श्री सुयमीद्रतीर्थानाम-
नुग्रहभाषणम् ३०२ ।

चतुर्दश उल्लासः ३१०-३३५

श्रीपंचमुखीप्राणदेवसंदर्शनं चम्पूसमर्पणं च

श्री 'गाणधाळ' गिरि गव्हरस्य श्रीराघवेद्र गुर्वंतर्गत शेपांतर्गत श्रीपंचमुखी
प्राणदेव सददर्शनम्, गुरुभ्यः चम्पूप्रबन्धसमर्पणम् ३१० ।

श्रीगुरुसार्वाभौमसप्तरात्रोत्सवचम्पूभावबोधनी

३१५-४३५ ।

(पंचमुखी वादिराजाचार्येण कृता टिप्पणी)

श्लोकाक्षरानुक्रमणिका


४३६-४५३

शुद्धिपत्रिका

४५४-४६०

प्रथमो भागः

चम्पूत्रथने गुरुप्रेरणा अवतारत्रयकथामृतं च



श्री वेकटेश्वरावतारः

तारो यथा व्याहृतिसारभूतः पूसूक्तवेदत्रयबोध्यबोधी ।
तथैव भो वेकट सर्वरूपाण्यसंभिदा सन्नहितानि मन्ये ॥
उन्मील्याक्षि सहस्राक्ष पश्य मा क्षुक्षिसंस्थितम् ।
आनीय वहिरानन्दभोग्यभाग्यं प्रदेहि मे ॥

(श्लो. ८०, प २१५)






श्रीकृष्णार्जुनसंवादे श्रीकृष्ण उवाच ॥
(अथ कृष्ण उवाच) ॥

ज्ञानावतारः श्रीव्यासः पूर्णप्रज्ञेन वायुना ।
कलौ ज्ञानं व्यतानीत्स ह्यचिनोत्सन्मतं भुवि ॥
(प. ३ श्लोक १४,)



वंदेऽहं करुणासिधो राघवेन्द्र वरप्रद ।
दीनं मां शरणं यातं वीक्षस्व मृदुवीक्षणै ॥
(श्लो. ४०, प. ६७)



महामङ्गलातिक्रय श्रीपादा. स्वयमेव दर्शयामासु
प्रभतभक्तवृ दसदानितामंदजयघोपनिर्घोषे । (प. ७६)



गणराजोत्सववर्षपरलस्य रचयितारः विद्यारत्नं विद्याभूषणं महामहिमोपाध्यायेत्याथपाणिभाजः
पंचमुनी राघवेन्द्राचार्यः ।



चम्पूग्रंथकतृणां पंचमुखीराघवेन्द्राचार्याणां पूज्यतातपाश
पंचमुखी स्वामिरायाचार्याः ।

श्रीः

॥ श्रीलक्ष्मीवेंकटेशः प्रसीदतु ॥
॥ श्री मध्वांतर्गतवेदव्यासः प्रसीदतु ॥
॥ श्री मत्पंचमुखप्राणेशो विजयतेतराम् ॥
॥ श्रीगुरुराजो विजयतेतराम् ॥

ॐ श्री सिद्धिविनायकाय नमः ।

॥ श्रीराघवेंद्रगुरुसार्वभौमसप्तरात्रोत्सवचंपूः ॥

प्रथम उल्लासः

चंपूग्रथने गुरुप्रेरणा

लक्ष्मीर्यस्य गुणान् गुहीतुमलसा पारं न यांती मुहुः ।
नूत्नं नूत्नमतीवविभ्रमकरं स्वानंदसंदोहदम् ॥
पश्यंती सकलावतारविभवं निध्याय तुष्टा परम् ।
तुष्टाव श्रुतिसारमेतमनुलं विष्णुं परं नौम्यहम् ॥१॥

यस्यापांगलवक्षेपात् भ्रुकुटीविभ्रमेण वा ।
सृष्टिस्थित्यादि विश्वस्य घटते तं हरिं भजे ॥२॥
हरिर्यत्र मरुत्तत्र देवा अप्यस्य सेवकाः ।
हरिसंकल्पसिद्धयर्थं संभवन्ति युगेयुगे ॥३॥

ज्ञानाज्ञानविवेकपेलवधियां मौढ्यं सतां वारयन् ।
विज्ञानं व्यतनोत् श्रुतिस्मृतिपथं सूत्रैः पुराणैर्गुणन् ॥
वेदव्यासतनुः सुताय सुहृदा प्रोवाच विध्यात्मने ।
तत्त्वं यत्तदनन्यलभ्यसुखदं दद्यात्स शुद्धां धियम् ॥४॥

अहं ब्रह्मास्मि तत्त्वं च योऽसौ सोहमद्वितीयम् ।
इत्याद्यभेदवचनंमंतर्यामिनिबंधनम् ॥५॥
स्थानमत्यैक्यसादृश्यैर्निर्वाह्यं वेत्युपादिशत् ।
पूर्णप्रज्ञो व्यासशिष्यः गुरुभावं विनिर्णयन् ॥६॥

श्रीरामोऽपि हनूमता विजयिना रक्षोगणं संहरन् ।
 भक्तेश्वरो व्यतरन्निजं परसुखं मर्त्यावितारं वहन् ॥
 पेत्रीं भक्तिमथो वचःसुदृढतां प्रेमाणमात्मीयके ।
 शिक्षन् मर्त्यजनेषु धर्मयुगमारेभे तदत्यद्भुतम् ॥७॥

प्रोद्भवृत्तान् भुवि वेदमार्गविमुखान् कंसादिविद्वेषिणः ।
 चण्डान् कौरवमागधादिनरपान् भीमेन वाय्वात्मना ॥
 प्रध्वस्याद्भुतकर्मणा यदुपतिः पार्थानपायान्मुदा ।
 योऽपात्पांडववल्लभः श्रुतिनुतः कृष्णोऽवतान्मां सदा ॥८॥

श्रीकृष्णः समरांगणेऽर्जुनसखः युद्धान्निवृत्तं पृथा—
 सूनुं युक्तिपरिप्लुतैरनुभवैः वेदांतवाग्भिर्जगौ ।
 लोके द्वौ पुरुषौ पृथक् च परमः विष्णुः स्वतंत्रस्ततः ।
 सर्वस्तत्प्रतिपत्तये स्वनियतं कर्माऽऽचरेत्सद्विया ॥९॥

रामकृष्णादिरूपेषु बलकार्यो जनार्दनः ।
 दत्तव्यासादिरूपेषु ज्ञानकार्यस्तथा प्रभुः ॥१०॥

इत्यादि गुरुणा प्रोक्तं बंधुरं संगतं वचः ।
 इतिहासपुराणैश्च वर्ण्यते न्यायसंगतैः ॥११॥

विस्फूर्जत्स्फुरद्गुणलोलविलसत्किजत्ककेशायितम् ।
 प्रोद्भिन्नं गुरुभित्तिगर्भकुहरात् सत्यं विधातुं वचः ॥
 प्रह्लादस्य हरीष्टकीर्तनरतेः देवविधिधोरपि ।
 तद्रक्षां सपदि प्रताय हतदुर्दैत्यं नृसिंहं नुमः ॥१२॥

विघ्नौघध्वंसदक्षो रक्षोध्नः सुपर्वपर्वकर्ता य ।
 भूयाद्भूलेखभूत्यै दुर्दम्यानम्यगर्वभेदी हरिः ॥१३॥

ज्ञानावतारः श्रीव्यासः पूर्णप्रज्ञेन वायुना ।
 कलौ ज्ञानं व्यतानीत्स ह्यचिनोत्सन्मत भुवि ॥१४॥

पद्मनाभमुखरान्यतीश्वरान् वैष्णवे पथि नियोज्य सद्गुरुः ।
 वैदिकं मतमघोषयत् स्फुटं तत्कुले जयमुनिर्धरराजत ॥१५॥

तस्वप्रकाशिकान्यायसुधावादावलीस्तथा ।

दशप्रकरणीटीकाः कृत्वा प्राबोधयन्मतम् ॥१६॥

यर्गोलाद्रिगुहासुभद्रवसतिः टीकाकृदव्याजधीः ।

हंकारं रचयन् कुवादिगजनीकुंभस्थलीमर्दनः ॥

श्रोमद्वैदिकवैष्णवेद्वसुमतं संसाधयन् मूलले ।

राराज्येत सुदीप्तिकीर्तिविलसद्वीकार्यपंचाननः ॥१७॥

तद्वंश्यमौलिरत्नं विबुधेन्द्रः श्रीरामचन्द्रतीर्थशिष्यः ।

प्रालेयाद्रितटादाशैवाद्वैतमतं भृशं व्यपास्य रेजे ॥१८॥

तच्छिष्यः श्रीपादराजः श्रुतिमतिनियतध्यानयोगी सुयोगी ।

यस्मात् श्रीव्यासतीर्थ सकलनिगमतत्वार्थवेत्ता बभूव ॥

यत्संस्कारिसुवाणी हरिभजनरता प्राकृताऽपि प्रपूज्या ।

तेने सदासकूटं नवरसरुचिरं भक्तिशंपासुहासम् ॥१९॥

मध्वमौनिमतपंकजभानुः दुर्विदग्धमतकंदकृशानुः ।

तार्किकादिगलतर्जनरज्जुः व्यासतीर्थयतिराडिह भाति ॥२०॥

शेषांशो वायुनाऽविष्टः प्रह्लादो व्यासयोग्यभूत् ।

इति प्रोक्तं वचः सद्भिः व्याघुण्टं मान्यते दृढम् ॥ २१ ॥

श्रीमत्कर्णाटभूपै विनमितपरराजन्यकूटैः समंतात् ।

कृष्णाद्यै राजराजैर्मणिमयकलशैः रत्नसिंहासनस्थ ॥

मौनीशब्द्यासराजः प्रहतपटहतूर्यादिमांगल्यघोषे ।

सौवर्णैः पुष्पवर्षैः मणिगणकलितैरचितो वेदघोषैः ॥२२॥

न्यायामृतचन्द्रिकातर्कताण्डवमुखा येन ।

रचिता ग्रन्था यैस्तु विपक्षपक्षा ययुः संक्षेपम् ॥२३॥

तच्छिष्या बहवो यमिनश्चकाशिरे विज्ञानिमणयः ।

यैः सम्यक् परिरक्षितो वभौ जगति वैदिकशुद्धराद्धांतः ॥२४॥

विजयोन्द्रवादिराजौ सच्छास्त्रावगाहनविमर्शनदीणौ ।

श्रीश्यासराजगुरुपादैः शुक्रवच्छिक्षितौ वादकथासु ॥२५॥

अप्ययदीक्षितैर्वाद्या. यद्वार्तामुपलभ्य गुहानिलीनाः ।

भास्वद्वृणपरिचयं च जहुरपगतधीरभावाः सततं ॥२६॥

विजयीन्द्रयतेर्ग्रन्थजातं कः ख्यातुमर्हति ।
सर्वशास्त्रनदीष्णोऽपि विना देवप्रसादतः ॥२७॥

चतुरधिकशतग्रन्थजातस्य कर्ता ।
विविधनिगम शास्त्रोपात्तविद्यो जयीन्द्रः ॥
विषयपतिसनाथे राजभिविद्वदृश्यै- ।
रविकृतमतिभिः संपूजितो रत्नपूगेः ॥२८॥

श्रीवादिराजो विततप्रभावः तपस्यया भक्तिमत्या विरक्त्या ।
सर्वज्ञकल्पो भुवि भव्यसेवां ततान मध्वस्य गुरुत्तमस्य ॥२९॥

विजयीन्द्रतीर्थसतीर्थपदपंकजवंभ्रमः ।
सुधीन्द्रो यतिराड् शास्त्रसाहित्यैकप्रभुत्ववान् ॥३०॥

श्रीसुधीन्द्रगुरोः शिष्यः योगी गुरुवरः प्रधोः ।
राघवेद्रो बभौ व्यासतीर्थवन्मध्वसंततौ ॥३१॥

योऽभूद्गर्भे श्रीनिवासप्रसादात् गोपांबायां तिस्मणार्यात् सुविप्रात् ।
जाते यस्मिन् काश्यपी सुप्रसन्ना वाता नद्यो जातवेदादच तुष्टाः ॥३२॥

गावो ब्राह्मं वृंद मत्युत्कचेतः ।
शेषाद्रीशं वेकटं प्रार्थ्यं नेमुः ॥
भूयाद् बालो पालको नः सुतेजाः ।
ज्ञानी देष्टा भूसुराणां वराणाम् ॥३३॥

इत्थं दीनैरर्थितो वेकटेशः श्रीभूदुर्गाजानिराजानुदधनम् ।
संसाराब्धिं कारयंस्तेन तुष्टः प्रादान्नाम स्वं शिशोः प्राणधाम्नः ॥३४॥

इति वरगिरिवासैः देवभौमाधिदेवैः ।
दरमुकुलितनेत्रैः प्रार्थितो वेकटेशः ॥
शिशुमकृत कृतार्थं ज्ञातसर्वार्थतत्त्वं ।
न हि गुरुहरिसत्तिः जातु नैष्फल्यसक्तिः ॥३५॥

काले प्रापत्सविद्यां गुरुभरुवचसा विद्वदभ्यर्थ्यमेधाः ।
वादे जैत्रश्चकाशे सुरगुरुधिषणः माध्ववेदान्तराज्ये ॥

आर्यैर्मान्यैः सुधीर्द्रैर्विधिवदुपचितः पारमे हंसपीठे ।
नाम्ना ह्यातो जगत्यां यतिसुमतिमणि. राघवेद्रेति दिष्टया ॥३६॥
शंकूकर्णो ब्रह्मशापभिभूतः प्रल्हादोऽभूत् दैत्यबालो वितृष्णः ।
भक्त्या नूनं तोषयित्वा गुणाढ्यं विष्णुं लेभे मुक्तिसोपानमद्धा ॥३७॥

प्रल्हाद एव योगीशः ध्यासतीर्थोऽभवत् कलौ ।
पुनः स राघवेन्द्रेति जातः सन्मार्गदर्शकः ॥३८॥

अपरोक्षीकृतश्रीशः दक्षः सन्मार्गशिक्षणे ।
तत्त्वज्ञाने भक्तिभावे दास्ये वैराग्यसंभवे ॥३९॥
तन्निबद्धप्रबन्धाश्च ग्रन्थाः सुलभसुन्दराः ।
कस्मिन्न जनयेत्प्राज्ञे भक्तिं तच्चित्तनं हरौ ॥४०॥

महान्त्याश्चर्यबीजानि कर्माणि व्यतनोत्प्रभुः ।
तत्संख्याने न क्षमते मतिर्नः क्षुद्रजीविनां ॥४१॥

भूयोवाधिस्नानसंकल्पवत्तत् ।
जैत्रैरार्यैः क्रांतमारात्प्रदर्श्य ॥
ईहे जेतुं तत्प्रसादात् पवित्रं ।
क्रीडास्थानं तत्कटाक्षैकलभ्यम् ॥४२॥

अलमतिविस्तरेण भोः । अयमहमाज्ञप्तोऽस्मि कर्मदिवरेण
निस्तंद्रसांद्रभक्तिभरभासुरेण श्रीसुधीन्द्रसुतसेवकेन श्रीमुयमीद्र
यमीद्रेण श्रीसुजयींद्रगुरुलालितपदपंकजेनाऽऽहूय मया गुरुसेवा समनु-
ष्ठेया ललितपदविन्यासविकस्वरेण शब्दार्थालंकारनिचितेन नवर-
सनिष्यंदिना वाक्कुसुमगुच्छेन प्रबंधेन भक्तितुलसीदामनिबद्धेनाऽगामि-
न्याराधनामहोत्सवे निर्लिपवर्योत्सवे परिषन्निर्यच्चित्सव इति ।
गुर्वीज्ञातिरस्करणं ननु महदनर्थपरंपरांगीकरणम् । अत उद्यम्यतेऽ-
विराद्यथाबुद्धिविभवं प्रबंधरचनाचातुरीनिचयाय ।

अथवा कथमिदं उपकल्पते मयि मतिपेलवे स्यात्तवचःप्रसरे निर्भर
भरीवोषरभूमी । गणरात्रोत्सवोऽयं साक्षादात्तविग्रहैः सपरिग्रहैः
नाकिनिकार्यैरध्यक्ष्यमाण गन्धर्वाप्सरोभिः किन्नरीमिथुनैः ववणत्कन-
ककंकणपाणिभिः भ्रम्पज्भ्रणन्तूपुरमञ्जरीगुल्फमूलैः अभिनर्त्यमानः

तन्त्रीतालनिःसालढक्कादुदुभिभेरीनिनादं प्रवृद्धभवत्या प्रणाद्यमानः
तुबुरुनारदप्रभृतिदेवर्षिभिः स्वरमेलापकेन तानसंतानेन सुस्वरं संगीत-
विनोदेन गीयमान नतरां मानवमनोभिः खर्वंगत्वरैः उपसर्पितुमपि-
पार्यते । कथमेवविधे नैककलाकलापकुलपुलकिते सुपमाकलिते
महत्युद्धवे मानवान्नसंस्पर्शविशीर्ण्ये जिह्वा विजिह्यं व्यापारयितुं
प्रभवति । कथमल्पीयसा वासोमुष्टिना अपरिच्छिन्नं नभोमंडलमा-
च्छादयितुमभिलष्यते । साहसमतिभूमिमाटीकते । नायं मतिमतामभि-
नन्द्यमानो व्यवसायः ।

वरं सद्यः प्राज्ञैः स्ववलमहिमावेदिधिषणैः ।

पुरा वार्यो यत्न. कृतिषु परिभावंकशरणैः ॥

न पात्रं भूयात्स्वः खलजनपरीहासवचसाम् ।

यथा वैराटिः प्राक् गलितहृदयः संख्यशिरसि ॥४३॥

अतः लेखनी जुषमाणः जोषं निषिद्धविषय. अपसृतगतिः
सन्नोषधिप्रतिरुद्धप्रवृत्तिराशीविष इव बहुव्यवसायोपि सत्वशून्य इव
आकाशरोमन्थनायमानः सवृत्त । अहो आश्चर्यमिदं यत्कारणं कार्य-
मनुरुद्धयति । न प्रतीपम् । प्रयत्नात्प्रागेवांगे स्वेदकणोपलभः । भवतु ।
तावद् गुरूपसत्तिरेव अगेषु सत्वमादधाति । “क्रियासिद्धिः सत्त्वे भवति
महतां नोपकरणे” इति यदुक्तं भारविणा कविकुलतिलकेन तन्नूनं
लोकोत्तरकर्मभर्मणि शर्मवचनायितम् । न हि धूमध्वजो मणिसमवधाने
न दहतीत्येतावता तस्य दहनशक्तिरपोद्यते । सहजशक्तिस्तु कुण्ठितैव
न मूर्च्छति स्वकार्ये । काचकामलदूषित चक्षुः शुक्तिशकलं रजतात्म-
नाऽऽकलयतीति चक्षुषः याथार्थ्यं स्वतः सिद्धं न परिहीयते । प्रतिबंध-
निवृत्तिस्त्वपेक्षिता तमोऽपसरणे दीपदर्शनादिना घटोपलंभवत् । अंत-
राऽऽगतांतरायपरिहारे स्वतः सिद्ध्यति श्रीश प्रसादेन नैसर्गिकी शक्तिः ।

आः । स्मृतम् । “गुरुकारुण्यसरणिं प्रपन्नाः मान्याः स्मः
किमपि च वंदतोऽपि महतां” इति दैवी वाक् जायतीर्थी विस्मृतकण्ठ-
मणेरिव मोहाद्विषीदतः कांदिशोकस्य मम वचसि चैतन्यमादधाति ।
अगेषु निलीनं धैर्यं उट्टं कयति । विपादमपसारयति । प्रवृत्तिपथं प्रद्योत-
यति । अत्रैव यदच्छया समागतान् गुरुपुत्रानुपसृत्य श्री गुरुसार्वभौमस्य
निरवग्रहानुग्रहभाजनं श्रीसुयमीद्रतीर्थपूज्यपादान् संयमिमणीन्

मूर्तिमिव विरक्तिभक्तिज्ञानानां कीर्तिध्वजमिव माध्वराट्टांतस्य
निदानमिव विज्ञानस्य जीवितसारसर्वस्वमिव संसारनिदाघदाहतप्त-
शरीरिणां श्रीमूलरामचन्द्रपूजाव्ययीकृतप्राणग्रन्थीन् गुरुवरेण्यान्
उपसृत्य दर्शनसंभाषणोपदेशैः पावयाम्यात्मानम् । निसर्गोत्साहशक्ति-
मुत्तंभयामि ।

गुरुपुत्रा अपि गलितधीरभावं मामुपेत्य श्रीपादपादतलमानीय
व्यजिज्ञपन्नवितथविनीतवचसा मितंपचेन हितोदकेण । पूज्यपादाः,
श्रुणुत दयाप्लुतहृदा । कुरुत निष्प्रत्यूहकर्मनिर्वाहचण चैतन्य-
बीजात्राप उपदेशवाग्विसर्ग श्रीपादकार्यधुरंधरेऽस्मिन् गुरुभक्ति
परिप्लुतचित्ते श्रीपंचमुखीत्युपनाम्ना प्रथिते राघवेन्द्राचार्ये । स तु
महामेधावी प्रारब्धस्यान्तगामी श्रीगुरुसार्वभौमाणां सप्तरात्रोत्सव-
चंपूनिर्माणे श्रीचरणैराज्ञप्तः । लेखनी व्यापारयितुमुद्युक्तस्य तस्य
सपदि 'क्व सूर्यप्रभवो वंशः क्व चाल्पविषया मतिः । प्रांशुलभ्ये फले
लोभादुद्धाहुरिव वामनः ।' इत्यादिकमनुसदधानस्य मनसि महान्
विप्लवः सवृत्तः । मन्त्रवर्णैरनुवर्णनीयस्य देवस्वभावस्य श्रीराघवेन्द्रगुरु-
सार्वभौमस्य चरितानुवर्णने का नाम वराकस्य मम शक्तिः । तिमि-
तिमिगलतदिगलैरुत्प्लाव्यमानस्य अनंतविपविषमददशूकमकर
नक्राद्यत्युग्रसत्वसंक्षोभितस्य पारावारस्य पार वितस्तिपरिमाणेनो-
द्भुपेन वशखण्डचीर्णेन सतितीर्षुरिव नितरां हास्यपद प्रापितः आत्मा ।
क उपायः कि शरण । कथ गुर्वाज्ञां शिरसि धृता कृतिपथमवतारयामि
इति नैकविधचिताक्लातः विरतोद्यमः श्रीचरणकृपासरणिमनुकूल-
यिष्यन्ननुयातः ।

भगवन्नयमग्रणीर्बुधानां गुरुकार्ये जगति प्रतीतकीर्तिः ।

वरपंचास्यकुलावतंस एषः गुरुराड्भव्यमठाग्रगण्यविद्वान् ॥

वेदांतसाहित्यसुतर्कविद्यास्वविश्रमं व्यापृतचित्तवृत्ति ।

गीर्वाणकर्णाटपरांग्लभाषास्वनेकगाढाः कृतयोऽस्य रेजुः ॥४५॥

स एव नूनं गुरुवर्यकल्पतामाज्ञां समाभाजयितुं समर्थः ।

गुरो हरो भक्तियुतो विनीतः कृतप्रतिष्ठो भवतां शरण्यः ॥४६॥

श्रीपादा एव प्रमाणं इत्यनिभृतवचनं व्याहृत्य तूष्णी स्थिताः ।

श्रीचरणा अपि आकृतगर्भितं वचःप्रसरं आदरेण प्रेमरसभासुरेण
हृदा निशम्य किञ्चित्पुष्पीमिव जोषमासीनाः मदस्मितेन धवलितदि-
गन्ताः पुष्पवंताविव प्रस्फुरत्तेजःकनीनिकापुटघटितचक्षुषी निमील्य
हस्तागुलिभ्यामुन्मज्जदानंदाश्रुकणान् मंदं परिमार्ज्यं हिरण्मय
तन्त्रीनिबद्धोपनेत्रद्वयमुत्तार्यं हासोल्लासधवलितां पलाशपत्रायितां
कटाक्षपरंपरां मयि निक्षिपंत. मृदुमधुरवचसा एवं जगदुः । "अयि
गुरुराजभक्त, अस्मत्पक्षपातपात्र पचमुखीवंशभूपामणे अन्वर्थीकृत-
गुरुनामन् राघवेद्र विदितचरा वयं यत् श्रीगुरुसार्वभौमचम्पूप्रबन्ध-
रचनायामस्माभिराज्ञप्तो भवान् एव संपत्स्यते तत्कार्यनिवहि । यत्तत्र
भवति प्रज्ञाप्रभाववति भवति विवक्षितार्थतत्त्वज्ञानं करणपाटवं
अविकला च संयोजनशक्ति. जरीजागति निरपवादम् । गुरुसार्वभौम-
विषयिणी परमा निष्ठाऽप्यनन्यसाधारणी कार्यघटनापटीयसी अस्माक
ममन्दमानंदमावहति । ऋषिकुलप्रसूतो ननु भवान् दुष्करमपि कर्म
पुष्पोपहारवत् भटिति निर्बोद्धु प्रभवति । अभिजनः विद्या तपः सदा-
चारः गुरुभक्ति. देवताप्रसादः एतेषु प्रत्येकमपि निरभिसंधि प्रभूतं
सत्वमासजयति । किमुत तेषां समाहारः । पंचमुखीकुलं श्रीमत्पंचमुखह-
नुमद्भ्रजकेत्युपाधिभूषितेभ्यः द्वादशसमाः प्रल्हादध्रुवकुमारवत् कठोर-
तपसा तोषितशेषांतर्गतमुख्यप्राणेभ्यः सुगृहीतनामधेयेभ्यः श्री-
वेकटाचार्यमहोदयेभ्यः महती उन्नति प्रापेति अस्माकं विदितमेव ।
श्रीवेकटाचार्याः त्र्यंबकशास्त्रिणं अर्द्धतमतोज्जीवनेन अर्द्धतवा-
जीवस्तंभायितं वादे जित्वा श्रीमठस्य अनन्यसाध्यां सेवां व्यतन्वत
इति वयं श्रुतवंतः । ते आचार्याः श्रीभुवनेंद्रस्वामिनां विद्याशिष्याः
आंजनेयानुग्रहेण द्वासप्ततिमंत्रसिद्धि जपमहिम्ना सत्सिद्धांत-
प्रवचनतपसा चाऽऽसादितवंतः । वाराणस्यादिद्वीयोदेशांतरात्
विद्यार्थिनः अत्राऽगत्य शास्त्रप्रवचनचातुरी वाक्यार्थसंचारपटिमानं
च दृष्ट्वा प्रमोदभरेण आचार्येभ्यः विनयावनतकंधरेण गुरुसेवा-
मनन्यभक्त्या व्यतन्वन्निति श्रूयते गाथा दिगंतरेषु । प्रतिदिनं पाठ-
प्रवचनेन काल यापयंतः वेदमंत्रैः पंचवक्त्रं श्रीहनुमंतं अर्चितवंतः ।
किं नु सुकृतमाचरितं पूर्वजन्मसु तैः यत् श्रीभुवनेंद्रतीर्था. आचार्याणां
तपःप्रभावज्ञानसौशील्यादिगुणैः नितरामावर्जितस्वांताः पत्यंक-
दिवादीपजयघंटा इत्यादिदिग्विजयसूचकमयिदां पेश्वेराजास्थाना-

त्प्राप्तां सुबहुमानमादृतवन्त इति ज्ञायते । कुलक्रमगता च सा मर्यादा
 अस्मत्पीठाधिष्ठितैः परंपरया सुप्रज्ञेद्रसुकृतीद्रतीर्थपरमहंसैरपि यतिभि-
 रादरेण सम्मानिता । ईदृक्त्पोबलसमेधिते कुले कृतजनुपं पृथगेव
 भूरिगुणाः समत्वपरहितरत्युपकारौदार्यादिगुणाः पाण्डित्यपटुत्वादि
 विशेषाश्च भवंतं नितरां विशिषति इतरेभ्यः लौकिकवैदिकगुरुजनेभ्यः
 इति वचनं न पुनरुच्चरितव्यम् । एवं महत्तपस्विकुलाभिजनो भवान्
 प्रल्हादवरदश्रीनृसिंहस्य दयाघनस्य समग्रानुग्रहपात्रमस्ति इति वयं
 यत्सत्यं जानीमः । श्रीगुरुसार्वभौमाः सर्वतः भक्तजनं रिरक्षिषवः
 स्याने खलु भवंतं परित्रायते विघ्नविपद्भ्यः । न काऽपि चित्ता मनसि
 पदं दधातु । शोघ्रमेव अस्मत्सकल्पितं कर्म कृत्वा गुरुसार्वभौमाणा-
 ममंदानुग्रहं संपादयतु भवानिति आम्नेडितेन वचसा प्रेरयामासुः श्री
 सुयमीद्रगुरुवः । तद्दृष्टिपातमात्रेण अर्धैर्यमुत्सारितं । अभिजन
 विशेषवर्णनेन चैतन्यमभितः प्रकाशितम् । अस्मत्पूर्वाचार्यगौरवाभि-
 योगेन उत्साहशक्तिरभिर्वाधिता । “नष्टो मोहः स्मृतिर्लब्धा । करिष्ये
 वचनं तव” इति हर्षपुलकितगात्रोऽहं गुरुवर्यान् साष्टांगं प्रणम्य
 तूष्णीं सांजलिबधमीपत्स्मितवदनः परितः समाश्वसितदृष्टिपातं
 विकीर्य एवमवदम् ।

ननु गुरुवचनं तत् सारसारं निशम्य ।
 मम तु विमतिशूकं दूरतोऽपास्तमद्य ॥
 कथमिव हि सुभानावुद्यते सा तमिस्रा ।
 क्षणमपि गतिमाप्तुं शक्नुते नष्टसारा ॥ ४७ ॥

श्रीराघवेद्रगुरुसंततिवर्धनस्य ।
 मध्वाधिधवर्धन हिमांशुसमस्य देव ॥
 श्री भौवनेद्रसुयतेः वरशिष्यकोऽस्मत्- ।
 संतानवीजमभवद्वरवैकटार्यः ॥ ४८ ॥

स्वामिन् गुरो श्रृणुत मद्वचनं दयार्द्र-
 दृष्ट्या निजं कुरुत मामकुतोभयं च ।
 श्रीराघवेन्द्रगुरुसंततिदत्तपत्रा-
 ष्यस्मत्कुलागतयशोवितर्ति गृणन्ति ॥४९॥

भुवनेद्रगुरो. साक्षात्सुबोधेद्रयतेरपि ।
 सुजनेद्रगुरोर्मूयः सुज्ञानेद्रगुरोरपि ।
 वात्सल्येन वेकटार्ये प्रेषिताः संति प्रत्रिकाः ॥५०॥

बोधिवोध्य श्रीसुधाद्यगाध शास्त्र बोधकः ।
 स्वामिकार्यकृतसदा श्रीमठस्य पण्डितः ॥
 त्र्यंबकारिशशिस्त्रिदंतिशासने सुकेसरः ।
 इत्यवादि वेकटार्यगोतकेऽस्य शिष्यकः ॥५१॥

अनुगृहीतोऽस्मि गुरुचरणानां समाश्वासनेन वचनेन । लंभितः
 संवादः । प्रीत्तंभितहृदयेन श्रीगुरुसार्वभौमाणां सेवामनुष्ठातुमुप-
 क्रमिष्यामि । अनुगृह्णतु मां श्रीपादाः प्रसन्नकटाक्षक्षेपैः इति ।

तत. प्रस्फुरच्चक्षुषा भद्रमुन्निद्रयंतः वीक्ष्य मां कक्षतः साक्ष-
 त नारिकेलं गृहीत्वा प्राददुः सस्मित मह्यमादत्तवस्त्रे आशासाना.
 सदा मंगलं स्वीयकार्ये ।

श्रीपादपुत्रा अपि निकषा निषण्णाः सगौरवं मामवलोक्य
 साटोपं सहर्षरवेण निजगदु “भो आचार्या. कृतकृत्याः भवंतः । यतः
 श्रीपादानां तपस्विवरेण्यानां प्रेमोत्तंभितसरसहृदयकञ्जनिकुञ्जे
 भवात्तपक्लातानामभयप्रदे भगवत्पदपद्मरेणुगघवाहेन सुरभिगंधवहे
 प्रेमप्रवाहनिर्यत्सुभगहिमशीकरशीतले अनाशंकितभयं स्थानमार्जयामा-
 सुर्भवंतः । पूर्वसुकृतं भटिति किल फलति महतां समागमेन ।

श्रीविष्णुरातः शुभमाप कीरात् ।
 ध्रुवश्च प्रह्लाद उभौ हि नारदात् ॥
 रहूगणः श्रीभरतात्कृतार्थः ।
 भवान् कृती श्रीगुरुवाक्यतश्च ॥५२॥

हृत भोः त्वर्यतां । स्फार्यता नैजमेधाविहारसुभगा परिपाटी ।
 इव. प्रातरेव सप्तरात्रोत्सवस्य कंकणवधः पदं दधाति इति ।

॥ ‘चंपूग्रथने गुरुप्रेरणा’ इति प्रथम उल्लासः ॥



तत. प्रस्फुरच्चक्षुपा भद्रमुन्निद्रयन्तः श्रोसुयमीन्द्रतार्था
वीक्ष्य मां कक्षतः साक्षतनारिकेलं गृहीत्वा प्राददुः सस्मितं
मह्यमादत्तवस्त्रे आशासानाः सदा मङ्गलं स्वीयकार्ये । (प. १०)

सुखतीर्थमताव्धीदु सुधीन्द्रसुतसेवकम् ।

सुधापरिमलासक्तं । सुयमीन्द्रगुरुं भजे ॥

पासीनः छत्रचामरादिराजचिह्नैरुपलक्षितः । तदनु अदभ्रमतिरयं
 श्रीराघवेद्रसंयमिवर चतुर्दिक्षु तीर्थयात्राव्याजेन श्रीमध्वसिद्धांतप्रतिष्ठा-
 पनदक्षदीक्षः दिग्विजयाय प्रतस्थे सशिष्यवृंद संस्थानसंभारसमृद्धः ।
 क्षेत्रात्क्षेत्रांतरं संचरन् श्रीगुरुसार्वभौमः अनेकानि कृतिरत्नानि व्यता-
 नीत् वेदांते, उपनिषत्सु वेदे मीमासायां भागवतभारतरामायणादि-
 कथासंग्रहे च ।

॥ श्रीगुरुसार्वभौमाणामवतारकथामृतं—२ इति पंचम उल्लासः ॥

॥ श्रीः ॥

॥ श्रीराघवेद्रः प्रसीदतु ॥

षष्ठ उल्लासः

श्रीगुरुसार्वभौमाणामवतारकथामृतम्— ३

श्रीमतो वेकटाचार्यस्य वेदान्तसाम्राज्यारोहणोदंतः क्रुभघोणे
निवसंत्याः सरस्वतीदेव्याः कर्णकुहरमाविशत् विषवायुमुद्गिरन्तंगप्रत्यं-
गेषु नितरा तां विगतसंज्ञामकरोच्च किंकर्तव्यविवेकविकलाम् ।

कुत्रास्ति मे पतिरनूनमतिप्रभावः ।

सौभाग्यसारवनधिर्मम जीवघाता ॥

क्वाऽहं व्रजेयमथ कः शरणं विना तं ।

इत्थं विचिंत्य विललाप भृशं विमूढा ॥१॥

शोकावेगवशा पतिं मृगयती भ्रान्तिव मुग्धा सती ।

मृत्युं घोरतरामकालघटितां प्राप्नोत्सतां शोकदाम् ॥

स्वात्मानं कुहरे गभीरजलधौ कूपे निपात्याऽविला ।

सारासारविवेकशून्यमतयः प्राणान् तृणान्मन्वते ॥ २ ॥

अपमृत्युमिमां दूताः प्रतराजस्य निर्घृणाः ।

दृष्ट्वा तां गृहिणीं साध्वीं प्रेतकूटे न्यपातयन् ॥३॥

असह्यवेदनां प्रेतजन्मलब्धां सरस्वती ।

अपोढुमागमन्नित्यं गुरुराट्सन्निधिं सती ॥४॥

पूजाकाले रामचन्द्रस्य दूरात्संप्राप्ता साऽयाचतानुग्रहं द्राक् ।

पूर्वं पत्युं राघवेन्द्रस्य भूयो पश्चात्तापाद्गृधकाया रुदन्ती ॥५॥

कारुण्यात् श्रीराघवेन्द्रस्तपस्वी मन्त्रैरस्त्रैर्वारयामास दैन्यम् ।

बिभ्यं देहं संददानो नतांगै दग्धे पापे देवतुष्टिः स्वयं स्यात् ॥६॥

भक्त्या नत्वा प्रस्फुरद्देवकाया निधयायंती नियंयी मौनिवर्यं ।
हृवील्येति स्वस्ति तस्मारणाय वंश्यैस्तस्याश्चीर्यतेऽद्यापि कर्म ॥७॥

अमरवरैरुपगीयमानमहिमा श्रीराघवेद्रगुरुभरुः श्रुतिविहितयतिध-
र्मानाचरन् क्षेत्रात् क्षेत्रं सचरन् विष्णुवैष्णवमदिराण्यनुपश्यन् प्रह्लाद
इव सर्वत्रारूढरूपं निगूढसत्त्वं श्रीहरिमुपास्यन् तत्र तत्र वादकथासु
प्रतिपक्षिकक्ष मक्षु संक्षिपन् नास्तिकशिखामणिषु हैतुकेषु श्रुतिप्रामाण्यं
समर्थयन् वैदिकमन्त्रसिद्धिमुद्धासयन् जनतानंदमणिदीपः अज्ञानां
हृदयांतरनिलीन तिमिर घकारमुच्चाटयन् बभौ पृथुप्रकाशो भास्वानिव
दिनमणिः । तञ्जापुर्या विजयराघवनायकभूपालकमनुगृह्य शत्रुभिरा-
क्राते दुर्भिक्षाशुशुक्षणनिर्दग्धे तद्राज्ये सम्पदासारमभिवर्षन् मधुरायां
तिरुमलनायकास्थाने मीमांसकचूडामणि नीलकण्ठदीक्षितं शुल्बसूत्र-
व्याख्यानेन भूरि प्रीणयन् भाट्टसग्रहकृतिप्रणयनप्ररूढगाढनिशितमतिस्तत्र
मीमांसकान् विजित्य वाक्यार्थेषु नीलकण्ठदीक्षितैरद्वैतिभिरपि गुणग्रा-
हिभिरभिनद्यमानोऽनूनमानैः सभाजित सचारक्रमेण वेत्लूरराज्य
प्रविवेश । जिगाय च तत्र भल्लपुरिभैरवभट्टं विश्रुत वीरभद्र च
शैवपण्डितौ नर्मणा येन परितुष्टः श्रीवेकटपतिराज गुरवे ग्रामान्
रत्नानि चोपायनीचकार परमधार्मिको गुरुभक्त्या । एव दिग्बिजये
प्रतीपमतानि निरस्यन् वेदविद्या जनतायै कुतूहलनतायै प्रेम्णोपदिशन्
श्रीरजतपीठपुरमुपाजगाम श्रीमध्वाचार्यप्रतिष्ठितगोकुलानंदगोपालबा-
लाधिष्ठितं । तत्र कतिपयाहोभिः चन्द्रिकाप्रकाशादिकृतिरत्नानि
प्रणोय श्रीमूलरामचन्द्राय महाभिषेक निवर्त्य उत्तराभिमुखः जैत्रयात्रा-
मभिप्रतस्थे ।

उत्तरदिग्बिजये चित्रदुर्गाख्यपत्तन प्राप्तः स्वशिष्यायावधूतचर्याया-
ज्ञवद्भासमानाय तद्याञ्चा समानयन् वाय्वाविष्टप्रह्लादावतारः-श्री-
गुरुराट् राघवेद्रः दयावारिधिर्मुक्ति ददौ दीप्तिमज्ज्वालामालावलीढेऽ-
ग्नौ स्वदेह प्रक्षिपतेऽनन्यभक्ताय श्रीहरिध्यानरताय पश्यता जनाना
साश्चर्यं देवदूतैर्नियमान तद्देहं वियति विमानेन । विष्णुहि दाता-
मोक्षस्य वायुश्च तदनुज्ञया इत्यभियुक्तोक्तिः न ज्ञातु मृषा भवितु-
मर्हतीत्यविसंवादं प्रकाशमानीता ।

श्रमणपुराधिस्य (सवणूहनवाबस्य) सर्पदशनेन मृतं पुत्रमुज्जीव-

यामास मन्त्रपूतपाथ.संप्रोक्षणेन । ऋष्यश्रृंग (सिरसंगि) पुराधिपेन वीरभद्रेण शैवाग्रेसरेण वेदविद्वेषिणा गुरुराज कदर्थीकर्तृमागतेन मन्त्रसिद्धिविचिकित्सया दारुखण्डमुद्गलमेकमानीय मन्त्रेण त पल्लवयितुं प्रेरितः श्रीगुरुसार्वभौमः सिद्धश्रुतिविद्य. मन्त्रानुच्चार्य सद्य एव शुष्ककाण्ठशकलं मुसलं श्रितपल्लवकिसलयपत्रपुष्पमतनोद्भूरिमायमा- यया यथा पुरा श्रीमध्वमुनिः वृषलराजसन्निधौ वेदप्रामाण्यप्रकाशनाय मन्त्रवर्णोच्चारणमात्रेण शुष्कबीजात् प्रफुल्लपुष्पफलशालिन प्रच्छाय- सहकारतरुमतनोत्सद्यएव । श्रीहर्यनुज्ञया प्राणिगणप्रणेता जीवाना स्व- रूपसत्तादिप्रदातृपधिनियंता मुख्यप्राण एव श्रीहर्यनुग्रहभाजि श्रीरा- घवेद्रप्रतीके सन्निहितस्तेन परमाद्भुतानि विचेष्टितानि कारयामासेति नातोवचित्र पद धत्ते दैवलीलानुशीलनपरायणानां चेतसि ।

तत. उत्तरतः संचरन् यतिप्रवेक श्रीराघवेद्रगुरुः पाण्डुरंगपुर- मविजग्मिवान् श्रीविठ्ठलावास । देवाधिदेवं श्रीविठ्ठल समभ्यर्च्य पुर- दरदासादिभक्तवरेण्यैरुपासितं त प्रत्यक्षीकृतमहिमान चिरं मनसि गुणोपसंहारेण ध्यात्वा नितरामानंदोदधिनिमग्नचित्त तुष्टाव श्लिष्ट- वचनैरमायैर्भक्तिवशंवद. प्रह्लादवरदन्सिहभक्ताग्रणी श्रीराघवेद्रः ।

पैत्री भक्ति सुगाढां हरिपदनिरतः पुण्डलीको व्यनक् प्राक् ।
दिष्टया देवं ययाचे क्षणमुपरि वस श्रीपतेऽत्रेष्टिकायाः ॥
शुश्रूषां वृद्धपित्रोः श्रुतिनिश्चितमतिः पूरयित्वानिकामं ।
देव त्वां पूजयामीत्यतुलवचनमाकर्ण्य तस्थौ स तूतः ॥६॥

श्रीपुरंदरदासाय त्वद्भक्त्याय हरे पुरा ।
प्रादर्शय स्वकं रूपं तथा दर्शय मां प्रभो ॥७॥

अहो दृष्टं सद्यः सुभगवपुराद्यस्य नृहरेः ।
कटौ हस्तौ न्यस्याद्भुतदरवनजदीप्त्योपलसितौ ॥
हरिध्याने सक्तस्तरति दुरिताद्विध कटिमितं ।
समाधुष्यत्येवं शृणुत सुजनाः पूतचरिताः ॥८॥

अपरोक्षीकृतश्रीशः श्रीराघवेद्र. पूर्वस्यां दिशि संचरन् विजयपुर- म्लेच्छराजेन सबहुमानं संपूजित. मानवीग्रामे रायचूरुसीमातर्गते चानुर्मास्यन्नतायोपतस्थे । एकस्मिन्नहनि चण्डालयोनिजमेकं भक्तं

श्रीपादाना दर्शनाय श्रीमदांजनेयमन्दिरस्य पुरतः ध्वजस्तंभोपकण्ठे प्रतिपालयतं गुरुवर. दिव्यदृष्टया पूर्वस्मिन् जन्मनि श्रीहरिशुश्रूषारतः श्रीव्यासतीर्थशिष्य. कनकदास एव प्रारब्धवशादंत्यजो जातः इति निश्चित्यावोचत् कनक कुत आगतः । किमुपायनमानीतवानस्मच्छु-श्रूषायै इति । भ्रूटिति स प्रत्यवदत् । स्वामिन् दरिद्रोऽहं । नाधिकादाने समर्थः । भक्त्या सद्यः संगृहीतेयं सर्षपमुष्टिः । श्रीपादाना पादमूले समर्पयामीत्युक्त्वा तूष्णी स्थितो बद्धाजलि । श्रीपादास्तु नितरां संतुष्टचेतसः सर्षपकुलं हस्ते गृहीत्वा अद्य पाके इदमेवोपयोक्तव्य-मितिपाचकमादिदिशुः । चातुर्मास्ये प्रथममासे बहुवीजा. शाका. न स्वीकार्या इति व्रतनियमः जागति । तथाऽपि भक्त्युपहृतं सर्वथा ग्राह्यमिति भगवद्वचनमादृत्य पाके सर्षपः स्वीकृतः गुरुवर्यै. दिव्य-दृष्टिपूतमतिविभवैः शिष्टपरिगृहीतमादत्तव्यमिति संप्रदायविद्भिः भक्तैरद्यापि चातुर्मास्येपाके स्वीक्रियते बहुमानेन सदाचारनिर्भर-मानसेन ।

मधुकरमुखजुष्टं शिष्टमुच्छिष्टमद्य ।
हरिवरगुरुपूजाद्रव्यमित्याहृतं नः ॥
कृमिवपुरथ पक्वं क्षौममारात्पवित्रं ।
गुरुवरकरमृष्ट. सर्षपो मान्य एव ॥९॥

अत्रातरे कतिपयाहोभि. श्रीमठमागतः पण्डितप्रवरः श्रीयादवार्या-नुजतनुजन्मा श्रीनिवासाचार्यः ज्येष्ठपित्रनुज्ञया गुरुराजसंदर्शनकामः तत्सन्निधिमाससाद । गुरुराजा अपि त पण्डितमर्यादया सम्मान्य तीर्थप्रसादायाजुहुरादरेण । विद्वान् श्रीनिवासाचार्योऽपि भक्तिभरा-क्रांत. श्रीमूलरामपूजासंदर्शनेन परितुष्टः श्रीपादैः अनुगृहीत तीर्थगधा-क्षतादिकं स्वीकृत्य गुरुराजनिकटे निर्दिष्टविशिष्टस्थले भोजनायोप-विष्टः । सर्षपमिश्रपाकमनाददानं विप्रवरं दृष्ट्वा श्रीपादा तत्कृते पुन पाकविशेष सर्षपासपृक्तं कारयित्वा परिवेष्य पण्डितश्रीनिवासा-चार्यं संतोषयामासुर्यथेष्टमृष्टान्नभोजनेन । सोऽपि ब्राह्मण समाहित-मनाः गुरुराजहस्तात् मन्त्राक्षतादिप्रसादविशेषं सपाद्य स्वस्थानं प्रतस्थे । आगत्य च स्वगुरोर्यादवार्यस्य सन्निधि यथावृत्तं न्यवेदयदर्प-

यन् मन्त्राक्षतादिप्रसादविशेष । हृतप्रभं कालिम्ना विपर्यस्तं तं वीक्ष्य
महानुभावा. यादवार्याः गुरुद्रोहं शंकमानाः शिष्यं श्रीनिवासाचार्यं
यथावृत्तं समग्रं निवेदयितु पुन. पप्रच्छु. । गुरुसनिवौ सर्षपमिश्रं तद्भुक्त-
मन्नं निषिद्धय पुनः पाकमनुमोदमानं स्वशिष्यं श्रीनिवासं भृशं निर्भत्स्यं
पुनः श्रीराघवेद्रगुरूपसत्तये प्रेषयामासुरनुनयेन तत्प्रसादकाम्यया ।
भृशमार्तः पण्डितवरः श्रीनिवास पुन श्रीगुरुसार्वभौमपादमूलमुपसृत्य
स्वानुष्ठितं द्रोहमनुकम्पया क्षमापयत्विति सप्रार्थ्यं सर्षपसम्मिश्रभोजनं
स्वीचकार समादरेण श्रीगुरुराजसप्रदाये श्रीहरिवायुतोषदे । श्री-
गुरुप्रसादेन तेजोविसरेण प्रस्फुरत्कांतिमन्मुखेन मनस प्रसन्नतामासाद्य
श्रीराघवेद्रप्रदत्तं फलमन्त्राक्षतादिकं स्वीकृत्य स्वग्रामं प्रति प्रस्थितः ।
श्रीयादवार्ये भ्यः प्रणतिपुर. सरं मन्त्राक्षता. समर्प्यापराधक्षमां ययाचे ।
तदाहुः श्रीयादवार्याः ।

जानोध्वं मम शिष्यका यतिवरः श्रीराघवेद्रो गुरुः ।
देवांशः स महीतले विजयते माध्वाब्धिजैवातृकः ॥
शास्त्रे देवगुरुः सतां हितकरः श्रीकृष्णसाक्षात्करः ।
तद्भुक्तः सुतरां कलावनुवृतः कृष्णस्य साक्षी हरिः ॥१०॥

राघवेद्रगुरुराट् प्रगीयते दैत्यसूनुरवतीर्ण इत्यलम् ।
प्राग्बभूव स तु व्यासतीर्थ इत्यादृतः सकलसूरिभिर्मुदा ॥
वन्द्य एष पृथुबुद्धिवल्लभः वैष्णवैरमलबुद्धिभिर्गुरुः ।
नैव दैवतकुलावतंसको जिह्यवृत्तिविषयो नृणां भवेत् ॥११॥

श्रीनिवास, सुण्डु कृतं भवता तत्प्रसादलाभपरीप्सुना पुनरनुदर्श-
नाय तत्सन्निधि प्राप्तवता । चित्ते कुरु यद्दुराग्रहदूषितधिया सर्वथा
न महात्मानः साधितहर्यपरोक्षा. कदर्थीकरणमर्हति विनापारत्रिक-
प्रत्यूहव्यूहेनेति ।

श्रीचरणा. मानवीग्रामतश्चातुमस्थितसमाप्तावुत्थितदिग्विजय
यात्रायां कन्दनाटिग्रामे मुग्धबालमागतमनाथमनुजगृहुराशीर्वचनैः
पुरोभूतिनिदानै. । स्वामिनः करुणालवालाः निशामयंतु ममार्तस्य
न्दबुद्धेर्हरिगुरुशुश्रुषाकरिणोः याञ्चाममलवर्णघटिता भवंत एव

भूरिभागा. मम शरणमविदितलोकगतेनिगूढप्रत्ययस्य । उद्धरतु
मामज्ञानगर्तनिपतित श्रेयस्काम इति । तद्वचनमाकर्ण्य दयाघनाः श्री-
पादाः पुरोभिवृद्धिनिमित्तं प्रसन्नहृदयाः मन्त्राक्षता वेकण्णनाम्नस्त-
स्य हस्ते व्यतरन्नाहुश्च विपदि ऋटित्यस्माननुस्मर भक्त्या । विपद्-
गणः स्वयमेव विलीनः सम्पदमनूनामावर्जयतीति । ततः सुतरां कृत-
कृत्य. स बालको नियंयी ।

कतिपयहायनाभ्यन्तरे विपिने गोवत्सलालने निरतं वेकण्णं कदाचि
त्तद्देशाधिप मण्डलेश्वर. सिद्धिमसूदखाननामा म्लेञ्छः सद्य एवारो-
हिणा भटेनानीतं पत्रमेकं वाचयितुमनभिज्ञः स आहूयोवाच तं वेकण्णं ।
विप्र, वाचयेदं पत्रं तत्र लिखितमनुवदेति । वेकण्णः अनधीतलिपिकुलः
परिभ्रात. ऋटिति श्रीगुरुसार्वभौम श्रीराघवेद्रसंयमिवरं मनसा स्मरन्
शरणं ययी । सद्य एवास्खलन्मतिविभवः सन् तत्पत्रं निरर्गलं वाच-
यित्वा खानभूपस्य स्वसैन्यस्य जिगीपुयात्रायालवधविजयवार्ता न्यवे-
दयत् । सद्य सुतुष्ट स खानः वेकण्ण भूरिपारितोपिकेण संभाव्य
स्वाप्तकार्यकर्तृस्थले न्यायोजयत् । कालक्रमेण स विप्र उत्तरोत्तरो-
त्कर्षपरपरामधिगम्याऽऽदवानीप्रांते सिद्धिमसूदखानस्य प्रसादमहिम्ना
मण्डलेश्वरपदमाप्तः जनताहितरतः कल्याणकृदासीत् ।

श्रीराघवेद्रगुरुव दक्षिणदेशे तत्र तत्र साधुजनान् सत्सिद्धातोपदेशेन
सद्धर्मरतान्विधाय कुम्भघोणे श्रीविजयीद्रवृन्दावनसन्निधौ कंचित्काल-
मुपित्वा वेदभाष्यादिकृतिरत्नानि प्रणिन्युः । तत पुनरुत्तरदिग्विजयाय
प्रस्थिता. संचरत वेकण्णप्रभुत्वगोचरमादवानीमण्डल प्राविशन् ।
सदा गुरुस्मरणशीलस्य वेकण्णस्य स्वोत्कर्षनिदानाना श्रीराघवेद्रगुरुणां
आगमनं श्रुतवत. महानानदः समजनि । सपरिवारं स्वावराधिकारि-
वर्गेण साक गुरुन् महता वैभवेन स्वग्रामे प्रवेश्य प्रभूता सेवा व्यधात् ।
मनस्यकरोच्च गुरुसन्निधौ खानप्रभुमानीय गुरुमहिमा प्रदर्शनीय
इति । खानस्तु म्लेञ्छ योगिवराणा महिमान परोक्षत विज्ञाय परी-
क्षितुकामः वेकण्णेन प्रार्थित गुरुवरान् सभावयितु मनो दधे व्याहरच्च
दिवानवेकण्णाय दर्शनाय श्रीचरणानामनुज्ञासप्राप्तये । श्रीपादास्तु
नितरा तुष्टा खानस्य हार्दं दिव्यदृष्ट्या जानत. सुभगोऽयं समय. पर-
कीयस्य वैदिकधर्मप्रभावमतःसत्त्व च हृद्यारोहयितुमिति मत्वा खान-
प्रभुमानेतु वेकण्णमादिदिशु. । तुष्टः स दिवान. खानाय न्यवेदयद् गुर्वा-

ज्ञां । पर्यंकलयच्च सकलसभारान्महत्समागमस्य । प्रभुरपि खानः मन-
 स्यर्चितयत् ख्यातमहिम्नां श्रीगुरुणा प्रभावः जगति भूरि प्रकाशतामि-
 त्तिदैवसंकल्प एव मा प्रैरयदद्य तत्संदर्शनाय । अन्यथा कथमहं म्लेञ्छो
 हैदवगुरुं द्रष्टुकामो भवेयम् इति । सत्वप्रधानोऽपि निसर्गतः स खान-
 प्रभुः रजतफलके मासखण्डानि निधाय कौशेयवस्त्रेण तत्प्रच्छाद्य श्री-
 गुरुबराणां पुरतः प्रथमदर्शनोपायनमिति निक्षिप्य दूरतः प्रणिपत्य
 भक्त्या समुत्तस्थौ विनयाञ्जलिबंधनोपलक्षितः । दर्शनमात्रेण विगत-
 प्रतीपभावः स म्लेञ्छः प्रभु. समचितयच्च ॥

गुरुवः करुणार्णवाः सुतेजःप्रसरैर्निजितलोकचित्तभावाः ।
 मुषितोऽस्मि विमूढवृत्तिरद्य ज्वलने दाहपरीक्षणे प्रवृत्तः ॥१२॥

प्रसभं प्रसरत्सुभानुतेजः कमनीयं वपुरस्य मां विधत्ते ।
 विनयानतकंधरं सुपुतं वरयोगीश्वरभङ्गदिव्यदृष्ट्या ॥१३॥

कमहं शरणं ब्रजामि गूढो दृढपापादतिवर्तितुं स्वचीर्णात् ।
 भवतु द्रुहिणाण्डनेतृदूतः गुरुरेवास्मदघं प्रमाष्टुमीशः ॥१४॥

इति चेतसि गुरुद्रोहपरिविलिष्टचित्तवृत्तिः विसंज्ञ इव नूनं संवृत्तः ।
 श्रीचरणै. सूचितासने उपविष्टः तत्प्रसादनैकनिविष्टदृष्टिः मांसखण्ड-
 पूरितं रजतपात्रं श्रीचरणा. कि कुर्वतीति कुतूहलचकितचेताः तूष्णी-
 मुपाविशत् । श्रीपादास्तु मन्दस्मितेन तत्पात्रं अवलोक्य श्रीहरिवायु-
 ध्यानरताः शंखोदकेन संप्रोक्ष्य प्रावरणवस्त्रमपवारयितुमादिशन्तुप-
 स्थितं शिष्यमेकं । हंत ! मांसखण्डाः प्रत्यग्रविकसितकमलपुष्परूपेण
 परिवर्तिताः श्रीमन्मूलरामचन्द्रपूजायै नितरां प्रकल्पताः समभवन् ।
 अहो आश्चर्यं । दुरधिरोहिणी दुराशाशुशुक्लिहेतिः द्रोहिणमेव प्रत्या-
 वृत्य निर्देहति । जिह्वचरितानां जिह्वा जिह्वेतिव्या-हर्तुं वचनानि
 त्रुटिताक्षराणि अञ्जल्मात्राणि भग्नान्वयानि । व्रीडा पीडयति दुर्मान-
 मवनमयति शिरोधरं शोषयति मानसमुन्नतदुर्विदग्धमानसस्य । प्रभु.
 खान. कातर्येण चलत्पृथुगात्रः परिवृत्तनेत्रगुटिकः कथमपि कैतवकृति
 विगर्हणीयां निगूहयितुमक्षम. साध्वसेन भ्रस्त्रायमाणकुक्षिः दीर्घं निश्व-
 सन्नाह श्रीचरणान् क्षमापयन् अनिभृतवचनं । स्वामिनः, मुषितोऽस्मि
 भूरिदुर्वर्तनेन देवदूतेषु भ्वाद्दशेषु आचरितेन । करुणार्णवाः क्षाम्यंतु

मा मानवापसदमसमीक्ष्यकारिणम् । संशीतिरपमृता महात्मनां
 गुरुपादाना दुष्प्रधर्षे तेज प्रकर्षे । लोकोत्तरचरिताना गतिर्न मनोगति-
 मवगाहते मंदशेषुषीणां मानुषाणा । मादृशाः प्राकृताः कुक्षिभरणैक-
 व्यापृतमानसाः कथंकारं नासाग्रमौक्तिकमोक्षितुं प्रभवन्ति । कीनाश-
 मानवमनीषागतिविदूरे अप्रमेये श्रीचरणानां महोन्नते महिम्नि
 कफोणिगुडायितो मम विचिकित्साप्रयासः । निष्क्रान्तमद्य मम दुरितं
 श्रीचरणानां संदर्शनमात्रेण । अद्यप्रभृति गुरुभरुसौविदल्लस्संवृत्तोह-
 मात्मनीनां सर्वस्वं गुरुपादसमर्हणाय समर्पयितुमुत्सहे । कार्यकर्त्रा वैक-
 ण्णनायकेन महदानृष्यमनुष्ठितं मयि पूष्यपादाना भवतां समागम-
 संसाधनेन इति सगद्गदस्वरेण व्यजिज्ञपत् । श्रीपादास्तु प्रशान्तचित्ताः
 खानप्रभुं अभयवचसा समाश्वास्य नूनं जानकीजानेर्लीला महती दुर-
 त्यया दुरधिगमा च । तव परीक्षा पुनः पुण्डरीकाक्षस्य चराचरजग-
 द्रक्षकस्य नारायणस्य महिमानं संशयालूनां पुरुषदोषकल्पितशेषुषीणां
 विशदं प्रकटीचकारेति निकामं संतुष्यत्यस्मच्चेतः । निर्विगंकं साधयतु
 भवान् राजभवन प्रसन्नचित्तः । अस्मदनुग्रहपरिपोषितः भूयोऽभिव-
 र्धसे साधुकृतिभिर्विराजसे चोत्तरोत्तरम् इति ।

खानप्रभुः मार्गे गुरुप्रभावं विंचितयन्नतितरां चकितहृदयः स्व-
 भवनं प्राप्तः । पूर्वजन्मनि समाकीर्णमुकृतपरिपाक एवाद्य महत्समा-
 गम इति धन्यमात्मानमनुत ।

दुष्कृतेनिष्कृतिर्न स्यात्प्रायश्चित्तं विना मम ।
 गुरूपसत्तिः कर्तव्या पश्चात्तापविमर्शनैः ॥१५॥

श्रीमन्मध्वमतारविदविलसज्जैवातृको मौनिराट् ।
 बाभात्यद्य जगत्रयेऽप्रतिरथः कारुण्यमूर्तिर्नृणाम् ॥
 पापोऽहं धनधर्ममोहमदतः सिक्तोऽचरं दुष्कृति ।
 सौम्यः शान्तमनास्स्तथापि गुरुराट् क्षन्ता प्रसन्नो मयि ॥१६॥

घृष्टोऽपि चन्दनकणः प्रसवीति गंधं ।
 सेव्यं मनोज्ञमखिलैः शमयन् शरीरं ॥
 प्लुष्टोऽपि रुक्मशकलो ज्वलने प्रतप्तः ।
 कांत्या विभाति सुषमां तनुतैऽगकेषु ॥१७॥

संतः कृतां निष्कृतिमात्मनि दुर्विदग्धः ।
 क्षांत्या सहंत उत तेषु सुधां स्रवन्ति ॥
 धन्योऽस्मि घृतवृजिनो गुरुदर्शनेन ।
 संसाधितेन मम वेकणनामकेन ॥१८॥

आमन्त्र्य वेकणपतिं गुरुसत्तये द्राक् ।
 सद्व्रतकोटिमनुलां वितरामि सद्यः ॥
 इत्थं विचिन्त्य स तु खानविभुः स्वकार्य-
 कर्त्रे न्यवेदयदात्ममनीषितं द्राक् ॥ १९ ॥

वेकण एत्य गुरुराजमथाऽऽविराह ।
 खानेप्सितं बहुलखर्वटदाननिष्ठं ॥
 इत्यादृतो गुरुभरुर्वरतुंगभद्रातीरस्थ-
 मन्त्रसदनं लघुखेटमैच्छत् ॥२०॥

हंतैदमल्पधनमूषरमर्थहीनं दद्यां कथं प्रभुरहं बहु दातुमिच्छन् ।
 अभ्यथितः पुनरनूनगुणं तदेव पूतं पुरा दशरथात्मजपादसंगात् ॥२१॥

प्रह्लादयागहुतभुङ्गिनचितं जिगीषु ।
 पार्थेन साल्वभयदं चकमेऽवधूतः ॥
 नैवामनन्ति धनमात्मरताः सुखाय ।
 साम्राज्यमृद्धमपि यत्तपसे प्रतीपम् ॥२२॥

वेकणः खानभूपोऽपि दत्त्वा तद् भूरिमानसौ ।
 आत्मानं बहु मेनाते सौविदल्लौ गुरोर्वरौ ॥२३॥

बल्यध्वरे बटुवपुर्वरवामनोऽपि ।
 पादत्रयं भुवि य आहरदेष्यभूत्यै ॥
 वल्मीकमात्रमथ वेकटदेव ऐच्छत् ।
 स्थानं वराहवपुषः कृतचित्रचर्यः ॥२४॥

श्रीगुरुसार्वभौमाः संस्थानसंभारसंभृताः तुंगातरंगिणीतीर्थपावि-
 तचित्रपरिसरे मञ्चाले इति प्राकृतभाषायां प्रचलितपदे मन्त्रालये
 चिररात्राय समूषुः तप.प्रभावेन स्वाध्यायप्रवचनाभ्यां च शिष्यवृन्दे-
 ष्यात्मरसवाहिनी सुधारसोन्नाहिनीं गीर्वाणसेव्यकरुणार्णवकर्णरसा-

यनीं सत्तत्त्ववाहिनीं प्रवाहयामासुः । म्लेञ्छाचारविदूषितमिदं स्थानं
कमलपुष्पायितमांसखंडमिव निलिम्पनगरमिव विष्णुवैष्णवमुनिवृंदा-
वृंदारकसंदोहसंदानितमतितरां सुपमां पुपोष । विकुण्ठनगरमति-
हाय वैराग्यभाग्यलक्ष्मी स्वयंभूत्सृष्टनित्यवागभिमानिन्यपि ब्रह्माणी
वात्सल्येन स्वभर्तृसमेते प्रह्लादापरावतारं श्रीराघवेद्रगुरुभरुं समंततः
परिरक्षंत्यौ तत्रैव बहुरूपेण तेजःप्रसरेणाऽऽवसयांचक्रतुः । ग्रामदेवता-
ऽपि दुर्गा मञ्चालम्मा हरिमंदिरमिव गुरुनिकेतमत्याहितादतकिता-
त्परित्रायतेस्म भूरिसंपत्तिवितरणेन ।

एकदा श्रीपादा वैकण्णनायकं भक्ताग्रेसरमामन्त्र्योचुः ।

वैकण्ण, श्रणुहि सावधानमस्मन्निरूपं । चातुर्मास्यव्रतमाद-
धानाः वयमचिरादेव कृतावतारकृत्या सशरीरं योगबलाद्बृंदावनं प्रवि-
श्य गुणोपसंहारेण लक्ष्मीपति ब्रह्माद्यमरणपरिपेवितपदकमलं नारा-
यणं संततं चिंतयंत तद्दयानरताः हरिपदनिरता भविष्यामः । साधय
शीघ्रमेवोपकल्पयांतर्गृहोपवृंहितं वृंदावनं निकषा निषक्ताहत्याशि-
लाखण्डेन दाशरथिभगवत्पदासंगपूतेन निर्मितम् । श्रावणवद्यद्विती-
यायां गुरुवासरे शुभमुहूर्ते प्रातराह्निकं श्रीमूलरामचंद्रार्चनं च निर्वर्त्य
वृंदावनप्रवेशमङ्गलोत्सवमाचरामः । आमन्त्रय भक्तवरेण्यान् श्रीहरि-
वायुनिषेवकान् समवस्थातुमात्मना शुभोदकेऽस्मिन्महामहे । इति ।

तदाकर्ण्य वज्राघातनिपातितचन्दनतरुरिव भुवि निपतितो विसंज्ञः
वैकण्णपंतः । घोरमिदं गुरुवचनं । कथं गुरुपादानां वृंदावनप्रवेशेना-
सन्निधानं सोढुं प्रभवामः । कथं वा गुरुप्रतिज्ञामन्यथयितुं शक्नुम-
स्तत्पादोपजीविनः । इत्युच्चैरार्तस्वरेण हरोद स भक्ताग्रणीवैकण्णः ।
हृदये निरुद्धशोकावेगः विरहाग्निप्रतप्तहार्दभक्तिरसकणान् चुल्ली-
ज्वलद्दहनसंसर्गक्वथितपानीयविदूनिवारक्तकनीनिकापुटपटलादश्रुविदून्
विसर्पयन् गुरुनिकटमात्मानमवस्थाप्याऽऽह । स्वामिनः । न मम
हृदयं विषतरुच्छायाप्लुष्टप्रतनुवनलताकुसुममिव पूज्यपादादर्शनवा-
र्तादवानलेन शुष्यन्निर्दग्धं स्फुटति । गुरुपादाः करुणावरुणालयाः
आप्यायमानामृतायमानप्रसादवचनेनानुगृह्णन्तु मां गुरुपादरंजकण-
विभूषितोत्तमांगं इति । गुरुपादाः—वैकण्ण मा विभेहि । अस्माननु-
स्मर विपदनुभवसमये । रक्षां विधास्यामः कटाक्षनिकेपैः रक्षः-
क्षतिविधातृभिः ।

वेंकण्ण याहि भद्रं ते सदा सन्निहिता वयम् ।

हयग्रीवध्यानपराः भक्तरक्षाधृतव्रताः ॥ २५ ॥

यत्संपर्कात्प्रिया आसन् पुत्रा मित्राणि वांधवाः ।

तस्मै नमो भगवते सर्वातर्यामिरूपिणे ॥ २६ ॥

धीजं यथांकुरसुपत्रसुपुष्पगंधैः पीयूषपूर्णरुचिरैः फलति प्रफुल्लं ।

तद्वद्धरिर्जगदिदं निजमाययाऽजः सृष्टिस्थितिक्षतिचयैः विततं करोति । २७।

तंपूर्णसद्गुणगणं करुणालवालमंतर्हृदि प्रतिविभावितनित्यभावं ।

ब्रह्मादिदेवगणसेवितपादपद्मं द्रक्ष्यस्यमुत्र मम सन्निधिपूतवासे ॥२८॥

तज्ज्योतिषा गृहमिदं सततं विभाति देवषिचक्रिगणसन्निधिपूतपाश्वं ।

तद्भावभावितवपुः पुरुषार्थदोऽहं भक्ताय भक्तवरदाश्रितचेतनाय । २९।

वेंकण्ण, विगतभीतिराराधय रमापत्तिमस्मद्द्वन्दावनकृतवासं विर-
क्तिसमुत्लसितया भक्त्या । नृहरिवरविद्रावितविपद्गण. प्रह्लाद एव
नूनं परिरक्षति सर्वान् विगतात्मात्मोयमोहकलिलान् । इति ।

ततः श्रीपादा पूर्वाश्रमीयज्येष्ठभ्रातृगुरुराजाचार्याणां पुत्रं सच्छा-
स्त्रविशारदं विदितवेद्यं विरक्तिभक्तिभूपितं आहूय वेदातसाम्राज्येऽभि-
षिच्य योगीद्रतीर्थइत्यन्वर्थं नाम घोषयामासुः । प्रणवमत्रोपदेशेन तान्
परमहंसान्विधाय विदुषः लौकिकवैदिकभक्तान् सम्मिलितानादिदि-
शुर्यथापूर्वं वेदातसाम्राज्यारूढान् यतिवरान् योगीद्रार्यान् आश्रित्य
हरिगुरुसेवां कर्तुम् ।

वेंकण्णपतो गुर्वादेशमनुसरन्नहल्याशिलाखण्डेन वृंदावनमकार-
यत् । तत्र श्रीपादानुज्ञया लक्ष्मीनारायणशालिग्रान्णां सप्तशतीं सहस्र-
शंखार्चनेन प्रद्योतितप्रभावां आनीय अंतः प्रविष्टगुरुसार्वभौमाणां पार्श्वे
मस्तके समंतात् संयोजयामास वेदघोषेण मुखरितदिगंतराले ऋषि-
सदृक्ष भूसुरवृंदैः प्रपूज्यमानगुरुपादपरिसरे । जपमालां कमण्डलुं च
हस्तयोर्दधाना गुरुवरेण्याः ध्यानमुद्रयाऽक्षिणी निमील्य हरिचितनरताः
पंचप्राणान्मुख्यप्राणे नियम्य देवतालयचितया हृदयमण्डपे उद्यद्भा-
स्वदितिदेवगणसेवितहयग्रीवात्मकश्रीमन्मूलरामचंद्रध्याननिविष्टप्राकृता-
प्राकृतचित्ताः जपमालां विसस्रुः यदा तदैव योगीद्रतीर्थाः स्वकरेण
शीर्षोपरि शिलाफलकमक्षिपन् पूजयामासुश्च ।

दुर्वादिघ्वांतरवये वैष्णवेंदीवरेंदवे ।

श्रीराघवेंद्रगुरवे नमः कारुण्यसिधवे ॥ इति स्तुवंतः ।

प्राक् सूचितसंकेतमनुस्मरंतः विप्रोत्तमाः मस्तकोपरि अव-
शिष्टशालिग्रामशिलाः निचिक्षिपु । शिलाफलकेनाच्छादयामासु-
श्चोपरिभाग । सर्वे सम्मिलिताः भक्ताग्रगण्याः वृन्दावनं प्रविश्य
हरिध्यानरतान् गुरुवरेण्यान् संचितयंतः दुःखसंतप्तहृदयाः अश्रूणि
विमुंचंतः गुरो कदा वा द्रक्ष्यामः सुस्मितविभासितकपोलं दयाप्रपूर्णा-
पांगविलासलसितं सुजनाह्लादनपटुतर वदनारविटं । हंत दुर्विदग्ध-
मतयो वयं देववल्लभंगुरुराड्भरुं नतरां सिपेविपिम भक्त्या
प्रपत्याऽमायया । स एवास्मान् अविदितात्मभवितव्यान् अनुगृह्य
परोक्षोऽपि प्रत्यक्षीभूयास्मानवति तत्पदाश्रितानिति बहुधा विलपंतः
प्रस्तोतुमारेभिरे ।

श्रीराघवेंद्र यतिवर्यं नृसिंहभक्त ।

प्रह्लादरूप करुणार्णव कुत्र यातः ॥

क्व स्यास्यसि स्वजनवृंदमनूनभक्ति- ।

वाभासितं भुवि विहाय सुगेयसत्व ॥ ३० ॥

न जानीमो वीर्यं सुरवरगुरोर्भद्रवपुषः ।

हरेर्लीलाजालं मनुजमतिवैचित्र्यविदलं ॥

सदा पश्यंतोऽपि प्रगुणहरिकारुण्यनिचितं ।

गुरुं नाऽऽज्ञासिष्म स्वमिव नक्रादिजलधि ॥ ३१ ॥

तरिर्यथाब्धि क्षुभितं तरंगैः ।

घोरैर्जनांस्तारयति प्रकामम् ॥

तथा वयं भो तव पादमूल-

नावा भवाब्धि सुतरां तरेम ॥ ३२ ॥

विस्तरयाऽस्मत्कमुदारभावं ।

विस्फार्य विष्णोर्गुणगौरवेण ।

वृंदावनाद्ब्रूहि सुतत्वसारं ।

यामस्मवाराध्यगुरो पदाब्जम् ॥ ३३ ॥

अत्रांतरे श्रीगुरुराजनिर्याणसमये आत्मानं सन्निधाप्य कृतार्थीकतुं
समुत्सुकः गुरुराडांतरभक्तः तुगभद्रानद्युत्तरतटे क्रोशत्रयदवीय.खेटे
विच्चालीग्रामे (भिक्षालय ग्रामे) निवसन्नप्पणाचार्यवर्यः घावन्नागत-
स्तटिनीतटं भट्टिर्युत्तीर्य जवेन मन्त्रालयं प्राप्तुम् । परं तुंगाह्लादिनी
रोघःपूरं वर्षाप्रवाहेण भीकरभंगप्रपातरवेण रभसा प्रवहंती नाऽऽदत्त-
मार्गं तटांतरमधिगंतुं । श्रीअप्पणाचार्यः तीरस्थ एव गुरुराजं स्तोतु-
मारभत भक्त्युद्विक्तचेतसा गुरुवरसंदर्शनमभीप्समानः । तद्भक्तिपूत-
मार्तस्व रमनुसदघन इव वरुणांतर्गतः श्रीमत्सयादतारी हरि त्वरित-
मेव दुरारोहजलप्रवाहमशमयत्तदुत्तारणे तरीयन्त्रमसाधयच्च । विप्रो-
त्तमः श्रीमदप्पणाचार्यः तुंगातरंगिणीकारुण्यं बहुमन्यमानः अस्तौषी-
द् भक्त्युत्तम्भितचेतसा यथा—

हे तुंगे करुणालये तव सुधानिष्यन्दिपाथःपथे ।
क्लान्तोऽहं पदतार्यलं गुरुमुखालोककदत्तांतरः ॥
तत्सेवाकरणेन हृष्टहृद्रयस्तत्पादधूल्यंकितः ।
तर्था तारय मां प्रगल्भचरिते वीच्या गुरोरंतिकं ॥३४॥

पुरा क्षुब्धं सिंधुं दशरथसुतो रक्तनयनो ।
ददर्श क्रुद्धात्मा स च भयधिया भिन्नवपुषा ॥
ददौ मार्गं गंतुं हरिपदरतिविलन्नहृदयः ।
तथा तुंगे भर्तुः सृतिमनुसरंती क्षतिमगाः ॥३५॥

घन्योऽहं गुरुपादसंगरतिमानासाद्य मन्त्रालयम् ।
याचेऽनुग्रहवाक्सुधां गुरुमुखात् संसारतापापहाम् ॥
श्रेयःसृतिमनन्यलभ्यसुखदां विज्ञानभक्तिप्रदाम् ।
नूनं वायुबलात्समृद्धहरिघीः मोक्षं ददात्यात्मवान् ॥३६॥

इति मनसि गुरुभरकरुणालवनिचितमतिरुडुपेनोत्तरीयमयेन तटि-
नीतटांतरमुपागमत् । अपश्यच्च जनस्तोमं मन्त्रालयदिग्वलयात्प्रसरंतं-
विकिरंतमश्रुधारासारान् श्रीगुरुसार्वभौमवृन्दावनप्रवेशवियोगमसहमानं
नितांतं दुर्मनायमानम् । हा । हतोऽहं हतभाग्यः गुरुचरमदर्शनाद्विद्वरः
कथं प्राणान् धारयेयं भस्त्रायमाणास्थिमज्जामांसमेदःपञ्जरेऽस्मिन्
शरीरके । कुत्र प्रयातः देवस्वभावोऽपरोक्षीकृतश्रीशः श्रीराघवेद्रपूज्य-

पादः । तत्पादरजःकणोल्लसितोत्तमांगः सद्यःस्तवनेन हृदयकुहरादुद्दिग-
रता प्रबोधयामि विरुवन्नुच्चैः स्वरेणासंप्रज्ञातसमाधिस्थमिव करस्फा-
लनेन इति रुदन्नेव नि.सरद्वर्णपदवाक्यघटितभक्तिरसभासुरपीयूष-
प्रवाहधुन्या मनसि कृतां गुरुराजस्य मनोजमूर्ति तप्तकांचनसंकाशा-
मक्षमालाकमण्डलुधारिणी श्रीमन्मूलरामचंद्रपदकमलवंभ्रमरायमाणां
ध्यानमुद्रांकितविकसितप्रफुल्ललोचनां प्रपूजयामास विगतवाह्यचेष्टः
ननर्त च ग्रहग्रस्तः प्राकृतपुरुष इव । तथैव धावन् क्रोशद्वयं स्तुवन्
गुरुकारुण्यं महिमान चानितरसाधारणं प्रपेदे वृन्दावनतटं प्रत्यग्र-
निर्मितगिलाफलकसंग्रहटिताकृतिम् । गुणगणगणनानिगीर्णवाणीसरणि-
रवधूतशिरोमणिरप्पणाचार्यो भक्ताग्रणीः सद्यश्चरमवर्णमुदीरय-
न्नाह “यो भक्तया गुरुराघवेद्र चरणद्वंद्व स्मरन्त्यः पठेत् । स्तोत्रं
दिव्यमिदं सदा न हि भवेत्तस्यामुखं किंचन ॥ कित्त्विष्टार्थसमृद्धि-
रेव कमलानाथप्रसादोदयात् कीर्तिदिग्बिदिता विभूतिरतुला, तदैवां-
तवृंदावनात् नि सृता वाणीरोचिष्कृपाणी संसारदुःखांधतमसस्य
“साक्षी ह्यास्थोऽत्र हि” इति । तच्छ्रुत्वा निकपा विपीदन्मुग्धो जन-
स्तोम गुरुराड्ध्वनिरयं परिचितरवघटितः कर्णकुहरनभस्तटमताडय-
न्मञ्जुलस्पर्शनेति बहुमन्यमानः वृन्दावनादधिगताभयवचन गुरुपाद-
प्रपन्नमप्पणार्थवर्षमस्तौपीन्मुवतकण्ठं विवृतवदनं नूनमंसौ गुरुभरु-
करुणाभरणभाजनं सफलवाग्विसर्गः सिद्धपुरुषः इति ।

जनस्तोमात्कविरेकः उद्धृतवाहुरुच्चैः स्वरेणागायत संगीतकेन
गुरुमहिमानमनूनकुशलनिधानं ।

द्रुहिणचरणसक्तः शंकुकर्णः पुरा यो ।

नृहरिकरुणयासीद्विव्यसंपत्सुभोक्ता ।

अदितिसुतसुबालो व्यासयोगी च योऽमूत् ।

स ननु गुरुवरः श्रीराघवेद्रप्रथाभाक् ॥३७॥

यन्तामग्रहणं सुपापदलनं सच्छास्त्रविज्ञानदं ।

यन्मूर्तिग्रहणं गुणार्णवहरेः सांगल्यधामप्रदम् ॥

यत्कीर्तिश्रवणं पुराणपठनं सन्मन्त्रवर्णाहृतं ।

तं पुण्यप्रथिमानमप्पणमुनिर्वाचा तुतोषाद्भुतम् ॥३८॥

निषीदति चिरं गुरुरसौ वरमंदिरेऽत्र ।
 न सीदति जनोऽत्र रतिकृत् हरिवायुधाम्नि ।
 रवौ वियति भास्वति भृशं क्व च रात्रिभीतिः ।
 विधौ हसति मंगलभूमि क्व दरिद्रतातिः ॥३९॥
 वंदेऽहं करुणांसिधो राघवेद्र वरप्रद ।
 दीनं मां शरणं यातं वीक्षस्व मृदुवीक्षणैः ॥४०॥

अद्यापि वाभाति गुरुविशाले सन्मन्त्रधामन्यतुलप्रभावः ।
 यं सेवमानः सृत्तिसंगद्वारः प्रयाति मुक्ति हरिसंगपूताम् ॥४१॥
 —इति ।

श्री सुयमींद्रगुरुवरेण्याः

पूज्यपादानां तत्रभवतां सानुग्रहाज्ञां शिरसि वहन् कलियुगकल्पत-
 हरिति प्रथितयशसां देवस्वभावाना देवेद्रसभासु सनृत्यगीतवाद्यैः सुरैः
 संगृह्य कीर्तनीयां गुभसंपत्प्रदां कथां संक्षेपेण निरूप्य पूज्यपादचरणक-
 मलयोः भक्त्या समर्पयामि । इतः परं गुरुवराणां श्रीराघवेद्रतीर्थमुनी-
 द्राणां प्रतिहायनं श्रीमन्त्रालयक्षेत्रे ससंभ्रमं सकलविद्वद्वरेण्यैः षट्शास्त्रा-
 वगाहनपटुभिः अन्यैः सकलधर्माभिमानिभिः श्रद्धालुभिः आविपाल-
 गोपालं समनुष्ठीयमानं सप्तरात्रोत्सवप्रसंगं वर्णयितुकामः श्रीपादानां
 अनूनानुग्रहमपेक्षमाणः संप्रार्थये सांजलिबंध श्रीपादपदरेणुधूसरिता-
 पादतलमस्तकांगः अनुज्ञाप्रदानेन मां कृतार्थीकुर्वत्विति ।

श्रीपादा अपि श्रीसुयमीद्रसंयमीद्राः श्रीगुरुसार्वभौमचरितं आमूला-
 वतारसंदर्भपरिष्कृतं मृदुमधुरललितविशदपदभासुरबंधेन सुबंधुरांगं
 भक्तिरसपरिप्लुतं काव्यमयं चंपूप्रबंधं समादरोन्मेषमालोह्य निशम्य
 मंदहासोल्लसितकपोलाः सानंदाश्रूणि कांतिमन्मुक्ताफलनिभानि
 विमुञ्चंतः तैरवनतस्य मम मूर्धनिमासिचंतः भास्वत्तेजःस्यंदिभिः
 कमलपत्रायतविशालनेत्ररश्मिभिः कनीनिकाकालिम्ना धावत्येन च
 पिशंगैः कटाक्षैः स्मितसुधामधुरैः मामवलोकयंतः जगदुः सूनृतया गिरा ।

वत्स राघवेद्र, घन्योऽसि कृतकृत्योऽसि प्रबंधस्यैतस्य साहित्यवेदां-
 तालंकाररसगुणभूषितस्य निर्माणेन श्रीगुरुसार्वभौमराघवेद्रतीर्थ-
 चरणानां निरौपधं गुरुसपर्या विधास्यन् । स्थाने खलु भक्तिरसस्य
 परिपाकः सुषभां वहति श्रीहरिवायुभक्ताभ्रगण्यश्रीराघवेद्रतीर्थ-

कथानुवादे । परितुष्टा वयं सप्तरात्रोत्सवमहिमानमपि निर्वर्णयितुम-
तीव कुतुकिनः । तमपि कथानकं रसभावपोषं भक्तिरसादर्शं प्रबन्धवपुषं
श्रोष्यामस्तव मुखाद्विशदासंकीर्णवर्णोच्चारणपाटवात् । इत आगच्छ
स्वीकुरु अस्मदाशीर्भिरंकिताः पुष्पफलमृत्तिकासनाथाः अक्षयशुभो-
दर्काः मंत्राक्षताः । इति ।

तत्रैव समासीनाः श्रीपादपुत्राः प्रहसितवदनाः प्रफुल्लोर्ध्वपुण्ड्रगंधा-
क्षतांगाररेखाभिः भास्वद्विशालफालफलकाः नीलमाणिक्यं हैममणिनि-
चित्तुलसीमणिहारैः आनाभ्यालंविभिः समलंकृतग्रीवावक्षस्तटाः
अनर्घसौवर्णतंतुखचितकौशेयवास परिदधानाः चित्रवर्णकक्षीमोत्तरीय-
परिच्छन्नवृषस्कन्धाः सौवर्णतंतुघटितौण्वासोत्तरीयेणालंवितोरस्क-
न्धाः ससंभ्रममुत्थाय सकरास्फालनं मामभिनदंतः अभिरूपमणिभूयिष्ठे
सदमि मामेवं जगदुः । भो वयस्य, अवितथफलं खलु महात्मनां वद-
नारविदान्निःसृतं वचनामृतम् । घन्योऽसि । फलिताऽद्य तवाकुटिला
गुरुभक्तिः । आजीवमनुष्ठितं सात्त्विकं तपः गुरुतोषकारि संजातं । इतो-
ऽभ्यधिका कृतकृत्यताऽस्य जन्मनः सप्तरात्रोत्सवकथानुवादेन चंपू-
प्रबन्धेनाऽवश्यंभाविनी निरीक्षयतेऽस्माभिः परिषत्सदस्यैः । इति ।

श्रीमन्मध्वमताद्विधवर्धनविधुः श्री संयमोद्रो गुरुः ।
निर्वर्ण्याद्भुतवाक्प्रबन्धलसितं श्री सप्तरात्रोत्सवं ॥
तुष्टः श्रीसुयमोद्रपूज्यचरणः निर्मातुमाज्ञां ददौ ।
शिष्टं पुष्टिकरं गुणै श्रुतिमतस्यालंबनं वाक्चयैः ॥४२॥

शंकुकर्णकथां नृसिंहचरितं प्रह्लादविज्ञानदं ।
श्रीव्यासस्य मुनेः कृतीरनुपमाः सत्तत्त्वमार्गप्रदाः ॥
प्रह्लादांशजराघवेंद्रगुरुराटचारित्रमत्यद्भुतम् ।
चक्रे पंचमुखीत्युपाधिगुणभाक् श्रीराघवेंद्रः कृती ॥४३॥

॥ श्रीगुरुसार्वभौमाणामवतार कथामृतम्—३ इति षष्ठ उल्लासः ॥

द्वितीयो भागः

सप्तरात्रोत्सववर्णनम्

॥ श्रीः ॥

॥ श्रीराघवेन्द्रः प्रसीदतु ॥

सप्तम उल्लासः

श्रांगुरुसार्वभौमसप्तरात्रोत्सवे प्रथमदिनोत्सवः

अहो नु खलु फलति पचेलिमासुकृतपरिपाकस्य संचितस्य प्राक्त-
नजन्मसु यद्गुरुवर्यैः श्रीसुयमीन्द्रतीर्थपूज्यपादैः निरपवादमधुरभाव-
भावितकृपापारावारैः भक्तानुग्रहैकप्रवणचित्तैरादिष्टोऽहं श्रीगुरुसार्व-
भौमसप्तरात्रोत्सवसंकथाऽनुवादकर्मणि सुभर्मणि । कथंकारमिममादे-
शमविकलमाहर्तुमलं भवेयमसन्नद्धपरिकरप्रकारः अनधिगतविद्यावैभवः
अनुपासितगुरुपद पङ्कजकिंजल्कः । न हि कोऽप्यनुमत्तः वित्त-
मपरिच्छिन्नमाकाशं वितस्त्या परिच्छेत्तुमीहते । न ह्यपारतीरवारिधि
बाहुनौकया सततुं प्रभवति परिमितबलो मानवो वराकः । त्रैविक्रमः
पराक्रमः कथं संजाघटीति एकमपि क्रममाक्रान्तुमक्षमे दीनेऽणुपरि-
माणे मयि । एवं हास्यपदभाजनमप्ययमात्मा विस्त्रभेण प्रवर्ततेऽस्मिन्
गुरुवरे दुरधिरोहकर्मणि नूनं केवलं गुरुकारूप्यैकसरणिशरणः ।
क्षाम्यंतु महान्तः इममविनयमुदारहृदयाः । एतत्कर्मनिर्वाहक्षमांतः-
सत्त्वस्पर्शनेनानुगृह्णन्त्विति संप्रार्थये ।

अहो ! किमिदं जोषुष्यते पटहाभिघातेनानारतमुच्चैःस्वनेन ।
किमिति ?

अक्षीणमक्षमनिरक्षरकुक्षिभिः क्षमा- ।

कक्षो भृशं क्षुभित इत्यनुदारदृग्भिः ॥

दैत्यैः स्वयं वृजिनकर्मभिरात्तसत्त्वाः ।

देवाः स्वपक्ष बलसंहतिमर्थयंते ॥१॥

अद्य प्रमृत्यनुदिनं दिनसप्तकेऽत्र ।

सत्रे निबद्धकटयः खलु पापहत्यै ॥

मृत्यै महीसुरवराः दिविजेन्द्रभक्ताः ।

आघांतु सत्त्वनिषयस्त्वस्याऽविलंबम् ॥२॥

मन्त्रालये नृहरिभक्तसुपूतदेशे
श्रीराघवेंद्रगुरुरूपादकृताधिवासे ।
प्रत्यब्दमाश्रितजनैर्हरिभक्तपूर्गै-
रातन्यते गुरुसभाजनकर्मजातं ॥३॥

तस्मिन्महामहे पूज्यः सुयमीन्द्रगुरुर्गुरुम् ।
सप्तरात्रोत्सवै दीक्षाबद्धः संतर्पयिष्यति ॥४॥

देवा अप्युत्कवदना विमानावलिभिर्मुहुः ।
बाह्यमाना व्योमदेशे प्रचरन्ति दिदृक्षया ॥५॥

इति त्रिविष्टपमास्पृशद्विः निनादैः मेघनिर्घोषैरिव प्रतिरवेण मुख-
रिते दिगतराले ससंभ्रममुत्थितोऽहं सपरिग्रहं सपरिवारं श्रीमन्त्रालय
क्षेत्रमुपस्यातुमुद्यतः समुत्सुकचेताः प्रतस्थे । प्रातरेव निर्वर्तितस्नाना-
ह्निकदेवतासपर्यं विगतविपर्ययः कदर्यभावमुत्सार्य निर्ममो निरहंकारः
पादयात्रा निरपवादहरिपादनिकटनेत्रीति दृढ मन्यमानः निरागाः निरा-
हारः निरगच्छं पृथुपूटिकासंभारमुद्वहन् विशालस्कंधफलके । प्रातरेव
श्रीमन्त्रालय क्षेत्रमुपयात क्षेत्रयात्रिकर्मदिरे विशाले परिहारघनव्ययेना-
दावात्मसात्कृते प्रावरके सकलत्र पुत्रः निवासमुपाकल्पयम् । सुभगसलि-
ललसितप्रवाहे तुङ्गातरडिगण्याः पुनरपि कृतस्नानाह्निकः श्रीगुरुसार्व-
भौमश्रीराघवेन्द्रतीर्थाधिष्ठितं भव्यंवृन्दावनं सदृश्यं पूतांतरंगः आविष्ट
इव विभूतिविशेषेण विस्मृतस्वपरभावः कुसुमितलोध्रद्रुम इव हृष्यत्पु-
लकितगात्रयष्टि मरकतमणिनिचयखचिते त्रिकूटपट्टिकाविभूषिते
भव्ये वृन्दावनावसथे निषण्णं दरनिमीलितलोचनं नृहरिरामकृष्णवेद-
व्यासरूपेण स्वहृदि संनिहितं श्री हरिं ध्यायन्तं करघृताक्षमालाक-
मण्डुलु कृशानुसतप्तपुरटपु टवत्प्रकाशमान योगिवर्यं मौनिमणींद्रं श्री
राघवेन्द्रगुरुभहं वरदहस्तेन भक्तानाकुर्वतमिव प्रसन्नवदनमपश्य
मानुषवेषधारिणं देवांशसंभूतं बहुतिथनिचितप्राक्तनजनुःपुण्यपरि-
पाकेन । दण्डवत्प्रणिपत्य भूप्रदेशे बहोः कालादनागमनापराधं क्षमा-
पयन्नविरताश्रुधारया धरादेवीमभिषिञ्चन् उत्थितः प्रणतकंधरः
साञ्जलि बंधं तद्वत्तद्विष्टिः प्रस्तोतुमारेभे स्खलद्गद्गद स्वरेण ।

स्वामिन् प्रदेहि दयया तव पादसेवां ।
 मुक्त्यर्थिनोऽकृतमतेः प्रथितप्रभाव ॥
 नम्रं नयेममनवद्यगुणार्णवं श्री- ।
 लक्ष्मोपति भुवनभूषणमादिदेवम् ॥६॥
 अज्ञानसंतमसदूषितनष्टदृष्टि ।
 ज्ञानार्करश्मिगणशोधितशुद्धसत्त्वम् ॥
 तथ्यार्थदर्शनपटुं कुरु मां यथाऽहं ।
 मध्वाध्वगो हरिपदं शरणं ब्रजेयम् ॥७॥
 आयुर्गतं परधनाहरणेहयाऽसद्गु ।
 दातमत्तजनसेवनया वृथाऽहं ॥
 कुक्षिभरः स्वगुरुबन्धुजनातिदूरः ।
 नष्टोऽस्मि हंत कमियां शरणं विना त्वाम् ॥८॥
 त्वं ज्ञानशेवधिरनूनधुणार्णवोऽसि ।
 भक्ताश्रयः परहितापितचित्तवृत्तिः ॥
 संसेवया च नृहरेर्वरमाप्य भूयः ।
 राज्यं चिराय वहसि श्रितसाधु भूत्यै ॥९॥
 स्वामिन् निशामय ममातिरवं मुरारे ।
 मार्गं प्रदर्शय गुरो वरवायुधामन् ।
 प्राप्तोऽस्मि ते चरणपङ्कजरेणुधूतः ।
 पूतः प्रसादजसुखं समियां यथाऽहम् ॥१०॥

इति प्रकामं प्रफुल्लभक्त्युत्तंभितहृत्कुसुमहारेणाजस्रवदश्रुकण-
 मुक्ताफलनिचितेन पदतलन्यस्तगीर्षफलेन यतिसार्वभौमप्रथमदर्शनो-
 पहारमुपायनीकृतवान् । उत्थितश्चार्चकमचच्चिकाकृतकुशलाभाषणः
 सादरमावर्जितशेषाक्षततुलसीपुष्पफलखण्डः खण्डिताहंमतामोहः
 पुरतः साधयन्नपश्यं श्री वाद्रीन्द्रगुरुवरेण्यावसथं कलाकृतिचमत्कार-
 निदर्शन भव्यम् । समनुष्ठितसाष्टांगप्रणतिस्तद्गौरवं श्रीगुरुसार्वभौम-
 प्रसादभाजनं गुरुगुणस्तवनकृतिमहिम्ना संवर्णयन् तदनुज्ञातः सप्रद-
 क्षिणं गत्वा वहिः प्राकारे श्रीसुधर्मद्रश्रीसुव्रतीद्रगुरुन्त्वा कृतकृत्य-
 मात्मानं मेने ।

तत्रांतरे परः सहस्रं दिगंतरालात् यात्रिकवृंदं वीचीतरंगन्यायेन

संघशः परापतत् अविच्छेदं । अतिलापातसंघ्रातेन जनाः सम्मलिताः
परस्परं नूतनसंघट्टनकुशलप्रश्नानाभाषमाणाः उत्सवावधिदिनसप्त-
कमवस्थातुं । दैनंदिनशुल्कसंविदा प्रावरकाणि मार्गयंतः इतस्ततः
संचरंतो दृश्यंते ।

एक आहः—प्राप्तमनुकूलव्यावहारौपयिकं गृहं मूल्याल्पकेन ?

अपरः—नितरां दुरर्घता स्थलसौकर्यस्य । यत्रकुत्रापि संभार-
मूटिकामवस्थाप्य श्रीसुयमीद्रमौनीद्रानवलोक्य प्रणामसंभाषणैः
संभावयामः । ततः संपादितनियताह्निकसपर्यासंभाराः श्रीतुंगभद्रा-
सरितं मंगलतरंगमालावाहिनी शुभवाहिनी संभाव्य श्लक्ष्णैः
संप्रोक्ष्याऽऽत्मानं तीरस्थिता । तदनु संकल्पविधिना स्नानमाचरामः । इति
अन्योन्यमालपंतः विशंकटतदनिकटे एकस्योपरि अपर इत्यनुक्रमेण
प्रातराह्निकं बृहच्छिलाखण्ड एव निषण्णा निरवर्तयन् ।

अद्य ऋग्वेदिनामुत्सर्जनापाकर्म प्रतिसंवत्सर अनुष्ठीयमानं श्री-
गुरुसार्वभौमाणां सन्निधौ याज्ञिकैः पुरोहितैः सविधि निर्वर्तितम् ।
तच्छ्राखीयब्राह्मणाः तत्तद्देशादागताः सप्तरात्रोत्सवपर्वनिर्वर्णनाथ-
मस्मिन्नुपाकर्मणि यज्ञोपवीतधारणायोपस्थिताः वेदानुत्सृज्याऽऽनी
आहुतिप्रदानेन शाखाप्रवर्तकर्षोस्तपयित्वा नूतनयज्ञोपवीते ब्रह्मविष्णु-
महेश्वरान् दोरकाधिष्ठितान् संपूज्य ध्यायंतः साक्षान्नारायणावतारं
वटु वामनं चिंतयंतः दक्षिणकुक्ष्यवलंबिसूत्र मन्त्रसंस्कृतं स्कंधे धारया-
मासु । हव्येन पूतगात्राः पुनः उत्सृष्टान् वेदान् गुरुमुखेनानूदितान्
पुनरगृह्णन् उपाकर्माख्यसंस्कारेण । आसहस्रं मिलिता ब्राह्मणापुरोधसे
यथेष्टदक्षिणां दत्त्वा हौमशेषं गृहीत्वा स्वावासस्थान प्रतिजग्मुः ।

अत्रांतरे कृतप्रातराह्निकाः श्रीमत्परमहंसेत्यादिविरूदावलीविभू-
षिताः श्रीमत्सुयमीद्रतीर्थपूज्यपादाः श्रीगुरुसार्वभौमवृन्दावनाभ्यर्ण
माजग्मुः यष्टिहारिद्वारपालकेन जनसम्मर्दे विच्छिद्य दत्तपथेन पार्श्वयोः
रक्षकैः बाहाबंधेनाऽऽरक्षितेन । अर्चकाः संपादितसमग्रपचामृतसंभाराः
सपदि संकल्पपूर्वकं गुरुसार्वभौमस्य पंचामृताभिषेकं प्रारेभिरे । यात्रि-
कसंधादनेके परःशताधिका भक्ताः स्वस्वनाम्नाऽभिषेकं कारयितारः
संकल्प पठनं अर्चकानूदितमुच्चरंतः समत्राक्षतां वारिधारामवासृजन् ।
श्रीपादानामाध्यक्ष्ये श्रीगुरुसार्वभौमाणां क्षीर-दधि-आज्य-मधु-शर्करा-
फदलीफल-खण्डपूग-नारिकेलसीधुभिः समंत्रकमभिषेकमकार्षू रर्चकाः

महता वैभवेन प्रत्येकमार्तिक्यनीराजनसेवया श्रीपूर्णबोधेति श्रीमदप्प-
णाचार्यकृतगुरुस्तोत्रपठनपूर्वकम् । मन्त्रध्वनिस्तु भक्तस्तोमकंठपटलं
विनिर्भय निःसृतः चतुर्दिक्षु भित्तिघातैः बहुलीकृतः स्तनयित्नुनिर्घोष-
मधरीकृत्य नाकिनायकलोकमाटीकत । तदकाल-मन्त्रघोषश्रवणेन
चकितचकिताः लेखाः आलेख्ये इव निष्ठब्धांगचेष्टा. अहो, भूलोके दैत्य-
बालकप्रह्लादराजस्य श्रीगुरुराड् रूपेणावतीर्णस्य भूसुरैरभिषेकः निर्व-
त्यते । वयमपि अस्मत्कुलपति प्रह्लादमकुंठनरकंठीरवदासमभिनद-
यामः कुसुमासारवर्षैः गीतनृत्यातोद्यसनाथैः इति संमंत्र्य विमानावली-
भिरागत्याकाशकोष्ठे प्रत्यपालयन् कुतूहलनतकंधराः लोचनलालसाम-
पूरयंश्च विस्फारिनेत्रावलोकरनिमिषद्भिः । श्रीपादाश्च वृंदावनकक्षा-
यामुपस्थिताः देवगणानागतान् निर्वर्णयंतः वैहायसपथे सपुष्पफलमंत्रा-
क्षतादिभिः संभाव्य धूपदीपनीराजनादिभिः पूजयामासुः गौरवभासुर-
हृदयसुमहारभरोपहारैः । सम्मिलिताश्च गुरुराजभक्ताः केचिदवलोक्य
देवताऽऽगमनं विस्फुरत्तेजःप्रादुर्भविण सूचितं करताडनेन दिगंतराणि
मुखरितान्यकुर्वन् । धन्या वयमद्य श्रीगुरुभरुसुयमीद्रमौनींद्रप्रसाद-
महिम्ना नाकावकाशे नाकिनिकायः प्रकाममवलोकगौचरतां नीतः ।
इति जगुश्च स्निग्धमुग्धहृद्यपद्यैः अर्चकसर्पित नीराजनसंभ्रममव-
लोकयंतः ।

किं प्रागभूत्सुकृतमाचरितं गुरुणां ।

सद्यः समागमनमेव शुभं पुषोष ॥

प्रायः प्रसूनगुरुकुंभसुवासिनी गो-

विप्रादिदैवतकुलं शुभशंसि हृष्टम् ॥११॥

मेघावृतं नभ उरुक्रमदूततेजः- ।

प्राकट्यतो धवलितं सपदि प्रकामम् ॥

दृष्ट्वा विहायसपथे वरयानयाताः ।

देवाः स्फुरत्पुरटगात्रवरांगनाभि ॥१२॥

स्वस्त्यस्तु सद्भ्यो गुरुराट्सखेभ्यः ।

प्रह्लादसातीर्थ्यमनुस्मरद्भ्यः ॥

मित्राणि सत्रेषु मिलंति धन्य- ।

मात्मानमावेदयितुं जगत्याम् ॥१३॥

तत श्रीपादाः किञ्चिद्विश्रम्य स्नानगृहं प्रति निवृत्ताः । जनास्तु
यात्रिका. श्रीराधवेद्रगुरुप्रासादस्य विशालप्रांगणे उपविष्टाः श्रीमदप्प-
णाचार्यकृतगुरुस्तोत्रमंत्रस्य अष्टोत्तरगतवारं जपमेकरवेण कर्तुमारेभिरे ।
केचिन्मीनेन केचिदुच्चैःस्वरेण अन्ये पुनः प्रत्येकश्लोकस्य तात्पर्यं
विवृण्वानाः । सप्तघटिकावधौ जपः संपूर्तिमगमत् । तस्मिन्नवधौ
कृतमाध्याह्निकस्नाना पूजामण्डपमागत्य श्रीमूलरामचंद्रपूजामारेभिरे
श्रीसुयमीद्रमस्करिमणीद्राः ।

भक्ष्यस्वरूपः सुयमीद्रमोनी- ।

श्रीमूलरामार्चनबद्धदीक्षः ॥

सत्तंत्रसारोक्तविधानतः श्री ।

घंटादाराभ्यर्चनमाचचार ॥१४॥

घंटारवत्रस्तहृदः पिशाचाः ।

दैत्याः प्रतीपग्रहराक्षसाश्च ।

पलायिता मण्डपसंन्निकर्षात् ।

पीठाधिदेवाः सगणाः समास्थिताः ॥१५॥

क्षीराभिषेकेण शिलाः समुष्टीः ।

प्रत्यर्च्यं शुद्धोदसपर्यया च ॥

वस्त्रेण धृत्वा कलघीतसंपुटे ।

न्यधापयन् शालशिलाः पृथक् पृथक् ॥१६॥

ततस्तत्रभंवत. श्रीपादाः गंधाक्षतार्पणादिपूजामर्पयित्वा प्रत्यग्रा-
नीतकोमलतुलसीदलैः सजातिकेतकीमल्लिकासुमहारैः सुमनोहरैः
समर्चत. ब्रह्मसूत्राणि विष्णुसहस्रनामानि च पठंतः श्रीमूलराम-दिग्वि-
जयराम-जयराम-प्रतिमा. सादरभक्तिभासुरस्तोत्रपदैः स्तुवंत शिष्य-
वृन्दै मन्त्रपाठकै उच्चैः स्वरेण गायद्भिः साक महांतमानदभर
मन्वभवन् सगद्गदस्वरेण हर्षनिर्भरेण । तदर्वाक् परिमलधूमाघ्राणनेन
देवतामुखविकासमवलोकयंत. दीपावली पार्श्वयोः प्रज्वाल्य सुभक्ष्य
भोज्यलेह्यापेयादिक षड्सोपेत चतुर्विधानं सुमृष्टमार्पयामासुर्द्वादशस्तो-
त्रपठनपुर.सरम् । नारायणप्रणवमूलमन्त्रान् जपित्वा तत्पाकविशेषे
खण्डाखण्डरूपेण व्यूहरूपेण सन्निहित भगवद्रूपं चित्तयित्वा 'न स्थान-

तोऽपि परस्योभयलिङ्गं 'स्थान विशेषा प्रकाशादिवत्' इत्यादि सूत्रेषु 'नेहनानास्ति किञ्चन' इत्यादि श्रुतिषु उपदिष्टरीत्या श्रीहरेः निरकुश-प्रभुत्वं स्वातन्त्र्यं सर्वथैकरूपत्वमुपजीव्यत्वं जीवानामुपजीवकत्वं च चितयित्वा द्रव्यैक्यभावैक्यक्रियैक्यानुसंधानेन भागवतोक्तद्रव्याद्वैत क्रियाद्वैतभावाद्वैतचित्तनया 'सर्वं समाप्नोषि ततोऽसि सर्वं' इति 'नाहं कर्ता हरिः कर्ता' इति स्वाहंकारखण्डनेन सर्वार्पणबुद्ध्या नैवेद्यं समर्पयामासुः । दृष्टिदोषविधातार्थं त्रिवारं शङ्खभ्रमणेन शंखोदकं पात्रातरे निधाय रमात्रह्यादिदेवताश्च परिवारत्वेन 'अंगावबद्धास्तु न शाखासुहि प्रतिवेदं' इत्युक्तप्रमाणेन पूजयित्वा नैवेद्यं शेषं समर्पयामासुः । ततः महानीराजनं सर्वैभवं बहुप्रकारेण पंचार्तिक्येन मत्स्याद्यवताराकृतिराजतफलकेषु कुम्भे मंत्राक्षतकलशे च आर्तिक्यैः नीराजयतः हसन्मुखविकसितनयनं सुभगं देवतामुखं दर्शं दर्शं स्वावरत्वं मर्शं-मर्शं श्री हरिदास्यमनवरतं वर वत्रुः भक्तिभरेण बद्धांजलिना । मंत्रपुष्पादिकं संगीतनृत्यवाद्यछत्रचामरस्तोत्राद्युपचारैः समर्पयांबभूवुश्च ।

सम्मिलिताश्च भक्तयात्रिका. भव्यामिमां सर्वैभवश्रीमूलराम-पूजां सकौतुकं निरीक्षमाणाः साक्षाच्चतुर्मुखब्रह्मैवादिशेषशय्या-शायिनं श्रीलक्ष्मीनारायणमात्मार्पणेन पूजयांचकारेति विभावयंतः नितरां धन्यमात्मानममन्वत ।

ततः श्रीपूज्यपादा व्युत्क्रमेण तत्त्वन्यासमातृकान्यासादिकं देवता-प्रतिमासु कृत्वाऽऽत्मनि तज्ज्योतिरावास्य स्वयं तत्त्वन्यासादिकं पुनः कृत्वा श्रीमूलराम-दिग्विजयरामजयरामप्रतिमा. लीलादेवी कराचित्-श्रीभूदुर्गासमेतवैकुण्ठासुदेवप्रतिमां च पीत-नील-रक्त-पिशंगक्षीमांशुकैः प्रावृताः तत्तत्संपुटे रौक्मे कृष्णाजिनावृते तत्र तत्र पेटिकाया पृथक्-पृथक् स्थापयित्वा सपुटानि पंचफणायुक्तशेषप्रतिनिधिभिः पंचीकृतरज्जुगणैः सुभद्रं निबद्धानि कारितानि पूजापरिचारकवर्गेण । संपुटचतुष्टय रंग-वल्याद्यलकृते निकटदासपीठे निधाय पार्श्वयो दीपं प्रज्वाल्य गुरुभिः प्रदक्षिणसाष्टांगप्रणतित्रय अपराधक्षमापनस्तोत्रपुरःसरं समर्पितम् ।

ततः श्रीपादा. सतीर्थगंधाक्षततुलसीपुष्पमालाकलशहस्तैः परि-चारकैः साक श्रीगुरुसार्वभौमाणां वृन्दावनमाजरमुः हस्तोदकभिक्षा-प्रदानकामा । तत्रार्चकैः सन्नाहितसामग्रीभरेण वृन्दावनावसथं श्री-

गुरुसार्वभौमं भक्त्या पादपूजया सतुलस्यर्चनया मन्त्राक्षतादिभिश्च
 सत्कृत्य गुरुभ्यस्तीर्थगंधाक्षतापुष्पमालातुलसीहारानर्पयित्वा परिचार-
 कानीतं रजतपात्रे परिवेषितं मृष्टान्ननैवेद्यशेष भैक्ष्यं भक्त्याऽर्पया-
 मासुः । हस्तप्रक्षालनाद्युपचारानंतरं पुनस्तीर्थं दत्त्वा महामगलात्तिक्यं
 श्रीपादाः स्वयमेव दर्शयामासुः प्रभूतभक्तवृ दसंदानितामदजयघोषनि-
 र्घोषे । तदनु क्रमेण श्रीवादीन्द्र-सुधर्मद्र-सुव्रतीद्रगुरुवृंदावनानि संपूज्य
 हस्तोदकभिक्षामंगलात्तिक्यान्यर्पयित्वा घृतराजतयष्टि-मुष्टिपुष्टप्रैष्यः
 निविडजनसंमर्दं मार्गं विच्छिद्य दत्तगमनपथाः मुहुर्मुहुः पराक्पठनेन
 गुरुचित्तविक्षेपं प्रतिक्षिपद्भिर्नीयमानाः श्रीपादाः तीर्थप्राशनमण्डप-
 माजम्मुः । तत्र विशालफलकदारुपीठे शंखचक्राकित्पृष्टपीठस-
 नाथे निषण्णाः यतिवेषभूषणे दण्डकाष्ठे ब्रह्मादिदेवता आवाह्य तीर्थ-
 पूजानैवेद्यादिक समर्प्य कोमलतुलसीदलमिश्रितं तीर्थ त्रिवारं प्राग्य
 कर्णविवरे एकैकदलं नाभिकुहरे एकं मस्तकोपरि एकं च तुलसीदलं
 धृत्वा आदौ नित्यालंकार ब्राह्मणेभ्यः पंच संख्याकेभ्यस्तीर्थगंधाक्षतादिकं
 दद्युः तदनु भद्रासने पृथगुपविश्य सम्मिलितायोपदशसहस्रपरिमिताय
 भक्तविप्रवृंदाय तीर्थ सपुष्पतुलसीदलं दातुमुपचक्रमिरे । केचिच्छि-
 ष्याः 'काताय कल्याण गुणैकधाम्ने' इत्यादि सुमध्वविजय सर्गानु-
 सर्ग हृद्यस्निग्धसगीतध्वनिना अन्ववोचन् । पोडशापि सर्गाः समा-
 पिताः पठनेन नाऽद्यापि तीर्थवितरण समाप्तिमगात् । असंख्यपृथग्जन-
 जनकूटे केचिदेव तीर्थमण्डपमनुद्रुताः पालीपङ्क्तौ निविष्टाः स्वस्व-
 पर्यायं परिपालयंतः आतिष्ठत । बहवो यात्रिकाः भोजनपङ्क्तौ
 सुभगस्थलमन्विष्यंतः भोजनकदलीपत्रागमनमेव निरीक्षमाणास्तूष्णीं
 स्थिताः । कियंत एव तीर्थप्राशनानंतरं गुरुसार्वभौमवृंदावनमंदिरं
 प्रविश्य कौशेयशाटीच्छटापरिधानपरिष्कृत कलधौतमुखकरचरणा-
 दिकवचविग्रहसमलंकृतं तुलसीहारकदंबकैः पृथुगुणितकमलकल्हार-
 जातिकेतकीमल्लिकागुच्छनिचिताभिः पुष्पमालाभिः गलावलंबिभिः
 समं शोभमानं सुदरवृंदावन अनिमिषद्भिर्लोचनैः दीर्घावलोकनैः
 पिबंत इव पश्यतः द्विगुणितभक्त्युन्मेषितकुतूहलेन पुरतः-पुरतः प्रसरतः
 वृंदावनाभ्यर्णमुपसर्पतः हर्षरोमाञ्चैः कंटकितगात्रयष्टयः सानदाश्रुक-
 णान्निपातयंतोऽक्षिपटलात् सुस्वरमगायन् हृद्यगद्यपद्यनिचयैः । कवि-
 रेकस्तत्राहः—

यः प्राक् सन्यसनात्सुधीन्द्रगुरुतः सच्छास्त्रपारावरम् ।
तीर्त्वा सम्यगधीत्य मन्त्रनिचयं संप्राप्तवेदांतधीः ॥
स्वग्रामे निवसन् गृहस्थविधिना दारिद्र्यचतप्तः स भा- ।
र्यापुत्रश्च स आस भक्तिसुदृढस्तृप्तः सदा धीरधीः ॥१७॥

चोरैर्निर्दयवृत्तिभिर्मुहुरपाहृत्याप्यमत्रं स्वकं ।
न त्रस्तं दृढचित्तमद्भुतबलं कृष्णे रतं श्रीपती ॥
यो न द्वेषि न रञ्जते भुवि जने त्यक्तोषणोऽनन्यधीः ।
तं मौनीन्द्रसुधीन्द्रवाक्यबलतः सन्यस्तमीडे मुदा ॥१८॥

दारिद्र्ये जडधीर्नियंतृरतधीर्वेदांतविद्यासुधीः ।
प्रह्लादात्मनि तप्तमद्य फलितं वेदांतराज्ये ध्रुवं ॥
भक्तिज्ञानदृढा विरक्तिरनघा सत्सौख्यसंपत्प्रदा ।
इत्थं वेदवचः प्रसिद्धमिति स ब्रूते स्वदृष्टांततः ॥१९॥

दिशिदिशि जनपूगैः स्तूयते स्फीतवाग्भिः ।
ननु वरहरितोषादाप्तसाम्राज्य एषः ॥
कलियुगसुरधेनुः कल्पवृक्षः प्रजानां ।
वदति भज मुकुंदं वायुसेव्यं विभूत्यै ॥२०॥

धन्योऽस्मि कृतकृत्योऽस्मि दर्श दर्शं गुरुं मुदा ।
यः सदा दृश्यते स्वप्ने तत्त्वमार्गं प्रबोधयन् ॥२१॥

इति कविताविलासलास्यलहरीहृत्प्रकाशः कविरयं जगौ प्रकाममा-
नदमनुभवन् ।

तदनु सुमृष्टभक्ष्यभोज्यसेवनानंतरं यात्रिकाः दशविंशतिसंख्यया
संघशः मिलित्वाऽपराह्णे तत्र तत्र हरिदासदाससाहित्ये पदसुळादि-
गीतस्पर्धायां दासकूटप्रमेयचर्चायां च वद्धादराः परितः सम्मिलित-
जनानां चित्तमाकर्षयामासुः ।

एको जगौ वरपुरंदरदासगीतं ।
अन्यस्तदर्थमवदद्धरिचित्तमत्तः ॥२२॥

एको मुहुर्विजयदाससुळादि भागम् ।
गायन्ननर्त मुमुदे लयतालवेत्ता ॥२३॥

आहुश्च व्यासकूटदासकूटवार्तास्थितिमेवम् ।

शीनप्पनायक इति प्रथया पृथिव्याम् ।

धन्यो घनाढ्यकुलजः प्रथितः कदर्यः ॥

भक्तप्रियो जठरवेषत आर्त एत्याऽऽ ।

याचनार्थमनुरूक्तधियं निसर्गात् ॥२४॥

तं कठोरहृदयं स्वमायया सद्य एव गतरागमातनोत् ।

विष्णुरद्भुतकृतिः स तुष्टहृत् निर्ययौ च सकलत्रपुत्रकः ॥२५॥

व्यासतीर्थगुरुराट्प्रसादतः ।

दिव्यदासमनुमाप्य धन्यधीः ॥

संचरन् वरदतीर्थमंदिरा-

ण्याजगौ नृहरिनामकीर्तनम् ॥२६॥

व्यासतीर्थवरमौनिशिष्टधीः ।

नारदाचरितकार्यमुद्वहन् ॥

नारदोऽयमिति कीर्तिमातनोत् ।

विष्णुचंणवकृतीरथातनोत् ॥२७॥

तद्वंश्यैर्विजयार्थाद्यैः भक्तिमार्गः प्रसारितः ।

हरिकारुण्यसरणिः जनतायै प्रदर्शिता ॥२८॥

- भोजनोत्तरं श्रीपादाः प्रथमदिनोत्सवस्य कार्यभागं संचालकैः
सार्धं समालोच्य अंगप्रत्यंगेषु साधुतासंपादनाय विशिष्टाधिकारिण-
नियोजयामासुः । तस्मिन्नेव दिने सायाह्ने ध्वजारोहणं कार्यमिति
पूर्वमेव निर्धारितं । तत्कार्यं संपादयितुं श्रीपादाः वहिर्द्वारप्रकोष्ठके
शिष्यपरिकरैः साकमुपस्थिताः । विशाल चत्वरप्रांगणमध्ये स्थापित-
स्यात्युच्चशिलामयस्तंभस्य चतुर्दिक्षु फलकचतुष्के रेखाभिर्निखातराम-
कृष्णनृहरिवेदव्यासविग्रहस्योर्ध्वपटले हिमशीकरवाहिना वर्षर्तुभवेन
वायुना विचाल्यमान संजीवनहारिवानरालेख्यप्रसाधनभूपितः कपि-
ध्वजः निवद्ध आसीत् । तद्वंधकरज्जुं शिथिलीकृत्य श्रीस्वामिनः कपि-
ध्वज फट्फट्रवेणाऽऽकाशे उड्डीवयांचक्रिरे । वायुरेवाऽऽस्मद्गुरु कपि-
रूपेण ध्वजे सन्निधाप्यऽऽत्मानं अस्मिन् सप्तरात्रोत्सवे श्रेयांसि नः

भूयांसि आतनोत्विति संप्रार्थ्यं नैवेद्यदीपदर्शनाद्युपचारेण समभ्यर्च्य
मिलितभक्तजनेभ्यः मंत्राक्षतादिकं व्यतरन्परमानुग्रहविधित्सया । तत्र
कविरेकः कपिध्वजमेव वर्णयामास—

यः प्रेम्णा जगतीतले कृतमतिः ज्ञानं व्यतानीन्मुदा ।
व्यासाज्ञां शिरसा निधाय मणिमत्प्रोक्तं मतं नीरसं ॥
धिक्कुर्वन् निजगाद विष्णुपरतां चिच्चेत्ययोर्निधनतां ।
भेदं सत्यमथाखिलं जगदिदं मध्वः स जीयाच्चिरं ॥२९॥

ब्रह्माणमथादिदेश जगतीनिर्माणकर्मण्यथो ।
विष्णुर्भावि चतुर्मुखं च जगतीरक्षैकदक्षं व्यधात् ॥
त्रेतादित्रियुगेऽवतीर्य हनुमद्भीमात्ममध्वात्मना ।
सोऽव्यान्नः कपिरूपवायुरनघः राराज्यमानो ध्वजे ॥३०॥

त्रेतायां प्रभुरामचंद्रवचसा सीतां स लंकां गताम् ।
संतोष्याद्भुतरंहसाऽब्धिनलघुं संतीर्य रामाय त- ॥
चूडारत्नमदाद्दशास्यभयदः प्रध्वस्य लंकासदः ।
सोऽयं वानरमूर्तिरस्तु भयहा नः सौख्यसंपत्प्रदः ॥३१॥

द्वापरे भीमरूपेण दुष्टान् दुर्योधनादिकान् ।
जरासंधं कलिं हत्वा कृष्णं संसेध्य बावभौ ॥३२॥

राघवेंद्रगुरुवर्यसेवितः ।
प्रीत आगत इहार्तिहा हरिः ॥
राघवेंद्रमहवृद्धये सदा ।
शिष्यमूतिकृदनंतधीर्ध्वजे ॥३३॥

तदनु सायं श्रीपादा यथासंकल्पं गोपूजां धान्यकोष्ठे अन्नपूर्णापूजां
प्रार्थनोत्सवं च निर्वर्तयितुं सशिष्यपरिवारं पण्डितैरास्थानविद्वद्भिश्चा-
नुगम्यमानाः प्रतस्थिरे मठीयगोष्ठपरिसरम् ।

प्रस्फुरद्ब्रह्मतेजसा जाज्वल्यमानवदनः शिखासूत्रोपलसित. पृथु-
कायः पंचकच्छवंधेन घौतश्वेतवाससा आच्छादिताधोगात्रः क्षौमौत्तरी-
यांशुकोत्तरीयेणावृतोत्तरांगः महाविप्रः बहुक्षीरामपीनभारोद्वह्विन-
म्रगात्रां कलघौतपट्टखचितखुरपुटभासुरां सौवर्णकटकवेष्टितशृंगमूलां

विचित्रनानावर्णकस्थसकभूषितकौशेयवाससाऽपिहितपृष्टफलकां वृहत्का-
यां धेनुं गलवेष्टितदाम्ना हस्तेन बालतृणग्राससनाथेनानयन् श्रीपादानां
पुरतः आनयत् पृष्टं दक्षिणहस्तेनाऽऽस्फाल्य रदच्छदनिपीडनेन
चीत्कारं शब्दयन् पादौ स्पृष्ट्वा नमस्कृत्याऽअन्नवीदंगुल्यग्रेण महीतलं
संस्पृशन् आनतकंधरः प्रणम्य श्रीचरणान् स्वामिन् इयं कामधेनुः श्रीगुरु
सार्वभौमसप्तरात्रोत्सवपूजां विनाऽस्तराय निर्वर्तयितुं त्वरितगतिरास
न्नाऽस्मिन् पुण्यक्षेत्रे देवेन्द्रनिदेशेन प्रह्लादसेवाव्याजेन नाकलोकाविकल-
संपद्भूमिः । साक्षाद्देवेंद्रसभाभामिनी गोभायमानशुभकाया देवताकुल-
नंदिनी नंदिनी सौरभेयी श्रीपादानां हस्तस्पर्शेन द्विगुणितभूतिशक्तिः
भूक्तिकामान् प्रदातुमुत्सुकते । श्रीचरणा एव प्रमाणमिति । भक्त्या
पुनस्तां सास्नायां पृष्ठे ककुदि सवगिषु हस्तेन संवाहयितुमारेभे । श्री-
चरणाः संतुष्टचित्ताः शिष्यं सादरप्रेम्णाऽवलोकयंतः घन्योऽसि आपी-
च्यमानां मूधोभरपरिविल्लटां पुष्टकायां भव्य संहननामिमां गोमातर-
मदितिमिवदेवमातरमवलोक्याऽऽस्मन्मनः भक्त्युद्रेकेण समुत्तंभते । नून-
मियं सौरभेयी स्वर्गलोकादागता प्रह्लादावातारस्य-गुरुसार्वभौमस्या
स्मिन्महोत्सवेऽविकलवैभवारंभोत्सवं परिरक्षितुमृक्षेशसहोदरी जगदा-
नंदसेचनिकाऽनवरतकल्याणपरंपरां वितरति सहृदया मंगलांगी शुश्रूषु-
जनाय । इति अभिनंदंतः कपिलां गंधमाल्यादिभिः पूजयित्वा तृणपि-
ण्डिकाकवलं ग्रासाय ददुः तण्डुलप्रस्थं शर्करामिश्रगोधूमपिष्टं स्वह-
स्तेन खादयामासु भक्तिभासुरहृदयेन “चुप् चुप्” इति रसनाग्रान्निः
सरताऽऽनुनयरवेण । दीपं प्रज्वाल्य धूपमाघ्राप्य पंचातिक्वेन नीराज-
नमकुर्वन् शंखतूर्यनिस्सालमृदंगवीणावेणुवादननिनादसंभ्रमेण ।

कविरेकः रसप्रसरविशारदो जगौ बंधुरबंधुश्लोकं ।

या दिव्यज्ञानदात्री सुरनरदयिता मण्डनं नाकभूम्योः ।
पुण्यांगी हव्यकव्यैः दिविजपितृकुलं पोषयंती नितांतं ॥
भूरूपा या पुरा श्रीविभु पृथुवचनात् सर्वसंपत्प्रदा सा ।
दद्यान्नो भक्तिभाग्यं गुरुवरचरणे दीनरक्षकदक्षे ॥३४॥

गोमातर्गोपबंध्ये कलिवलकलने त्वत्प्रसादाद्गुरुर्नः ।
नित्यं दातेप्सितार्थं मुदिर इव जलं वीप्सयाऽऽर्त्तिहारी ॥

जेता त्वत्सेवयाऽसौ रविमपि महसा दानकर्मण्यतंद्रः ।

देवि त्वां शरणं गतोऽस्मि कुरु मे कारुण्यमूर्ते घृणाम् ॥३५॥

गुरवोऽपि भद्रमुखाः कामधेनु चरणरजःस्पर्शेन संभाव्य स्वैर गम-
नाय विससृजुः गोष्ठकाष्ठायै ।

ततस्ते सशिष्याः पण्डितैः साकं धान्यकोशमाराधनामहोत्सवसामग्री-
भाण्डागारे व्यवस्थया सज्जीकृतामपश्यन् हसन्मुखाः । तत्र एकत्र
तण्डुलमूटकाः राशीकृताः अन्यत्र गोधूमादिनवधान्यसंघातः नानाविध-
शाकाः पक्वापक्वफलमूलनिचयः नारिकेलतैलभाण्डानि कुसुंभस्नेह-
कुंभाः नारिकेल-जम्बीर-पलाश-चूत-दाडिम-खर्जूर-द्राक्षादिनानाविध-
फलकुलं पर्वतीभूय राशीकृताः मञ्जु रञ्जयन्ति मनोनयनानि जनाना-
मवलोकयताम् । न किञ्चिदप्यवशिष्टं सामग्रीसंकलने गुरुवरमहोत्सव-
संपादनाय । उत्कटैकदेशे मध्यभागे फल-शाक-धान्य-पिष्टफलसंकुले
श्रीमदन्नपूर्णादेवी क्षौमदृक्कलप्रावृतांगी हरिद्राकुंकुमरंजितफालफलका
वरदहस्ता सदाऽन्नदानेन पूर्णभोगा राराज्यते भक्ताभीष्टवर्षयित्री
मृणालमेदुरगात्री । पुरोहितपंचाननः पंचोपचारैः संभाव्य पुष्पफलानि
समर्प्य निवेद्य महातिक्थनीराजनेन तामानर्चं वेदघोषेण समभ्यनंदच्च
महता संभ्रमेण । सम्मिलिताश्च जनाः श्रीसुयमीद्रमौनीद्राणां वरद-
हस्तात् फलमंत्राक्षताः स्वीकृत्य कृतार्थमात्मानं मेनिरे । स्वस्वावसथं
च जम्मुः । तत्रैक. शीघ्रकविः धान्यादिसमुच्चयं अन्नपूर्णां चैवं सुभग-
सरसपद्मैरवर्णयत्—

अन्नपूर्णहरिभामिनि प्रिये सज्जनाय वरभक्ष्यभोज्यदे ॥

अद्यतेऽस्ति हरिरेव गीयते ह्यन्नमित्युपजीव्यता श्रुता ॥३६॥

पूर्णमन्यमनवेक्ष्य वेदवाक् ब्रह्म पूर्णमिति विष्णुमाह हि ॥

सैव भाति कृषिसंपदाऽवनावन्नदाद्यतिपवित्रगोत्रजा ॥३७॥

यत्कटाक्षबलतश्च सा वभौ लोकमातृपदभाङ्गिरत्यया ।

स्रुक्स्रुवौ करधृतौ मुहुर्मूहु दास्यतो विपुलमन्नमादरात् ॥३८॥

श्रीहरिस्त्र्यंबकः ख्यातः फालमध्येकलोचनात् ।

नमस्ते त्र्यंबके गौरि नारायणि वरानने ॥३९॥

धान्यराशिरथ सर्वतोऽवनौ पर्वतीभवति भाति नेत्रयोः ॥

शाकपुष्पफलमूलजालकान्यत्रतैलघृतपूर्णकुम्भकाः ॥४०॥

सप्तरात्रमहसत्रतर्पणे दैवतैः कृतसभाजनैर्जनैः ॥

आहृतं विपुलहव्यसंचयं चाऽऽजुहोति गुरुराण्मुखे गुरुः ॥४१॥

अन्नपूर्णापूजा समाप्य श्रीपादा. स्वकोष्ठमागत्य किंचिद्विश्रम्य सायंपूजार्थं स्नानगृहमनुप्राययु । तत्र स्नात्वा जाटीयुग्मं परिधाय पूजामण्डपमागत्य गोपीचंदनेन गधाक्षतादिभिश्चात्मानमलंकृत्य स्वस्थ-चित्ताः श्रीहरिगुरुस्तोत्रं मनस्यालोडयंतः श्रीरामचंद्राधिष्ठितसौवर्ण-मण्डपमाजग्मु । परिचारकैरानीतार्चनासंभारैः मण्डपे यथास्थानमव-स्थापिता रामचंद्रादिविग्रहपेटिकां कौशेयाशुकेनावेष्टिता समर्हणेन भक्त्या पंचोपचारैः संमान्य धूपदीपनैवेद्यादिक्रमर्पयामासु श्रीमृगमीड्र-तीर्थपूज्यपादा । तदनु ते यतिप्रवेका यष्टिहारिप्रतीहारिप्रदर्शितपथेन श्रीगुरुसार्वाभौमवृन्दावनमुपसृत्यार्चकमुखेन गुरुभ्यः सायं नीराजनं प्रद-र्शयामासु यात्रिकभोक्तघोषैर्मुवरितदिग्बलये खद्योतवद्दीपपुजसिजरि-ताभोगे । श्रीपादा सशिष्या सप्तरात्रोत्सवोपन्यासमण्डपं प्रति प्र-स्थिताः । पूर्वद्युरेव प्रकटितं कार्यक्रममनुरुद्धय महोपन्यासः प्रवर्त्यते ।

वेदनित्यत्वोपन्यासः

सप्तरात्रोत्सवमहोपन्यासशालायां श्रीपादानामाध्यक्ष्ये पण्डितानां वाङ्मुखपीयूषस्रवपरिवेषणं प्रावर्तत । चतुर्वेदपण्डिताः वेदवाङ्मय-विवेचनपटुधिषणा. वेदनित्यत्वमधिकृत्य न्यरूपन्विषयविशेषान् सभ्य-जनसामान्यसुखावबोधाय । तथाहि ।

वेदास्ते नित्यविन्नत्वात् श्रुतयश्चाखिलैः श्रुतैः । आम्नायोऽनन्य-थापाठादीशबुद्धिस्थिताः सदा । इत्यादि प्रमाणबलात् वेदानां नित्यत्वं पाठेऽर्थे चाविपर्यस्तत्वं जायते । ईशबुद्धिस्थितत्वान्नियतानुपूर्वीकाः क्रमव्यत्यासरहिताः अत एवापौरुषेया इति व्यपदिश्यते वेदाः । पुरुष-निर्मितप्रबंधास्तु पुरुषबुद्ध्युपाधिकत्वादनित्याः पौरुषेया इत्युच्यन्ते । तत्रापि प्रमाणभूताः पौरुषेया ग्रंथाः साक्षान्नारायणेन तदवतारेण वा निर्मिताः महाभारत-मूलरामायण-पंचरात्र-पुराणादिग्रंथाः युगभेदेन शब्दक्रमव्यत्यासेऽपि अर्थव्यत्यासरहिताः गणनामर्हति । तदनुकूलाश्च मन्वादिप्रणीता ग्रंथाः प्रमाणमेव ।

ऋग्यजुःसामायर्वाश्च भारतं पंचरात्रकं ।
मूलरामायणं चैव शास्त्रमित्यभिधीयते ॥
यच्चानुकूलमेतस्य तच्चशास्त्रं प्रकीर्तितं ।
अतोऽन्यो ग्रंथविस्तारो नैवशास्त्रं कुवर्त्म तत् ॥

ऋगाद्या भारतंचैव पंचरात्रमथाखिलं ।
मूलरामायणं चैव पुराणं चैतदात्मकम् ॥
ये चाऽनुयायिनस्त्वेषां सर्वे तेच सदागमाः ।
दुरागमास्तदन्ये ये तैर्नज्ञेयो जनार्दनः ॥

—इति ब्रह्माण्डे

संततं चिंतयेत्कण्ठं भास्वत्कोस्तुभभासकं । वैकुण्ठस्याखिला वेदा उद्वगीर्यतेऽनिशं यत. इति श्रीमदाचार्ये. द्वादशस्तोत्रे वेदानां वैकुण्ठ-

(नारायण) कण्ठनिःसृतत्वं (न निर्मितत्वं) उक्तम् । प्रलये ईश्वर-
बुद्धिस्थिताश्च वेदाः ईश्वरबुद्धेरनादिनित्यत्वात्पूर्वकल्पेषु यथा आसन्
तथैवोत्तरकल्पेषु प्रथममीश्वरोच्चरितत्वात् नित्याः । अपौरुपेयाः
वेदाः आदिसृष्टौ चतुर्मुखब्रह्मणे नारायणेनोपदिष्टाः । 'तेने ब्रह्म
हृदा य आदिकवये' इति भागवते 'विशलक्षणतोऽनूनस्तपस्वी बहु-
वेदवित् । वेद इत्येव यं पश्येत्स वेदो ब्रह्मदर्शनात्' इत्यादि प्रमाणैः
वसिष्ठादिऋषिभिर्दृष्टाः वेदाः अविच्छिन्नपरंपरया अधीताः अध्या-
पिताः न केनाऽपि निर्मिता इति स्पष्टं ज्ञायते । छंदोग्योपनिषदि वेदाः
(ऋग्वेदः) श्रीहरेः निःश्वसितमिति वर्णिताः ।

वेदाः मन्त्र-ब्राह्मण-आरण्यकोपनिषद्भेदेन चतुर्धा विभक्ताः ।
मन्त्राणां प्रामाण्यं वेदनिघंटुव्याख्यातृभिर्यास्काचार्यैर्निरुक्तकारिभिः
जैमिनीयकर्ममीमांसासूत्रभाष्ये तद्विष्णुभाष्यां श्लोकवार्तिके कुमारिल-
भट्टैश्च वेदापौरुपेयत्वप्रतिष्ठापनपूर्वकं प्रतिपक्षनिरासेन व्यवस्था-
पितं । ब्रह्मसूत्रेषु तत्तदाचार्यकृतभाष्येषु शास्त्रयोनित्वाधिकरणे न
विलक्षणत्वाधिकरणे विशेषतः श्रीमध्वाचार्यकृतसूत्रभाष्येऽनुव्याख्याने
तट्टीकायां न्यायसुधायां च वेदप्रामाण्यं बहुधा विमृश्य समर्थितं । वेद-
भाष्ये श्रीमध्वाचार्यैः सायणाचार्यप्रभृतिभिश्च वेदनित्यत्वं प्रामाण्यं
च विशदविमर्शनं सिद्धातितम् । ऋग्भाष्यटीकाया श्रीजयतीर्थी मन्त्रा-
र्थमंजर्या अणुभाष्यटीकाया तत्त्वमञ्जर्या च श्रीराघवेद्रतीर्थी वेद-
नित्यत्वं नाम सजातीयानुपूर्वीकत्वं । न तु वर्णवत्कूटस्थनित्यत्वं इति
व्याजह्लुः । विषयोऽयं उत्तरत्र प्रमाणलक्षणस्वरूपविचारावसरे द्विती-
यवाङ्मुखे प्रपंचयिष्यते । आपाततः वेदनित्यत्वविघटकाः आक्षेपाः
समुद्धृत्य समुत्सारिता जयतीर्थमुनिभिः तत्त्वनिर्णयादिग्रंथेषु । तत्र पूर्वा-
चार्याणां मतान्यनूद्य प्रतिपक्षप्रतिक्षेपपुर सरं सिद्धांतं प्रतिष्ठापितं ।
स एवात्र किञ्चित्संगृह्योपक्षिप्यते जिज्ञासूनां सुखावबोधाय । यथा ।

मन्त्राणां विवक्षितार्थत्वं जैमिनिमुनिभिः मन्त्राधिकरणे (पू० मी०
१-२-२१, ५३) सूत्रितम् । विधिरर्थवाद्श्चेति द्विविधं ब्राह्मणं । चोदना-
सूत्रे विधिवाक्यं प्रमाणमिति प्रतिज्ञाय औत्पत्तिकसूत्रे तत्प्रामाण्यं सम-
र्थयामास जैमिनिमुनिः (पू-मी० १-१ २ ५) । श्रीवेदव्यासोऽपि पारा-

शर्यो वादरायणः शास्त्रयोनित्वसूत्रे वेदानां प्रामाण्यं प्रतिज्ञाय सम-
न्वयाधिकरणे श्रुत्यधिकरणे नविलक्षणत्वाधिकरणे च बहुधा तत्समर्थ-
यामास । एवं विधिवाक्यस्य प्रामाण्यं समर्थ्य अर्थवादभागस्यापि
प्रामाण्यं जैमिनिना (१-२, १-२८) सूत्रेषु व्यवस्थापितं । तदेवं वेदे विद्य-
मानानां त्रयाणां मन्त्र-विध्यर्थवादभागानां प्रामाण्यस्य स्वतस्त्वांगी-
कारात् कृत्स्नस्यापि वेदस्य प्रामाण्यं सिद्धम् । अत्र कौत्स-बौद्ध-आर्हत-
चार्वाकादीनां वेदमार्गपरिपंथिनां पूर्वपक्षाः विस्तरेणानुद्य निरस्ताः ।
धर्माधर्मस्वर्गनरकेश्वराद्यतीन्द्रियवस्तुसिद्धचन्यथाऽनुपपत्त्या वेदनित्यत्वं
प्रामाण्यं च सर्वथांगीकर्तव्यमिति साधक-बाधकप्रमाणान्युपन्यस्य
युक्तायुक्तचितया विमृश्य सिद्धांतितं । श्रीमध्वाचार्यैः श्रीविष्णुतत्त्ववि-
निर्णये, गीताभाष्ये अनुव्याख्याने च 'धर्माद्यभावज्ञाने परस्परहिंसादिना-
ऽपकारस्यैव प्राप्तेः । न हि अपौरुषेये पौरुषेयाज्ञानादयः कल्पयितुं
शक्याः । विना च कस्यचिद्वाक्यस्यापौरुषेयत्वं सर्वसमयाभिमतधर्मा-
द्यसिद्धिः । यस्य तौ नाभिमतौ नाऽसौ समयौ ।' इत्यदि वचनै विषयो
ऽयं सुष्ठु उपस्थापितः । विशदीकृतश्च विष्णुतत्त्वनिर्णयटीकायां न्याय-
सुधायां च सविस्तरं ।

अनन्ता वेदाः दुरधिगमत्वात् अधिकारिबुद्धिव्यपेक्षया शाखाभेदेन
विभक्ताः । प्रतिशाखं च प्रातिशाख्या इति वेदार्थनिर्णयाय उपायविशो-
पान् सूचयन्तो ग्रंथविशेषाः निर्मिते । कर्मकाण्डे यज्ञयागादिविधानात्
यागप्रयोगविवरणाय कल्पग्रंथा (कल्पसूत्राणि) प्रावर्तत । धर्माधर्म-
विचाराय धर्मसूत्राणि निर्मितानि । गृहस्थाश्रमिणां गृह्यसंस्कारसि-
द्ध्यर्थं गृह्यसूत्राणि रचितानि । एवं कल्प-धर्म-गृह्यसूत्राणि वेदांगत्वेन
वैदिकधर्मप्रवृत्तये स्थितिमापुः । वैदिकत्राडःमयप्रपंचे । वेदार्थनिर्णयाय
व्याकरणं निरुक्तं चावश्यकं । तथैव कर्मानुष्ठानाय कालसौष्ठवज्ञान-
मप्यावश्यकम् । अतः व्याकरणं ज्योतिःशास्त्रं छदोग्रंथाश्च वेदांगत्वेन
प्रवृत्ताः । तथैव वेदार्थोपबृंहणपराणि इतिहासपुराणान्यपि सममात्मानं
लेभिरे ।

अपि च वेदार्थाकृतपरिज्ञानाय ऋषयः विजनेऽरण्ये वासमकार्षुः ।
तत्र मनःप्रणिधानेन तत्त्वसाक्षात्काराय चर्चाः प्रारब्धाः । तदानीं
आरण्यकाः वेदात्प्रमेयबोधकाः उपनिषदश्च विद्वद्गोष्ठीषु प्रचयमल-

भंत । अतः मन्त्रब्राह्मणारण्यकोपनिषदः श्रुति-आम्नाय-वेदशब्देन व्यपदिश्यंते ।

अत्रेदमवधेयं । वेदेषु अनित्या जननमरणवतो बवरादयः श्रूयते (बवर प्रावाहणिरकामयत (त्रै-सं-०, १-१०-२) कुमुर्विद औद्दालिकिरकामयत (त्रै-स० ०-२-२-१), किं ते कृष्वति कीकटेषु इति कीकटो नाम जनपद आम्नात । तथा नैचाशाख नाम नगरं प्रभगदो नाम राजा इत्येतेऽर्थाः अनित्याः आम्नाताः । तथा च तत्तत्पुरुषदेशसंबन्धात्प्राक् अयं मन्त्रो नासीदिति गम्यते । तथैव भौगोलिकप्रादेशिक नामानि श्वेतकेतूद्दालकादिपुरुषनामानि वेदस्यानित्यत्वमनुमापयति । छन्दोनामानि ऐतिहासिकवृत्तानि समाजनीतिसंबन्धाच्च विषयाः तत्र-तत्रोपलभ्यते । नूनमेतादृशयुक्तिजात वेदस्य नित्यतां त्रिकालाबाधित-प्रामाण्यमापातत विधत्स्यतीति स्थूलदृश्वना प्रतीतिर्जायते । परं सूक्ष्मेक्षिकया विचार्यमाणे धर्माधर्मसिद्धये किञ्चिदपौरुषेय नित्यवाक्यं सर्वैरपि समयिभिरंगीकार्यं । तच्च वाक्यं अनादिकालतः विद्वत्परंपरया अपौरुषेयत्वेन परिगणितं स्वीकृतं च तत्त्ववेत्तुभिः वेदवाक्यमेव भवितुमर्हति । निरोधवरा नास्तिकबौद्धादयः आर्वाचीनवेदसंशोधकाश्च अपौरुषेयत्वेन परिगणिता ग्रथाः अतिप्राचीनचारित्रिक-प्रबंधा न त्रैकालिकाबाधितवस्तु बौधयंति । परं ते तत्तत्कालप्रवृत्तचारित्रिक ग्रथाएवेतिमन्यंते । परं तदतीव मंदं । धर्माधर्माद्यतीन्द्रियवस्त्व-नगीकुर्वाणानां चार्वाकाणां गोष्ठीषु कदाचिदिदं सम्माननामर्हत् । तेषां मतं सर्वैरपि विवेचनापटुभिर्विमर्शचणधिषणैः यास्कप्रभृति-निरुक्तकारैः कुमारिलभट्टप्रभृतिमीमांसकैः जैमिनिवादरायणादिसूत्र-कारैः श्रीशंकर-रामानुज-मध्वाचार्यादिब्रह्मसूत्रभाष्यकारैश्च एकरवेणा-पहस्तित असारमितिदूरीकृतं च । धर्माधर्मसिद्धचन्यथाऽनुपपत्त्या इदं वा अन्यद्वा अपौरुषेय वाक्यं सर्वथाऽपेक्षितं । नीचस्थितेरन्नतपदारोहण-रूपोत्क्रांतिवादस्तु चार्वाकैः आधुनिकसंशोधकैश्च पुरस्कृतं भौतार्थ-विचारे पदं दधातु नाम यथाकथञ्चित् । स च वादः सूक्ष्मतात्त्विक-परीक्षानिकषकषणं न क्षमते । वेदेषु प्रतीताः अनित्यवस्तुनिर्देशादयः सत्यनित्यार्थसंबन्धा इति यास्कादयः कुमारिलभट्टसायणादयश्च भाष्यकारा घोषयति । पदस्यार्थेन नित्यसंबन्धं सर्वैर्वादिभिरंगीकृतः आस्तिकमहानुभावेः । स्फुटमुक्तं प्रकाशसहितायां ।

देशतः कालतो व्याप्ताः वर्णाः सर्वेऽपि शाश्वताः ।

वर्णेषु सर्वभाषाभिव्यञ्जका शक्तिरिष्यते ॥

सर्वभाषाभिव्यञ्जकत्वं पदस्य । तदनुरोधेन त्रिकालाबाधितवस्तु-
परतया तत्सर्वं व्याख्येयं ।

अतः वेदनित्यत्वं अबाधितमिति निश्चीयते । अनंतवेदेषु प्रतिपा-
दितः अर्थः एको वा विभिन्नो वेति विचारमर्हति । कर्मविचारात्
देवताप्रशंसनात् ब्रह्मवादात् च सामान्यतः अर्थबाहुल्यं प्रतीयते । तच्च
प्रामाण्यप्रवृत्ती विहितमस्ति । अर्थेक्ये किल अधिकारिण अनुष्ठाने उपा-
दाने च प्रवृत्तिरनुभवसिद्धा । विभिन्नार्थबोधने च प्राधान्येन ग्रथस्य
प्रामाण्यमपि नोपपद्यते । अर्थबाहुल्यं च क्वचिद्दृश्यते । अत्र प्राधा-
न्योपसर्जनभेदेन वाक्यभेदः प्रामाण्यप्रवृत्त्यन्यथाऽनुपपत्त्या व्यवस्थाप-
नीयः । यद्यपि वेदे पूर्वोक्तन्यायेन अर्थभेदो दृश्यते तथाऽपि नाऽसौ प्रामा-
ण्यविघटनायोपकल्पते । अपौरुषेयत्वाद्देदस्य । अन्यच्च लौकिक-
ग्रंथेऽपि एकवाक्यताऽऽदरणीया । अतः विभिन्नार्थप्रतीतिजनकेषु
वेदेषु कयाऽपि विधया प्रतिपाद्यविषयव्यवस्थया एकवाक्यता समर्थ-
नीया निरर्गलप्रामाण्यपरिरक्षणाय । अत्र मायावादिनः एवमाहुः ।

ननु कथं वेदो न जीवब्रह्मणोरेकत्वपरः । मंत्रब्राह्मणयोरतत्त्वावेद-
कयोरविद्वद्विषययोर्द्वैतालबनत्वेऽप्युपनिषदासिद्धतनिष्ठत्वात् । तत्र
हि तत्त्वमसीत्यादि वाक्यं साक्षाज्जीवस्य ब्रह्मतां प्रतिपादयति । सदैव
सौम्येत्यादीनि वाक्यानि तत्पदार्थस्वरूपनिरूपणपराणि तत्रैव
समन्वितानि । अथ यो वेदेदं जिघ्राणीत्यादीनि त्वंपदार्थपराण्यपि-
तत्रैव समन्वयं प्रतिपद्यते । सृष्ट्यादिकथनं च ब्रह्मणो निष्प्रपञ्चता-
प्रतिपादनायानुवादतयोपयुज्यते । प्राणाद्युपासनानि चांतःकरणस्य
प्राणवृत्तिनिरोधद्वारेणाद्वैतप्रतिपत्तावेवोपयुक्तानि । तदेवं वेदात्तानां
जीवब्रह्मणोरेकत्वं विषय इति तदुपकरणभूता मीमांसाऽपि तद्विषयैवेति
युक्तम् । इति ॥

अत्रोच्यते तत्त्ववादिभिः । आस्तां तावदियं समन्वयप्रक्रिया ।
तत्त्वमसीत्यादि वेद एव तावदेकताविषयो न भवति ।

सत्यत्वात्तेन दुःखादेः प्रत्यक्षस्याविरोधतः ।

न ब्रह्मतां वदेद्वेदो जीवस्य हि कथंचन ॥

इति अनुव्याख्याने ।

जीवमनूद्य तस्य ब्रह्मत्व प्रतिपादयंतीनां तत्त्वमसीत्यादीनामुप-
जीव्यप्रत्यक्षविरोधादतत्परत्वमुच्यते । ईश्वरमनूद्य तस्य जीवाभेदं
प्रतिपादयत्या श्रुत्या सर्वथा तावदीश्वरसिद्धिरपेक्षिता । अप्रतीतस्यानु-
वादायोगात् । न चेश्वरसिद्धिः श्रुति विना सभवति । ततो यः सर्वज्ञः
इत्यादिश्रुतिरेवास्या उपजीव्या इति वाच्य । सा चासर्वज्ञाज्जीवादी-
श्वरभेदमेव प्रतिपादयतीति तद्विरुद्धा तद्योऽहमित्याद्या श्रुतिर्नाद्वैतवा
दिनीति । एतेन जीवब्रह्मस्वरूपानुवादेन तदैक्यमात्रपराणां परेऽव्यये
स वै एकीभवंति इत्यादिवाक्यानामुपजीव्यप्रत्यक्षागमविरोधोऽप्युक्तो
वेदितव्यः । (सुधा० जि० ६५-६६) वस्तुतः भेदपराण्येव वाक्यानि
ऐक्यप्रतीतिजनकानि दृश्यन्ते ।

स्वातंत्र्ये च विशिष्टत्वे स्थानमत्यैक्ययोरपि ।

सादृश्ये चैक्यवाक् सम्यक् सावकाशा यथेष्टतः ॥

अ-व्या-१, १ ।

एवं उपनिषत्सु सम्यग्विचार्यमाणासु जीवेश्वरभेदः परमार्थभूतः
प्रतिपाद्यते इति सिद्धातित । कर्मकाण्डदेवताकाण्डयोरपि (कर्ममीमांसा-
दैवीमीमांसयोरपि) श्रुतिः सात्त्विकराजसाधिकारिभेदेन विज्ञानमा-
नंदं ब्रह्मेति परमात्मस्वरूपमुपदिश्य तत्साक्षात्काराय उपासना विधी-
यते । प्रक्षीणांतःकरणमलस्यैव उपासना फलतीति तदर्थं कर्मविधयः
प्रवर्तन्ते । परमेश्वर एव प्रसन्नः संसारदुःखाज्जीव मोचयतीति तत्सा-
क्षात्काराय श्रवणाद्युपासना विधीयते । इति प्राधान्येन ब्रह्मज्ञानार्थं
अप्रधानकर्मादीनि निरूप्यन्ते इति न वाक्यभेदनिमित्ताप्रामाण्यादिश-
कायाः अवकाशः ।

वेदैश्च सर्वैरहमेव वेद्यः । ॐ इति ब्रह्मेति, ॐ कारेण सर्वावाक्
संतृण्णा (छादोग्य २-२३) स एव विष्णुराह हि । तं ब्रह्मेत्याचक्षते
(इति दैवीमीमांसातिमसूत्र) इत्यादि प्रमाणवलात् परममुख्यया वृत्त्या
वेदैः विष्णुरेव सर्वोत्तम इति प्रतिपाद्यते । विष्णुरेव विजिज्ञास्यः सर्व-
कर्ताऽऽगमोदित । इति श्रीमदाचार्यैरणुभाष्ये श्रुतीनां परममुख्यार्थः

सप्तम उल्लासः

८९

विष्णुरेवेति सावधारणमुद्धोषितम् ।

एवं वेदानां स्वरूपं अपौरुषेयत्वं प्रामाण्यं च निरूप्य तत्प्रतिपाद्यो
विषयोऽपि न जीवेश्वराभेदः किंतु सर्वोत्तमः पुरुषोत्तमो विष्णुरेवेति
संक्षेपेणास्मिन्नुपन्यासे उपपादितम् ।

तदनु श्रीपूज्यपादैर्मन्त्राक्षताशीभिरनुगृहीता यात्रिकाः सम्याश्च
पण्डिताः वेदप्रामाण्यविषये विद्वद्वरैः कृतमुपन्यासं श्लाघमानाः परस्परं
विषयगाम्भीर्यमालोडयन्तः स्वस्वावसथं प्रति प्रातिष्ठन्त । उत्तरस्मिन्
दिने प्रातरेव आरभ्यमाणं कार्यमावेदकाः न्ययेदयन् । सर्वैरप्युपस्थात-
व्यमिति ।

॥ श्रीगुरुसार्वभौमसप्त रात्रोत्सवे प्रथमदिनोत्सव इति सप्तम उल्लासः ॥

॥ श्रीः ॥

॥ अपरोक्षीकृतश्रीशः प्रसीदतु ॥

अष्टम उल्लासः

श्रीगुरुसार्वभौमसप्तरात्रोत्सवे द्वितीयदिनोत्सवः

अद्य पौर्णमास्यां गुरुसार्वभौमसप्तरात्रोत्सवे द्वितीयं दिनं प्रवृत्तम् ।
प्रत्युषसि सुप्तोत्थिता यात्रिकाः शौचविधिं दंतधावनं कृत्वा तुंगातटि-
नोमुपगताः कृततुलसीगोविप्रदेवतावंदना. नदीतीर्थप्रोक्षणेनात्मानं
पात्रयित्वा नद्या स्नातुं पादक्षेपमकुर्वन् उच्छिष्टच्छिवावनविष्ठासूत्र-
कफोत्सर्गाद्यपराधं क्षमापयत. क्षमा भूतधात्रीम् । गुरुराजमंदिरप्राकारे
श्रीपादपुत्रनिदेशेन गुरुसार्वभौमसुप्रभातं प्रावर्तत । सुभगोऽयं सुप्रभात-
गीतप्रवाह. श्रोतृचेतोहारी भक्तिबीजमकुरयति । हृदयवीणां तीटयति
नवरसभासुरनाडीशलाकया ।

वंदारुकल्पकतरुं वरदं श्रितानां ।
तुंगातरंगपरिषेवितसुंदरागं ॥
नंदात्मजं श्रुतिभिरीड्यममंदबोधं ।
वंदे भवाब्धिभयभञ्जनमादिदेवम् ॥१॥

स्यात्सुप्रभातमखिलज्ञ तमोनिहंतः ।
यत्सेवया कपिरवाप विधातृभावम् ॥
यन्नामकीर्तनपटु र्वरदैत्यवालः
प्रापत्परापरपदं विहृतप्रतीपः ॥२॥

यन्मन्त्रतन्त्रनिपुणो ध्रुव आत्तसत्वः ।
देवषिवाक्यकृदवाप ध्रुवं पदं प्राक् ॥
तं सूरिवंद्यमनघं गुरुराट्स्तुतं श्री- ।
लक्ष्मीपतिं शरणमेमि शुभप्रभाते ॥३॥

विप्रोपदिष्टमनुना य उपासितः प्राक् ।

देवविषणा हृदि विभाव्य मनोज्ञमूर्तिम् ॥

तं राघवेद्रगुरुसेवितपादपद्मं ।

प्रह्लाददृष्टनृहरिं ह्युषसि स्मरामि ॥४॥

एवं कलपदैर्भक्तिरसपरिप्लुतैः श्रीराघवेन्द्रमुप्रभातं गायन्ती विबुध-
श्रेष्ठाः महतीं सेवां व्यतन्वत गुरुवरेण्यस्य । सूर्योदयात्प्रागेव प्रत्युषसि
अर्चकवरा नद्यां स्नाताः सुप्रभातसेवासमनंतरं वृंदावनस्य निर्माल्यं
प्रावरणं परिधानं गंधमाल्यादिकं च विस्रस्य पुन स्नाता ह्लादिनी-
ह्लादात्प्रत्यग्रानीतकुभोदकेनाभिषेकमकार्षुः गुरुस्तोत्रमंत्रमुच्चैः पठंतः ।
गोपीचंदनकल्केन द्वादश नामानि तत्तदवयवविभागेषु विलिप्य पंचमुद्रा
अंकयित्वा तदैवानार्द्रांकृतशुष्ककौशेयवासः परिधाप्य शीर्षोपरि क्षौम-
मावरणमाच्छाद्य गलेऽक्षमालां तुलसीमालाञ्चानाभिलंबिनी कृत्वोषः-
कालपूजां निरवर्तयन् । ततः पिपीलिकागत्या पङ्क्तिक्रमेणाऽगच्छतां
भक्तानामपेक्षयाऽर्चकाः गुरुभ्यः मंगलार्तिव्यनारिकेलफलस्फोटनं
इत्यादिकं दैनंदिनक्रममनुरुध्य समर्पयामासुः । एवं प्रातः पूजाया सप्त-
वादनसमयात्प्रागेव निर्वृतितायां श्रीसुयमीद्रतीर्थपूज्यपादानामनुज्ञया
कृष्णयजुःशाखिनां विप्राणामुत्सर्जनोपाकर्मख्यं संस्कारः श्रीपादपुत्राणां
यजु शाखाध्यायिनां महोन्नताध्यक्ष्ये प्रावर्तताष्टवादनसमये । सहस्रशः
ब्राह्मणाः सम्मिलिताः होमकुण्डात्समंततः चतुर्दिक्षूपविष्टाः याज्ञिकपुरो-
धसोपदिष्टमार्गेण दशविधस्नानपंचगव्यप्राशनानंतरं नवकाण्डपिस्था-
पनावाहनपूजानंतरं देवपिपितृतर्पणं कृत्वा याजमान्यपदारूढे आचार्य-
पुरुषे यथाविध्युत्सर्जनहोमं संपादयति सति यज्ञोपवीतसंस्कारमाचेरुः
तंतुदोरकेषु तत्तदभिमानिदेवताः ब्रह्मविष्णुमहेश्वरांश्चावाह्य स्मृ-
त्युक्तनियमाननुल्लंघ्य । ततः अग्न्यंतर्गतश्रीपरशुरामाय सूत्रयुग्मं
घृताक्तमर्पयित्वा स्वयं यथायथं ब्रह्मचारिण एकं गृहस्थाश्रमिणः
युग्ममारभ्य सूत्रपंचकं यावत् समंत्रकं श्रीनारायणावतारं वदुवामनं
ध्यात्वा 'यज्ञोपवीतं परमं पवित्रं प्रजापतेर्यत्सहजं पुरस्तात् । आयुष्यमग्र्यं
प्रतिमुञ्च शुभ्र यज्ञोपवीतं बलमस्तु तेजः' इति मंत्रमुच्चार्य दक्षिण
बाहुमुद्धम्य शिरोद्वारा गले धारयामासुः वामस्कंधाद्दक्षिणकुक्षौ
कटेरुर्ध्वमालंबमानं यथास्यात् । करतलस्फालनेन यज्ञांतर्गतपर-
शुरामं त्रिवारं सप्रदक्षिणं नमस्कृत्य रवे रवे आसने समुपाविशन् ।

कृतकृत्यमात्मानं मन्यमानाः ब्राह्मणेभ्यः आचार्यपुरुषेभ्यः पुरोधःप्रभृति-
याज्ञिकजनेभ्यश्च यथाशक्ति दक्षिणां दत्त्वा यज्ञोपवीतेन सार्धं उत्सृ-
ष्टवेदान् पुनः गृहीतुमुपाकर्माख्यसंस्कारसिद्धचर्थं जयादिहोमं कृत्वा
चतुर्वेदान् सब्राह्मणारण्यकोपनिषदान् वेदांगान् कल्पगृह्यधर्मसूत्राणि
पूर्वोत्तरमीमांसासूत्राणि पुराणेतिहासादिकं तथा श्रीमदाचार्यसूत्रभाष्यं
तत्त्वप्रकाशिकादिटीकाग्रन्थादिकं च आद्यंतप्रतीकं गृहीत्वा गुरुमुखेन
स्वीकृतवंतः । उत्सर्जनेपाकर्म्मरूपांगद्वयं यथाविधि समाप्याहुतिशेषं
गृहीत्वा सर्वेजनाः स्वस्वावसथं जग्मुः पुनरविलंबितं श्रीगुरुसार्वाभौ-
माणां पंचामृतमहाभिषेकोत्सवं श्रीपादानामाध्यक्ष्ये अर्चकैरनुष्ठीय-
मानमवलोकयितुमागंतुकामाः ।

श्रीपादास्तु प्रत्युषस्येव तुगभद्रातटिनीतटमुपस्थिताः कृतबहिर्देश-
मृत्तिकाशौचादिप्रातराह्निकाः धौतहस्तपादाः श्रीहरिवायुस्मरणं
तुलसी-गोवंदनमृत्तिकाधारणं यथाविधि निष्पाद्य श्रीगुरुराङ्गदर्शन-
स्तवन-पुरःकार्यानुष्ठानाम्यनुज्ञायाचनादिकर्माऽवदातं अनुगच्छत्प्रभूत-
विद्वद्विप्रजनसमक्षं संपाद्य पावनधुनीवनावगाहनाय कृतसन्नाहाः निर्ययुः ।
परिचारकास्तु श्रीचरणाननुधावतो दण्डकाष्ठकृष्णाजिनकौपीतकी कल-
शाव्यपात्रपूर्णकुभादिसंभारानाहरंतः गुरुवरचरणाभ्यर्णमागताः । गुरवः
परिधानशाटीमुच्चात्य कौपीनमात्रावशिष्टकटयः तटिनीतट एव
स्थित्वा तुंगांतर्गतगंगाजलं शिरसि हृदि पार्श्वयोश्च मार्जयित्वा पाद-
स्पर्शनिष्ठीवनाद्यपराधं क्षमापयित्वा जले पदं चिक्षिपुः दुग्धाब्धिशायिनं
श्रीलक्ष्मीनारायण श्रीराघवेद्रगुर्वंतर्गतमुख्यप्राणप्रेरकं नामग्राहं
ध्यायंतः आनाभिस्पर्शं हृदमुपप्राविशन् सद्यः शिष्येणाऽऽहृत्य दत्तं
दण्डकाष्ठं करे गृहीत्वा निमज्जनमकुर्वन् सहस्नायतामसंख्यस्त्री-
पुरुषाणां 'हरे गुरो, गंगे, कृष्णवेणि, तुङ्गे गुरुसार्वाभौम श्रीराघवेद्र'
इति नामग्राहं भक्त्युद्रित्चेतसोच्चैर्गर्जतां सहत्या तरंगायमाणे
तटिनीप्रवाहे । श्रीपादाः जलेन नामधारणं कृत्वा दण्डकाष्ठस्याध्या-
दिकं दत्त्वा पुनर्निमज्ज्य दण्डकाष्ठेन जलं परितः जले बद्धाजलिनतकं-
धरं श्रीपादप्रसादासादनायोपसीदतां स्त्रीपुंसवृंदानामुपरि पर्यपिचन्
गरवर्षमिव घनाघन शुष्यत्तालुकृश्यत्सत्वसंतती । तदनु श्रीपादाः
करघृतजलपूर्णकलघौतकरका शिष्येण पथि कुभावजितनि सृत-
जलधारासेकं विधाय घृतपूते पथि मदं मदं पादुकाघट्टितपदांसचितग-

तिभिः क्रमंतः पार्श्वयोः भयभक्तिभराक्रांतहृदयैः प्रतिपालयद्भिः जनैः
दण्डपातप्रणामैः संभाव्यमानाः पुरतः शिष्येणैकेन पराक् स्वामिन् पराक्
सावधानं साधयंतु सावधानमिति घोषयता प्रदर्शितं निष्प्रत्यूहं पन्थान
मात्रजंतो गन्धहस्तीव निरवग्रहं मनसा वेदमन्त्राननुवदंतः गुरुसार्व-
भौमप्रासादं प्रविश्य स्वीयजपप्रकोष्ठमचिरादासेदुः । प्रत्यग्रघौतशुष्क-
काषायवासः परिघायोत्तरीयेण क्षौमांशुकैनोत्तरांगं प्रच्छाद्य विशाले
दारुमयपीठे कृष्णाजिनवासःसमावृते शंखचक्रांकितपृष्ठपीठाधिष्ठिते
समासीनाः गोपीचंदनं 'ॐ भूर्भुवः स्वः' इति करपुटेनाऽऽच्छाद्याभिमन्त्र्य
वामकरमध्ये जले मर्दयित्वा शुभ्रकल्कं मध्यमांगुलिना ललाटे ऊर्ध्व-
पुण्ड्रं विलिख्य वेणुपत्राश्वत्थपत्राद्याकारैः कुक्षि-वक्षः-पार्श्वस्तन-
बाहुमूल-गल-कपोल-पृष्ठप्रदेशेषु विध्युक्तप्रणाड्या विलिलिपुः विष्णु-
रथमिमं स्वदेहं मुद्राभिश्च भद्राभिः शंखचक्रगदापद्मनारायणसंज्ञाभिः
तत्तद्गप्रदेशेषु भद्रकायाः श्रीस्वामिनः । ततः प्रातःसंध्यामध्यादिकं
दत्त्वा निर्वर्त्य पापपुरुषविसर्जनगुरुमन्त्रांगन्यासकरन्यासतत्तन्मन्त्र-
देवताध्यानपुरःसरं प्रणवमन्त्रं अयुतसंख्यया अर्धनिमीलितनेत्रेण श्री-
हरेर्मनोजमूर्तिं निध्यायंतः जेपुरुत्तरीयेणावृतोत्तमांगाः । तथा हंसमन्त्र-
नारायणकृष्णवासुदेवधन्वंतरिप्रभृतिमन्त्रविशेषान् महामन्त्रानपि
नियतसंख्यया जपित्वा प्रतिमन्त्रं क्लृप्तसंख्यया तर्पणादिकं दत्त्वा प्रातः-
राह्निकं पूरयामासुः समाहितचेतसः श्रीपादाः । पौराणिकप्रवरैर्वाच्य
मानां भागवतकथां घटिकाद्वयं श्रुत्वा प्रसन्नमानसाः श्रीपादाः ततः
घण्टारवेणानुष्ठानसमाप्ति सूचयंतः गुरुसार्वभौमतदितरवृन्दावनदर्श-
नाभिवादानाथ्यर्थनादिकं कर्तुकामाः शिष्येण परिचारकश्च जनसम्मर्दं
विच्छिद्यमानमार्गेण पराक्रवेण नानद्यमाने दिग्विभागे प्रातिष्ठंत घृत-
करवस्त्राः हस्तदीपप्रदर्शितपथाः । तत्र तत्र वृन्दावनेषु गुरुरानन्त्वा
संभाव्य प्रत्यागत्य वाङ्मुखसभामण्डपमाजग्मुः विद्वज्जनैः पण्डितोपा-
ध्यायविद्यार्थिवृदैः संदर्शकैर्यात्रिकसंघैः सकुतूहलमावेक्ष्यमाणाऽऽगतयः ।
समागतान् श्रीवरणान् आलोकशब्दैः संभावयामासूर्महता भक्तिभरेण
लोकाः । संसाधितपृथून्नतव्यासपीठमञ्जसाऽल्लचक्रुर्भूरिवैभवेन पार्श्वयोः
परिचारकैश्चामरैः संवीज्यमानाः । दरविकसितवदनांबुजाः श्रीसुयमी-
द्रतीर्या समंतत ससंभ्रममुत्थितान् जनान् शुभरेखासमूल्लसितारक्त
पाणितलमांदोलयित्वोपवेष्टुं संसुसूचिरे । आज्ञप्ताश्च सर्वे जनाः जोष-
मासनं जोजुपिरे सूचीपातरवमसहमानाः ।

प्रमाणलक्षणोपन्यासः

ततः वाङ्मुखकलापक्रममाकलयिता कार्यनिर्वोढाऽऽकृत गुरुचरणानुज्ञया भाविभाषणचमत्कृति मितपचेन वचोविन्यासेन । विद्यारत्नं पण्डितवरेण्यः ह्यस्तनोपन्यासं वेदापौरुषेयत्वनिरूपक संगृह्य तत्संगतत्वेनाद्य प्रामाण्यस्वरूपं लक्षणं विभाग इत्यादि विषयमधिकृत्य श्रीगुरु-सार्वभौमोपदिष्टपथेनावितथं किञ्चिदुवाच विदुषां परितोपाय गुरूपसत्यै च । तथाहि

श्री सुयमीद्रतीर्थानां सुश्लोक्याध्यक्ष्ये तदनुग्रहवलेन प्रमाणस्वरूपमधिकृत्य यथामति किञ्चिन्निरूपयितु प्रवृत्तोऽस्मि । सामान्यविशेषन्यायमनुसृत्य विषय. विविच्यते सूचीकटाहन्यायेन । सर्वत्र वादा प्रति-वादाश्च प्रवर्तते तत्तद्वादिबुद्धिवलावलनिबंधनाः । बुद्धिवल चांततो जीवस्य स्वरूपयोग्यतानुबंधि । अत उक्तमाचार्यै —

अनादिकालतो वृत्ताः समया हि प्रवाहतः ।
स चोच्छेदोऽस्ति कस्यापि समयस्येत्यतो विभुः ॥
भ्रांतिमूलत्वमेतेषां पृथग्दर्शयति स्फुटम् ।
तर्कैर्दृढतमैरेव वाक्यैश्चागमवादिनाम् ॥

दौर्लभ्याच्छुद्धबुद्धीनां बाहुल्यादल्पवेदिनां ।
तामसत्वाच्च लोकस्य मिथ्याज्ञानप्रसक्तितः ॥
विद्वेषात्परमे तत्त्वे तत्त्ववेदिषु चानिशम् ।
अनादिवासनायोगादसुराणां बहुत्वतः ॥

दुराग्रहगृहीतत्वाद्धर्तते सम्याः सदा ।
तथापि शुद्धबुद्धीनामीशानुग्रहयोगिनां ।
सुयुक्तयस्तमो हन्युरागमानुगतास्सदा ॥
इति विद्यापतिः सम्यक् समयानां निराकृति ।
चकार निजभक्तानां बुद्धिशानत्वसिद्धये ॥

इति अनुव्याख्याने ।

अर्थस्तु स्फुट एव । अतः अप्रतिपत्ति-विप्रतिपत्ति-अन्यथाप्रतिपत्ति-समुत्थान् वादान् निरस्य तत्त्ववादं प्रतिष्ठापयन्ति महात्मानः ज्ञानिनः साधुजनानुजिघृक्षया । ज्ञानं तेऽहं सविज्ञानमिदं वक्ष्याम्यशेषतः । यज्ज्ञात्वा नेहभूयोऽन्यज्ज्ञातव्यमवगिष्यते । ... ज्ञानी प्रियतमोऽतो मे । ... मत्प्रसादात्तरिष्यति । इत्यादि वचनेषु सविज्ञानं ज्ञानं मोक्षसाधनं । ज्ञानेन श्रीहरिस्तुष्यति । श्रीहरिप्रसादादेव मोक्षः । इति मोक्षसाधनप्रकारो निरूपितः । मुख्यामुख्ययोर्मुख्ये संप्रतिपत्तिरिति न्यायेन सविज्ञानं ज्ञानं यथार्थमेव भवितुमर्हति । न विपर्ययसंशयौ सामान्यतः ज्ञानव्यपदेशभाजौ । ईश्वराजप्तश्चतुर्मुखब्रह्माऽपि सकलजड-तिर्यङ्जन्तुसर्जनेऽपि अतृप्तः ब्रह्मज्ञानयोग्य मानुषदेहं सृष्ट्वा शांतिमापेति श्रीमद्भागवते 'ब्रह्मावबोधधिषण मुदमाप देव' इत्युक्तम् । अनेन मोक्षोपयोगिब्रह्मज्ञानं संपादयितुं मानुषदेह एवावकल्पते इति सूच्यते । ब्रह्म अणतीति व्युत्पत्त्या ब्राह्मण एव ब्रह्मज्ञानी भवितुमर्हति ब्राह्मणोऽस्य मुखमासीदिति पुरुषसूक्ते वर्णोत्तमत्वेन वर्णितत्वात्तस्य । तथा विधं च ज्ञानं यथार्थमेव स्यादन्वयात् यथार्थज्ञानस्यापि सुखहेतुत्वं प्रसज्येत । सर्वैरपि भूतिकामैर्यथार्थज्ञानार्थैव प्रयत्यते जगतीतले प्रेक्षावद्भिः । अतः मुख्यामुख्यन्यायेन ब्रह्म अणति अण्गती गत्यर्थानां ज्ञानार्थकत्वात् ब्रह्म जानाति इति ब्राह्मणशब्दस्य यथार्थज्ञानवत्त्वरूपोऽर्थः सरसतया लभ्यते । यथार्थज्ञानमेव अनारोपितं ज्ञानं । तच्च संशयविपर्ययभिन्नमेव भवति । एवं च संशयविपर्ययभिन्नत्वे सति यथावस्थितज्ञेयविपयीकारित्वं प्रमाणसामान्यलक्षणमुक्तं भवति । सत्यंतविशेषणं तु प्रमाणस्वरूपसंकीर्तनार्थम् । यथावस्थितेति विशेषणेनैव संशयविपर्यययोर्वारितत्वात् । यथा वस्तु तथा ज्ञानं = वस्त्वनतिक्रम्यवर्तमानं अथवा वस्तुसदृशं ज्ञानं (यथाशब्दोऽनतिक्रमे सादृश्ये च वर्तते) यथार्थज्ञानं । सादृश्यं चाऽत्राबाधितत्वधर्मणापि ज्ञेयम् । स्थाणुर्वा पुरुषो वा इति पुरोवर्तिनि ऊर्ध्वपदार्थे स्थाणुत्व पुरुषत्वविकल्पेन संशय उत्पद्यते न स यथार्थं ज्ञानं । समानोभयकोऽयुपस्थापिते विशेषनिर्धारणोपायाभावात् । अनेन पुरुषेण भवितव्यमिति संभावनाऽपि संशयप्रभेद एव उत्कटककोटिकत्वात् । शुक्तिकां रजतमिति रज्जुं सर्प इति गृहीते भ्रम एव सः । प्रमावदेककोटिकत्वेऽपि अस्य निश्चयस्य तदभाववति (रजतत्वाभाववत्यां शुक्तिकायां रजतत्वप्रकार-

कत्वं भ्रमत्वमेव) अतः एकस्मिन् घर्मिणि भासमानविद्वानेकाकाराव-
गाहि ज्ञानं संशयः ऊर्ध्ववस्तुनि सहानवस्थानरूपविरोधवति स्थाणुत्व-
पुरुषत्वे आपातत. गृहीते इति संशयः । विरोधस्तु न गृहीतः । ऊर्ध्व-
तासाधारणघर्मसहवृत्तित्वेन स्थाणुत्वपुरुषत्वघर्मो उभावप्युपस्थितौ ।
अन्यतरनिर्णायकविशेषघर्मज्ञानोदये संशयो निवर्तते । अन्यदन्यात्मना-
ऽवभासमानं भ्रमः । शुक्तिः दोषसहकृतेद्रियेण (चक्षुषा) रजतात्मना-
ऽवगाहते इति स भ्रमः । संशय-भ्रमातिरिक्तं ज्ञानं यथार्थमेव भवितु-
मर्हति 'यो मामेवमसंमूढो जानाति पुरुषोत्तमं । स सर्वविद्भजति मां
सर्वभावेनभारत' इत्युक्तरीत्या सम्मोहा (संशय-विपर्यया) स्पृष्टं ज्ञानं
अवश्यं संपाद्यं येन पुरुषोत्तमप्राप्तिर्नाम मोक्षो भवेत् । पुरुषोत्तमज्ञानं
प्रतियोगिभूतपुरुषज्ञानमपेक्षते ।

द्वाविमौ पुरुषौ लोके क्षरश्चाक्षर एव च ।

क्षरः सर्वाणि भूतानि कूटस्थोऽक्षर उच्यते ।

शरीरक्षरणात्क्षराः जीवाः । लक्ष्मीरक्षरदेहत्वादक्षरा । क्षराक्षर-
पदाभ्यां जडमप्युपलक्ष्यते । प्रकृति-पुरुष-लक्ष्मीभ्यः उत्तमः परमात्मा
इति ज्ञानाय तेषां स्वरूपावधारणमपेक्ष्यते । तदर्थं प्रमाणान्यपेक्षि-
तानि । श्रीजयतीर्थमुनिभिः प्रमाणपद्धतावेवमुक्तं ।

तदेवंभूतं प्रमाणैः पदार्थानां नित्यानित्यत्वादिकं निश्चित्य विष-
येषु विरक्तस्य शमदमादिसंपत्तिमतः वासुदेवैकशरणस्य तद्विषयाणि
श्रवणमनननिदिध्यासनाद्यादरनैरंतर्याभ्यां बहुकालमनुष्ठितवत्. भग-
वत्साक्षात्कारे सति उद्रिक्तया भक्त्या भगवत्प्रसादादशेषानिष्टनिवृत्ति-
विशिष्टानदादिस्वरूपाविभवावलक्षणा मुक्तिर्भवति । एवं विरक्तिभक्ति-
उपासनार्थं प्रमाणैः पदार्थानां ज्ञानं मुमुक्षुभिः संपाद्यम् । इति ।

किमिदं प्रमाणं नाम येन पदार्थानां नित्यानित्यत्वादिकं निश्चीयते
विषयेषु विरक्तिः परमात्मनि भक्तिश्चोपजायते । गृहाणेदमुच्यमानं ।
प्रउपसर्गपूर्वकमाङ्घातोः ल्युट् प्रत्यये प्रमाणमिति रूपं निष्पद्यते ।
ल्युट् करणाधिकरणयोर्भविचेत्यनुशासनात् अधिकरणार्थकत्वस्यात्रा-
संभवात् करण-भावार्थकत्वमेव ग्राह्यं ल्युटः । भावो घात्वर्थः । तथा
च प्रमाणशब्देन प्रमा=यथार्थज्ञानं तस्य करणं साधनं (इन्द्रियानुमान-

शब्दाः) चेति अर्थो लभ्यते । घात्वर्थज्ञाने (मायां) प्रकर्षो नाम (प्रमा) यथार्थत्वं । एतेन केवलप्रमाणं अनुप्रमाणं चेति उभयं संगृहीतं भवति । याथार्थ्यपदेनाप्ययमेवार्थो लभ्यते । तथाहि । ऋघातोः कर्मणि थ प्रत्यये ऋ गतौ इति गत्यर्थिनां ज्ञानार्थकत्वात् थ प्रत्ययस्य विषयार्थकत्वात् ज्ञानविषयोह्यर्थशब्दार्थः । यथाशब्दोऽनतिक्रमे सादृश्ये वा वर्तते । तथा चार्थमनतिक्रम्य वर्तमानं ज्ञानं करणं वा यथार्थं अवाधितं अव्यभिचरितं भवति । तस्य भावः याथार्थ्यं तदेवोपर्युक्तं प्रामाण्यमिति भावः । अतः प्रमाणपद्धत्यादिलक्षणग्रंथेषु यथावस्थितज्ञेयविषयीकारित्वं प्रमाणसामायलक्षणमुक्तं । अत्र ज्ञेयविषयीकारित्वं साक्षात् ज्ञाने परंपरया नाम ज्ञानद्वारा करणेषु इत्यवगंतव्यम् । ज्ञेयविषयीकारित्वं तूभयत्रैकरूपमेव । अतो नाननुगमरूपो दोषो भवति । अयमत्र विशेषः अवगंतव्यः । ज्ञानं यथा साक्षात् अन्याव्यवधानेन अर्थविषयकं तथा तत्साधनानि इन्द्रिय-लिग-शब्दरूपानुप्रमाणान्यपि अन्याव्यवधानेन साक्षादेवार्थविषयकारीणि । न हि तानि किमप्यविषयीकृत्य ज्ञानं जनयितुमीशते । यत्सन्निकृष्टकरणेन यज्ज्ञानमुत्पद्यते स तस्य विषय इति विषयत्वनिर्वचनात् । सन्निकर्षशब्देन प्रत्यासत्तेरभिमतत्वात् तेन अनुमानशब्दयोरपि संग्रहो भवति । इन्द्रियाणामर्थः संयोग इव लिग-शब्दयोरपि-लिगि-वाक्यार्थाभ्यां व्याप्तिशक्ति (व्युत्पत्ति—पदपदार्थसंबधज्ञानं) रूपप्रत्यासत्त्या लिगिवाक्यार्थधीजनकत्वेन तयोः ज्ञेयविषयीकारित्वमुपपद्यते । करणानि यत्संबधय ज्ञानं जनयन्ति तस्यैव ज्ञानविषयस्य करणानि प्रत्यपि विषयत्वात् । एवं चार्थविषयीकारित्वं ज्ञानरूपकेवलप्रमाणे तत्साधनेषु अनुप्रमाणेषु इन्द्रियलिग-शब्देषु चैकरूपमेव । परं तु अर्थे यज्ज्ञेयत्वं तज्ज्ञानोपाधिकं । न करणोपाधिकं । अतो ज्ञेयविषयीकारीत्यत्र ज्ञेयत्वांगे अनन्यापेक्षत्वा न्यापेक्षत्वरूपभेदमात्रेण साक्षात्त्व-परंपरया तत्साधनत्वव्यवहार इति न कश्चिद्दोषः । ज्ञानार्थे ज्ञेयता मुख्या शब्दार्थे तदनन्तरम् । इत्यनुव्याख्यानव्याख्याने सुधायां केवलं विषयस्य ज्ञेयता ज्ञानोपाधितया करणानि तु तज्जनकतया तां संपादयन्तीत्येतावंतं विशेषमाश्रित्यकेवलानुप्रमाणभेदः समर्थितः । एवं च याथार्थ्यमेव प्रमाणसामान्यलक्षणमिति केवलानुप्रमाणसंग्राहकत्वेन निरूपितम् । अन्ये वादिनः प्रमाणलक्षणविपरीतमाहुर्यथायथ । तत्सर्वमनुपपन्नमित्युपपादितं प्रमाणपद्धति-

प्रमाणलक्षण-तत्त्वनिर्णय-अनुव्याख्यानसुधादि ग्रंथेषु । तथाहि प्राभाकराः भास्करश्च अनुभूति प्रमाणमाहुः । संशयविपर्ययव्यापकत्वात् ब्रह्मतर्कादिस्मृतिषु वेदादिषु च यथार्थज्ञानसाधनेष्वव्यापकत्वाच्चायुक्तम् । ज्ञातता-प्राकट्यापरपर्यायवाच्यस्य प्रमेयाश्रितस्यप्रकाशविशेषस्य साधनं क्रियाज्ञानं प्रमाणमिति भाट्टाः । ज्ञाततायां ज्ञानव्यतिरिक्तायां प्रमाणाभावेनासंभावितमिदं लक्षणं । अतीतादिज्ञानेषु वेदादिषु चाव्यापकं च । अनधिगततया भूतार्थज्ञानं प्रमाणमिति भाट्टानां लक्षणांतरमपि न स्वरस । स्मृतौ वेदादिषु अनुप्रमाणेषु च अव्याप्तेः । सम्यगनुभवसाधनं प्रमाणमिति नैयायिकादयः । तदप्यसार । यथार्थज्ञानेऽव्याप्तेः । प्रमाव्याप्तं प्रमाणमित्युदयनः । तदपि न दोषदूर ईश्वरप्रमाव्याप्तत्वेन प्रमेयमपि प्रमाणं स्यात् । अतः याथार्थ्यमेव प्रमाणलक्षणमिति स्थितम् ।

केवलप्रमाणं चतुर्विधं—ईशज्ञान लक्ष्मीज्ञानं योगिज्ञानं अयोगिज्ञानं चेति । तत्र सर्वार्थविषयक नियमेन यथार्थ अनादिनित्यं स्वतंत्रं निरतिशयस्पष्ट ईश्वरज्ञान । ईश्वरेत्वसार्वत्रिक अन्यत्रानालोचनेऽपि सर्वविषयं नियमेन यथार्थ अनादिनित्यं । ईश्वरैकाधीनं तदपेक्षया स्पष्टत्वे न्यूनं लक्ष्मीज्ञान । योगप्रभावलब्धातिशयं योगिज्ञानं । तत्रिविधं । ऋजुयोगि ज्ञान तात्त्विकयोगिज्ञानं अतात्त्विकयोगिज्ञानं चेति । ऋजुवोनाम ब्रह्मत्वयोग्याजीवाः । तदतिरिक्तास्तत्वाभिमानिनो जीवाः तात्त्विका । तद्व्यतिरिक्ता देवादय अतात्त्विकाः । तेषां ज्ञानस्वरूपं ग्रंथेष्ववगंतव्यम् ।

अनुप्रमाण त्रिविधं । प्रत्यक्षानुमानागमभेदात् । तज्जन्यं ज्ञानं केवलप्रमाण । निर्दोषार्थेन्द्रियसन्निकर्षः प्रत्यक्षं (व्यापारप्राधान्यविवक्षया) । निर्दोषोपपत्तिरनुमानं । निर्दोष शब्दः आगमः इति तल्लक्षणानि बोध्यानि । सर्वत्र दोषाभावघटितत्वात् लक्षणस्य तत्प्रतिपत्तये प्रतियोगिभूतदोषज्ञान आवश्यकं । तद्विना समग्रलक्षणज्ञानं न संभवतीति प्रत्यक्षानुमानागमदोषाः आदौ निरूप्यन्ते । तत्र प्रत्यक्षदोषाः—

इन्द्रियदोषा. पित्तागुल्यवष्टभादय काचकामलादिकं मनोऽनधिष्ठितत्वमित्यादयः । अर्थदोषा अतिदूरत्वं, अतिसामीप्यं, चाकचकयं, सौक्ष्म्यं, व्यवधानं, समानद्रव्याभिघातः अनभिव्यक्तत्व सादृश्यं

द्रव्यान्तरेणेत्यादयः । प्रमोत्पत्तिप्रतिबंधकत्वादेते दोषा इत्यभिधीयन्ते । प्रतिबंधकत्वं च द्वेषा प्रमाऽजनकत्वेन, तद्विपरीतकार्यजनकत्वेन च । यथा सादृश्यादिदोषवशात्प्रत्यक्षेण पुरः स्थिताऽपि शुक्तिः शुक्ति-
त्वेन न ज्ञायते । परं रजतत्वेनावगाह्यते । दूरस्थाः चूतपनसा-
दयः व्यत्यासेन पनसचूतत्वेन ज्ञायन्ते । इत्यादि । अपगते च दोषे
(इन्द्रियस्य अर्थस्य च) यथार्थं ज्ञानं नियमेनोत्पद्यते इत्यनुभव-
सिद्धम् । इन्द्रियाणां ज्ञानजननशक्तिः स्वाभाविकी । ज्ञाने जननीये
तत्प्रामाण्यमपि स्वयमेवोदेति ।

इन्द्रियाणि सम्यग्ज्ञानसाधनानीत्युक्तं भवति । दोषः सहकारः
अप्रतिपत्ति-अन्यथाप्रतिपत्तिविप्रतिपत्तिजनकः । सहकारिकारणसा-
मर्थ्याद्विपरीतकार्यजननं दाहेन वेत्रबीजस्य कदलीकाण्डजननादौ
दृष्टचरम् । व्यापारवत्कारणं करणं । संयोगादिसंनिकर्ष एव अत्र
व्यापारः ।

अनुमानदोषा. अर्थवचनभेदात् द्विविधाः । साक्षादुपपत्तिदोषौ
विरोधासंगती । तद्द्वारेण वचनस्यापि । वचनदोषौ न्यूनाधिक्यादि ।
वचनद्वारेणार्थस्यापि । एते विरोधादयः कथारूपसाधारणाः अनुमान-
निष्ठाश्च । परोदीरितनिग्रहस्थानानि वचनदोषेषु विरोधादिषु अंत-
र्भावितानि तत्र तत्र तदसंबद्धताविवरणपूर्वम् । ते च दोषा विरोधा-
संगतिन्यूनाधिक्यसंवादानुक्तिरूपा । एतेषामुदाहरणानि अतर्भविकार-
श्च प्रमाणपद्धतिप्रमाणलक्षणादिग्रथेषु विवेक्तव्याः । विस्तरभया-
न्नात्राक्रम्यते । नैयायिकानां असिद्धि-विरोध-बाध-सत्प्रतिपक्ष-व्यभि-
चारादिपंच हेत्वाभासाः दृष्टान्तदोषाश्चात्रैवांतर्भाव्यते ।

षरार्थानुमानस्य प्रतिज्ञा-हेतु-उदाहरण-उपनय-निगमनानि पंचा-
वयवा नैयायिकादिभिः अंगीक्रियन्ते । मीमांसकैः प्रतिज्ञादि-उदाहर-
णादित्रयवयवाः अभ्युपेयन्ते । उदाहरणोपनयौ द्वावेवेति बौद्धाः
वदन्ति । परं पंच-त्रय. द्वौ इति नियमो नावश्यकः । यावताऽनुमिति
रुत्पद्यते तावदंगीकार्यम् । क्वचिदेकेनैवावयवेनानुमिनोति साध्यं
व्युत्पित्सुः पुरुषः इति नावयवनियम आदरणीय इति आचार्याणां
सिद्धांतः ।

अनुमानागमयोः ज्ञातकरणत्वात् ज्ञात एव हेतुः (साध्यनिरूपित-

व्याप्तिविशिष्टत्वेन (व्याप्यत्वेन) ज्ञातः । पक्षधर्मतावलेन साध्यविषय-
कानुमिति जनयति । व्याप्तिविशिष्टपक्षधर्मताज्ञान परामर्शः । स एव
व्यापार व्याप्येन व्यापकानुमित्युत्पत्तौ । अत्र व्याप्तिर्नाम साहचर्यनि-
यमः । हेतुसाध्ययोरव्यभिचरितः संबंधः । स चानेकप्रकारः । व्याप्ति-
प्रकारमपेक्ष्य लिंगज्ञानस्य लिंगिज्ञानजनकत्वनियमात् धर्माणां गति-
विशेषा. अवगंतव्याः । अय विषयः प्रमाणपद्धतौ चतुष्टयी खलु धर्माणां
गतिः इत्यादिग्रंथे स्पष्टीकृतं बुभुत्सूनां महोपकाराय । तदनुरोधेन पक्ष-
धर्मतानियमो निवारित. सिद्धांते । समुचितदेशवृत्तित्वं व्याप्यस्य हेतोः
पक्षे साध्यानुमापकत्वाय संपद्यते । उपर्युक्ता दोषाः अनुमितिप्रतिबंधकाः
त्याज्या एव सम्यगनुमित्युत्पत्तौ । तेषामनुमितिप्रतिबंधकत्वं तन्निवा-
रणप्रकारश्च यत्किंचिद्विवरिष्यते ।

एवमेवागमोऽपि ज्ञानकरणमेव । सम्यक्श्रुतः समयस्मरणानुगृहीतः
शाब्दन्यायानुसंधानसहित एव शब्द स्वार्थस्य बोधक. न तु सत्तामा-
त्रेण । विभक्त्ययंता वर्णाः पदं । आकांक्षा-योग्यता-सन्निधिमतां
पदानां समूहो वाक्यम् । अत्र पदपदार्थसंबन्धज्ञान (व्युत्पत्तिः) व्यापारः ।
तद्विशिष्ट आगम अर्थावगमकः । शाब्दन्याया. श्रीमदाचार्यैः अनु-
व्याख्यान-न्यायविवरणादि ग्रंथेषु टीकाटिप्पणीकर्तृभिः न्यायसुधा-
परिमलादिकृतिषु सम्यङ्गिनरूपिताः । तथाहि अत्र पदत्वेन (अर्थवद-
धातुरप्प्रत्यय प्रातिपदिकं । डयाप्प्रातिपदिकात् । सुप्तिङंतं पदं)
निरभिधेयत्वस्य आकांक्षासन्निधिभ्या अन्वयाभावस्य योग्यतया विप-
रीतबोधकत्वस्य च निरासे सति ज्ञानज्ञापकत्वादि दोषशून्यत्वस्फोर-
णाय निर्दोषः शब्दः आगम इति लक्षणे निर्दोषपदप्रयोगः सार्थकः ।

त्रीण्येव प्रमाणानि । अर्थापत्ति-अभाव-अनुपलब्धि-संभवः-ऐतिह्यं
परिशेष उपक्रमादय श्रुतिलिगादयः सर्वे यथायथं अनुमानागमयोः
प्रत्यक्षे चांतर्भवन्ति । तत्प्रकारस्तु श्रीन्यायसुधायां विशदमुपपादितः
सुधीभिरवगंतव्य ।

आगमः पौरुषेय अपौरुषेय इति द्विधा भिद्यते । अपौरुषेयः पुरुष-
दोषनिवधनदोषाभावात् सर्वथा प्रमाणमेव । पौरुषेये तु आप्तवाक्यं
प्रमाण । वक्तृश्रोतृ-प्रसंगानामानुकूल्यमाप्तिपदार्थं । तद्वान् आप्तः ।
वक्त्रानुकूल्यं नाम विवक्षितार्थतत्त्वज्ञानं अविप्रलिप्सा करणपाटवं

चेत्यादि । श्रोत्रानुकूल्यं तत्त्वज्ञानयोग्यता । प्रसंगानुकूल्यं प्रकरणाद्यानु-
गुण्यं । एतत्पौरुषेयवाक्यं प्रामाण्यमुपस्थापयति । अपौरुषेयागमः वेदः
निदोषत्वात्प्रमाणमेवेत्युक्तं । 'वेदानित्यत्वान्मानमुत्तमं' इत्यणुभाष्ये
आचार्यैरुक्तम् । नित्यानुपूर्वीविशिष्टः ईश्वरबुद्ध्युपाधिकः अर्थ-
व्यत्यासशून्यः वाक्यसमूहः अपौरुषेयागमः । अत्र वेदस्य नित्यत्वं नाम
सजातीयानुपूर्वीकत्वं । न वर्णवत्कूटस्थनित्यत्वमिति ध्येयम् । 'न हि
वयं वेदस्य कूटस्थनित्यतां ब्रूमः ।' इति 'क्रमस्य कृतकत्वेऽपि' इत्यादि
तत्त्वनिर्णयटीकोक्तेः । यत्तु नित्या वेदाः पुराणाद्याः कालः प्रकृति-
रेव च नित्यानित्यमित्यादि तत्त्वसख्यानटीकायां नित्यत्वं नाम
कूटस्थतयाऽऽद्यतशून्यत्वमिति वचनं तत्तु सर्वज्ञेश्वरबुद्धिक्रममपेक्ष्य ।
नत्वस्मदादिप्रमोत्पादकक्रममपेक्ष्य । सर्वज्ञत्वादीश्वरबुद्धौ सर्वदा
प्रतीयमानत्वादिति तत्त्वनिर्णयोक्तेः । (तत्वमञ्जरी) वेदस्य प्रमाजनन
शक्ति (प्रामाण्यं) सहजैव । ज्ञानजननशक्तेरेव प्रमाजननशक्तित्वात् ।
गुणानपेक्षत्वात् वेदाः उत्तमं मानमित्यर्थः । आनुपूर्व्यां साजात्यं नाम
सादृश्यं पूर्वकल्पे यदानुपूर्वीविशिष्टः वेदः अधीतः तत्सदृशक्रमविशिष्ट-
त्वेनोत्तरस्मिन् कल्पेऽप्यधीयते अविच्छिन्नाध्ययनपरंपरया । इति
भावः ।

पौरुषेयेषु वेदानुसारिषु इतिहासपुराण-पंचरात्राद्यागमेषु पंचम-
वेदत्वेन प्रसिद्धेषु पूर्वकल्पापेक्षया शब्दक्रमव्यत्यासेऽपि अथैव्यत्यासो
नेति पौरुषेयापौरुषेयागमेषु विशेषः । उभयोरपि ईश्वरबुद्धौ स्थित-
त्वेऽपि एकस्य नित्यत्वमपरस्यानित्यत्वं कथं स्यादिति नाऽस्माकं
बुद्धिराकलयितुं प्रभवति । प्रयोजनाभावान्नाचार्यैरपि मध्वमुनिभि-
स्तदाकृतं प्रकटीकृतम् एवमेव श्री जयतीर्थमुनिभिरभिहितम् विष्णु-
तत्त्वनिर्णयटीकायाम् ।

ऋग्यजुःसामाथर्वभेदेन वेदाश्चतुर्विधाः । प्रत्येक शाखाभेदेना-
नंताः । मन्त्र-ब्राह्मणारण्यकोपनिषद्भेदेन प्रतिपाद्यभेदः संजातः ।
तदर्थविवरणानुकूलानि शिक्षाकल्पव्याकरणनिरुक्तच्छदोज्योतिर्ग्रथाः
षट् वेदांगानि प्रसिद्धानि ।

ऋग्यजुःसामाथर्वैश्च भारतं पंचरात्रकं ।
मूलरामायणं चैव शास्त्रमित्यभिधीयते ॥

यच्चानुकूलमेतस्य तच्च शास्त्रं प्रकीर्तितम् ।


अतोऽन्यो ग्रन्थविस्तारो नैव शास्त्रं कुवर्त्म तत् ॥

इत्यादि प्रमाणवलात् धर्माधर्माद्यतीन्द्रियवस्तुसिद्धये अपौरुषेयागमाः तन्मूलानि इतिहासपुराणागमादीनि वैदिकस्मृत्यादीनि पौरुषेयाणि सर्वोत्तमप्रमाणत्वेनांगीकार्याणि ।

एव चार्वाकाहंतवोद्धादीन्निराकृत्याऽऽचार्यैः प्रत्यक्षानुमानागमानां त्रयाणामेव पदार्थस्वरूपावधारणाय प्रमितिकरणत्वं समर्थितम् । प्रमाणानां बलाबलविवेकः प्रसगादुत्तरत्र निर्णीयतेऽस्मामिः । इति सर्वमवदातम् ।

श्रीपादास्तु प्रहृष्टाः सत्सिद्धांतप्रवचनप्रचयादिकं उत्तरोत्तरमभिवर्धमानं सत् श्रीगुरुसार्वभौमातर्गतमुख्यप्राणांतर्गतश्रीवेदव्यासप्रसादमासाद्य समेपा सज्जनाना श्रेयः संपादयतु इत्याशीर्वचनेन सर्वा ननुगृह्य श्रीगुरुसार्वभौमाणां पंचामृताभिपेकादिसपर्यां यथाविधि निर्वाहयितुं परिवारपरिचारकपूगसमेताः पण्डितैः पट्शास्त्रनिष्णातैरनुगम्यमाना. राजतयण्टिमुण्डिना दूते नारात्सप्रदर्शितपथाः गुरुसार्वभौमवृंदावनाभ्यणंमगुः । तत्रार्चकाः यथापूर्वं यात्रिकभक्तानां नामः ग्राहं श्रीमत्सुयमीद्रमानीद्राणामाध्यक्ष्ये पंचाभिपेकसूक्तगुरुस्तोत्रपठनपूर्वकं महता वैभवेन पंचामृताभिपेकमुपकल्पयामासुः ।

तदनु श्रीपादास्तृतीययामादौ मठातः स्नानगृहे स्नात्वा समलमल्लकेनारक्तक्षीमदुकूलेनाऽऽत्मानमाच्छ्राद्य गोपोचदनकल्केन नाममुद्राश्च धारयित्वा माध्याह्निकसध्यादियत्तिकमण्ण्याचरन् । ततः तत्वन्यासमातृकान्यासघूपदीपनैवेद्यादिभिः घंटा शंखंचाम्यर्च्य विशिष्टशालग्रामशिलाः व्यासमुष्टीश्च क्षीराभिपेकेण संपूज्य तेन शेषक्षीरेण मुख्यप्राणं मठस्थविवुधेद्रविजयोद्रराघवेद्रवादीद्रादिगुरुवृंदावनानि चाभिषिच्य क्षीरमेकस्मिन् रजतकरण्डके निचिक्षिपुः । ततः कलशपूजाविधायऽऽत्राहितपंचपात्रस्थजलेनार्घ्यपाद्यादि दत्त्वा कलशोदकेन महाभिषेकमकार्पुः तुलसीदलेन शंखस्थवारिणा श्रीमूलरामादिप्रतिमात्रयं संप्रोक्ष्य । विशिष्टशालग्रामशिलाः व्यासमुष्टीश्च स्वयमेवोद्धृत्य वस्त्रेण शोधयित्वा राजतसपुटे न्यधुः । उर्वरित च शालग्रामशिलासंचयं वामपाश्वर्चकपरिचारकाः पृथक् वस्त्रेण निर्णिज्य तत्तत्संपुटे चिक्षिपुः ।



अश्वारूढं श्रीगुरुसर्वभौमं इष्ट्वा श्रीहरिरेव तत्रात्मानं सन्निधाप्य
कलिनिग्रहाय आस्थित इति विभाव्यते । अथवा वरगिरीशः श्रीवेङ्कटेशः
पद्मावती परिणेतुं मृगयाविहारव्याजेनाश्वमारुह्य पुष्पोद्याने विराजते ।

(प. १०३)

ततः स्वयं श्रीपादाः गंधाक्षततुलसीपुष्पमालादिमिरर्चनामकुर्वन्
 विष्णुसहस्रनामावलिं वेदांतसूत्राणि च पठंतः अणुभाष्यं सूत्रभाष्यं
 अनुव्याख्यानं षंचाधिकरणीमावर्तयतः । तत्त्वाभिमानिन्यः मातृका-
 अभिमानिन्यश्च देवताः सप्ताऽऽवरणदेवताः प्रणवप्रणतिपूर्वकं सभाजिताः
 परिमलद्रुमाघ्राप्य दीपावलिं प्रज्वाल्य त्रिवर्तिनीराजनं कृत्वा पर-
 मात्मने नैवेद्यं भक्ष्यभोज्यलेह्यपेयात्मकं चतुर्विधमृष्टान्नं समर्पयामासुः
 तत्तद्वस्तुषु तन्नियामकभगवद्रूपाणि विचिंत्य श्रीहरिस्वातन्त्र्यमनुसंद-
 धिरे । अन्नादिस्थभगवद्रूपाणि खण्डाखण्डव्यूहरूपेण स्थितानि अन्नादि-
 कर्तृदेवताः रसाभिमानिदेवताश्च पृथक् पृथक् चिंतयित्वा तत्तद्भगव-
 द्रूपाणां प्रतिमास्थभगवद्रूपैरैक्यं मनसा भावयित्वाऽभिन्नतद्रूपेषु
 विशेषमहिम्ना भेदव्यवहारमाकलय्य नितरां प्रमोमुदीरन् मनसि
 भगवदद्भुतैश्वर्यं विभावयंतः ।

ततः श्रीमहालक्ष्मी-मुख्यप्राणादिपरिवारदेवान् तीर्थगंधाक्षता-
 तुलसीपुष्पादिभिः संपूज्य नैवेद्यमर्पयामासुः । तदनु महानीराजनं
 कृत्वा देवान् स्वयं संपुटे न्यस्य पेटिकायां स्थापयामासुः । पूर्ववत् प्रद-
 क्षिणनमस्कारान्कायवाङ्मनोभिः कृतापराधक्षमापनसनाथानकुर्वन्
 भक्तिपूतांत करणेन । श्रीगुरुसार्वभौम-वादीन्द्र-सुधर्मन्द्र-सुव्रतीन्द्रगुरुभ्यः
 तीर्थादिकं दत्त्वा गघतुलसी पुष्पहारैः समभ्यर्च्य हस्तोदकं प्रायच्छन्ना-
 त्तिक्यं च ग्राहयामासुः । ततः स्वयं तीर्थप्राश्य अलंकारब्राह्मणेभ्यो
 दत्त्वा भक्तवृद्भ्यश्च ददुः । ततः श्रीपादाः भिक्षां स्वीचक्रुः । ब्राह्म-
 णाश्च सुमृष्टान्नं भोजिताः यथेष्टम् ।

यथाक्रमं सायंपूजां विधाय शिष्येभ्यः मन्त्राक्षतावितरणानंतरं
 श्रीपादाः गुरुसार्वभौमद्वितीयदिनोपचारेण वाहनोत्सवं कारयामासुः ।
 अश्वारूढं श्रीगुरुसार्वभौमं ह्ण्ट्वा श्रीहरिरेव तत्राऽऽत्मानं सन्निधाप्य
 कलिनिग्रहाय आस्थित इति विभाव्यते । अथवा वरगिरीशः श्रीवेकटेशः
 पद्मावतीं परिणेतुं मृगयाविहारव्याजेनाश्वमारुह्य पुष्पोद्याने विराजते
 इति जना उत्प्रेक्षिष्यन्ते । महानीराजनानंतरं मूलवृदावनोपकण्ठे
 मन्त्रपुष्पसेवां समर्पयामासुः श्रीसुयमीन्द्रमुनीन्द्राः । भव्यस्वरूपं श्रीगुरु-
 राजं ह्ण्ट्वा तन्महिमानं संकीर्तयतो भक्तप्रवराः श्रीसुमध्वविजय-
 नाटकं नाट्यवाचनं प्रेक्षितुं नाट्यशालां प्रति प्रस्थिताः स्वस्वानुरूपे
 स्थानेऽवस्थापयितुमात्मानम् ।

श्रीसुमध्वविजयनाटकम्

नांदी

श्रीजानिश्चिदचिज्जगज्जनयिता वेदेकवेद्यो हरिः ।
ब्रह्माद्यैः सुरपुंगवैर्जनहितायान्पर्यायितः सादरं ॥
तेने तत्त्वविनिर्णयाय बहुधा विद्यां पराख्यां मुदा ।
सूत्रैर्युक्तिपरिप्लुतैरथ पुराणाद्यैः श्रुतिप्रेरितैः ॥ १ ॥

द्वै विद्ये इति यच्छ्रुतौ निगदितं व्याख्यातमार्यैः पुरा ।
तद्भ्रातैर्वितथीकृतं विधिवशैर्विज्ञाय पाराशरैः ॥
सत्सिद्धांतमहापयन् श्रुतिमतं व्यावर्णने प्रेरितः ।

वायु. प्रादुरभूत् भुवि व्यतनुत ग्रन्थान् स मध्वात्मना ॥ २ ॥

बलित्यादिमन्युसूक्तैर्वा यो रूपत्रयं स्फुटं ।
वर्णितं रामकृष्णव्यासशिष्याय ते नमः ॥ ३ ॥

आंजनेयकृतसेवया विभुः प्रोत आत्मसहभोगमद्भुतं ।
व्याततार गुरवे हनुमते भक्तिरेव ननु मुक्तिदायिनी ॥ ४ ॥

भीमो ध्वस्तहरिप्रतीपनिकरः धर्माध्वरे योजितः ।
कृष्णं गोपवधूवरं बलहृतैः संतर्प्य तत्प्रीतिभाक् ॥
साम्राज्यं त्रिदिवैः सुगेयमखिलं प्राप्नोत्प्रयत्नोद्यतः ।
भक्तिः शक्तियुता फलत्यधितथं पूता हरेर्वीक्षणैः ॥ ५ ॥

नांद्यंते सूत्रधारः

अहो मांगलिकप्रस्तावे आज्ञप्तोऽहं गुरुवरैः श्रीसुयमीद्रसयमिवरैः
यद्द्वैतसिद्धातप्रतिष्ठापनाचार्याणां श्रीमदानन्दतीर्थभगवत्पादानां
चरितं मंक्षु संक्षेपेणास्मिन् सप्तरात्रोत्सवप्रसंगे कथानकेन गीयतां
परिषत्सुतोषायेति । अयमहमद्य सन्नद्धः संभारान् प्रयोगपरिणति-

निर्वाहपटून् संपादयितुमुत्सुको विद्वत्परिषद्याऽत्मानमुपस्थापयामि
सपरिकरं ।

कः कोऽत्र भोः । आहूयतां शैलूषवर्गः धरामरपरीवारेण करंदीकृत-
विद्वद्दृहदयांतरालः बुधव्रातप्रसत्तये समीरसमयाब्धिसंवर्धनशीतग-
भस्ति निस्तुलप्रतिभाप्रभावविभावितनिलिपकुलललामं श्रीमन्मूल-
रामपदपंकजभ्रमरं श्रीराघवर्षेद्रुगुरुतल्लजमाराधयितु श्रीमज्जगद्गुरुकथा-
प्रयोगपाटवेन ।

यस्त्रेतायुगजन्मना रघुपतिः रक्षोगणं निर्गणं ।
उद्धास्यन् कपिवर्यमेतमतुलप्रख्यं बभारांतरे ॥
यस्त्रस्ताखिलगोगणं विपुलधीः कृष्णो जुगोप स्वयं ।
भीमं द्वापरसंभ्रमे हतजरासंधं मृधेऽराजयत् ॥ ६ ॥
तत्सेवायै कलौ प्राप्ते व्यासानुग्रहभाजनं ।
मध्वनामा बभूवाऽभ्रे व्यभ्रे चन्द्र इव प्रभुः ॥ ७ ॥

(सूत्रधारः कथा प्रसगमुपस्थापयति ।)

[नेपथ्ये दुंदुभिनादः]

संतुष्यतां सकलसन्निकरैरसद्भिः ।
खिद्येत वायुरयमाविरभूत्पृथिव्याम् ॥

सूत्रधार.—अये कतरोऽयं स्तनयित्नुसपत्नस्तिग्मनिह्लाद इव गभीर-
घोषः सपदि जोषुष्यते नाकिनिकायैः वियति सभारूढविमानावलिभिर-
हमहमिक्रया महामहसंमर्दे इवातिलापातमाक्रमद्भिः । किमद्य दैत्यकृला
यंमारिशिरश्छेत्ता विबुधजनमनश्चकोरचद्रमसः प्रह्लादस्य वरदः
श्रीनृसिंहः भुवि अवतीर्णः दैत्यापसदहिरण्यकशिपुस्वातसंतापनिदानं ।
अथवा दुर्दम्यदुरासाद्यासुरजात्मकैः समाक्रांते नाकिनिवासे लोके स्वा-
वासाद्भ्रशितेषु सुरसमूहेषु कश्यपादितितपसा तीव्रेण तुष्टचेतसा
भगवता नारायणेन ओजस्तेजोनिधान वटुवामनरूपं गृहीत्वा दैत्यचक्र
वर्तिनं बलिराजं प्रतार्याऽध्वरे त्रिपादमेयं भूप्रदेशं याचित्वा भक्ति पूत-

चेतोभ्य आदित्येभ्य स्वर्गाधिपत्यं प्रतिपादयितुमवनितलमागत किं ।
 आहो स्वित् दुर्मायिमायिराद्धातेन मिथ्यावादेन तथागतमाध्यमिकमत-
 शून्यवादमुज्जीवयिषुमुपस्थापितेन निर्गुणाखण्डब्रह्मैव सत्यं तदितरत्
 जगत् अज्ञानमज्ञानकार्यं च मिथ्यैव रज्जुसर्पं (विवर्तं) शुक्तिरजतसहो-
 दर (प्रातिभासिक) मिति वदता वावदूकानां मतं निरस्य आनंदादिगुण-
 गणविभूषितं नारायण दोषविदूर सर्वतन्त्रं स्वतंत्रं जगज्जन्मादिकर्तारं
 वेदेकवेद्य ज्ञापयितु साक्षाद्वायुः सशयच्छित्त असशयः भूतले गृहीतकायः
 दूनदीनसुधियाममृतोपमानकायकोश. देवचोदनेन प्रादुरभूत् किम् इति
 तर्कवितर्कव्याकुलविचित्रचित्तव्यापारेषु सत्सु जनेषु ।

अनतशयनालयस्य अनंतेश्वरस्य अर्चकः तपःप्रभाभासुरप्रसन्नमुख-
 मुद्र. बहिरागत्य घण्टारवेण जनानानन्दयन् उद्धृतबाहुराह ।

अहो ! श्रूयतां निलिपनिभैः भूलेखपतिभिः यदद्य अस्मिन् मंदिरे
 श्रीमदनंतशयनश्रीकांतसेवासमर्पितसर्वस्वौ तीव्रैः पयोव्रतमुखैर्व्रता-
 श्र्यै. विरक्तिभक्तिसुपूर्णे नितात सुशोधितगात्रयष्टी श्रीमद्भागवत-
 भारतादिपुराणकथाप्रवचनश्रवणपवित्रितांतरांगी श्रीमंतौ वेदवती-
 मध्यगेहभट्टम्पती श्रीहरिप्रसादोदकं महामहिमभाजन पुत्ररत्नं द्वात्रिंश-
 ल्लुक्षणभासुर लसितगात्रं सुरसुन्दरोसेव्यमानपरिसरं अलभेतां सतां
 मुदे । निरौपधा ननु हरिसेवा मुक्तिपथप्रकाशिनी । अचिरादेव
 तपस्विनां सुहृदां मनोरथद्रुः फलिष्यति । इति

नद्यः सुभगावगाहाः वातः प्रवाति सुखस्पर्शो मंदम् ।

अग्निः प्रज्वलति दक्षिणार्चिः संत-प्रसन्नचित्ताः सर्वत्र ॥ ८ ॥

प्रथमप्रवेशः

(तत. प्रविशति वेदवती मध्यगेहपत्नी ससुता)

वेदवतीः—अयि बालक तूष्णीं स्वपिहि । ज्येष्ठेय ते स्वसा दोलासेवया
 गायती त्वामुपलालयति । सद्य एव नेदिष्ठे गृहे किञ्चित्कर्म-

सहकारिणीभूयाऽचिरादेव प्रत्यागमिष्यामि । (इति समा-
श्वास्य निर्गता माता) ।

(परकार्यंव्यापृता मातानाचिरादत्र समागता)

बालकः—अंब अंब नाऽहं स्थातुमीहे विना त्वया । आगच्छ आगच्छ ।
इति भृशं दीर्घमुच्चैराक्रन्दन् न विरराम स्वस्त्रा योजितैर-
प्युपायनिकायैः ।

स्वप्ताः—अयि भ्रातः आनेष्यामि तव मातरम् । किञ्चित्तूष्णीमास्व ।
.. मारोदीः । किं वृभुक्षितः पिपासितः । किं कामयसे ब्रूहि ।
दास्यामि तवाभीप्सितम् । (तथापि न विरराम बालकः
रोदनात्)

परं भूरि निर्विण्णा सा बाला मातृमार्गं प्रतीक्षमाणा परमनागतां
वीक्ष्य किंकर्तव्यविमूढा सांत्वनोपायावसायं चिन्तयती तत्रैव
षृथुभाण्डोदरे गवां ग्रासाय निक्षिप्तं प्रपक्वं कुलित्थकुलं शिशवे
भक्षयितुं प्रददौ । निकटनिक्षिप्तशीतलपानीयं मादंघटादवतार्यं पातुं
दत्तवती । अत्रान्तरे माता च समागता भृशं विभ्रान्ता किं करिष्यति
बालक इति विचिन्तयती ।

माता—शिशुं भुक्तकुलित्थकुलं पीतशीतलपाथसमवलोक्य विह्वल-
चित्ता आह—अयि निर्दये बाले, किमेवं द्रुह्यसि बाल-
काय । पशुभक्ष्यं कुलित्थकुलं कथंकारमयं स्तनंघयो बालः
सोढा । उदरं घ्मातीव । किं कार्यं मन्दभाग्याऽहं पर-
कार्यंप्रसक्ता शिशुक्षेमं नाऽवेक्षितवती । [इति आत्मानं
भर्त्सितवती नितान्तं रुदन्ती अतिष्ठत् ।]

बालकः—अंब वृभुक्षा मां पीडयति । किञ्चिदभ्यवहर्तुं भक्ष्यमाहर ।
पश्य मम कुक्षि । निदाघनिर्झर इव स्यातः वर्तते ।

तदवलोक्य वेदवती चकितचकिता कुलित्थकुलं भस्मसाज्जातं पीतं
च शीतलोदकं विकारापर्यवसायीति निध्याय अचित्त्योऽयं दैवविपाकः
इति श्रीहरिलीला दुरवगाहिनीति तुष्टाव । शिशवे दृष्टिदोषं
पर्यहार्षीत् गोपुच्छवीजनेन गोमयलेपनेन च । अगायच्च

यो लीलयाऽपालयदच्युतो हरिः ।
भीमं मुदा मध्यमपांडवं पुरा ॥
हालाहलात्तिग्मकृपीटयोनेः ।
मुहुः प्रदत्तात्कुरुभिर्नृशंसैः ॥९॥

सोऽयं धरादेवगुरुप्रसक्त्या तुष्टः कृपालुर्वररौप्यपीठ-
प्रभुर्वरोऽन्तहरिः शिशुं मे ररक्ष दिष्ट्या विपदां प्रपातात् ॥१०॥
हे कृष्ण हे यादव गोपबाल रक्षानिधिर्मे शरणं सदा स्याः ।
यथादपन्नारुणरेणुधूताः सिद्धिं ययुर्मुक्तसमस्तसंगाः ॥११॥

द्वितीयः प्रवेशः

गृहेऽध्यापनम्

[ततः प्रविशति मध्यगेहभट्टः बालकेन पुत्रेण सह]

मध्यगेहभट्टः—वत्स पठ साधु । सर्वदा क्रीडापटुर्वह्निरेव धावसि । अस-
कृदावर्तय । पुराऽधीतं भृशं चित्तय । चित्ते धारय ।

बालकः—तात । एकदा पठितं किमिति चर्चितव्यम् । अलमेकपाठेन ।
'सर्वमधीत' मनसि धार्यते । परीक्षस्व मां यदि शंक्से ।

वत्सस्य धीरवचनं श्रुत्वा प्रत्युत्पन्नबुद्धिरयं मम सुतः । वटुः पटु-
प्रतिवचनः । इति मनसि अमदमानंदमन्वभूत् ।

तातः—नूनं शिशुरसौ प्रतिभावुधिः । जगद्रक्षकश्रीहरिरक्षाऽक्षयपात्र । एक-
दाऽयं मम पुत्रः । जगद्विख्यात शिवनामान कथकं निरुत्तरीच-
कार परिषदि सिद्धातविरोधमुद्घाटयन् तदनूदितकथाकलापे ।
स्वयं शिशुरपि अनधीतशास्त्रोऽपि तद्विवरणपूर्वकं विरोधं
पर्यहार्षीत् विबुधमनस्तोषाय । अन्यदा कथाप्रसंगे लिकुचपदा-
र्थमनुक्त्वा कथयंतं विज्ञातभारतपुराणरहस्यं मामपि तत्पदा-
र्थव्युत्पालनेन चकितचकितमकरोत् । नूनं न मानुषसुलभप्र-
ज्ञोऽयं शैशव एव गोपुच्छमालव्य वनांतरं गत्वा श्रीकाननगं

हरि प्रणम्य यदृच्छया निवृत्तोऽयं न जातु मम पुत्रः किं तु सा-
क्षात्सर्वज्ञो वायुरेव स्याद्धरिव्याप्ति साक्षादनुसंदधान. । कदा-
चित् वृषविक्रयिणे कानिचित् क्रीडानकानि तित्रिणीबीजानि
दत्त्वा मां तन्निर्वधान्मोचितवान् । धनिकः स वृषविक्रयी
शिशुदत्तबीजानि सबहुमानं स्वीकृत्यानृष्यमभ्युपागच्छन्मे ।
अर्भकस्यास्य वासुदेवस्यामानुषा लीला स्मारं स्मारं
अघटितघटनापटुरयं निलिपकुलललामभूतः श्रीमदनतेश्वर-
कारुण्यनिधानं जगत्कल्याणनिदानं देवताशिखामणिरयं
गिशुरिति निश्चिनोमि । अनूनानुग्रहोऽयं भगवतोऽनंतेश्व-
रस्य यदयं मम पुत्र वायुरिव धीरसत्वः बृहस्पतिरिव
विदिताशेषवेद्य. समधिगतसर्वशास्त्रसार. । निमित्तमात्र-
मध्ययनाध्यापनघाटी लोकोत्तरप्रज्ञानां विभूतिपुरुषाणाम् ।

समुचितग्रहयोगगुणान्विते शुभमहूर्ते मध्यगेहभट्टः पञ्चमे वयसि
स्थितं पुत्रं वासुदेवं कुशलीकृतशीर्षकं यथाविधि वेदाध्ययनाधिकार-
संपादकोपनयनसंस्कारवंतं अकरोत् ।

उपनयनानंतरं वेदविद्याः सर्वा. विग्रहवत्यः समागत्याऽऽत्मानं क्षमा-
पयामासुर्ययाविरे च परमानुग्रहं स्वस्योपास्यत्वापराधनिर्वापणोपायं ।

(ततः प्रविशति गुरुः सशिष्यः)

उपाध्यायः—(कदाचिदन्यमनस्विन बालक वासुदेवं निर्भत्सयन्नाह)

हे बालक शिक्षितं किमिति मुहुर्न पठसि विहार एव वेलो
क्षिपसि ।

वासुदेवः—गुरो, एकदा पठित इह चेतसि धार्यते । गुणनिका न मह्यं
रोचते ।

गुरुः—तर्हि ह्यः उपदिष्टां नारायणोपनिषदं ऐतरेयोपनिषदं चानूद्य विवृ-
णुह्यर्थं यदि धारणापटुर्भवान् ।

सद्य एव स प्रत्यग्रोपनीतो वासुदेवः स्वरूपप्रज्ञया श्रुतान् अश्रुता-
नपि अनंतवेदान् निश्चसितमिव न्यगीगिरत् । उपाध्यायार्यैर्वाविदत्तं

निर्वाणकारणं श्रुतिरहस्यमवोचच्च ।

गुरुः—धन्योऽहमद्य मम मोक्षमार्गः प्रदर्शितोऽनेन बालवदुना वासु-
देवेन । नूनमयं सर्वज्ञो वायुरेवावतीर्णः ज्ञानविज्ञानोपदेशाय
सतामिति मन्ये ।

[निष्क्रान्ताः गुरुः शिष्याश्च]

तृतीयः प्रवेशः

मुनिवृंदाश्रमः

बालक. वासुदेवः—न कोऽपि अत्र दृश्यते । साधयामस्तावत् मुनिवृंदा-
श्रमं श्रीमदच्युतप्रेक्षभिक्षुभिरधिष्ठितं । भगवदाज्ञया सत्सि-
द्धातस्य प्रवचने प्रतिष्ठापने च दत्तदीक्षः न प्रभवति निर्वोढुं
क्लृप्तं कर्म विनाऽकिंचननिषेवणं सन्यासाश्रमम् । अहो
दृश्यतेऽत्र उपविष्टः कुशाग्रमतिर्ध्याननिरतो भिक्षुप्रवेकः ।
तेन संभाषमाण आत्मानं पावयिष्यामि । [इति उपसर्पति]

अच्युतप्रेक्ष.—अहो कोऽयं स्वभावसुदरः सुरवरप्रतिभाप्रतिविवित-
प्रसन्नमुखमुद्रः । अहो वैयासकिर्वीतरागः शुक्रमुनिः गोदो-
हनमात्रस्थितिगतिः अस्माननुग्रहीतुं देवादागतः । वायुरेवा-
स्य स्यात् श्रीरामदूतः कलियुगे दुःशापग्रहगृहीतचित्तान् श्री-
जानकीपैशुन्यशून्यसत्वान् अयोध्यावासिनः निंदकान् दुर्मत-
प्रसंजकान् निगृहीतुं अवतीर्णः । अन्यथा कथमलौकिकतेजो-
निधान अग्नि-सूर्य-चन्द्र-तारकादिभास्वरमहः एकत्र सगृही-
तमिव प्रज्वलत्कांतिमत्स्यात् । नूनं मध्यमपाण्डवेन भीमेन
विपूदितोर्वरित मणिमदादिक्रीधवशासुरजातं जगद्धिताय
निर्मूलयितुं अवतीर्णः किम् । आ । स्मृत । रूप्यपीठालय-
स्थितमिदिरावरं भक्त्या निषेवमाणस्य सुनत्वबुभुत्सोः मम
भविष्यतः शिष्यवराद्धिं विद्धि मामिति प्राकृतपुरुषेणाविष्टेन
तेनैवाद्य श्रीमदनतेश्वरेण निवेदितं । स एव नूनं मम मोक्ष-
मार्गोपदेशकः सुतत्ववेत्ता महानुभावः स्यादयं पद्दुधिषणः

बालः । भवतु नाम । अस्य अलौकिकशिशोरभिजनं वास्तव्यं
अत्रागमनप्रयोजनं च ज्ञातुकामाः किञ्चिदनेन शब्दविनिमयं
कुर्मः (इति विचार्य आहुः ।)

अयि बालक, वतमः प्रदेशः अनुगृहीतः भवतः सुगृ-
हीतनाम्नो जनुषा । पैतृको वृत्तांतः कीदृशः । अनूनविभव-
स्य ते किमवशिष्टमपेक्ष्यते येन भवतः आगमनमत्र सफलं
संपद्येतेति ।

वासुदेवः— साधो ! अत्रैव निकटे पाजकक्षेत्रे कृतवास्तव्यस्य पूज्यस्य
तप पचेलिमापूतकायस्य मध्यगेहभट्टनाम्नः आर्यस्य विप्रवरस्य
तनयोऽहं वासुदेवनामा कृतोपनयनः समधिगतब्रह्मोपदेशः
विरक्त्या श्रीकृष्णपरमात्मनि निबद्धसौहृदः भवतां सुकोमल-
करकमलकोरकात् विगतमलीमसं गुणाकरं श्रीहरि सिषेवि-
पुरसंगनिधानं तुरीयाश्रमं स्वीकर्तुं देवाज्ञया संप्राप्तोऽहं ।
कृतार्थीकुर्वंतु मां महानुभावाः [इति धीरगंभीरया मेघनिः-
स्वनसदृक्षया वाचा निगदन्तिष्ठत् ।]

अच्युतप्रेक्षः—[पीयूषपीनपानमिव सांद्राऽनंदसंदोहनिष्यंदिफुटमस्ख-
लदक्षरं स्फीताकृतमत्कितं वचनमाकर्ण्य] दशवर्षदेशीयोऽयं
वटु. सन्यासमभिलपति इति नूनं लोकवार्तामतिक्रामति ।
अथवा देवांशोऽय स्याद्देवा एव युगपत्सकलाश्रमधर्मकर्मणि
सुपर्याप्ता । कृत्स्नभावात्तु गृहिणोपसंहार. इति सूत्रे बाद-
रायणाचार्यैः निगदितं ।

अथाप्यच्युतप्रज्ञः विनीतं दरहसितमुग्धवदनारविदेन हृदि निगूढ-
मध्यात्मविज्ञान विकिरंतमिव विसृमरनायनतेज शलाकयाऽन्योन्यवि-
द्वेषीण्यपि भूतानि निर्वेरीकर्तुमुद्यन्तमिव तमीक्षमाणः शनैरुपाहूय
मंदमाह मृदुवचनं ।

अंग नेदं सुकोमलं कुसुमसमसुकुमारमंगं कठोरनियम-
परीतयतिचर्याकृपीटयोनयेऽगसात्कर्तुमर्हसि । त्वमद्य दशव-
र्षदेशीयः पितृसेवामाचिन्वानः कुलीनकन्यामनुरूपां निर्वोढा
अनवरतकल्याणपरंपरामनुभवन् पुत्रपौत्रैः पितृपितामहादीन्
पंचमहायज्ञैः सतर्पयन् जोपमास्व सकलत्रपुत्रैः । अलमनेन

नृशंससंकल्पेन । पितरौ तव संक्रुद्धौ त्वां अस्मांश्चाक्रुश्या-
धिक्षिपेताम् । यथाऽऽगतं गृहान् प्रति निवर्तस्व । साधय ।
अथ कृतमतिर्यतिधर्मविभवे न चलसि मनागपि पथो विनि-
श्चितात् तर्हि तातादंवायाञ्चानुज्ञामवाप्नुहि ।

पितृमनोनूनयनपटुर्वासुदेवः ॐ तथेति आभाष्याऽकुटिलयुक्त्या
श्रुतिस्मृतिसंस्कृतसत्वया तावावेद्य पुनरुपाजगाम । आह च

वासुदेवः—साधो । अनुगृहाण मां प्रणवोपदेशेन पितृप्रणयवलाघिरूढम् ।
ततः श्रीअच्युतप्रज्ञ. शिशोरनिर्दशरयाऽऽखणाश्मनिभं दृढस्वभावं
मतिर्वैभवं रुद्रेद्रादिभिरपि अश्वयप्रसरं निस्तुलस्तवनिधानं निरीक्ष्य
हर्याज्ञेति अद्यैव स्वप्नसूचितमवितथ मभूदिति मनसाऽनुमोद्य तं
वालकं तुरीयाश्रमेऽभिषिच्य प्रणवमन्त्रोपदेशं व्यतनोत् लोका-
चारनटनेन ।

अच्युतप्रेक्षः—नूनं चतुराननपटुप्रेप्सुरसौ बालः प्रणवमन्त्राधिष्ठाता
सन्यासिन मन्त्रोपदेशेन सुकृतमतीनातनोति इति
विभावयामि । अहो घन्योऽहमद्य सफलोऽस्मन्मनोरथद्रुमः
यन्मोक्षपदप्रदाता साक्षाद्वायुरेव यदृच्छया मम निकटमागतः
शिष्यव्याजेन माम नुग्रहीतुम् । शाश्वतानंदसंदाय्यसौ
कृतकशिष्यः आनदतीर्थेति अन्वर्थनामधेयेन जगति
प्रथितो भूयात् ।

आनंदतीर्थः—गुरुपादाः । तत्त्वशास्त्रप्रवचनेन मामनुगृह्णंतु । यतः
गुरुपदेशो बलवानिति साधुजनो जानीयात् ।

अच्युतप्रेक्षः—अहो लोकविडंबनमेवेयं गुरुशिष्यभावघाटी । पश्यत ।
इष्टसिद्धिरित्यादि अद्वैतग्रंथजातं प्रवक्तुमुपचक्रमे । परं नैका-
मपि पंक्ति विशदं विवरितुमशक्नुवम् । बालयतिः आनंद-
तीर्थं. प्रत्यक्षरं प्रतिपदमत्कितदोषानुद्धार्य निराचकार ।
तत्रत्याद्वैतप्रक्रियाया हेयत्वं व्यवस्थाप्य विष्णुसर्वोत्तमत्वं
तारतम्यघटितपारमार्थिकभेदवाद समर्थयांचकाराकुटिलग-
तिभिर्निरवकाशप्रमाणैः प्रत्यक्षानुमानागमाद्यैः । गुरवे च

मह्यं न्यवेदयन्मोक्षमार्गं विपर्यस्तगुरुशिष्यभावविधया ।

आनन्दतीर्थः—स्वामिन्, अनुजानीहि मां जैत्रयात्रया जगति कालबलेन विलीनं तत्त्ववादगभस्तिमंतमज्ञानतिमिरजवनिकापसरणेन प्रकटयितुं तत्र तत्र साधुजनेभ्यः असाधुनिबंधांधतमसा स्वगुंठितनयनपटलपाटवेभ्यः मंक्षु मोक्षपदमभिलपद्भ्यः ।

अच्युतप्रेक्षः—वाढम् । साधु संकल्पितं । किमन्यदपेक्ष्यते गुरुणा शिष्यात्परहितरतात् जानविज्ञानोपदेशास्ते । पुराद्वापरयुगे द्रौपदीकरकमलपरिष्कृतं भिक्षान्नमूपभुज्य पवित्रीकृतगात्र-संधातोऽहमद्य हंत तत्सुकृतपरिपाकेन सांदीपनिरिव श्री-कृष्णपरमात्मानं विदितवेद्यमगुरुं साक्षात्कृतपरमार्थतत्त्वं शिष्यमेतं संप्राप्तोऽस्मि । किमन्यदवशिष्टं कार्यमस्मिन् जन्मनि शिष्यादधिगतसारसर्वस्वस्य मम परमहंसकुलेऽवती-र्णस्य । भोः आनन्दतीर्थं नूनं वायुरेव भवानवतीर्णं साधुजनसं-प्रीत्यै । गरुडशेषरुद्रेभ्योऽपि भक्तिज्ञानविरक्तिषु गरीयसांऽऽ-जनेयवपुषा श्रीदाशरथिरामचंद्रस्य निरौपधा सेवा सर्वांग-संपन्ना संसाधिता । अतीतयुगे पुनर्भगवतो द्वारकानाथस्य यादवकुलललामस्य श्रीकृष्णस्य कैकर्यमनुष्ठितं जरासंधादि-दुर्योधनादिदुष्टकुलनिग्रहेण । अस्मिन्नपि युगे कलिप्रभाववि-परीतमतिप्रचयायावतीर्णानां बौद्धाहंतमायावादिनां मणिम-दादिदैत्यवंशजानां दुर्धरोपहतिं तिरस्कृत्य वैदिकवैष्णवसि-द्धातं प्रतिष्ठापयितुं धर्मविज्ञानवैराग्यपरमैश्वर्यशाली भवा-नेव पर्याप्तबलः । श्रीहृयैकशरणस्य ते शुभाः जैत्रपथाः विपुलां यशस्ततिमाकलयंतु ।

ईक्ष्वाकुवंशद्युमणिप्रकाशात् दिश्वं विभातं कपिवर्यतो द्राक् ।
व्यासप्रसादाद्भविता जगत्यां विज्ञानदोऽयं चतुरननांशः ॥१२॥

विज्ञानवार्धिननु विश्ववेत्ता अज्ञानगर्तात्सुजनं विभोवतुं ।
को नु क्षमेत त्वदृते जगत्यां युज्यस्व यात्राधृतज्ञैत्रकर्म ॥
बहवः शिष्याः षट्शास्त्रपाठे प्रवचने च रताः गुरुद्वरे- ।
प्यमानंदतीर्थमुपसंपन्नाः यात्रासन्नाहमुपकल्पयावभूवुः ॥१३॥

चतुर्थः प्रवेशः

जैत्रयात्रा

(शिष्यपरिवारेण सहिताः श्रीमदाचार्याः)

शिष्यः—अरे, चपल तिष्ठ तिष्ठ मम पुस्तकनिचयमपहृत्य कुत्र धा-
वसि । पलायसे ।

अन्यः—सौम्य, आचार्याः प्रस्थिताः । किमेवं विलंबसे । किमेभिः
पुस्तकैः । तत्रैव तिष्ठंतु तानि । अस्माक तु भोजनादिकं
विलुप्येत यदि वय न गुरुसन्निधौ सन्नद्धाः भवेम ।

अपरः—आचार्या इदानी ब्रह्मसूत्राणि पाठयंति तत्तद्वादानां बहुमुख-
चर्चया । अत्रावहितैरस्माभिर्भवितव्यम् । स्वीयसामग्री-
संभारान् आहृत्य दशशतशिष्याः धावंतः आचार्यमुपाजग्मु
स्तन्निवेशकारिणः ।

एवं पाठप्रवचनेन गूढप्रमेयविवरणेन च शिष्याननुगृह्णतः
संचारक्रमेण पावनगंगातरङ्गिणीकूलमागताः श्रीमदाचार्याः ।

श्रीमदाचार्याः—अयि छात्राः आगच्छतु सर्वशः । इयं हि

गंगा मंगलभंगसंग सुभगालिगन्मरुत्कम्पिता ।

मूर्धन्या पातरयेण पर्वतपतेः स्पर्धाविशेन स्वरुं ॥

धिक्कृत्योद्धतरंहसा शिखरिषु प्राप्ता तटीगह्वरे ।

यांती धीरगभीरसिहनिनदैः प्रोत्सर्पती वोत्कटा ॥१४॥

सुरगुरुवरगीतैः श्लाघिता शश्वदुद्य- ।

त्सरसमृदुरवेणोद्विक्तभक्त्या मुनीन्द्रैः ॥

नरहरि पदघाताद् भिन्नगात्रा पवित्रा ।

मुनिवृजिनविहन्त्री वंदनीया जनौघैः ॥१५॥

अवसरत तटाग्रं गंतुमाराद्विशालाम् ।

द्रवत पतत यामस्तूर्णमस्तं रविर्यान् ॥

श्रुतिपतिमथ भक्त्या संस्तुवंतः सुवाक्यैः ।

करिवरदमनूनैः मगलं मंगलानाम् ॥१६॥

शिष्याः—अयि गुरुपादाः । न वयं पारयामः पदा प्रचलितुं विस्फूर्जत्स्फुरदुदग्रादभ्ररभसा प्रपातमुपसर्पत्पाथस्तटीपुटे नक्रक्रकचक्रांकिते । भवंत एव पूज्याः शरणं नः विशरणानां ।

गुरुः— हंत तर्हि अस्माननुसरंतु भयविदूरा अस्मदंगुलीतरीधुरिपातितगात्रभराः । क्षिप्रमेवापरं पारमुपसर्पामः । (यथाऽऽदेशमाचरंति शिष्याः ।)

शिष्याः—गुरवो नः शरणं ।

इति भक्तिभराक्रान्तहृदयेन गुरुमभिवंदमाना पृथुरभसा घोरतरनिनादेनापतंत्यां गंगातरगिण्यामवगाहमानाः सपदि भृशं निमज्जंत-विरजानदीस्नानेन त्यक्तलिगदेहाः ज्ञानिन इव सत्वरजस्तमोविदूरे वैकुण्ठे मोक्षसुखमिव विशालाक्षेत्रे श्रीमन्नारायणसाक्षात्कारेण नैजानंदमनुभवामः । इत्युच्चैरुदघुष्य यावन्नात्मानं न्यमज्जयन्निमीलिताक्षाः गाढगभीरपृथुकल्लोलकवलितकलेवरे जह्लुतनयाजवोद्धप्रवाहे आत्मानमर्पितवतः तावत् क्षणार्धे एवापाराकूपारपारमासाद्याग्रत एव तस्थिवांसमात्मरक्षकं मोक्षपदप्रदातारमानंदनिधिमानंदतीर्थमुनिप्रवेकमपश्यन् चकितहृदयाः संमोहावलीढचंतन्याः । निर्भवततामसमलीमसाश्च समुच्छ्रितैर्वाहुभिरेकरवेणोपश्लोकयांवभूवुर्गुरुवरेण्यमगुरुमानंदमुनिम् ।

यो जानकीं परहृतामनिवार्यतेजाः ।

संतीर्य नीरधिमवाप्य समाश्वसीत्ताम् ॥

हृद्येन रामवचसा पुनराप्य लंकां ।

रामेण भूरिमहसा कपिसैन्यनेता ॥१७॥

सीतामवाप्य हि जगौ भगवान् हनूमान् ।

सीतापतिं ननु भवान् कपिवर्य एव ॥

यो निस्तरिः पदतरिर्जलधिं न्यतारीत् ।

संसारवार्धिमिव संभृतभूरिभागः ॥१८॥

नूनं पुरा कुरुपतिं विनिहत्य दैत्यं ।

दुर्योधनं यदुपतेः कृपया समंतात् ॥

साम्राज्यमाप वरमध्यमपाण्डुपुत्रः ।

तद्वद्भवान् जितरिपुर्ननु मोक्षराज्ये ॥१९॥

ततः स मुनिवरः सरसीरुहकिंजल्कविनिःसृतपरागपरिष्वंग-
परिमलितगात्रं वारिवाहसंपर्कहिमशीकरपरीतं आत्मन्यात्मानमिव
मरुत्पुत्रमासेवमानः हरितशाद्वलपरिसरे विहरतो मृगयूथानाप्यायमाना-
वलोकनैः संभावयन् मध्येमार्गं मृगयाविहारपटुनिस्त्रिजकटुतीक्ष्ण-
शक्तितोमरकरदीकृतवन्यमृगविहंगमान् लुब्धकवरान् अनुनयेन विनि-
वार्यं नृशसात्कर्मणः पुरतः मंदमंदमाग्नेडिताग्नायवर्गान्तेवासिनो
मंत्रोपदेगेन गृहीतवेदातकृतातान् कुर्वाणः हिमानीपरिवृतसितशिखरिणं
हिमाचलमाससाद । दर्शनीयमुभगाकृतिं मौनिवरनिपेवितकुहर-कुटीरं
विमलोदयं पर्वताधिराजं भगवानानन्दतीर्थः पश्यन् माक्षान्नारायणमेव
नीलवलाहककमनीयकाय मुनिजनसेव्यं प्रत्यगमभिव्यक्तममन्यत । तत्र

पाश्वंद्रुमाः किलकिलैर्वयसां श्रितानां ।
संभावयन्ति गुरुमदीनमदृष्टपूर्वम् ॥
पृष्पैर्लताः परिमलैर्ननु भक्तिशुभ्रैः ।
देवांगना इव हरिं सुरलोकपूज्यं ॥२०॥

ततस्ततः सशिष्यः सुरपरिवृढः मध्वमुनिः प्रस्तरात्प्रस्तरमारोहन्
विशालाक्षेत्रे श्रीवेदव्यासनिवासमासेडिवान् परितः परिपेव्यमाणं निस-
र्गशात्रवमपास्याहमहमिकया स्वैरमन्योन्यप्रीतिभाग्भिः गरुडपन्नगै रहि-
मूषकै तरक्षु-हरिणैः कण्ठीरव-करिघटाभिः शार्दूल-गुण्टिभिः विस्तृत्व-
चेतसाऽवधृतहरिगुरुतेजसा-चतुर्मुखमुखाः सुरवराः नानावृक्षपक्षिकायनि-
कायाऽऽत्तविग्रहाः समर्चन्ति स्म पुरुषव्याघ्रं देवदेवोत्तममुच्चरन्निश शुक-
पिककूजितेन श्रुतिप्रपाठेनेव । परितः शिष्यवृन्देन समेधमानमाजानुवाहं
द्वात्रिंशलक्षणलक्षितसुभगगभीरगात्रमागच्छतः सलक्ष्य वेदपतिः पारा-
शर्यः प्रसन्नमुखमुद्रया दयार्द्रहृद्रसमुन्निद्रयन् तमभिनन्दन् स्वनिकटे
एवोपावेशयत्तमुद्रप्रविष्टरे गुर्वाज्ञया मुनिभिरुपकल्पिते । जगौ च
समं मध्वराज गुरुमभिनन्दन्नानन्दमुनिः हर्षनिर्भरं करतलास्फालन-
तालेन नटनपट्टविलासभावैरुन्निद्रयन्निद्रगुणमुच्चैः स्वरेणारविदूरं
गुणगणाढ्यं नारायणापरावतारं वेदव्यासं सस्तुवन् मन्त्रवर्णवर्णकैरनि-
तरसाधारणैः ।

पाराशराखिल गुरो श्रुतिगेयरूप ।
ब्रह्मादिभिः सुरवरैरभिवंद्यपाद ॥

लक्ष्म्या नितान्तमधिसेवितपादपद्म ।

पाहि प्रभो शिशुमर्मुं गुरुभक्तितनम्रम् ॥२१॥

सृष्टिः स्थितिः संहृतिश्च यत्कटाक्षैकसंभृता ।

सोऽयं नारायणः साक्षाज्ज्ञानकार्यधुरंधरः ॥२२॥

रामकृष्णादिहृषेषु बलकार्येण सज्जनान् ।

समुद्धार निर्वास्यन् दुष्टान् कलिमुखान् प्रभुः ॥२३॥

हिरण्याक्षमुखान् दैत्यान् निगृह्य तरसा युधि ।

धरामुज्जीवयन् रक्षामक्षीणामकरोत्सताम् ॥२४॥

प्रह्लादमाव, गुरुभक्तमथोग्रजाति ।

निघ्नन् खरैः करजहेतिभिरस्य तातं ॥

भक्त्यैव तुष्यति हरिः प्रवणत्वमेव ।

कार्यं हराविति वरैर्ननु शिक्षितं नः ॥२५॥

इत्थं संवर्णितो व्यासः दरहासशुभाननः ।

आजिज्ञपज्ज्ञानकार्ये शिष्यं वायुं यथा हरिः ॥२६॥

पाराशर्यः—

अग याहि बहुलाः सुजनास्ते वेदमार्गपरिमार्गणद्वनाः ।

दुर्बलाश्च परदैवविहीनास्तत्कृते वद सुतत्वमुदार ॥२७॥

वेदसूत्रस्मृति मूलपुराणाद्येतिहासवरबंधविशेषान् ।

युक्तिसूक्तिभिरनन्यशक्तिभिः वर्णयोगनिजभावशुद्धये ॥२८॥

श्रीवेदव्यासाज्ञा मूर्ध्ना वहन् अनुमानतीर्थं श्रीमध्वः प्राघट्टित-
वैहायसवरकिन्नरगीतनिनदितात् पशुपक्षिकायैः ऋषिभिर्जोषुष्यमाण-
वायुनदनयशोविसरात् उत्तुगतुगशिखरिशेखरतटात् मंद मद पदा चल-
न्ननुत्साहजडं गुरुविरहतापमसहमानं कुमुदगुच्छं इव सूररश्मिभिः
उलायन्म्लायमानः साकं शिष्यगणेन गौरवेणानुल्लघ्यविधिसदृक्षं विभु-
वचनं मनसा सभाजयन् मानवसुलभदोषदूषितं काश्यपीतलतटमाज-
गाम । प्रावर्तते च ग्रंथनिर्माणाय ।

(निष्क्रान्तः सशिष्यः मध्वराजः)

चतुर्थः प्रवेशः

मागधा घोषयन्ति

शृणुष्वं माधवाध्वनीनाः साधुजनाः वैतालिकघोषमिमम् ।
 श्रीमन्मध्वमुनिः कदध्वविध्वंसनचणः त्रिपथगातटिनीतटमध्यासीनः
 श्रीवदरीक्षेत्रे श्रीवेदव्यासप्रसादासादितादभ्रतत्वविद्यानवद्यपद्यावली-
 विभ्राजमानः तदनुज्ञयाऽनुपदमेव वदरीक्षेत्र एव विरचय्य प्रकटीचकार
 ब्रह्मसूत्रगूढार्थगर्भितमशेषविशेषभूषितमनुपमं भाष्यं भाष्यलक्षणल-
 क्षितं । तत्र तत्र च सभासु कुतूहलनतेभ्यो विद्वद्भ्यः प्राचीनभाष्यकार
 स्खलितान्युद्धाटयन्नवीनां श्रुतिस्मृतिपुराणेतिहासवचनपरिवृंहितां
 वादरायणभणितिरीतिं विवृण्वन् विपक्षपक्षमुत्क्षिपन् स्वसिद्धांतमुद-
 घोषयत् साख्याहृतसौ गतार्त्तिकशाक्तशैवादिवादान्निरस्यन्ननूनमतिर्म
 रुदंशः श्रीमदानदतीर्थोऽन्वर्थनामाजगद्गुरु । क्वचित् कर्मतन्त्रप्रवीणान्
 मायावादिनः प्राचीनदुविदग्धदुराराध्यवादाभासविपर्यस्तधिषणा-
 नात्मान धिपणंमन्यान् श्रुतिस्मृत्युपोद्वलितयुक्तिसंरैर्निरपवादप्रसरैः
 निरुत्तरीचकार नवीनस्तकंतन्त्रकुशलः वैदिकवैष्णवसिद्धांतप्रतिष्ठा-
 पनाचार्यः श्रीमध्वाचार्यः । उत्तरभारतयात्रायां न्यायवंशेषिकाशेषवाद
 विशेषभूषितमनीषान् तार्त्तिकमतल्लजान् लीलया व्यालोलयताऽनेन
 आत्मसात्कृता जैत्रपत्रिका आघोषयन्त इव स्वविशालललाट-
 पट्टिकायां द्रुहिणलिखितरेखाव्याजेन तेषां पराभवं । प्राग्भवीयदुरित-
 परिपाकमुपभुञ्जाना न कदापि सदध्वगामिना विध्वस्तदुर्मतध्वांतेन
 मध्वमुनिभास्करेण साकं वादाध्वरो बुद्धावद्धा विधिदुर्विलासेन संघार्थं
 इति मंक्षु व्याहरन्तः भयविह्वलाः कादिशीका प्रद्रुवंति स्म दिक्षु
 विदिक्षु दिनमणिकिरणाधिगमे तरलतारा इव प्रत्युर्षसि । प्रत्युत
 दुस्तरमिव दुःखसमुद्र संतितीर्षवो विरक्ता इव विगलिताहं-
 ममतागलग्राहाः शिष्यस्तेहमिति दूरीकृतबुद्धिबलावलेपाः विज्ञानवारि-
 धिमाधिध्याधिभूलजालककृपीटयोनिमुनिवृंदवन्दनीयं जांबूनदकमनीय-
 पदं शरण्यं जगद्गुरुं असेवंताभयमभीत्सवः प्रणेमुश्च निटिलतटसंघ-
 ट्टितगुरुपादपदपीठपट्टिकाः प्रावरणनिबद्धकटिबंधाः । अपरे पुनः
 मायावादिनः वादवितण्डाजल्पकथासु प्राप्ताभिषंगभंगाः परिम्लान-

मुखरोचिष परीभावशोचिष्केशदंदह्यमानातरंगा. निगूढयुद्धमालोचयां-
चक्रुमिय समन्त्र रहसदसि । संघीभूय श्रीमध्वाचार्याणा मध्येमार्गं
यात्रापथं निरोद्धुमाढौकत निरपत्रपम् । परं ऋजुः पन्था न कदापि
कुटिलगतिमालम्बते । न हि साधुषु जैह्वचं मूच्छति । स्वयमेव विशीर्यते
च आखणाश्मनि प्रघट्टितलोष्टपिण्ड इव । द्रुतमेते मायिनः गलित-
सत्त्वाः स्वयूथ्यंरपि विवेकपटुभिः निम्नव्यवसायैर्दूरीकृता. तिग्मरश्मि-
विस्रंसितहिमानीसंहतिरिव परितः समंताददृश्यता नीताः । तथाऽपि
एकः क्रुयोगी उच्चैररस्ताडयन् अकाले आसन्नजगदण्डभाण्डभंग इव
वेतण्डताण्डवमटाटन् विरौति निरौपधं निमीलिताक्ष. । वदति च
निश्चसन् सुदीर्घम्—

शृण्वंतु संगतधिया सुहृदः स्वयूथ्याः ।
यद्ब्रह्म निर्गुणमिति प्रथितं तदद्य ॥
विज्ञानिना प्रबलयुक्तिश्रुतिप्रमाणैः ।
मध्वेन खण्डितमहो किमिहाद्य कार्यम् ॥२९॥

तद्ग्रंथसंचयमथाहरत ध्रुवं तत् ।
संचारलुण्ठनमथाऽप्यचिरात्क्रियेत ॥
तच्छिष्यसंघविधृतिः विविधैरुपायैः ।
आसादिता यदि वय इवसिमः सजीवं ॥३०॥

दिशि विदिशि चरंतो मध्वशिष्याः प्रवीणाः ।
श्रुतिषु निशितमत्या युक्तिवात्या दलेन ॥
अहमहमिकया नः पातयंतो विचारे ।
जगति विदितभावाः लोकचित्तं हरंति ॥३१॥

अस्माकं धृतिबंधमूलविभवाः त्रैविक्रमार्थाः पुनः ।
षट्शास्त्रप्रचरद्विचित्रमतयः वेदांतविद्याचणाः ॥
गोदातीरगशोभनाख्यविबुधः कार्लिगदेश्यः प्रधीः ।
सर्वेऽस्मत्कुलमौलिनो निपतिताः मध्वाध्वपादाश्रिताः ॥३२॥

त्रिविक्रमार्थः सकलत्रपुत्रो मध्वार्थशिष्यः समभूच्चिराय ।
ग्रंथानतुल्यानतनोद्विवृण्वन् भाष्यानुभाष्ये पृथु मानसारैः ॥३३॥

स शोभनोऽप्यास गुरुप्रियः श्रीमत्पद्मनाभेति जगत्प्रतीतः ।

कार्लिगदेश्यो नृहरिर्वभूव हा हंत उत्सन्नबलाः क्व यामः ॥३४॥

इत्युन्मथितसत्वसाराः भृशमाक्रोशतः शेषं कोपेन पूरयेदिति
आभाणकमनुहंदधाना अनन्वितगत्याऽऽर्यपथविपरीतया ग्रंथचौर्यादिकं
कुकर्म कारयामासु विद्वेषविद्रावितदिवेकधीगुणा । वेदविप्रविध्वंसनेन
विष्णुवैष्णवकुलसंहतिः सजाघटीति इति भ्रांतः कंसः हिरण्यकशिपु-
र्वाऽऽदितेयपरिपंथी निस्त्रिशः कात्करणकठोरमतिः कुकर्मविपाकेनां-
तेऽनिवर्त्यामधोगतिं प्रापितः इति नूनं करतलाग्नलकायितं पुराणवेदिनां
विदुषा । तन्न्यायेन प्रतीपगतयः सर्वे कण्टकप्रायाः दुर्वादिनः विशरणाः
विपिनविरावेण विषादमपीकर्षायितचक्षुषः आत्मनो दैवदुर्विलसितमे-
वाधिक्षिपन्तः सुतरां व्रीडाक्रीडानीडमुपास्पृशन् ।

एवं प्रतीपैरपघृणं प्रपीडितोऽपि न मात्रयापि विकारवैकल्यमाप
श्रीमध्वदेशिकः । दोग्ध्रे पापं परावर्तते इति न्यायेन जगज्जीवनदे
मरुदंशसभूते श्रीमध्वाचार्यनाम्नि पूर्णप्रबोधेऽयः खण्डवदविकार्यनिर्भे-
द्यगात्रे को नाम मानवो दानवो वा हस्तक्षेपं प्रसर्पितुं प्रभवेत् । प्रज्ज्व-
लज्जातवेदसो ज्वालाभिर्निष्टप्तचामीकरघट्टिकेव प्रस्फुरद्दीप्तिमालाव-
लीढा प्रद्योतते स्माप्रघृष्यतेजस्विता भगवत आनंदतीर्थगुरुप्रवेकस्य ज्ञान-
निधेः सज्जनस्तोमसभाजनभाजनस्य विनयावनतकंधरैः धरणीधरैः
मणिमौक्तिकनिचितमकुटकुटघट्टितपादपीठस्य काश्यपीदिविपद्भिः संय-
तेद्रियैः परिपूतमत्रवर्णसंवर्णितमहिम्नः जगति निरंकुशतेजःप्रसरेण
समेधमानस्य । जेगीयते च स जगद्गुरुः कलपदसुमधुरसंगीतकैः
ब्रह्माण्डखर्परं विनिर्भद्य बहिर्निर्यज्जाज्वल्यमानविशुद्धयशोराशिः
नाकिनिकायै गंधर्वकिन्नराप्सरोनायिकाभिश्च वैहायसवाहनेभ्यः
मन्दारकुसुमनिचमभिवर्षद्भिः हर्षनिर्भरैः ।

विध्वस्ताखिलराक्षसः कपिवरो निर्दग्धलंकापुरः ।

वैदेह्याः शमयन्मनः शुभगिरा श्रीरामसंदेशतः ॥

रेजे भूरियशःसृतिः सुमतिभिः संगीयमानाकृतिः ।

को नाम श्रुतिसारविष्णुपदभाक् नाऽऽप्नोति श्रेयः परम् ॥३५॥

कृष्णं यादववंशदीप्रमणिमाराध्य स्वयं पाण्डवः ।
 स्वाराज्यं बुभुजे चिरं कुरुकुलं दौर्योधनं वारयन् ॥
 विष्णो दौत्यमथाचरन् वृजिनहा वाभात्यसौ मारुतिः ।
 भीमेतिप्रथया चकास गुरुराङ् मध्वाभिधो भूतले ॥३६॥

विज्ञानवाधिर्जनताघदग्धा मध्वाविधूतासुरभाव आतान् ।
 पुष्पाति दिव्यौषधिपोषणेन मध्वप्रसादः खलु शं तनोति ॥३७॥

विपुलधिषणः प्राज्ञः प्रकृतिमलविदूर. श्रीमध्वनामा मारुतिः
 द्वारकानौकाभारनिर्वाहसंघाते गोपीचन्दनलोष्ठपुटकूहरे युगपरंपरया
 निलीनं गोपीचंदनमवाप्य मुमोद ननर्तं च सम्मोदभरेण । शृण्वंतु
 महाभागाः यदुकुलनंदनस्य द्वारकानाथस्याऽत्रागमनवृत्तातम् ।

पंचमः प्रवेशः

(श्रीमध्वाचार्या सशिष्याः समुद्रतटे निषण्णाः ।)

शिष्यः—वोचीलौल्याद् घर्घरध्वानघूर्णात् यादश्चारैर्वक्रनक्रप्रकीर्णैः ।
 दृष्टिक्षेपं यावदाभोगवर्ती भ्रंभावातक्षुब्धरौद्रः समुद्रः ॥३८॥

मध्ये मार्गं घोरभंगप्रपातैः ।
 नौका यांती मज्जतीव प्रपूर्णा ॥
 धान्यैरत्नैर्वज्रवस्त्रादिभारैः ।
 हा ! हा !! नष्टाः सार्थवाहा गतिः का ॥३९॥

आचार्याः—मा त्वं रोदीः किं तदत्याहितं ते ।
 श्रीशो गोपीवल्लभो द्वारकेशः ॥
 वादित्राद्यैः सिधुना संभ्रमेण ।
 संसेव्योऽसौ तूर्णमायात्यद्दृश्यः ॥४०॥

नौकैषा ही संसृतिर्गोणवृत्तिः ।
 विष्णुं पूर्णं धत्त आराद्विविच्य ॥

दृष्टश्चेत्स व्यक्तिमायाति भक्त्या ।

पूर्णे तस्मिन् जागृति क्वास्ति भीतिः ॥ ४१ ॥

सार्थवाहाधिपतिः श्रेष्ठी समुद्रवेलायां नौका प्रतीक्षमाणः आस्ते मज्जन्ती नौका निर्वर्ण्य दिग्भ्रान्तः हतभाग्यः कर्कशं चुक्रोश । हा ! हतोऽस्मीति । नौकोन्मज्जनोपायमलभमानः आचार्याणां समाश्वासनं निशम्य तानुपेत्य प्रार्थयामास ।

श्रेष्ठीः—(दण्डपातं प्रणिपत्याऽऽह) स्वामिनः करुणार्णवाः । निशामयंतु ममार्तस्याभ्यर्थनाम् । वाणिज्यमर्यादया प्रस्थितस्य मम नौकायन्त्रस्यानर्घद्रव्यप्रपूर्णस्य प्रक्षुब्धाब्धिक्लोलमालाक्वलितस्य धनिकैर्वणिग्वरैरधिष्ठितस्य रक्षणे भवंतो एव पूज्यपादाः प्रभवः । भव्यस्वरूपाणां देवदूतानां पादमूले वराकस्य मम मूर्धा निपतति गुरुगौरवेण । त्रायंतां मामनार्थं नाथमानं दयाघना ।

आचार्याः वणिग्वर, किमित्याक्रन्दसे पृथग्जन इव मौढ्येन । जगद्रक्षकः श्रीकृष्णः सर्वानवति समबुद्ध्या । मम पितरं द्वारकानाथमत्राऽऽगमिष्यतमाह्वयितुमुद्यता वयमत्रोपस्थिताः । सिधुनाथोऽपि स्वजामातरं प्रहर्षभरेण दुंदुभिस्पर्धिना कल्लोलनिर्घोषेण क्षीरोदतनयापरिवृढं श्रीकृष्णमामंत्रयितुमुद्युज्यते श्वशुरो वाद्यविजृम्भणेन स्वदुहितुर्वल्लभमिव नितातपरितुष्टः । शफरीतिमिगिलकर्कशनक्रादिजलजंतवोऽपि औत्सुक्येनेतस्ततः परिसरंतः निसर्गनैस्त्रिंशयमुज्झित्वा जगन्नियतारमवलोकयितुं कुतुकिन् । संवृत्ताः । मंगलोदकेऽस्मिन् महामहे खेदः सर्वथा पदं मा दधातु । दृष्ट्या प्रसन्नः श्रीहरिः वितरति शुभाननन्यभक्तेभ्यः कल्याणपरंपराऽऽसारगर्भान् ।

श्रेष्ठीः—धन्योऽस्मि । कृतकृत्योऽस्मि । यदि श्रीवल्लभः जगद्रक्षको द्वारकानाथः श्रीकृष्णोऽत्राऽऽगमिष्यति । कुतः कुत्र कथं कदा स महानुभावः दृष्टिपथमारोहति । चर्मचक्षुषां स्थूलाशनदूषितधिया कथं नाम स देवः । योगिभिरप्यगम्यः

दर्शनं दास्यति मादृशानाम् । भवंत एव गुरवः मामनुगृह्यंतु
श्रीहरिदर्शनलाभाय ।

आचार्याः—मा त्वरिष्ठा । कल्लोलकोलाहले ग्रस्तसांयात्रिकायां
नौकायामेव स पुरुषोत्तम आयास्यति सद्य एव ।

श्रेष्ठीः—भो गुरवः । पश्यतु । नीरिय समुद्रोर्मिमालामुविशीर्णा न
दृश्यते । निमज्जिता पतत्यन्विकुट्टरे ससत्वा वणिग्वरैः
साकम् । हा ! कष्टं । कथमियं समुद्धृता स्यात्पारावारगर्भ-
मध्यात् ।

आचार्याः—मा भैषीः । समुद्रव्रव्णात्काश्यपीमिव कोलवपुर्हरि श्री-
कृष्णः नौकामारुह्यान्नाऽचिरादागमिष्यति । मंथादण्डदाम-
परिकरमृष्टकरः श्रीकर. गोपालवाल. गोपीचंदनपुटकमध्य-
मध्यासीनः भारसमन्वयाय तर्था अद्योभागे विराजते ।

श्रेष्ठीः—अनुगृहीतोऽयं जनः भवदीयाऽऽप्यायनेन वचसा । नौकाभूत-
संभारान् भवदीयपादमूले समर्पयामि । मम प्राणै. सह सर्व-
स्वं भवदीयमेव जानंतु । जलहृदनिगीर्णा नीरायातु तटीतट-
भावत्कप्रसादप्रभावात् ।

पुनः पुनरभ्यर्थितानामाचार्याणां स्वशाटिकादोलनमात्रेण जलप्लुता
तरी मंदं मंदं दुरत्ययात्तरगावर्तिसमुत्थिता प्रशांतजलनिधेरुपरि
प्लाव्यमाना दर्शनगोचरा बभूव । सम्मिलितानां परितः परिसरादाग-
तानां जनानामतर्कितानंदममंदमजनयच्च । प्रावृषि नीरदागमनकौतु-
कमवेक्षमाणश्चातक इव धनिकः श्रेष्ठी सहर्षालोकशब्देन स्वागतेन
भेरीतूर्यकाहलीवंशवाद्यनिनादसनाथेन तौर्यत्रिकेन सभावयामास ।

तदनु सवाद्यवैभवं तामागतां तरणि विश्वगुरुभ्य श्रीमध्वाचार्येभ्यः
समर्पयामास भक्तिभराक्रातहृदयः विश्वनायक श्रीगोपीवल्लभं द्रष्टु-
कामः ।

श्रेष्ठी : स्वामिनः, विंतासंतानसंख्यापारसंसारवाधिसंतारणे सुपर्या-
प्ता. गुरवः । अवलोकयतु मां दीनं दूनं श्रीचरणशरणं प्रणत

दयादृष्ट्या । मम जीवितसर्वस्व तरीयन्त्रनिगूढानर्घ्यद्रव्य-
सनाथं भवदीयमेवेति संकल्पितं प्रागेव । तदुपायनं स्वोक्त्य
श्रीहरिसाक्षात्कारसुखमनुभावयंतु मां द्राक् गुरव. दूरीकृत-
चित्तारवाः ।

[इति सर्वं समर्पयति भक्त्या गुरुप्रवेकेभ्य. पूर्ण-
प्रज्ञमुनिभ्य. स सार्थवाहाधिपतिः ।]

आचार्या.—हे श्रेष्ठिन् । साधु कृत । विरक्तिभक्तिभ्यामेव गुरुरूपदिष्टप-
थेनोपासित श्रीहरिरव्यक्तोऽपि गुरुरूपसत्तिवलाद्व्यक्तिमाप-
द्यते । तिष्ठतु तावत् । नौकायाः अध प्रावरके जलाशये
साम्यावस्थासपादनाय निक्षिप्तं पृथुलोष्ठपुटक बहिरानीय-
ताम् ।

ततः श्रेष्ठी पञ्चाशत्परिचारकैर्दृढसत्त्वै. साकं तत्र गत्वा मार्द-
लोष्ठपिणुं संचालयितुं प्रावर्तत । नाऽक्षमंतागुलीमात्रयाऽपि स्वस्था-
नात्त प्रच्यावयितुं । ततः स आगत्य गुरुभ्यो न्यवेदयद्विषण्णः स्वाक्षम-
ताम् ।

श्रेष्ठी —न वयं सर्वथा पारयामस्त लोष्ठभारमाहर्तुं किञ्चिदपि । चाणू-
रमुष्टिकनिभाः सत्त्वौजितसिंहसहनना जना. तं संचालयि-
तुमक्षमा. म्लानमुखा प्रतिनिवृत्ता. पीडाभारविनमित-
कधरा । गुरव एव पर्याप्ता गुरुभारनिर्वाहे ।

श्रीमदाचार्या —हत ! तर्हि मम पिता जगन्नियंता मामेव वत्सलमुत्सु-
कते प्रथमदर्शनेन संभावयितुं । अहमेव नित्यसन्निहितस्य
नित्यदर्शनेन सदा सतृप्त हरिर्यत्र मरुत्तत्रेति गाथा जगति
निदर्शयितुं नोच्चचालेषदपि बाह्यभीतबलसपन्नैरपि महा-
मल्लनिभैरपि परिचारकैः । यमेवैष वृणुते तेन लभ्य इति
हि तस्य सत्यसंधस्यावितथ संकल्पः ।

ततः श्रीमदाचार्या. नौकाप्रावरकादेकेनैव हस्तेन गोपीवल्लभाधि-
ष्ठित लोष्ठपिण्डमनायासेन लीलया बहिरानिन्यु. । मंदं स्फोटिते सति
मृत्पिण्डे प्रादुरभूता सुदरकायी द्वौ विप्रहौ रामकृष्णरूपौ प्रसादसु-

अष्टम उल्लासः

मुखी । यत्र स लोष्ठस्फोटः समजनि स एवाद्य वडबं डेश्वर-
नाम्ना प्रतीतो ग्रामः जगति विख्यातः यत्र बलरामविग्रहः
प्रतिष्ठापितः शोभतेऽद्यापि ।

शिष्याः—घन्या वयमद्य निर्मुक्तसंसारबंधनाः गुरुप्रसादेन श्रीहरि-
साक्षात्कारं प्राप्तवन्तः ।

श्रेष्ठोः—हा ! दृष्टा मनोज्ञमूर्तिः श्रीगोपालबालस्य द्वारकानाथस्य ।
मम अज्ञानग्रंथिः विस्सस्तः । उद्धृतं मम कुलं पापगर्तत् ।
वाणिज्यव्यवहारेण संपाद्याऽपि नाऽहमलंबुद्धिमाप्तवान् ।
अद्य मे कामलताप्ररोहस्त्रुटितः । अन्यथा वीचीतरंगन्याये-
नाऽऽपततां जननमरणाद्यनिष्ठानां विरामः कथं संजाघ-
टीति । का पुनः प्रत्याशा शाश्वतानंदानुभवस्यानर्थसंहति
संकुले दारापत्यपरिग्रहादिदुरितजालजटिले कामक्रोधाद्य-
रिवर्गसंवाधपरिक्लिष्टे जनिमृतिप्रवाहावर्तसंभिन्ने संसार-
सागरे । समाश्वसिति मे हृदयं गुरुणामाश्वासनेन ।

[श्री गुरुभरूपदन्यस्तनितिलतटः सुस्वरं गायति संस्मरन् गुरु-
कारुण्यं मुक्तकण्ठं विवृतवदनेन ।]

सुहृत्मात्रेण गुरुपदेशात् खट्वांगराजः स्वपदं प्रपेदे ॥
सप्ताहसत्तत्त्वसुधानुगानैः परीक्षिदाप स्वगुरोः शुकार्यात् ॥४२॥

धन्योऽहं तरियन्त्रवाहनिरतः विज्ञानहीनः परम् ।
संसारार्णवघोरभंगसितधीः पारं न यातुं क्षमः ॥

सद्यः श्रीगुरुपूर्णसंख्य करुणापात्रं बभूवाऽऽनतः ।
साक्षाद्दर्शनसौख्यमाप नृहरेः गोपीसुतस्याद्भुतं ॥४३॥

तदनु श्रीमध्वाचार्याः पञ्चाशत्पुरुषभरैरचाल्यमानं श्रीकृष्णवि-
ग्रहं शिलामयमेकेनैव हस्तेन नृत्यंतो गायंतो हरिलीलामनुशीलयंतः
सदासमाधिसुखमनुभवन्तः पञ्चक्रोशदवीयः स्थितं रजतपीठपुरमानीय
रजतपीठपुरे काननपरिसरे सरसि मत्स्यकूर्मनक्रसरीसृपसंवासेन
निर्वासितमले शुद्धोदे मंदं मंदं तं क्षालयित्वा तन्निकटे एव प्रातिष्ठ-
पन् स्पर्शमात्रेण सन्निहितपरमात्मरूपम् । द्वादशस्तोत्रेण श्रीकृष्णली-
लामनुस्मरंतः एवं जगुः ।

हरे मुरारे जगदातिहारिन् प्रसीद भक्ताय दृढव्रताय ।
सद्वारकायां कृतवास मंक्षु संरक्षति स्माऽखिल यादवेद्रान् ॥४४॥

मत्स्यकूर्मवराहाद्यैः नृकण्ठीरववामनैः ।
नारसिहरामराम कृष्णबुद्धसुकल्किभिः ॥४५॥

सृष्टिस्थितिसंहृतीश्च निर्याति ज्ञानमावृतिम् ।
बंधमोक्षौ च जगतः कल्पयन् भासि भूरिद ॥४६॥

स्वरूपप्रमितिस्पंदसत्ता यद्दृष्टिमात्रतः ।
नित्यानित्यप्रपंचस्य घटते तं नमास्यहम् ॥४७॥

ब्रह्मादयः सुरगणाः कमलाऽपि लक्ष्मीः ।
यद्भ्रूभ्रमेण नियतं स्वपथे प्रवृत्ताः ॥
सेवां विधाय परमां फलमाप्नुवंति ।
योग्यं यतः सभगवानिह सन्निधत्ते ॥४८॥

कुरु भुंक्ष्व च कर्म निजं नियतम् ।
हरिपादविनम्रधिया सततम् ॥
इति वक्ति श्रुतिः कमलेऽड्यतनुम् ।
भज शुद्धधिया निजभावरतः ॥४९॥

प्रादुर्भूय निबद्धवासवसुदेवादौग्रसेनेर्भगि- ।
न्यांमाधुरपत्तने व्रजगतः नंदेन संपोषितः ॥
दैत्यान् स्वैरगतीन्निहत्य जनताऽऽनंदं वितन्वन् भुवि ।
मोक्षद्वारिपुरे वसन् विजयते सद्वारकाख्ये हरिः ॥५०॥

आंजनेयवपुषा सुखार्णवं रामचंद्रमभजत्पुरा मरुत् ।
मागध च विनिहत्य लीलया यत्प्रसादवशगः स पाण्डवः ॥५१॥

राज्यमाप कुरुवंशकंटकं धार्तराष्ट्रमधमं दुरासदम् ।
सोऽयमद्य यदुवंशभूषणः कृष्ण एति रजनाद्रिमंदिरम् ॥५२॥

ततः श्रीमध्वमुनिः जगद्गुरुः प्रेम्णाऽऽदिशति सर्वान् नियोजयति
यतिवरान् पययिण वत्सरानुवत्सरं विना विलोपं पंचरात्रोक्तविधिना
सपर्यां विधातुम् । आह च ।

श्रीकृष्णः स्वयमागतः पृथुधियः मध्वस्यवायोर्वशः ।
 स त्वं भक्तवशत्वमाकलयितुं विश्वस्य विश्वो विभुः ।
 तं भवत्या बिधिवद्विचित्य श्रुतिभिःसूत्रैर्यथावर्णितम् ।
 ध्यायन् पूर्णगुणोपसंहृतिबलात् गच्छेत्पदं स्वं जनः ॥५३॥

शिष्याः गुरोराप्यायमानं वचः श्रुत्वा त बहुमन्यमानाः अस्माकं
 मोक्षबीजं मंत्रमुपदिष्टवानिति महोपकारं मनसि ध्यायंतः जयजय-
 कारेण जगद्गुरुं तमभ्यनन्दयन् ।

(इति निष्क्रान्तः श्रीमध्वमुनि. सशिष्यः)

ततः यात्रिकभक्ताश्च अद्भुतं श्रीमध्वचरितं स्मारं स्मारं नूनमयं
 वायुरेवेति मनसि तन्महिमान स्मरंतः स्वस्वावसथं निश्चक्रमु ।

॥श्रीगुरुसार्वाभौमसप्तरात्रोत्सवे द्वितीयदिनोत्सव इति अष्टम उल्लासः॥

॥ श्री ॥

॥ अपेक्षितप्रदात्रे नमः ॥

नवम उल्लासः

श्रीगुरुसार्वभौमसप्तरात्रोत्सवे तृतीयदिनोत्सवः

श्री गुरुसार्वभौमाराधनामहोत्सवस्य पूर्वाराधनादिनम्

ब्रह्मांकसंभववचःसुधया पुरा यः ।
प्रह्लादजन्मनि महाविपदं ततार ॥
लक्ष्मीनृसिंहवलरक्षितराघवेंद्र ।
उन्निद्रयारुणसखे तव सुप्रभातम् ॥१॥


व्यासात्मना विबुधवंद्य ररक्ष राज्यं ।
दग्ध्वा कुहं नृपतिघातनिवृत्तिहेतोः ॥
अद्यत्वआत्तहरिदर्शनमुक्तकल्प ।
श्रीराघवेंद्र भवतात्तव सुप्रभातम् ॥२॥

कृत्वा कृतीरनघ मध्वमताब्धिचंद्र ।
सिद्धांतगुह्यमवनौ विशदीचकर्त्थ ॥
यद्भावदीपकलया वरसूत्रभाष्य- ।
टीकासुधा. परिचितास्तव सुप्रभातम् ॥३॥

बुध्यस्व निर्जितकले हरिचितनाग्र- ।
चित्त प्रभो विगतनिद्र नृसिंहपोत ॥
त्रायस्व भद्रवरदानपटो जनांस्त्वत् ।
सेवारतान् करुणया तव सुप्रभातम् ॥४॥

भव्यस्वरूप वर हस्तधृताक्षमाल ।
प्रत्यग्रपुष्पतुलसीलसितांग धीर ॥
याञ्चामहे कथय संसृतिपारहेतु- ।
मुन्मील्य नेत्रपटलं तव सुप्रभातम् ॥५॥

इति वंदिभिः विविधवच सारभूषैः संप्रार्थितः श्री गुरुसार्वभौमः
प्रत्युषसि जनताजनप्रबोधकाम्यया । अर्चकमर्चिका; श्रीतुंगातदिनी-



स्वामिन , उत्तिष्ठन्तु प्रातःकर्मकलापं निर्वर्तयन्तु । तुगा मङ्गलतरङ्गपावन-
 भुवनपूर्णकुम्भाश्रीगुरुपादानां शुश्रूषया कृतकृत्यतामात्मानं नेतुका-
 मेरस्माभिः मुखवायुनखस्पर्शविद्वरमानीताः । (प. १२९)

तटकूटस्नाननिर्णेजितांगाः अग्रचोदककलशहस्ताः मठमंदिरं प्रविश्य
 गुरुरचरणतटघट्टितमस्तकाः शीर्षोपरिन्यस्तहस्तपुटाः प्रार्थयामासुः
 विगतममताऽहंताः कलपदभासुरैः वचोविन्यासैः । स्वामिनः,
 उत्तिष्ठंतु प्रातःकर्मकलापं निर्वर्तयंतु । तुगामंगलतरंगपावनभुवनपूर्ण-
 कुम्भाः अहमहमिकया सकलनदनदीदेवतासन्निधानविशेषभूषानिः-
 सारितकालुष्याः नितरां पूतांतरंगाः धन्वंतरिवरकरकलितामृतरस-
 पूर्णाः श्रीगुरुपादानां शुश्रूषया कृतकृत्यतामात्मानं नेतुकामैरस्माभिः
 मुखवायुनखस्पर्शविदूरमानीताः । इति । ततः रक्षःपिशाचविद्रावणेन
 घंटारवेण मंदिरांतं प्रविश्य निर्मल्यसेवां यथाविधि विधाय स्वयं
 तुंगासलिले पुनः स्नात्वा पुराऽऽनीतकलशोदकेनाभिषेचयामासुः श्रीगुरु-
 सार्वभौमं उच्चैर्हरिगुरुस्तोत्राणि पठंतः आक्रोशदवीयो निनदद्वीरम-
 द्रस्वरेण । यात्रिकभक्ताः केचित्; किन्तु स्वप्नोऽयं केचिद्देवलोके निर्लिपाः
 गुरुगुणगानं गायति किं, अन्ये पुनः नाकनिवासिनः प्रह्लादसतीर्थाः
 प्रह्लादावतारं गुरुसार्वभौमं स्वतत्त्वौपदेशकं द्रष्टुकामाः तद्गुणाननुगृ-
 णंतः भूमावतारंति किं इति बहुधा तर्कयंतः स्वयमपि जागरिताः
 तुंगातरंगिणी स्नातु प्रतस्थिरे । पिपीलिकाकुलाकुलवल्मीकवत् क्रोड-
 दंष्ट्राजनिह्लादिनीकूलं स्नातैरस्नातैः स्नातुकामैश्च स्त्रीपुंसैराकीर्णं
 पटच्चरदुकूलक्षौमकार्पासवस्त्राणि आर्द्राणि शोषयद्भिः करतलांग्ली-
 भिर्घृत्तानि पतंगवदूर्ध्वमाकाशे वातेनोड्डीयमानानि फट्फट्रवेण ।
 ज्वेनैषच्छुष्काणि वस्त्राणि परिधाय-स्त्रयः हरिद्राकुंकुमस्थासकैः सुमं-
 गलकपोलफालफलकमलंकृत्याऽऽत्मनः पुरुषाः गोपीचंदनेन ललाटोदर-
 कुक्षिबाहुमूलान्याकृतिविशेषैरालिप्य मुद्राः शंखचक्रगदापद्म-नारायण-
 संज्ञास्तत्तस्थानेषु अंकयित्वा करधृतजलधरकलघौतकलशाः प्रातः-
 संध्यागुरुमंत्रादिकर्मकलापं पूरयित्वा मौनेन, वायुस्तुतिगुरुस्तोत्रादि-
 मन्त्राणि भागीरथीगद्य भगवद्गीतायाः विश्वरूपदर्शनाध्याय च मनसि
 पठंत तटीदेशान्मंदं मंदं आन्नजंतः मठमंदिरमंतं प्राविशन्नरुणोदय-
 सुमुहूर्ते । गुरुराजवृन्दावनं आऽक्षितृप्ति संदृश्य कपोलतटघट्टितकरा
 घातैः मंतुतंतुसंतति नितान्तं क्षमापयंतः महीतलघट्टिताष्टांगैः नम-
 स्कुर्वंतः यथासंकल्पं सेवामनुष्ठातुं बहिः प्रांगणमाजग्मुः सावधानं
 भक्तजनसम्मर्दं आत्मनः शौचमारक्षंतः ।

केचिद्विवाहरसिकाः वरकन्यकार्थे ।
 काश्चित्पति प्रगुणमात्मसमानधर्मम् ॥
 इच्छंत्य आर्तहृदया गुरुमादरेण ।
 सेवत उत्कवचना भुवि दण्डपातैः ॥६॥

अन्ये पुनर्विधविप्लवदण्डभीताः ।
 संशान्तिसौख्यविभवं मनसाऽऽप्तुकामाः ॥
 निर्मुक्तलज्जमवनौ स्वयमंगकानि ।
 व्यावर्तयति रजसि श्रुतविप्रपादे ॥७॥

काणाः खञ्जाः कुब्जकाश्चैडमूकाः ।
 भ्रान्ता मूढा बुद्धिहीना निरंगाः ॥
 व्यंगाः क्लान्ताः पुत्रकामा दरिद्राः ।
 स्वैर सेवां वृद्धशिष्टाश्चरन्ति ॥८॥

आधिव्याधेनिपीडिता विशरणा रुग्णा भिषग्भिः परि- ।
 त्यक्ता जीवितचित्तया मुहुरनुत्रस्ता गुरोः सन्निधौ ॥
 प्राणांस्त्यक्तुमधिष्ठिताः कृतधियः सेवंत अद्धा गुरुम् ।
 तान् सर्वान् परिरक्षति स्म गुरुराड् दत्त्वा स्वभीष्टं द्रुतम् ॥९॥

अत्रांवरे श्रीसुयमीद्रमौनीद्राः मस्करिमस्तकायमानाः प्रत्युषस्यु-
 त्थाय कृतशौचविधयो विधिवद्बहिर्देशे, कृतदेवताभिवंदनाः गीतगजेद्र-
 मोक्षादिसुश्लोक्यगाथाः तुलसीस्पर्शनसेचनाभिवंदनमृत्तिकालेपना-
 दिभिः पावितसुभगागाः श्रीगुरुसार्वभौमवृंदावनं प्रथम स्फीतावलो-
 कनैः भक्तिरसप्लावितहृदा पिवंत इवाम्नोडितकौतूहलेन पश्यन्तः ग्रहग्रस्त
 इव मौनेन श्रीहरिवायुगुरुगुणध्यानेन मत्तचित्ताः न किञ्चिदपि बाह्य-
 मांतरमप्यचितयन् मुहूर्तम् । गुरुराट्कृतप्रातःसकल्पगद्यं मंदं अर्थ-
 परिच्छिद्ये पदच्छेदं प्रदर्शोच्चरन्तः दण्डपातं भुवि प्रणिपत्य रौकमयष्टि-
 हारिदूतप्रदर्शितपथेन दौवारिककरधृतदिवादीपप्रकाशे क्रोडदण्डा-
 समुत्थां पवित्रां तुगाहादिनी स्नातुमभिप्रवृत्ताः सशिष्याः दण्डकाष्ठकृ-
 ष्णाजिनपुटहस्तदूतेनानुगम्यमानाः । तत्र मृत्तिकागोमयशौचस्नानेन-
 पावितागा तुगातरंगावगाहनस्नानं यथाविधि विधाय दण्डकाष्ठतीर्थं-

प्रोक्षणनेन शिष्यानुगृह्णन्त. तीर्थदेवताभ्यः अर्घ्यं समर्प्य तदिनीतटादुत्थिताः मठमंदिरं प्रवेष्टुकामाः । दूतैः पुरं प्रस्थितैः शिष्यवर्गेणचानुव्रजता समेताः श्रीपादाः मठं प्रविश्य शुष्ककापायक्षीमवासः परिधायोत्तरीयकेणांशुकेनोत्तमांगमावेष्टय भद्रपीठे कृष्णाजिनावृते बृहदासनमध्यतिष्ठन्त । यथाविधि गोपीचंदनांकैरंगानि तत्तत्प्रदेशेषु लेपयित्वा पंचमुद्राभिरलंकृत्य कलेवरं देहोऽयं श्रीहरिवाग्वादिदेवताधिष्ठितमित्यनुसंधानाः, प्रातराह्निकं प्रणवादिमन्त्रजपं च यथासंकल्पितं समनुतिष्ठन्तैस्म ।

तदा महापण्डिताः पौराणिकाः श्रीमद्भागवतमहापुराणे सप्तमस्कंधे श्रीप्रल्हादचरितमनुवदितुमारेभिरे श्रीपादैराज्ञप्तास्तदाध्यक्षे । यात्रिकभक्तजनसंहति. दौवारिकप्रदर्शितराजांगणे श्रवणगोचरस्थले निष्पण्णोत्सवसंभ्रमविशेषानाहुर्त् प्राभवदुत्कवदनोदग्रचेताः । श्रीचरणानामुपकण्ठे चतुर्दिक्षु परितः कृतशुचिस्नाना. नाममुद्रांकनेन भूषितांगाः श्रीपादानां मुखारविदमालोकयन्तः तद्दृष्टिपातमपेक्षमाणाः नेत्रक्षेपमात्रेणावेदिततदाकृताः महाविद्वांस. मठीयास्थानमलंकुर्वाणाः ग्रामांतरादागताश्च सच्छात्रपरिवाराः जोपमाजुषन्त स्वस्वविशेषविष्टरम् । पौराणिकविद्वांसः कण्ठत एव भागवतमूलप्रतीकं विजयध्वजीयटीकासमेतं विनाऽक्षरमात्राविलोपं समग्रमनुवदितुं प्रभविष्णवः निष्णाताः श्रीपादानुज्ञया प्रल्हादचरित्रं प्रतिश्लोकं तात्पर्यानुगुणं अर्थविशेषमवीविरन् वान्वैखरीमहिम्ना पाण्डितीप्रकाशेन । अंतरांतराऽनुक्तमर्थं सदःस्थिताः पण्डिताः शास्त्रार्थविवरणेन विशदीकुर्वन्ति स्म ।

देवाः शापाभिभूतत्वात् प्रल्हादाद्या वभूविरे इति श्रीमदाचार्यैः सूचिता प्रल्हादावतारकथा पुराणांतरेषु प्रसिद्धा समस्ति । प्रभुनियोगात्प्रमत्तः शंकूकर्णः चतुराननेन विमनसा संशप्तः दैत्ययोनी हिरण्यकशिपुपुत्रः समजनि । परमभगवद्भक्त इति कयाध्वगर्भं एवाऽऽसीनस्य गिशोः नारदोपदेशेन भगवति नारायणे भक्तिरंकुरितोद्विक्ता क्रमेणाऽभिवर्धमानाऽऽसीत् । जैशवे एव स्वपितुः हिरण्यकशिपोः हृषीकपोषणैकनिषक्तचेतसः विषयसुखारामस्याऽऽसुरमुपदेशमुल्लङ्घ्य स्वाभाविकप्रज्ञया देवर्षिवचनमनुस्मरन् विष्णुसर्वोत्तमत्वमेव दृढं विश्वसिति स्म स शिशुः । शंडामर्कैरसुरगुरुपुत्रैः सनिर्वधमनुबद्धोऽपि न तत्याज तां

तारकमति पंचहायनशिशुः भद्रमुखः प्रह्लादः । हिरण्यकशिपुरपि
सनकादिशापाभिभूतः श्रीहरिदौवारिको जय एव । जीवद्वयावेशप्रभावेण
दैवाऽसुरसंमिश्रमतिमान् संशयात्मा प्रह्लादे सत्यसंधे हरिभक्तेऽधमक-
रोत्प्राणात्ययोदकं नैस्त्रिश्येन । परं पुरुपोत्तमश्रीहरिवलोद्वलितः
स बालः सर्वास्वपि विपत्सु मातृपार्श्वसंसुप्तशिशुरिव संरक्षितः सुखं
संवर्धते स्म । विषप्राशन-हृदनिमज्जन-भृगुपातन, गजशार्दूलसिंहावमर्द-
नेत्यादिमारकप्रयोगैरप्यविकृतमतेः तस्य न लोमाप्यहीयत श्रीहरिकृपा-
पोषितवपुषः । यदाऽत्यंतकुद्धः हिरण्यकशिपुः प्रह्लादमतर्जयत् 'कस्ते
रक्षकः कृतेऽप्यघे न किमप्यनिष्टमभूत्ते' इति भीपारोषरूपितवचसाऽ-
तोदयच्च तदा प्रह्लादः अक्षुब्धः शातो बभाषे सविनयं । तात, वृथाऽयं
ते कोपाटोप । सर्वरक्षकः श्री हरिरेव सर्वेषां मम, तव, अन्येषां च बलं
स सर्वत्र व्याप्तोऽपि आकाशवत् अस्माकमल्पौकसि हृदये पूर्णबलः
सन्निधत्ते । मुञ्चामर्ष । वृथा रोषेणात्मानं दहसि । शरणं व्रज करुणा-
र्णवं क्षीरार्णवशायिनं श्रीनारायणं । इति । मर्कटो मद्यपानेनेव
भूयोऽपि संक्रुद्धः स दैत्यपति प्रस्फुरदधररदच्छदः कर्कशं जगर्ज । मूर्ख,
वद कुत्राऽस्ति तेऽविता हरिः । दर्शय, अत्र स्तंभे निलीनः कि इति
क्रौधेन विगतविवेकः दृढं स्तंभं तताड निविडितमुष्टिना । सद्य एवा-
घटितघटनापटीयान् विकटवेषः श्रीनृकण्ठीरवः प्रादुरभूत् कठोराय-
सस्थूणागर्भात् जगति घोषयितुमात्मनः प्रकृतिविद्वरत्वं शुक्रशोणित-
संबंधशून्यत्वं चेतनाचेतनेषु अंतः स्थित्वा नियामकत्वं च । सपदि समुन्न-
तासनात् सिंहासनात् दैत्यपति मकुटाऽकर्षणाद् गृहावग्रहण्यां निषण्णस्य
स्वस्योत्सगे निपात्य तस्य हिरण्यकशिपोरुदरं खरनखरहेतिभिः
विदार्य वसामेदोरुधिरसिक्तांत्रस्रज कण्ठे धृत्वा करालाकारः समदृश्यता-
सुराणां, सुराणां तु प्रशांतमूर्तिरेव । प्रह्लादस्तु रक्षितः कंटकाद्विशंकटात्
श्रीहरिणा रक्षितकरिणा भक्तवत्सलेन प्रह्लादभक्ता एव मामनुव्रता इति
घोषयता । तातेन निर्दयं विमर्दितं मुग्धबालकं शृण्वानाः पौराणिक-
मुखात् सदस्याः कऽनिरुद्धाश्रुकणाः सकरुणं रुरुदु । श्रीनृसिंहेण परित्रा-
तमाकर्ण्य समाश्वासितहृदयाः हर्षश्वासं निश्वासंतः श्रीहरेः निरौपधं
प्रेमाणमवर्णयन्तानिभृतवचनैः मुक्तकठम् । अभ्यनदश्च पौराणिकाचार्य
गौरवोद्गारिवाग्जालैः ।

श्रीचरणास्तु सगद्गदस्वरेणोपसंहारोपदेशमन्वगृह्णन् मन्दानुजि-
घृक्षया । प्रह्लादः परीक्षितदिव्यदृष्टिः । विहिसितोऽपि हिंस्रस्वभावेन
दुष्टतातेन निर्विकारः आखणाश्मसमचैतन्यं वाय्वावेशं पिशुनयति
स्वस्मिन् गङ्गकर्णावतारवपुषि । स एव हिरण्यगर्भद्रुत शंकूकर्णः शाप-
वशाद्द्वैत्ययोनी जनिमवाप । नूनं स प्रह्लादः कलियुगे व्यासतीर्थरूपेण
तदनु श्रीगुरुसार्वभौमराघवेद्रतीर्थभावेनावतीर्णः । इति विख्यातः ।
श्रीनृसिंहत्रिआणितवरमहिम्ना सार्वभौमचक्रवर्तिभोगमनुभवन्नास्ते
श्रीराघवेद्रगुरुभरुरस्मिन् कलौ युगे । इव एव श्रीराघवेद्रतीर्थः रथा-
रोहेण वैभवेन वाभास्यति सज्जनताहृज्भरीमुज्जीवयन् । इति ।

सर्वे भक्तिभरेण श्रीगुरुराजमहिमानमनुस्मरन्तः प्रह्लादवरदे श्रीनृ-
सिंहे सर्वस्वमर्पयन्तो निर्जग्मुः सभागृहात्पुरतः कार्यदिदक्षया ।

श्रीमत्समीरसमयसंवाधिनी सभा

ततः श्रीस्वामिनः समीरसमयसंवाधिनीसभामुद्धाटयितुकामाः
श्रीवेदव्यासं भाष्यकृट्टीकाटिप्पणीकर्तृमहाज्ञानिभिः पूर्वाचार्यैः सनाथ
रजतशिविकायां सवाद्यवैभवं मठमंदिरादानीय सभामण्डपे चूतपल्लव-
कदलीकाण्डैः चतुष्कोणेषु समलंकृते दिव्यकार्तस्वरमयचित्रभूयिष्ठ-
महामण्डपे तत्तद्ग्रथेष्ववावाह्य यथाविधि प्रतिष्ठापयामासुः विद्वद्धदन-
निर्यद्वेदघोषनिनादनुमुले सद्भक्तजनसंमर्दे । आहुश्च श्रीचरणाः । परं-
परया प्रवर्त्यमानेयं सभा श्रीगुरुसार्वभौमसमाराधनामहोत्सवस्यासीमां
सुपमां पोषयति । श्रीमत्सुशीलेन्द्रतीर्थश्रीपादजीवधारानिषिक्तेयं ज्ञान-
नवल्ली प्रतिसंवत्सरं धृताधिकसत्त्वाञ्च सर्वतः प्रसृमरपरिमलप्रसूनमा-
तनुते परिमलाचार्यमनस्तोषं पोषयन्ती नितान्तं ।

विदांकुर्वन्तु सूरयः ।

अदुःखमितरत्सर्वं जीवा एव तु दुःखिनः ।

तेषां दुःखप्रहाणाय श्रुतिरेषा प्रवर्तते ॥

सुखमेव मे स्याद्दुःखं मनागपि माभूदिति निखिलापेक्षितमोक्षस्ये-
श्वरसाक्षात्कारजन्यतत्प्रसादं विना ऽनुदयात् साक्षात्कारस्य श्रवणमनन-
निदिध्यासनरूपजिज्ञासामात्रसाध्यत्वात् तदर्थं ईश्वरस्वरूपावधारण-
मपेक्ष्यते । प्रत्यक्षानुमानयोरप्रसरात् वेदा एवेश्वरावगमे प्रधानसाधनं ।
वेदार्थनिर्णयाय ब्रह्मसूत्राणि प्रवृत्तानि । तानि चान्यैरन्यथाव्याख्यात-

त्वात् अनधिगतप्रयोजनानि यथावद्व्याचिख्यासुभंगवानानन्दतीर्थमुनिः
भाष्यानुव्याख्यानाणु भाष्यन्यायविवरणरूपकृतिरत्नचतुष्टयं व्यातेने ।
'बालसंघमपि बोधयद्भृशं दुर्न्निरूपवचनं च पण्डितैः' इति परमगंभीरा-
र्थस्य श्रीमदाचार्यभाषितस्याकृतमाविर्भावयितुं टीकाटिप्पण्यादिग्रथाः
प्रवृत्ताः । तत्र श्रीपद्मनाभतीर्थाः त्रिविक्रमपण्डिताचार्याः श्रीजयतीर्थ-
व्यासतीर्थश्रीविजयीन्द्रतीर्थश्रीराघवेन्द्रतीर्था श्रीसुमतीन्द्रतीर्थाः श्रीवादि-
राजतीर्थाः श्रीरघूत्तमतीर्थ-वेदेशतीर्थयादवार्यप्रभृतयश्च प्राधान्येन
निर्देशमर्हति ।

ॐ अथाऽतो ब्रह्मजिज्ञासा ॐ इति प्रथमसूत्रे सामान्यतः विरक्ति-
भक्ति शमदमाद्यधिकारसंपत्त्यनंतरं, मोक्षाख्यफलसद्भावात् ब्रह्मणः
गुणपूर्णस्य विष्णोर्जिज्ञासा कर्तव्या (ब्राह्म ज्ञानाय श्रुत्यर्थविचारः कर्त-
व्यः ।) इति प्रतिज्ञाय चतुरध्यायात्मक ब्रह्ममीमांसाशास्त्रे प्रथमाध्याये
सकलवैदिकशब्दानां ब्रह्मणि समन्वयेन तस्य गुणपूर्णत्वं साधितम् ।
द्वितीयेऽध्याये युक्ति-समय-श्रुति-श्रौत युक्त्युपेतश्रुतिविरोधा परिहृताः ।
एवमवधृतस्वरूपस्य विष्णोः प्राप्ती साधनानि विरक्ति-भक्ति-उपासना-
ज्ञान (तज्जन्यप्रसाद) रूपाणि निरूपितानि तृतीयेऽध्याये । चतुर्थे तु कर्म-
क्षय-उत्क्रांति-मार्ग-गम्य-भोगभेदेन मोक्षः प्रतिपादितः । मोक्षस्याव्य-
वहितसाधनं ईश्वरप्रसादस्तदर्थमुपासनाऽऽवश्यकी । जिज्ञासोत्थज्ञान-
जातप्रसादादेव मुच्यते । इति आचार्ये निष्कृष्योक्तम् । ब्रह्मशब्दश्च
विष्णावेवेत्यपि सिद्धांतितं तन्मुख्यार्थविवेचनेन । स एव विष्णुराह हि
यं ब्रह्मेत्याचक्षते इति निरतरपूर्वदेवीमीमांसासूत्राभ्यां ब्रह्मणः विष्णुत्व-
मुक्तम् । रूढ्या विष्णुत्वमुक्तं योगेन च बृहंतोह्यस्मिन् गुणा इति गुण
पूर्णत्वं लक्षणतया निश्चीयते । ब्रह्मणि प्रमीयमाणे हि वेदेन करणा-
त्मना । इतिकर्तव्यताभागं मीमांसा पूरयिष्यति । इति तस्यैव ब्रह्मण-
मोमांसा ब्रह्ममीमांसाशास्त्रे प्रस्ताविता । अतः वेदार्थनिर्णायकब्रह्म-
सूत्राणां प्रधानप्रतिपाद्यः विष्णुरेवेत्यवसीयते । कार्यैतिकर्तव्यतयोरैका-
र्थ्यनैयत्यात् वेदस्याऽपि मुख्यविषयः विष्णुरेव भवितुमर्हति । अयं
परमसिद्धांतः वेदैश्च सर्वैरहमेववेद्यः, द्वाविमौ पुरुषौ लोके इत्यादिगीता-
वचनैरपि स्फुटं प्रतीतो भवति । क्षराक्षरातीतस्य पुरुषोत्तमस्य विष्णोः
महिमावगमाय तत्सृष्टस्य तदधीनस्य जगतः क्षराक्षरघटितस्य ज्ञान-

मावश्यकम् । प्रतियोग्यनुयोगिनोर्भेदः प्रतियोगिभूतस्य जगतः तार-
तम्यघटितावांतरभेदः सर्वस्यैतस्य प्रारमार्थिकसत्यत्वं एतदादिप्रमेयं
स्वत एव सिद्धयति तत्तत्प्रमाणबलात् । अयमेव सिद्धातः वैदिकैः
श्रीमदाचार्यैः स्वग्रथेषु प्रतिपादितः संगृहीतोऽस्मिन् श्लोके महानुभावैः
श्रीव्यासतीर्थैः ।

श्रीमन्मध्वमते हरिः परतरः सत्यं जगत्त्वतो ।
भेदो जीवगणा हरेरनुचराः नीचोच्चभावं गताः ॥
मुक्तिर्नैजसुखानुभूतिरमला भक्तिश्च तत्साधनम् ।
ह्यक्षादित्रितयं प्रमाणमखिलाम्नायैकवेद्यो हरिः ॥

अयमेव सत्सिद्धांतः समीरसमयसंवर्द्धिनीसभया संवर्ध्यते पोष्यते
च । जगतीतले श्रीमदास्तिकाग्रेसराणां श्रीमदानदंतीर्थभगवत्पादा-
चार्याणां सिद्धांतोऽयं मोक्षोपयोगितया समादरणामर्हति विवेकपटुभिः
तत्त्ववेत्तृभिः । विद्यार्थिनो विद्वांसश्च सच्छास्त्रप्रवचनपठनपाठनादिना
तत्त्ववादमिममभ्यस्य प्रचाययेयुरित्यनुगृह्णीमः । श्रीगुरुसार्वभौमाणां
सप्तरात्रोत्सवेऽस्मिन् पर्वणि तत्तत्प्रमेयमधिकृत्य विद्वद्भिः वाङ्मुखानि
दीयन्ते । तत्सर्वं मनसि धृत्वा जिज्ञासुभिः सर्वैः श्रेयोभागिभर्भवितव्यम् ।
इति सिञ्जिनीमञ्जीरसिञ्जितमञ्जुपदपुंजैरंजयामासुरंजसा विबु-
धसदोरंगम् श्रीसुयमीन्द्रपूज्यपादाः विद्वत्सभां सुरमोददायिनीमुद्घा-
टयन्तः ।

तदनु विद्यार्थिनां परीक्षा अधिकृतधर्माधिकारिभिः तत्तच्छास्त्र
पारीणपण्डितैः प्रावर्तत विभिन्नकक्षयासु समीरसमयसंवर्द्धिनीसभा-
मण्डपस्य । काव्यालकारव्याकरणमीमांसान्यायशास्त्रेषु परीक्षार्थं
मागताः विद्यार्थिनः तत्तत्स्थानेषु मिलिता आसन् । प्रौढविद्यार्थिनां
परीक्षा तु श्रीस्वामिपादानां सान्निध्ये पण्डितमण्डलविभूषिते संवृत्ता ।
श्रीस्वामिनः सुयमीन्द्रपूज्यपादा विद्यार्थिनमेकं ब्रह्ममीमांसाशास्त्रस्य
प्रथमसूत्रं पदकृत्यविवरणपूर्वकं प्रतिपाद्य तत्तात्पर्यं प्रकटयितुमपृच्छन् ।
निशितमतिरेकः प्रौढः छात्रः प्रस्थानभेदप्रोक्तार्थं संगृह्य समग्र-
शास्त्रार्थं संगृह्य ॐ अथातो ब्रह्मजिज्ञासा ॐ इति सूत्रं व्यावर्णयत्
विद्वत्परिषदि । तथाहि—

अथ, अतः ॐ ब्रह्मणः जिज्ञासा कर्तव्या इति वाक्यान्वयः । ॐकाराथशब्दौ नारायणमुखात् प्रथमं विनिःसृताविति स्वरूपतोऽर्थतश्च प्रबली । अतः तौ सर्वसूत्रेषु प्रथमं उच्यार्यौ । तत्रोकारः सर्वसूत्रेष्वनुगतत्वेनासंहिततया पठ्यते । स सूत्रावयवोऽपि भवति । अन्वयप्रतिषोणिसमर्पको भवतीति यावत् । अथ=नित्यानित्यवस्तुविवेकाद्यधिकारचतुष्टयसंपत्त्यन्तरं ॐ गुणपूर्णस्य ब्रह्मणः विष्णोः जिज्ञासा कर्तव्या । कुतः अतः मोक्षास्यफलसद्भावात्, मोक्षस्य प्रसादसाध्यत्वात् बंधस्य सत्यत्वात्, वेदस्य प्रामाण्यात् सिद्धार्थबोधकत्वात् अन्विते शक्तिमत्वाच्च । ॐ ब्रह्मपदाभ्यामवगतविषयस्योपपादकतया प्रयोजनोपपादकतया च अतः शब्दो व्याख्येयः ।

अत्र विचारः । एतदोऽश् इत्यनुशासनात् अतः शब्दः निष्पद्यते । सर्वनाम्नः पूर्वप्रकृतपरामर्शकत्वात् अस्यैव प्रथमसूत्रत्वात् किमत्र परामृश्यते । इति शकायां परवादिप्रसक्ताः पूर्वपक्षाः ब्रह्मतर्के अनुद्य युक्त्या निरस्ताः । सैवयुक्तिः बुद्धिस्था अत्र संक्षेपेण अतःशब्देन परामृश्यते । इति समाधातव्यम् । के ते पूर्वपक्षाः । इत्यत आह । पूर्ववादिनः एवमाहुः । जीवब्रह्मणोरैक्यात् ब्रह्मणश्च स्वप्रकाशत्वात् जीवस्य नित्यसिद्धत्वाच्च न निषयसिद्धिः । वेदाना कार्यपरत्वात् नित्यसिद्धब्रह्मणि न तेषां प्रामाण्यम् । ज्योतिष्टोमादिकर्मकरणात् स्वर्गाद्यभ्युदय एव फलम् । ईश्वरप्रसादस्यानपेक्षणात् ईश्वरस्य श्रुतिप्रतिपाद्यत्वाभावात् न वेदाः तत्र प्रमाणं । बंधस्य मिथ्यात्वात् मिथ्यायाः निवृत्तौ नेश्वरप्रसादः अपेक्षितः । शब्दस्यार्थप्रत्यायकत्वं नास्ति । किमु शब्दविशेषस्य वेदस्य । कारणनिरोधादेव दुःखनिवृत्तिरूपमोक्षः सिद्धयति । अथवा ज्ञानादेव अज्ञाननिवृत्तिरूपापवर्गः सिद्धयति । अत्र प्रसादस्य कोऽवकाशः । इति पूर्वपक्षिते तन्निरासः अतः शब्देन क्रियते । मोक्षस्य ईश्वरप्रसादैकसाध्यत्वात् बंधस्य सत्यत्वात् सत्यस्यापि बंधस्य निवृत्तिः प्रसादमात्रसाध्या न कर्मणा, वेदस्य आकांक्षादिबलेनान्वितस्य अर्थबोधकत्वेन प्रमाणत्वात् सिद्धार्थेश्वरबोधकत्वात् विषयप्रयोजनवत्त्वात् ब्रह्मजिज्ञासा कर्तव्या । इति भावः । ॐ ब्रह्मपदाभ्यां जीवभिन्नगुणपूर्णब्रह्मरूपविषयसिद्धिः ।

अत्र ॐकारः समासवृत्तिघटककदेश ब्रह्मणा अन्वयः देवदत्तस्य गुरुकुलमितिवत् गमकत्वात् साधुः । ॐब्रह्मपदयोरेकार्थत्वात् घटो घट इति

वत् न शाब्दबोधोपपत्तिरिति शंकने एकस्य रूढ्या अन्यस्य महायोगेनेति वृत्तिभेदेनार्थबोधकत्वात् शाब्दबोधो जायते एव भिन्नप्रवृत्तिनिमित्तकत्वात् । घटो घट इत्यत्र शक्यतावच्छेदकैक्यात् उद्देश्यविधेययोरैक्यप्राप्तेः न वाक्यार्थप्रतिपत्तिः सम्भवति । परं घटो द्रव्यमित्यत्र घटत्वावच्छिन्नमुद्दिश्य द्रव्यत्वं विधीयते इति शक्यतावच्छेदकभेदात् उद्देश्यविधेयोर्भेदात् साधुरेवायं प्रयोगः । एवमेव ब्रह्मशब्दश्च विष्णावेव इति आचार्यैरुक्तत्वात् विष्णुत्वं तत्रावच्छेदकः । ओतत्ववाची ह्योकार इति व्युत्पत्त्या देशतः कालतः गुणतः परिच्छेदत्रयशून्यत्वं ॐकारस्यावच्छेदकः । अवच्छेदकभेदेन वा प्रवृत्तिनिमित्तभेदेन वा ॐकारस्य ब्रह्मपदेन अन्वयः घटते एव ।

अतः शब्दस्य साधुत्वं विभाषा गुण इति सूत्रे गुणशब्दस्य परतत्रार्थकत्वमुक्तवोपपादनीयम् । तथैवोक्तं तंत्रदीपिकायाम् अन्यथा नैयायिकरीत्या रूपरसादिरूपगुणत्वाभावात् वेदातिरीत्या ज्ञानानंदादिरूपत्वाभावाच्च तसिल् प्रत्ययो न घटते । हेतुवाचकस्य विषयसमर्पकतयाऽप्राधान्यात् (विषयस्यैव प्राधान्यात्) तस्योपसर्जनत्वम् । अतः विभाषाविकल्पेन एतत्पदोत्तरं तसिल् प्रत्ययो भवितुमर्हति । अध्यायचतुष्टयक्रमानुसारेण गुणपूर्णत्वं प्रथमद्वितीयाध्यायोः, साधनं तृतीयाध्याये, फलं चतुर्याध्याये उक्तत्वात् ॐ ब्रह्म अयातः इति वक्तव्यम् । क्रमव्यत्यासस्तु ॐअथ शब्दयोः स्वरूपतोऽर्थतश्चाधिक्यलाभाय । अथ अतः ब्रह्मपदानि निरधिकारिकत्व निष्प्रयोजनत्व निर्विषयत्व शंका-निरासकानि ।

संक्षेपेण ॐब्रह्म अतः पदैरुक्तार्थमेव विस्तरेण अनुव्याख्याने विशदीचकार आचार्यः । विशदीकृतश्च प्रमाणपुंजैर्न्यायसुधायां श्रीजयतीर्थमुनिभिः । तत्सर्वं मनोज्ञतया क्रोडीकृतं परिमले श्रीराघवेन्द्रस्वामिभिः । यथा ॐ ब्रह्मपदाभ्यां विषयसमर्थनं द्वेषा भवति (१) प्रमेये आरोपितान्यथाकारशंकानिरासेन (२) तथा ब्रह्मप्रमाणे आरोपितान्यथाकारशंकानिरासेन च । द्वितीयमपि त्रेधा (१) शब्दस्यैवार्थसंस्पर्शशून्यत्वात् शब्दविशेषस्य वेदस्य सुतरामप्रामाण्यमिति शंकानिरासेन (२) वाक्यार्थबोधोपायाभावात् न वेदस्य प्रामाण्यमिति शंकानिरासेन (३) प्रामाण्येऽपि न सिद्धार्थे प्रामाण्यमिति

कुतस्तद्विशेषस्य विष्णोः विषयत्वमिति शंकानिरासेन ।

एवं चतुर्षु विषयसमर्थनप्रकारेषु आद्यः ओतत्ववाची ह्योकार इति स्मृत्यादिना ॐकारपदप्रयोगेण प्रदर्शितः । द्वितीयस्तु प्रत्यक्षवच्च प्रामाण्यं स्वत एवागमस्य हीत्यत्र अतः शब्दस्य वेदादि-शब्दप्रामाण्यार्थपरत्वव्याख्यानेन, तृतीयस्तु शक्तिश्चैवान्विते स्वार्थे इत्यत्र शब्दस्यान्वितार्थे गक्तिमत्त्वात् इत्येवं रूपार्थपरत्वव्याख्यानात् स्फुटीकृतः । चतुर्थस्तु वेदादे सिद्धार्थपरत्वरूपार्थपरत्वेन 'कार्यता च न काचित् स्यादित्यत्र व्याख्यानेन प्रदर्शितः ।

एवं ॐ ब्रह्मपदाभ्यां गुणपूर्णविष्णोः शास्त्रविषयत्वसमर्थनं प्रथम-द्वितीयाध्याययो वैदिकसर्वशब्दसमन्वयेन वेदविरोधिद्युक्तिसमय परस्परश्रुतिश्रौतयुक्तिश्रुतिविरोधानां निरासेन च कृतम् । अथास्त शब्दयोरर्थ साधनफलार्थकं तृतीयचतुर्थाध्याययोः कृतः ।

संक्षेपभाष्येऽपि विष्णुरेव विजिज्ञास्य इति श्लोकार्धेन सर्वोऽ-प्ययमर्थः संगृहीतः । ॐब्रह्मपदार्थः देशतः कालतः गुणतश्च व्याप्तो विष्णुः नाऽन्यः । सः प्राधान्येन जिज्ञास्यः इत्युक्त्या अंगाववद्धास्तु इत्युक्तपरिवारदेवतोपासनं अप्राधान्येन कार्यमिति न विरुध्यते । जिज्ञासा अधिकारिभिरेव कार्येति द्योतनाय विशब्देन विशेषिता । इत्येवमाद्यर्थकत्वेन अनुव्याख्यान-भाष्योक्तार्थविवरणमेव कृतम् । भाष्येऽपि अथशब्दो मगलार्थो अधिकारानंतर्यार्थकश्चेत्यादिना विस्तरेण अथशब्दो व्याख्यातः । ॐअतः शब्दौ अनुव्याख्यान-सुधयोः विशदं विवृतौ इति ध्येयम् ।

एवं प्रथमसूत्रार्थमुक्त्वा श्रीपादान् प्रणम्योपविष्टः छात्रः ।

श्रीपादाः विषयबाहुल्यं प्रतिपादनप्रकारंचावलोक्य प्रीताः तं श्लाघयामासुः ।

तदनु श्रीपादा गिण्टान् श्रोत्रियपण्डितविप्रोत्तमान् पंचसंख्याका-नाहूय अलंकारभोजनायऽऽमत्रयामासुः साक्षतवस्त्रयुग्ममेकैकस्मै प्रदाय । अलंकारपूजासमये कृतस्नानैः शुचिभिः सन्नद्धैर्भवितव्यमित्याज्ञाय निर्गताः पुरतः कायविक्षणाय ।

घटिकाद्वयविरामेण श्रीगुरुसार्वभौमाणां पञ्चामृताभिपेकः प्रार-भ्यते इति कार्यसूचकायुक्तकैरुद्धोषितम् ।

श्री हरिदासपरिषत्

अत्रांतरे श्रीपादानामाध्यक्ष्ये दासकूटपरिषत्प्रारंभोत्सवः सम-
जनि । श्रीचरणाः परिषदमुद्घाटयंतः एवमाहुः । श्रीव्यासतीर्थाः
पुरंदरदासादिदासवर्येभ्यः दासदीक्षामनुगृह्य दत्त्वा 'हरिदासकूट'
इति संघमुज्जीवयामासुरंतरंगशोधनेन मोक्षफलकमुपासनादिसाध-
नमनुष्ठातुं सच्छास्त्रोक्तमर्यादया । श्रीगुरुसार्वभौमाः श्रीव्यास-
योग्यवताराः दासकूटजीवातव आसन्निति श्रीविजयदासगोपाल-
दासजगन्नाथदासप्राणेशदासप्रसन्नवेकटदासार्थाणां स्तोत्रपदविमर्शन-
ज्ञायते । पुरंदरदाससंततौ असख्याकाः हरिदासाः तत्कृतिपोषित-
भक्तिरसस्रोतसः आविपालगोपालं पदमुच्छादिउगाभोगेत्यादिविधि-
वृत्तबद्धकविताः विरचय्य जनान् देवधर्मविमुखान् तथ्यपथ्यसूनृतोपदे-
शमहिम्ना परमधार्मिकहरिभक्तान् संपाद्य महती हरिसेवामतन्वत् ।
तत्परंपराऽद्यापि कर्णाटकांघ्रद्राविडमहाराष्ट्रजनपदेषु सुदृढमुत्तरोत्तर-
मुपचीयमाना प्रवर्धते । सर्वैरपि मुमुक्षुभिः सत्सिद्धांत गुरुमुखेनाभ्यस्य-
तदुक्तप्रमेयाणि मोक्षपथपरिचितानि दासदीक्षया कृतिरंगमानेतव्यानि
बलवत्योपासनाप्रणाड्या । समाचारेऽधिकाराच्च, चरणादितिचेन्न
तदुपलक्षणार्थमिति काष्णार्जिनिः आनर्थक्यमिति चेन्न तदपेक्षत्वात् सु-
कृतदुष्कृत एवेति तु वादरिः इत्यादिसूत्रेषु सदाचारेण कृतं कर्म समीहि-
तफलप्रदमिति सिद्धातितम् । हरिदासैः धर्मः प्रोज्झितकैतवोऽत्र परमः
इत्युत्तरीत्या अमाययाऽनुवृत्त्या श्रीहरिसेवाऽनुष्ठेया इत्युपदिश्यते ।
सदाचारः न केवलं वाह्यदेहसंस्काराय पर्याप्नोति कितु वाङ्मनःकाय-
व्यापारेषु ऋजुत्वं सपादयति । तेषु विषूचिता विघटयति । दैवी संपत्ति-
मादधाति । अतः सर्वैर्भूतिकामैः सत्सिद्धांतगृह्यतत्वान्यवधार्य तानि
स्वयमनुष्ठाय विरक्तिभक्त्युपवृंहितोपासनया ब्रह्मसाक्षात्कारं प्राप्य
तेनाभिवर्धमाननिरतरप्रेमप्रवाहलक्षणसुदृढभक्तिप्रयोज्यश्रीहरिप्रसादेन
यथायोग्यं नैजस्वरूपानदाविर्भारूपमोक्षाय प्रयतितव्यम् । दासदीक्षा
नाम व्यासकूटस्य फलोपधानेऽव्यभिचारिणी अवर्जनीया सहकारि-
सामग्री । प्रतिदिनं भागवतादिभक्तिग्रंथान् पुरंदरदासादीनामपरोक्ष-
ज्ञानिनां पदानि अर्थज्ञानपूर्वकं पठित्वा दासदीक्षानियमान् साधारण-
विशेषधर्माश्च परिपाल्य श्रेयोभाग्भिर्भवितव्यम् । इति श्रीचरणाः
भक्तिरसप्लावितहृदयेन पूर्वाचार्यान् हरिदासाश्च स्मारं स्मारं तदुपदि-

ष्टप्रमेयान्युद्धृत्य निरूप्य सम्मिलितान् विदुषः दासांश्चानन्द वाधौ
न्यमज्जयन्नकुब्जहृदयाः विद्वज्जनजीवातवः ।

हरिदासपरिषदः भाविनी महतीमुपन्यासकार्यवैखरी संचालकैर्घो-
षितां विज्ञाय यथाकालं तत्राऽऽत्मानं सन्निधापयितुकामाः पुरतः कार्या-
वेक्षणाय सभामण्डपात्सर्वे भक्ताः निर्जग्मुः ।

श्रीपादास्तु रजतयष्टिहारिप्रतीहारिणा प्रदर्शितमार्गेण श्रीगुरुसार्व-
भौमाणां पंचामृताभिषेकं महता संभ्रमेण संचालयितुं श्रीगुरुराजवृंदा-
वनं प्रति प्रतस्थिरे । अभूतपूर्वो जनसंमर्दः आराधनामहोत्सवाय दिगं-
तरदेशतः क्रोडीकृतः । अहमहमिति धार्मिकस्पर्धया रभसाऽऽक्रमतो
जनान् व्यवस्थया नियमयितुं विशिष्टनियुक्ताः अधिकारिणः अनिमि-
षसमीक्षणेनानुनयगर्भसूनृतवचसा व्यवहरंतो दीक्षया स्वे स्वे कर्मणि
प्रवृत्ताः । अचिरादेव गृहचटकरववर्जमालेख्यापितचेष्टा इव निःशब्दा
नियतश्वासाः सर्वे जना आतिष्ठंत ।

भूरिशः कलशततिसुपूर्णाः गोक्षीर-दधि-आज्यमधु-शर्करा-कदलीफ-
लशकलादिसंभाराः नारिकेलकदाः चूतरसपूर्णवृहत्कलधौतकरकाः द्राक्षा-
खर्जूरपनसफलखण्डाश्च वृंदावनसविधे प्राकारे क्रमशः अभिषेकाय गि-
रिकूटवद्राशीकृत्य स्थापिता आसन् । श्रीचरणानुज्ञया अर्चकमर्चचिकाः
तत्तद्देवतावाहनादिसंस्कारैः धूपदीपनैवेद्यादिविधानैः संपूज्य यात्रिक-
जनसंहतिं स्वनाम्ना कृतसकल्पपत्रिकां [प्रतिनिधीकृत्य गुर्वनुज्ञां
सपाद्य मंत्राक्षतावारिधारापूर्वमभिषेक्तुमारभंत उपर्युक्तपंचविधसाम-
ग्रीभरेण जयनिर्घोषतुमुलनिनादे जनसंमर्दकण्ठीरवकण्ठनिर्यद्गभीर-
स्निग्धप्रगुणीकृतविततरसिते । अर्चकाः यथाक्रमं तत्तद्रव्याणि शंखस्प-
र्शेन रजतपात्रे संपूर्य घटानादेन क्षीरादिद्रव्याणि लक्ष्मीनारायणाय
शालग्रामे समर्प्य तेन मुख्यप्राणायामाभिषेकं कृत्वा तच्छेषेण तारतम्येन
श्रीमध्व-पद्मनाभतीर्थ-जयतीर्थादि गुरुद्वारा श्रीगुरुसार्वभौमश्रीराघवेद्र-
तीर्थेभ्यः वृंदावनावसथेभ्यः यथाविधि समर्पयामासुः । प्रतिद्रव्याभि-
षेकात्ते मगलातिक्थेन गुरुन् सभावयामासुः । शर्करास्नानसमये श्रीसु-
यमीद्रतीर्था शर्करापिष्टमजलिभिः श्रीवृंदावनोपरि दूरत न्यक्षिपन्
भक्तिभरेण । पंचामृतसूक्तानि गुरुस्तोत्रं गुरुगुणस्तवनं च सर्वे भक्ताः
एकरवेणापीपठन् उच्चैरस्खलितवर्णपदवाक्यस्फुटोच्चारेणार्थव्यक्ति-
मनुसंधाय । महानीराजनं कृत्वा तत् श्रीचरणेभ्यः प्रथमं विज्ञाप्य परि-

चारकमुखेन सम्मिलितजनाय दापयामासुः । श्रीपादाः फलमंत्राक्षता-
दिकं अर्चकनिवेदित गृहीत्वा प्रतिष्ठितविद्वज्जनाय स्वहस्तेन प्रसादं
वितेरुः । तदनु श्रीपादाः श्रीवादीन्द्र-सुधर्मैन्द्र-सुव्रतीव्रतीर्थवृंदावनानि
गत्वा तत्रतत्रार्चकमुखेन पंचामृताभिपेकं नीराजनादिकमर्पयामासुः ।

दिनमणिभस्वान् नभसि सप्तसप्तिरथारूढः ब्रह्मांडप्रदक्षिण-
यात्रायां अरुणोदयात्पूर्वाचलमाक्रम्य नाकमध्यमव्यासीन. पश्चिमाद्रि-
प्रयाणाभिमुखः तारतरं प्रतपति स्म । अपराह्लागच्छतीति ज्ञात्वा
तूर्ण तीर्णं वर्माणवाः श्रीपादाः मध्याह्न पूजासंपादनाय मठमंदिरनिष्कुटी
स्नातुमात्रजन् दूतदर्शितपथेन जवेन । यथाविधि स्नात्वा तत्रैव सद्यः-
शुष्ककौशेयवासः परिधायीत्तरीयांशुकेनोत्तमांगमवतंसयंतः करघृत-
सजलकलशा. पूजामण्डपमन्याययुः । तत्र संनद्धविशालदारुपीठे
निषण्णाः नाममुद्रादिभिरात्मानमलंकृत्य माध्याह्निकं सांध्यं कर्म
निर्वर्त्य प्रणवमंत्रजपमकार्पुः । उत्थाय च श्रीमूलराम-दिग्विजयराम-
जयरामविग्रहपूजामण्डपस्य पुरतः वामभागे दारुमयविण्टरे आसीनाः
घण्टामाचाल्य वादयामासुः दुष्टरक्ष-पिशाचाद्यनिष्टोच्चाटनाय । तत्त्व-
न्यास-मातृकान्यासादिभिः कलशपूजां शंखपूजां च पंचामृतद्रव्येषु तत्त-
द्देवताऽऽवाहनं च कृत्वा अर्घ्यपाद्याद्यर्थं पंचपात्राण्यासाद्य गंध-तुलसी-
पुष्पमंत्राक्षतादिद्रव्याणि तत्र निक्षिप्य मूलमन्त्रेणाष्टवारमभिमंत्र्य शा-
लिग्राव-व्यासमुष्टिगोपालकृष्णादिदेवेभ्यः अभिपेकपूजां संपादयामासुः
शिष्यैः वेदपाठकै-राघोप्यमाणेषु अभिपेकसूक्तेषु । महता संभ्रमेण अयु-
तादविकसंख्यया समाकृष्टा यात्रिकाः गुरुराजभक्ताः श्रीमूलरामपूजावै-
भवं संदृश्य नेत्रविस्तारफलमाप्यायनमापुः । पूजापरिचारकाः हस्तला-
घवेन तत्तद्द्रव्याणि यथावसरं संपाद्य श्रीपादानां परिचर्यामकल्पयन्
त्वरितगत्या । श्रीपादा श्रीमूलरामादिप्रतिमाः शंखस्थजलेन मंत्रपूतेन
तुलसीदलेन संप्रोक्षयामासुः । धौतवस्त्रेण प्रतिमाः शिलाश्च संमार्ज्यं
संपुटेषु निधाय गंधाक्षतातुलसीपुष्पादिपरिमलद्रव्यैरर्चनां व्यदधिरे
साकं । अतीव विष्णुसहस्र नामब्रह्मसूत्र-भाष्यानुभाष्यादिग्रंथभागान्
संपठंतः शिष्यैः मनोनयनाप्यायमानोऽयं सुभगः पूजाविभवसमयः यत्र
श्रीपादैरावाहिताः पीठमंडपदेवताः आवरणदेवताश्च स्वयं विग्रहवत्यः
श्रीमूलरामसपर्यां द्रष्टुकामाः सन्निहिता इति विभाव्यते । अहो घन्या
वयं । सफलं च जीवितमस्माकं यदद्य श्रीसुयमीन्द्रकर्मदींद्रांतर्गतमुख्यप्राणः

सपरिवारः साक्षाच्छ्रीरामचद्रपूजां निर्वर्तयितुमागतोऽस्मदक्षिगोचरः
समभूदिति । ततः श्रीपादा. तत्त्वन्यासादिकं कृत्वा धूपदीपत्रिवर्त्यातिक्रम्यं
प्रदर्श्य तत्रानीय स्थापितपाकद्रव्येषु एवमर्चितयन् ।

भक्ष्यैर्भोज्यैश्च लेह्यैः परिमलरुचिरैः पेयभेदैः सुमृष्टैः ।
नैवेद्यं भूरिहृद्यं सुमधुररसवत्संस्कृतं भूरिभागैः ॥
साक्षाल्लक्ष्मीप्रमृष्टं गुरुभिरुपहृतं जानकीजानिभूमने ।
हृतैतद्देवगम्यं प्रकृतिरसनियंतू रसाभोगतत्त्वं ॥१०॥

पुरा रामः साक्षाच्छ्रवरिकरदत्तं फलकुलं ।
अजक्षत्रेष्णैवप्रभुरयमथोऽक्रूरवरदः ॥
यशोदायाः स्तन्यं मुहुरनलसः कृष्णवपुषा ।
पपौ कामं विष्णो वंद कथमयुक्ता ह्यशनवाक् ॥११॥

कृष्णः कौरवकृष्णकर्म सुदतीवस्त्रापहारे कृतं ।
धिककृत्याद्भुतशक्ति रद्घविभवः दासःशतं सृष्टवान् ॥
स्तंभादद्भुतरहंसा समुदभूत्प्रह्लादभूत्यै हरिः ।
लक्ष्मीशस्य गुणार्णवस्य जगतः स्रष्टुः किमत्यद्भुतम् ॥१२॥

हे राम जानकीजाने गृहाणोपाहृतं मया ।
भक्त्या दत्तं पत्रपुष्पं प्रीत्याऽऽनामीति ते व्रतम् ॥
मम प्रभुर्गुरुर्धोरः प्रह्लादो नृहरेः प्रियः ।
तद्वंशजः सूयमीद्रः दास्यत्यात्मानमात्मने ॥१३॥

धन्योऽस्मि कृतकृत्योऽस्मि राघवेंद्रकृपाबलात् ।
नृहरिः श्रीरघुपतिः स्वीकरोत्यर्पितं मया ॥१४॥

इति हर्षगद्गदस्वरेण परमात्मानं संप्रार्थ्यं नैवेद्यमर्पयामासुः
श्रीसुयमीद्राः । महानीराजनं च समर्प्यं रमाब्रह्मादिपूजां निर्वर्त्य श्री-
पादा. श्रीमूलरामादिप्रतिमां संपुटप्रवेगनात्पूर्वं श्रीमूलरामदिप्विजय-
रामजयराम लीलादेवीकरार्चितश्रीभूदुर्गासमेतवैकुण्ठवासुदेवप्रतिमां
पृथक् पृथक् करे धृत्वा तल्लक्षणानि कथयंतः भक्तजनेभ्यः संदर्शयामा-
मासुः । तदनु स्वयं विचित्रवर्णककौशेयांशुकप्रावरणसमये ताः
स्तिमितानिमिपनयनैरवलोकयंतः प्रमोमुदिरे मौक्तानंदमनुभवंतः ।

सम्मिलिताश्च जनाः परमात्मदर्शनेन निवृत्तलौकिकसंगदुरितमात्मानं
मन्यमानाः मोक्षपथमंगुल्यासाद्यमनतिदूरमित्यवेक्षिरे ।

देवानां संपुटीकरणानंतरं श्रीचरणाः परिचारकैः सह तीर्थगंधा-
क्षतादिसामग्रीसनाथैः अलंकारमण्डपमाजग्मुः दीपप्रकाशदर्शितशुचि-
मार्गेण । तत्र पंच श्रोत्रियविप्राः प्रत्यग्रस्नातधृतधौतवस्त्राः स्वे स्वे
नियोजितविष्टरे समासीनाः श्रीचरणानागतान् संवीक्ष्य भटिति समुत्त-
स्थिरे परिधानवासोदशामंगुलीभिः संकोचयंतः । गुरुपवेशनानंतरं
हस्तांदोलनेन विदिताकृताः ब्राह्मणाश्चासांचक्रिरे स्वासनेषु । नारायण-
संकर्षण-वासुदेव-प्रद्युम्न-अनिरुद्धसंज्ञकेषु पादप्रक्षालनानंतरं ब्राह्मणेषु
तान् देवान् क्रमशः आवाह्य मंत्राक्षतार्पणेनासनार्घ्यपाद्याद्युपचारैः
सपर्यां कार्यकर्तृहस्तेन निर्वाहयांचक्रुः । प्रत्येकं शुचिधौतानि नूतनव-
स्त्रयुग्मानि सदक्षिणं तेभ्यो दापयित्वा-वासो धारणानंतरं गंधाक्षता-
दिभिरलंकृतेभ्यः उपविष्टेभ्यः श्रीमूलरामापितपुष्पमालाः दत्ताः आसं-
जिताश्च कण्ठे स्कंधावलंबं यथास्यात् । तदनु कदलीपत्रद्वयं प्रत्येकं
प्रसारितं संप्रोक्षणेन विमलीकृतं च । तत्र सुमृष्टपक्वान्नानि भक्ष्यभो-
ज्यलेह्यपेयानि द्रोणपूर्णघृतानि परिवेषितानि शुचिस्नातशिष्टब्राह्मण-
परिवेपकैः ।

श्रीपादाः परिचारकैः करपुटनिहिततीर्थगंधाक्षतादिपूजाद्रव्यनि-
चितपृथुरजतकरकैः पुरोगामिमिः साकं निर्ययुः महावृंदावनसौ-
धम् । तत्र श्रीगुरुसार्वभौमाणां अर्घ्यपाद्याद्युपचारैः गंधाक्षताद्यलंका-
रद्रव्यैः तुलसीपुष्पहारसुगंधपरिमलद्रव्यैश्च सावधानं भक्त्या पूजां
समर्प्य रजतपात्रे परिवेषितपंचपक्वान्नादिभैक्ष्यं नानाविधफलानि
जंबीर-पनस-चूतदाडिमवदरीजंबुद्राक्षाकदलीमुखानि केशरपच्चकर्पू-
रादिपरिमलविमर्दोत्थकमनीयगंधवासितं हृद्यं सुभगशीतं गांगमंभः
पानीयं कलधौतकलशपूर्णं श्रीगुरुसार्वभौमाय नरहरि-राम-कृष्ण-वेद-
व्यासाऽवासाय सकलज्येष्ठगरिष्ठयतींद्रवृंदवृंदावनाय, गुरो, कृपानिधे,
अस्मद्वंश्योद्धारक प्रह्लादवरदन्सिंहप्रिय, मध्वमताब्धिवर्धनजैवातृक,
अनुगृहाण मां स्त्रीकुह्व भक्त्या विसृष्टं भैक्ष्यलेशमिदम् । क्वाऽहं
मंदमतिः अकिंचनचूडामणिः नि.स्व., क्व भवंतः पूर्णप्रज्ञकल्पाः जग-

द्गुरवः वेदांतसाम्राज्याधिपतयः लौकिकवैदिकलक्ष्मीपतिप्रियाः । न जाने पूजाविधानं । न वेद्मि अनुनयनयम् । नाऽपि निष्णातः उपचारविचारसरण्याम् । तथाऽपि तव पादमूलयोः मामकं सर्वस्वमर्पयितुमुत्सहे न किञ्चिदस्ति मत्स्वामिकम् । सर्वस्वामी श्रीहरिः भवदंतर्यामी सृजति रक्षति संहरति च जगदिदमतंद्रितः । अतः गुर्वतर्गतमुख्यप्राणांतर्गतश्रीस्वामिनेऽर्पयामि । गुरुराजाः प्रसन्नचित्ताः स्वीकृत्य सर्वमिदं सर्वस्वामिने श्रीहरये समर्प्य मामुद्धरेयुरिति भक्तिभरावनतकंधरः निबद्धांजलिः संप्रार्थये ।

यतिहस्ते जलं दद्यात् भैक्ष्यं दद्यात्पुनर्जलम् ।
तदन्नं मेरुणा तुल्यं तज्जलं सागरोपमं ॥

वटौ तु समदत्तं स्यात् गृहस्थे द्विगुणं भवेत् ।
वानप्रस्थे शतगुणं यतौ दत्तमनंतकम् ॥

यतियंत्र गृहे भुंक्ते तत्र भुंक्ते हरिः स्वयम् ।
हरि र्यंत्र गृहे भुंक्ते तत्र भुंक्ते जगत्त्रयम् ॥

इति मन्त्रैः विदिततदाकृतसर्वस्वाः गुरवः श्री गुरुसार्वभौमाय हस्तोदकेन भैक्ष्यं समर्पयामासु । ततः श्रीपादाः श्रीहरिमुख्यप्राणगुरुभ्यः नवघृताक्तवर्तिपुजप्रज्वलज्वालायमानातिक्वेन मध्ये कर्पूरपिण्डेन प्रज्वलितेन महानीराजनं घटिकैकावधि आपादमस्तकं त्रिः मध्ये पंचकृत्वः हृदये एकवारमिति विध्युक्तक्रमेण समर्पयामासुः । जनसंमर्दः परितः परिवृतः दर्शं दर्शं नीराजनविलासं तुष्ट्राव यथा कामं गुरुराजं आरक्तकौशयवासपरिधानं सौवर्णतंतुनिर्मितविचित्रचित्रखचितक्षौमकर्बुरदशासंपन्नोत्तरीयांशुकपरिच्छन्नं कार्तस्वरमयमुखकरचरणादिपौरुषाकारकवचभूषितं प्रफुल्लसुरभिसुगंधि विसजकमालकल्हारसेवंतिकामल्लिकाजातिकुसुमहारैः अनेकगुणैः परिवेष्टितं गलस्कंधफलकयोः तुलसीगुच्छकमलकिंजल्कपुंजपरिकल्पितहारैः समलंकृतं करधृतजपमालकमण्डलं दरनिमीलितनेत्रं हृदि न्यस्तचारुतरनृहरिमूर्तिपुरुषपद्यानासक्तचित्तं नयनामृतरसायमानं श्रीराघवेन्द्रगुरुसार्वभौममवलोक्य को नाम नरः मानवभौमदेवः आत्मन्यानंदसदोहं

नाऽधिगच्छेत् । वैकंठलोकायते नन्वयं मन्त्रालयः श्रीप्रह्लादावतारगुरु-
सार्वभौमसन्निधानविशेषेण । धन्येयं भारतभूमिः या निधानं तपस्वि-
जनस्य खनिर्धर्मसंततेः आकरः वीर्योदार्यधैर्यादिगुणानां या च राजर्षि-
देवर्षि मुनियतींद्राणां जनूषि व्यतनोत् ।

तदनु श्रीचरणाः श्रीवादींद्रसुधर्मन्द्रसुव्रतीद्रकर्मदिभ्यः तीर्थगंधाक्ष-
तादि दत्त्वा भक्त्या भैक्ष्यं समर्पयामासुः । तदनंतरं यथाक्रमं मगलनीरा-
जनं दर्शयामासुश्च भक्तवृद्दहर्षनिनदप्रतिघोषमुखरिते दिग्बलये ।

ततः श्रीपादाः अलंकारमण्डपमागत्योपविष्टेभ्यः पंचसंख्याकेभ्यो
ब्राह्मणेभ्यः यथाक्रमं त्रिवारं तीर्थ पादोदकं मन्त्राक्षताश्च दत्त्वा
भोजनाय परिपेचनं कर्तुमनुज्ञां ददुः । हस्ते तीर्थं दत्त्वा तत्समये
श्रीमूलरामचंद्रमुख्यप्राण-गुरुसार्वभौमेभ्यः कर्पूरपंचवर्त्यातिवयं नीराजनं
प्रदर्श्य तदेव ब्राह्मणेभ्यः दोलयामासुः भक्तिभरेण दण्डकाष्ठं हस्ते
घृत्वा श्रीगुर्वर्गतभारतीरमणमुख्यप्राणांतर्गतश्रीमूलरामचंद्रात्मक-
श्रीकृष्णार्पणमस्तु इति उच्चैर्व्याजह्लुःश्रीपादाः । ततः ब्राह्मणाः आपो-
शनं प्राश्य भोजनायोपचक्रमिरे । श्रीपादाः सावधानं भोक्तव्यम् मा
त्वरध्वमिति विज्ञाप्य सम्मिलितभक्तजनेभ्यः शेषमन्त्राक्षता अन्वगृह्णन्
प्रदाय ययायथं । ततः श्रीस्वामिनः दण्डकाष्ठपूजां कृत्वा स्वयं तीर्थं
प्राश्य ब्राह्मणसुवासिनीभ्यः तीर्थं प्रदातुं तीर्थमण्डपं प्रति निर्जग्मुः ।

अलंकारब्राह्मणेषु साक्षाच्छीलक्ष्मीपतिः सपरिवारं अनिरुद्ध-
प्रद्युम्न संकर्षणवासुदेव नारायणव्यूहरूपेण सन्निहितः भक्तेभ्यः
सकलाभीष्टानि दातुं प्रसन्नमुद्रः समुत्सुकते । तदा गुरुप्रसत्तिम-
भीप्सवः सर्वे साधुभक्ताः उपविष्टब्राह्मणेभ्यः साष्टांगं प्रणम्य भूरि-
दक्षिणादिकं दत्त्वा गुरुसार्वभौमप्रसादं प्रार्थयन्ते । सुगंधद्रव्याणि
कर्पूरातिक्वादीनि समर्पयन्ति च गुरुमहिमानमुच्चैर्गुणतः गायन्तश्च ।
नूनं तद्वैभवं गिरां गृणनमतिवर्तते । भक्तिरसप्रवाहः नृत्यगान-
वादनाद्युपचारैः उद्वेलः प्रसर्पति गुरुराजभव्यहर्म्यप्राकारे । भक्त-
पुरुषाश्च प्रेमरसप्रवाहपावितात्मानः संत्यक्तप्रावरणपरिच्छदाः
विस्मृतवहिरर्थभावाः मत्तोन्मत्तवत् श्रीहरिगाथाः संगीतकेन

करतालस्फालनेन ढक्कामृदंगताडनेन वीणा-तम्बूरिवेणुनादेन सनाथाः
गायंति निस्त्रपमटाटंतश्चतुर्दिक्षु भृशं भ्रमंतः ।

ब्राह्मणेभ्यः परिवेषितानि पक्वान्नानि शाकासहस्राणि भक्ष्य-
भोज्यानि शुष्कार्द्रविविधफलशकलानि घृतभजितसेमापायसानि
शर्करापोलिका-लड्डू-बडे-व्यंजनपदार्थाश्च न गणनागोचरा भवति ।
अहो तत्तत्पाकाभिमानिदेवताः स्वकौशलं प्रदर्शयंत्यः गुरुसार्व भौमांत-
र्गतनृहरिसेवाममायामनुष्ठातु विविधभक्ष्यभोज्यलेह्यपेयरूपेण सन्नि-
हिता भासंते ।

तदा स्फुरत्प्रतिभः कविरेकः गायति प्रेमरसाप्लुतहृदयः ।

धन्या भारतभूमिरुद्धविभवा धात्री महायोगिनाम् ।
यत्र श्रीहरिरात्मनीनमहसा व्याप्नोति चिच्चेत्यकम् ॥
देवाः सज्जनचोदने धृतवपुर्व्यापारभाराः सदा ।
व्यक्तं भांति समुत्सवेषु नटवच्चर्यां चरंतो मुदा ॥१५॥

किं नारदस्त्वरितमेत्य निवृत्ततृष्णः ।
भक्तस्य दैत्यतनुजस्य नृसिंहदत्तम् ॥
साम्राज्यवैभवमवर्ण्यमनन्यलभ्यं ।
दृष्ट्वाभिनंदितुमिह स्वयमागतो नु ॥१६॥

केचिज्जनाः भावरसैः पदानि ।
गायंति नृत्यंति हरेर्गुणौघम् ॥
भवत्या गृणंतो गुरुराट्चरित्रम् ।
मोदाहृता ग्रस्त इव भ्रमंति ॥१७॥

भुक्त्वोत्तस्थुर्ब्राह्मणा भुक्तपीताः ।
भक्ताश्चक्रुः कायमुच्छिष्टपात्रे ॥
व्यालोल्याग्रे धन्यमात्मानमद्धा ।
मन्यंते संपश्यतां सज्जनानाम् ॥१८॥

सायं सम्मिलिता भक्ताः अयुतादुपरि संख्याताः श्रीगुरुसार्वभौ-
माणां सायंतनोत्सव सिंहाहनस्योपरि प्रह्लादरूपेण श्रीगुरुराघवेद्र-
तीर्थिनां रजतविग्रहमुपवेश्य प्राकारे समंततः सवाद्यवैभवं नीयमानं



दैत्यप्रासादतूणातटहतिकुपितः संप्लुतः श्रीनृसिंहः ।
प्रह्लादं ह्लादयन् तद्दैत्यवगुरदलत्तीक्ष्णशस्त्रैर्नखाग्रैः ॥
तत्कृत्यं वक्तुकाम. मृगरिपुवपुषः पृष्ठभागे, न्यधात्किम् ।
भक्तं प्रह्लादरूपं नरवरमधुना साधयन् स्वात्मरूपम् ॥

(प. १४७ श्लोक १९)

द्रष्टुकामाः निर्जग्मुः गुरुभवनात् संघशः ।

श्रीगुरुसार्वभौमेभ्यः श्रीसुयमींद्रतीर्थानामाध्यक्ष्ये अर्चकवराः मंगलातिक्वयं समर्पयामासुः गुरुसार्वभौम, गोविंद गोविंद इति उच्चैः स्वरेण निनदत्सु जनेषु । भक्ताः जिह्वाग्रेणाप्पणाचार्यकृतगुरुस्तोत्र पठंतः एकस्योपरि अपर इति हस्ताहस्ति-पादापादि अतिलापातसंबाधं मिलित्वा श्रीसिंहवाहनारूढं गुरुमहमहमिकया गीतैः स्तोत्रैः संभावयितुं पुरतः प्राधावन् । केचित्स्खलि तगतय-भुव्यपतन्नशक्नुवंतः समुत्थातुं दण्डपातेन गुरुनामान्नेडनेनात्मानं तर्पयंत । अन्ये पुनः सरभसमुत्थाय हस्तमुत्क्षिप्य 'राय बारो नी कायवारो' (हे राय, आगच्छ रक्ष मां) इति गुरुराजमुच्चध्वनिनाऽऽकारयंतः तद्विग्रहं प्रकामं पश्यंत अक्षणोः फलमवापुर्निरपह्लवं । संघश दासवर्याः प्रथमश्रेण्यां स्थित्वा संगीतनृत्यवादनोपचारै समतर्पयन्गुरुवर । जनसंमदं द्विधा विच्छिद्य समंतान्निर्मितविस्तारिमध्यपथे बाहावंधेन शिष्यप्रतिमल्लै-रारक्षिते श्रीपादा. गुरुराडभिमुखाः कंठमुद्यम्य दृष्टिमर्पयंतः प्रत्यक्-चारेणापसर्पंतः हस्तद्वयेन चामरे उपवीजयंतः भक्तिभराक्रांतहृदयेन सानंदाश्रूणि विमुञ्चंतः उत्सवं मंदं मंदं पुरतश्चारयामासु ।

अहो घन्योऽयमात्मा यन्मैयाऽक्षीणसुकृतेन प्राग्जन्मन्यनुष्ठितेन सिंहवाहनारूढः श्रीप्रह्लादात्मा गुरुसार्वभौमः साक्षात्कारविषयता-मानीतः । नूनं हिरण्यकशिपुपुत्रेण सत्यसधेन विष्णुभक्तेन अनघ-प्रशांतेन प्रह्लादेन पाठशालायामुपदिष्टेषु दैत्यवालकेषु अहमपि तत्र सन्निहितः तत्कृपाकटाक्षक्षेपमंदाकिनीलहरीसंगसुखमनुभवन्नासमिति निश्चप्रचं । अन्यथा कथमिदानी तद्दर्शनमात्रेण प्रमोदाश्रुधाराऽविर-तमारान्निःसरेदक्षिपटलादकुटिलम् ।

सिंहवाहनारूढ श्रीगुरुसार्वभौमं निर्वर्ण्य कविरेकः कृती गद्यपद्ये निर्माणधुरीणः काव्यमिदं चमत्काराकृतगर्भितं जगौ—

दैत्यप्रासादतूणातटहतिकुपितः संप्लुतः श्रीनृसिंहः ।

प्रह्लादं ह्लादयन् तद्दैत्यवपुरदलतीक्ष्णशस्त्रं नखाग्रैः ॥

तत्कृत्यं वक्तुकामः मृगरिपुवपुषः पृष्ठभागे न्यधात्किम् ।

भवतं प्रह्लादरूपं नरवरमधुना साधयन् स्वात्मरूपं ॥१९॥

दैत्यः प्रह्लादमारोदसुहरमृगराजास्यमूलेऽक्षिपत् प्राक् ।
 हंतुं तन्मंतुहंता कलियुगविभवं राघवेन्द्रस्वरूपं ॥
 पृष्ठेऽवस्थाप्य याति प्रथितपृथुवलो वन्यसत्त्वैकसारः ।
 को न स्याद् भुवनपृष्ठः हरिशरणमनःक्षोभयन्नुग्रकर्मा ॥२०॥

सुजनकुमुदचंद्रः निष्कलंकः स्वधाम्ना ।
 शशकलितनिजांगं व्रीडयत्यव्ज मद्धा ॥
 हरगिरिसुरशैलो यद्यशः स्पर्धयाऽलं ।
 जित इति धवलिम्ना दुंदुभिध्वान आह ॥२१॥

अपरः प्रोत्सर्पदूर्जितकुतूहलकलितः वामपादमुन्नमयन् उच्छ्रित-
 दक्षिणबाहुदण्डः दण्डकेन नृसिंहप्रसादभाजनं सुजनावनं प्रह्लादाव-
 तारिण गुरुवरेण्यमुपश्लोकयांभवूव ।

ततः श्रीगुरुराजप्रतीकं रजतशिविकातः वृंदावनसन्निधौ स्था-
 पयित्वा अर्चकैः महानीराजनं प्रदर्शितं श्रीपादानामाध्यक्ष्ये ।
 स्फीतः सम्मिलितो भक्तवर्गः उच्चैः स्वरेण गुरुस्तोत्रं पठन् कृत-
 कृत्यमात्मानं मेने ।

मंत्रपुष्पोपचारे वेदपठनं शास्त्रार्थविचारः संगीतगानं इत्यादि-
 का सेवा यथाविधि निरवर्त्यत । पुनर्नीराजनावसितौ श्रीपादाः
 भक्तेभ्य यात्रिकेभ्यः मन्त्राक्षतावितरणेनाऽन्वगृह्णन् ।

रात्रौ प्रह्लादवरदश्रीनृसिंहप्रादुर्भाविनाटकं भक्तिरसभासुरमवलो-
 कयितुं सर्वे जनाः किञ्चिद्विश्रम्य सायंतनान्हिकं समाप्य नाटकगृहं प्रति
 प्रस्थिताः ।

श्रीपादा अपि यथाऽवसरं पण्डितैः परिचारकैश्च सार्धं श्री-
 गुरुसार्वभौमाणा पूर्वावतारस्य प्रह्लादस्य महिमानं द्रष्टुं नाटक-
 गृहमागताः ।

श्रीप्रह्लादवरदनुसिंहप्रादुर्भाविनाटकम्

नांदी

यत्रोद्यद्विविधं धुरघृणिश्रेणीमृणालायिता ।

पूर्णाब्जद्युतिसारसारसमहो म्लानायितं नित्यदा ॥

शुद्धोरुद्युति वीर्यसारमहिमा नारायणः पूर्णभाः ।

भात्येवाद्भुतदं दशकशयनः तत्रास्ति कोऽन्यः प्रभुः ॥२२॥

(नांछंते जयविजयौ प्रविशतः)

जयविजयौ—अनवरतकल्याणपरंपरानिधान दुःखसंस्पर्शगून्य सत्वरज-
स्तमोविदूरमिदं वैकुण्ठनगरं श्रीलक्ष्मीनारायणविहारमंदिरं
धन्यैर्ब्रह्मादिभिरप्यप्रवेश्यप्रदेशं विभाति भानुसहस्राकुण्ठते-
जसा निष्कण्टकमविपल्लवम् ।

न खलु दोषकलुषितमनीषा. अरिपङ्कगप्रतिहतसत्वगुण-
प्रसराः तपस्विनोऽपि निष्ठुरनैष्ठिकब्रह्मचर्येण निजितमनो-
वृत्तयोऽपि निर्गुणे गुणाकरनारायणनिवासे गतागतलाभा
यावकल्पन्ते । अतः नियुक्तावावां महाप्रभुनारायणलोकप्रवेशं
निषेद्धुं तद्दर्शनकामनयाऽऽगतानां प्राकृतलोकसंचारिणां
देहभाजाम् ।

प्रभुनियोगनिघ्नैर्जनैर्भवितव्यमप्रमत्तैर्नूनम् ।

विटपिविटपलंबा लतेव मालती विलोला ॥२३॥

(ततः प्रविशंति लक्ष्मीपतिदर्शनाय सनकसनदनादयश्चत्वारो
महर्षयः)

सनकादयः—अरे, द्वारमपावृणुतम् त्वरितमितरातनयमातुरतयो
त्कलितचित्ताः आसादयितुमागता. कातरतया । मा निरो-
ध्य । त्वरितं प्रवेशयतम् ।

द्वारपालकौ—नतरामर्हति भवंतो विष्णुविष्टरं प्रवेष्टुं संसारिपुरुषदोष-
कषायरूपितरूपाः । तथैव तिष्ठत ।

ऋषयः—(पदाहतसर्प इव दीवारिकनिरोधममर्षमाणा. कोपावेग-
कम्पितगात्रयष्टयः रोपरूपितचक्षुषाऽग्निकणान् वमंत इव

रभसा विवेकवैधुर्येण विसृजुः शापसंतमसं विज्ञानविलोप-
नक्षमम्) भोः मत्तौ दौवारिकौ युवां पदात्प्रच्युतौ प्रभुविर-
हविवर्णौ त्रिषु जन्मसु दैत्यासुरमानुषभावेन भुव्यात्तजन्मानौ
निजनाथानाथनतांतौ वर्तेताम् जयविजयौ प्रतिजन्म नारा-
यणावतारेण वध्यमानौ अते समुज्जृम्भि तभक्त्या विष्णु-
प्रसादेन स्वस्वरूपमाप्नुयतामिति ।

जयविजयौ—अहो ! नष्टं नो जीवितसर्वस्वं । आवयोमौलकुलमूल
जालकं शापक्षुरप्रेण निकृत्तम् । हरिभक्तिरसकूपायितं
मृदुमसृणकमलमृणालायितं हृदयनालं ऋषिरोषशोचिष्केशेन
संप्लुष्टं । देववियोगेन नितांतं ताम्यत्यस्मच्चित्तम् । किं
कुमः । प्रभुरेव नौ क्लृप्तसमये स्वलोकमानेप्यतीति जीवा
तुवचनं नौ प्राणान् धारयिष्यति ।

इति आलोचयंतौ तावुभावपि झटिति दौवारिकावस्थासंस्कारं
सर्वथा नामावशेषं विलोप्य दैत्यकुलसहजं विष्णुविद्वेषं मनसा वचसा
कर्मणा च निरूपयितुमारेभाते दैवगत्या मानुषचितातिक्रान्तया ।

सद्यस्तौ जयविजयौ शापस्वधितिविशकलितचित्तवृत्तौ जज्ञाते
महीतले हिरण्यकशिपुहिरण्याक्षनामानौ दैत्यौ कश्यपादितिसंभूतौ ।

हिरण्याक्षः देवमृधे संहृतः श्रीनारायणेन क्रोडरूपेण तन्निमित्तं
तदग्रजः हिरण्यकशिपुः विष्णुध्वंसे मतिमकरोत् । दिक्षु विदिक्षु च विष्णु-
प्रतीकं पश्यन् तन्निर्वापणे कटिक्षिप्तकौक्षेयकः करधृतनिस्त्रिशः नैस्त्रि-
श्येन हिंस्रशीलः सर्वान् विष्णवधिष्ठानशंकया सहर्तुं प्रारभत ।
आज्ञापयामास च भृत्यान् दूतान् सेनानीकपतीन् मण्डलेश्वराश्च ।

हिरण्यकशिपुः—भोः अस्मत्परिचारका दूताः प्रणिधिवर्गाः । शृणुत
सादरं मदीयं वचः । यदयं जाल्मः कितवः विष्णुः मम
हृदयरसायनं प्रीतिभाजनं भ्रातरं हिरण्याक्षं निरपत्रपः
निजघान कूटयुद्धे । अतः तन्निष्कृतिः विष्णुनिषूदनेन विना
न पर्यवस्यति । सद्यस्तद्विधात एवं मम हृदयशैत्यमुच्छेत्तु-

महंति । अतः दृष्टिपातं वैष्णवाः यागीयपशुमारं संज्ञपनी-
याः । वेदाः विष्णुद्वेकपरायणाः समूलमुत्सादमानेतव्याः ।
विष्णुमंदिराणिविध्वंसगोचराणि भवंतु । अवहितैः सर्वथा
सर्वैरेकैरनवशेषमिदमनलसं निष्पादनीयम् ।

एवं अनुल्लंघ्यशासनमाघोष्य स्वयं घोरतपसा हिरण्यगर्भं परितो-
पयन् मंदरद्रोणीं प्रस्थितं पूर्णबलमपि विष्णुं निरवशेषयितुं स्वस्था-
प्रघृष्यतां केनाऽपि नरेण वानरेण वा दिवानक्तं वहिरतर व्योम्नि
घाम्नि वाऽवघ्यतां च संपादयितुम् ।

देवाः-अयमद्य सुभग. संधिरुपस्थितः दत्यानुच्चाटयितुं सुरलोक-
साम्राज्यपदात् हिरण्यकशीपोरसमवधाने तपश्चर्यायै मंदरद्रोणीं प्रति
प्रस्थितस्य । कुंतपाशखड्गक्षुरप्रपाणिभिरस्माभिः समरांगणे दैत्यानीकं
सुमुत्सार्य तच्छिरांसि कंदुकीकृत्य तत्कबंधान् भूतप्रेतपिशाचसात्कृत्वा
देवलोकः पुनरिद्रे विडौजसि प्रत्यावर्तयितव्यः । (इति संकल्प्य समीके
दैत्यान् विद्रावयामासुरादितेयाः ।)

गुरुविरहितछात्रनिलयवत् राजवर्जितप्रजावत् भर्तृशासनाति-
क्रांतभार्यावत् दैत्याः परस्परं विहिसंतः विगतसत्त्वाः कादिशीकाः
संवृत्ताः । परमचिरादेव हिरण्यकशिपुश्चीर्णतपाः तपस्तुष्टाद्ब्रह्मणः
सकाशाद्यथेष्टं वज्रे वरान् ।

यथा—भूतेभ्यस्त्वद्विसृष्टेभ्यः मृत्युर्माभून्मम प्रभो ।
नांतर्वहिदिवानक्तमन्यस्मादपि चायुधैः ॥
न भूमौ नांबरे मृत्युर्ननरैर्वा मृगेरेपि ।
व्यसुभिर्वाऽसुमद्भिर्वा सुरासुरमहोरगैः ॥
अप्रतिद्वंद्वता युद्धे ऐकपत्यं च देहिनाम् ।

तथास्त्विति चतुर्मुखान्दधिगताजेयवर. मदविघ्नणितलोचनः दर्पादिव-
घोरितपरपराक्रमः उन्मथितरिपुवलावलेपः समुत्सिक्त संक्रन्दनात्स्वा-
राज्यमाचिच्छेद । देवाः सेद्राः प्राणपरोप्सया लिलियरे गिरिकोटरेपु
दरीकंदरेपु सांद्रतमोऽवलीढमहीकुहरेषु । परमुन्मीलिताक्षाश्च सानु-
क्रोशाः चतुर्मुखमुखराः क्षीरसागरशायिनं नारायणमासाद्य धृतव्रताः

शरणं वन्नजुरस्तुवंञ्च ।

पुरा रक्षोहृत्यै विधिभवमुखाः संशितधियः ।
ययुर्देवा विष्णुं श्रुतिहरहिरण्याक्षभयत ॥
शरण्यं तद्वाक्यैर्धृतिमगुरुदारैरय मुदे ।
सतां रक्षो हत्वा जगदखिलमावेदनुदिनम् ॥२४॥ इति

नारायणः—

तुष्टोऽस्मि घोरतपसा तव वत्स फाले ।
हंतास्मि दैत्यकुलमत्र न जातु शंका ॥
भूत्यै सतां स च हिरण्यवपुर्दुरात्मा ।
व्यापाद्यतेऽथ सगणो हरिणा मयैव ॥२५॥

इति प्रकटितनिजसंकल्पं नारायण विज्ञाय देवताः समुद्धतहृदय-
शल्याः समाश्वसिरे विगतशङ्काः । स्वस्त्रावसथं च निर्जग्मुः पुरतः
स्वस्तिकालमेव प्रतीक्षमाणाः ।

द्वितीयः प्रवेशः

(ततः प्रविशति प्रह्लादगुरुर्नारदः)

नारदः—

नारायणं निजगुरुं जगदातिनाशम् ।
वंदे परात्परमनन्द्यगति सुराणाम् ॥
यच्छासनानतिगतिश्चलतीद्धतेजाः ।
सूर्योऽथ तारकगणाः परिवर्तयन्ति ॥

अहमद्य महाराजाधिराजस्य कश्यपसूनोर्हिरण्यकशिपोः राजधानी-
वृत्तांतमधिगम्य, प्रशांतस्म भागवतशिखामणेः प्रह्लादस्य पितृदत्तदण्डं
निवारयितुमुपायमुपकल्पयितुमुद्यतोऽस्मि । पुरा किल देवदानवसम्मर्दे
पराजितेषु दानवेषु कयाधूस्तन्माता स्वर्गाधिपतिना संक्रन्दनेन देवद्रेणाप
हृत्य नीयमाना मध्येमार्गं साम्नाऽनुनयेन चेद्रहस्तान्मोचिताऽस्मदाश्रमे

विस्रग्धमुपवेशिता । तदा चिरप्रचीयमानगर्भभरप्रपीडिता तपस्विनी
 मत्तः इच्छासुखप्रसूतिवरं संपाद्य कतिपयवर्षाणि सुखं चिरमुवासाश्रम-
 पदे प्रसूतिसमयमवेक्षमाणा । तत्रांतरे मया कथाविनोदेन सांत्वनवचसा
 च समाश्वासिता सा गर्भभरालसा कयाधूः जगदण्डमण्डलपुण्डरीक-
 प्ररोहनिदानं सृष्ट्याद्यष्टकर्तृत्वादिगुणगणाढ्यं विष्णुपरनाम ब्रह्म दया-
 धनं आश्चर्याणां आश्चर्यरत्नमित्यादि विविधलीलाविनोदजालं विवृण्वता
 घृणार्णोधिगुणप्रपंचनेन । तदा मातृगर्भकिष्किधपिहितकवाटपुटपंजरे
 शयानः स देवावतारः शिशुः महाभागवतललामत्वात् तत्सर्वं भक्त्याऽ-
 शृणोत् मननेन धारणेन च हृत्कुहरनिगूहितं रत्नमिव प्रियतमं गुणग-
 णार्णवं ब्रह्म न विसस्मार गर्भान्निःसृतः महीतलस्पर्शेन जनिमानपि । स
 एव बालः विष्णुभक्तः सन् श्रीहरिलीलां सदा गायन्नास्ते प्रह्लाद इति
 प्रथितः । क्षणलवच्युटीमपि श्रीहरिचितनेन विना मुधा न यापयति
 सुश्लोक्यः सुगृहीतनामधेयः । परं हिरण्यकशिपुः शापनिबंधनहरिवैरभ-
 रजडीकृतचेतनः श्रीहरिगुणानुध्याने रतमपत्यं भक्तप्रह्लादं नाभ्यनंदत् ।
 प्रत्युत प्रदिद्विषे तं निगूढभ्रातृव्यभावेन प्रसृमरमुरारिद्वेषेण च । भृगुपातनं
 विषप्राशनं वृश्चिकददंशूकसदंशनं भटैर्निघृणैः त्रिशूलशल्यासिधाराकृतं
 नैमर्मच्छेदनं इत्याद्यासुरहिंस्रचेष्टाभिः हिसति स्म निञ्चेष्टयति दण्डताडं
 ताडयति पशुमारं मारयति स्म च ।

एवंपपधृणैर्यमभटैरिव मृत्युदूतैर्विहिसितोऽपि निर्विकारः स बालकः
 जडभरत इव चण्डिकासदनेऽसिलतया शिरश्छेदनायोपवेशितः स्वमहि-
 म्नि प्रतिष्ठितस्य प्रकृतिविदूरस्य हरेर्लीलामंतर्हृदि साक्षात्कुर्वन् विग-
 तात्माभिमानः ममताविदूरमतिमान् नरीनृत्यति गायति तुष्णीं स्था-
 स्यति निर्विकल्पसमाधिसुखमनुभवति विच्छिन्नकामकर्मग्रंथिः मुक्त इव
 श्री हरिसन्निधौ वं कुण्ठे । अहो आश्चर्यं । क्वाऽयं पञ्चहायनो मुग्धशि-
 शुः । क्व नाम तपस्विभिर्योगिभिरपि ज्ञतजन्मसु महीतलमात्रस्पृष्टांगुष्ठ
 मात्रक्षिप्तगात्रभरैः विगताऽहारनिद्रैरपि नावाप्तिसुलभ अव्यक्तं सत्यं
 ज्ञानमनतं ब्रह्म । नमो महद्भ्यः नमोऽर्भकेभ्यः । स्वस्त्यस्तु ते प्रह्लाद
 ब्राह्मिणदधनानंदसदन । (इति मुहुर्मुहुः श्रीहरिमायाविलासमनुसदधानः
 निमीलितलोचनः हर्षाश्रुधारा साराभिवृष्टभूभूधरो देवर्षिर्नारदः हृष्य-
 त्पुलक कंटकितिगात्रः नर्यनत्यंत् ॥)

तृतीयः प्रवेशः

महाराजमहापाठशाला

हिरण्यकशिपुः—अयि गुरव. राजकुमारमिममक्षरपरिचयमारभ्य राज-
नीतिशास्त्रपरिणति यावत् सकला विद्याः शिक्षयितुमभ्य-
र्थ्यते भवंतः । सर्वथा नाऽन्यत्र तस्य रतिविधावतात् ।
अस्मत्कुलमलंकरिष्णुरयं शिशुर्वर्धतां भूयसा श्रेयसा
आन्वीक्षिकीपरिणतिप्रभावेण निष्कण्टकां पृथिवी परिरक्षितु
प्रकाममभिपोषितशक्तित्रयः सन् । [इति विसंवादाक्षमा-
माज्ञामश्रावयत् ।]

अध्यापकाः—राजाधिराज, बहुपराक्, पादमूलमनुशिष्टा वयं भट्टार-
काऽऽज्ञप्तिमनुवर्तामहे (इति व्यजिज्ञपन्)

यथाकालं प्रह्लादाय लघुपाठान् पाठयित्वा नीतिशास्त्रशिक्षणे
प्रवृत्ता. शण्डामर्कगुरव । प्रह्लादस्तु बहुभिर्वयस्यैः समं क्रीडन्
धावन्नश्नन् श्वसन् भुञ्जन् जगन्नियन्तार नारायणमेव मनसि ध्याय-
ति स्म । न बाह्यविहारव्यवहारेषु रति दधौ ।

शिक्षका—प्रह्लाद, अस्माभिरुपदिष्टं नीतिशास्त्रमसकृदावर्तय । अर्थ-
शास्त्रप्रक्रिया च यथाबोधमनुशासिता । ता वयस्यैः साक
गुणीकृत्यास्मत्सन्निधौ उररीकुरु ।

प्रह्लादः—मान्या । गृहीत भवदभिहितं समीहित । परं न रोचते मह्यं
अज्ञलोकमनोज्ञं त्रिवर्गोपपादन । द्वंद्वारामाः खलु नश्वर-
फलकेषु धर्मार्थकामेषु जीवितसर्वस्व व्ययीकृत्य । निरतिश-
यशाश्वतसुखमलभमाना व्यथंते ससारवर्त्मस्वात्मानं क्षि-
पतः । इदमसाधु शिक्षित हेय निद्यमेव भूतिकामैः साधुजनैः ।

राजगुरवः अध्यापकाः—(प्रह्लादमनुवर्तयितुमक्षमा किकर्तव्यविमूढाः
राजदण्डत्रस्ताः मनस्यालुलोचिरे ।) नूनमयं बालः निसर्ग-
भक्तिमान् विष्णौ । अविकारि चेतोऽस्यान्यथयितु न पायते
मानवेन दानवेन वा । राज्ञे आवेदयामः वस्तुयाथातथ्यम् ।
(इति चितयंत. स्वगृहं गताः व्यापृताश्च गृहमेधेयीकर्मसु ।)

अत्रांतरे आचार्याणामसन्निधौ प्रह्लादः प्रेम्णा वयस्यानर्भकाना-
हूय श्रोतुकामानाह श्लक्ष्णया गिरा ताननुजिघृक्षुः । हे बालकाः—
गुरूक्तमनर्थोदकं शिक्षितं मा सर्वथा गृहीध्वम् । गुरूक्तमपि न ग्राह्यं
यदनर्थोऽर्थकल्पनम् । न जातु विलेशयफणच्छाया कुशेशयशयनसंवास-
सुखमावहति । नापि तरक्षुकुक्षिनिक्षिप्तः हरिणशिशुः जननीस्तन्य-
पानाप्यायनसुखमश्नुते । संसारांधकूपे खद्योतमिव, विद्युल्लतेव
चञ्चला निमिषमात्रावस्थायिनी निबिडवारिवाहकालिमावलीढतमि-
स्त्रायां, क्षणविध्वंसिसुखं दुःखसहचरि, कस्य नाम विवेकिनः चेतसि
तृप्तिमातन्वीत । वयस्याः माऽऽयुषः प्रमोषः परिष्कार्यः शेमुषीमता
सुखलवमृगमरीचिकानुसरणायासेन । सुखं वा दुःखं न मानुषपौरुषमव-
लम्बते । क्षराक्षरातीतः पुरुषोत्तमः श्रीलक्ष्मीपतिः नारायण एव
सकलजगन्नियन्ता समुज्जृम्भतेऽप्रतिहतप्राभवेण समुच्छयेण ।

सृष्टिः स्थितिः संहतिश्च नियतिर्ज्ञानमावृतिः ।

बंधमोक्षौ च पुरुषाद्यस्मात्सहरिरेकराट् ॥

इत्यादिवचनावसितं प्रमेयं न विसंवादमर्हति । अल्पेचास्मि-
न्नायुमनि शैशवमज्ञानेनापगच्छति । यौवनं रूपलावण्यमदेन
व्यवायेन स्त्रीप्रसंगेषु विहारेण व्ययीक्रियते । वार्धक्यं चाधिव्याधि-
पीडया शरीरवैकल्येन दुर्बलतया कार्याक्षमं विशीर्यते । आयुषोऽर्धं
निशाया स्वापे मदनकेलीकलायां च विस्रंसति अविज्ञातगत्या । न
जातु कामः कामानामुपभोगेन शाम्यति । हविषा कृष्णवर्त्मव भूय एवा-
भिवर्धते । अतः ब्रह्मावबोधधिषणं मानुषं जन्म संप्राप्य क्रीडांघा मा
प्रमाद्यथ । कौमारे एव भागवतान् धर्मानाचरेत्प्राज्ञः । अर्थशास्त्रज्ञः
राजनीतिकोविदः कथं नाम दैवसंकल्पितमन्यथयितुं प्रभवति । काम-
क्रोधाद्यरिषड्वर्गदुर्गायितेऽस्मिन्संसारसर्गे निशितविरक्तिहेतिसनाथेन
मतिमता शत्रुयोधान् विद्राव्य विवेकशस्त्रेणाक्रम्य रिपुबलं हरिमंदिर-
संदर्शनानंदानुभवपटुता संपादनीया निस्तंद्रेण पुरुषेण । दैवं संपद्वि-
पत्पदं । अतः शैशवे एव मुकुंदचरणं शरणं ब्रजेदतिकामः । इति
मुग्धमनोहरप्रेमरससंप्लुतवचःसारं सर्वे सतीर्थाः बालकाः प्रह्लादमु-
खारविदन्यस्तहृदयेक्षणाः अभिनंद्य जगृहिरे ललाटंतपतपनतापेन
शुष्कतालवः पेलवाः पिपासवः गीर्वाणतरंगिणीस्वादुजलमिव पीयू-
षसदृक्षम् । तत्यजुश्च गुर्वनुशिक्षितं हालाहलमिव जगद्ध्वंसनिदानं ।

गृहमेधीयं कर्म निर्वर्त्य आचार्याः निवृत्ताः पाठशालां । तत्र छात्राः प्रह्लादस्य परितः सम्मिलिताः तं गौरवेणाभिनन्दन्तः अवलोकिताः आचार्यैः भयविह्वलचेतस्कैः । प्रह्लादं च मुकुन्दध्यानार्पितहृदयमनिवर्त्यसकल्पमवेक्षमाणाः परमुद्वेजितहृदयाः कर्तव्यमौढयेनाऽनवगत-पूर्वापरीकारा दंत्याधिपतये हिरण्यकशिपवे सोद्वेगमसूचन्यथादृष्टं श्रुतं च ।

चतुर्थः प्रवेशः

(प्रह्लादः श्रीहरिलीलां गायन्नागच्छति)

नन्दनन्दनमवन्ध्यतेजसम् ।

गोकुलोद्धरणनिष्ठितभावम् ॥

कुन्ददंतमधरीकृतमारम् ।

सुंदरं हृदयमंदिरमोडे ॥२६॥

हिरण्यकशिपुः विष्णुगुणगाननिवेशितहृदयमाकामं सुस्वरं गायन्तं भक्तिरसवाहिन्यवगाहनप्लावितचित्तं निभालयन्नुत्तम्भितपृथुद्वेषचर्यः कोपच्छटाच्छुरितकपायितलोचनः प्रस्फुरदधररदच्छदः चलद्गात्र-चक्षुष्पटलतटात्कृपीटयोनिकणान् वमन्निव कटाक्षक्षेपैर्दिग्बलयं दहन्निव घनगर्जितस्पर्धिना कण्ठीरवहुकारसपत्नेन कठोररवेणाजीगदत् ककुबंतरालं निनादयन् ।

हिरण्यकशिपुः—अरे बालक, स्तनंधय, पोत, अस्मत्कुलदेवतां पार्वती-पति महादेवमपहाय गोपालबालकमकृतज्ञं वन्यकुलटाटं किमिति स्तौषि गायसि गृणीषे निरपत्रपम् । कुलपांसन, अवेहि मम कटाक्षक्षेपमात्रकवलितानसीमान् भूमण्डलप्रदेशान् यत्र मम शासनमनुल्लंघ्यमतिचकास्ति । मम शासनमतिवर्तमानस्त्वं परुषदण्डंविहिसितोऽपि न क्षुभ्यसे । न लोमाऽपि हीयते ते भृगुपातपातनेऽपि । कटुपाटच्चरघोरददशूकैर्द-शितोऽपि हसद्वदन एव लक्ष्यसे । कस्ते रक्षिता समापतत्सु विपद्गणेषु पितृप्रसादविदूरस्य । मारणाभिचारणप्रयोग-पटुपु निरतरं स्वविद्यावैदग्ध्यमविसवादि फलमुपदर्शयत्स्वपि न तेऽनुभावः आखणाश्मसमः प्ररूढमूलो विशीर्यते । न धैर्यम-बसीदति । सत्वमुत्तंभितं एवाभिवर्धते ।

[इत्यनन्वितं मुधा वाग्जालमपसारयति जिह्वाग्रात् हिरण्यक-
शिपुः ।]

प्रह्लादः—तात प्रसीदतु ते चित्तम् । प्रशाम्यतां हृदयं । आत्मन्यात्मानं
विमृश्य श्रीहरिमायामनवगम्यभावां निर्व्यलीकं स्तुहि ।
गृणीहि । न कोऽप्यस्ति ते प्रद्वेष्टा । सत्कारो न्यक्कारस्तु
बाह्य एव प्राकृतगुणनिबन्धनः । सच्चिदानन्दस्वरूपमात्मानं
वांस्तनियामकं न जातु कथमपि लगति धिक्कारः सत्कारो
वा । श्रीहरिरेव श्रीभूदुर्गासिवितः उद्यद्भास्वच्चिदानन्दः
सुरासुरनरोरगादिभेदभासुरं जगदिदं तरतमभावेन सोपा-
नारोहणावरोहणन्यायेन सृजत्यवति संहरति । क्व अनन्तको-
टित्रह्याण्डनायकः जगदन्तर्यामी लक्ष्मीपतिः श्रीहरिः क्वाऽहं
त्वं इमे भौतान्नमत्तारः पिशितनयनाः प्राभवाहंकारदुर्दाताः
कीनाशसधर्माणः । बालः क्रीडनकैर्यद्वत्क्रीडतेऽस्माभिरच्युतः ।
न कोऽपि रक्षितस्तत्कटाक्षक्षेपेण समीक्षते दिक्षु प्रतिक्षेपपक्षं
अधोक्षजपक्षदक्षः । तात, जोषमास्व ज्योतिष्पोषं हृषीकेशं
पुरुषोत्तमं भक्तिरसपोषमुपासमानः चेतसाऽनुगृणन्, स्तुवन्
पूजयन्नित्यानित्यवाक्कुसुमहारेण ।

हिरण्यकशिपुः—अरे पोत, मृगशावक, किमेवं मुधा विकथसे । नूनं
मर्तुकामोऽसि । कृतांतावसथवीथीपथमुपस्थानुमुपक्रांतो-
ऽसि । यदि तेऽविताऽविपालो गोपालबालः पुरुषोत्तमप्रथाप्र-
थितः, कुत्र निलीयतेऽयं क्षुद्रजंतुः । दर्शय तं सपदि पादतलेन
निष्पिनष्टि । नो चेज्जानीहि तेऽद्य यमसदनसंचारसंभ्रमवि-
जृ भणमुपस्थितम् ।

प्रह्लादः—[निर्विकारः प्रशांतमुखमुद्रया मंदं मंदं समादरगौरवोन्मेषेण
हरिगुणान् ध्यायन् निगदति ।] तात, अत्रैव समाचत्वरे
सन्निहितः समीक्षतेऽस्मान् । भगवान् नारायणः कृष्णः अध-
टितघटनापटीयानद्भुतपराक्रमः । पश्य, पश्य, मम पुरतः
एव मंदस्मितविकसितमुखपुण्डरीकः बाहुभ्यां प्रसारिता-
भ्यां मामालिगतीव आयाति प्रस्फुरत्तेजोमण्डलः ।

हिरण्यकशिपुः—अरे मिथ्यावादिन् बहुप्रलपस्यपलापिन्, न दृश्यते स विष्णुर्विप्रलंभको जाल्मः ।

[इति मुष्टिनाऽऽकाशावकाशं ताडयति । पश्चादपसरन् वाममुष्टिना सभास्तंभं पीडयति निविडकठोरकुट्टनेन] कुत्र कुत्र दर्शय दर्शयेत्या-
 म्नेडनेन विरुवन् विलोलजिह्वः कटकटितदंष्ट्रादण्डः । सपदि समदृश्यत
 गगनतटे रौद्रताराग्रहकूटधूमवेतुमालासमाकुले विस्फुरद्विद्युन्मा-
 लावलीपरीत इव अकालभास्वान् अस्तमयसमये नरकंठीरवः । पिशं-
 गजटाच्छटार्पिजरितविशंकटस्कधफलकः व्यात्ताननः निर्यल्लोलारक्त-
 जिह्वाग्रेण रक्तपाटलभास्वता स्त्रग्विणी लेलिहन्निव रोपरूपितताम्र-
 तारपुटकात् तूणीरगर्भादिव निशितशरकिरणानुद्गिरन्निव हिरण्य-
 कशिपुं शिखयाऽऽकृष्य स्वोत्संगे निपात्य गाययन् खरनखरगितासि-
 लताभिः दैत्यस्य विशालसालसारवक्षस्थली विदारयन् कुक्षिकुहर-
 प्रस्रवणात् रक्तस्रावं प्रस्रावयन् सायं संध्यासमये हिरण्यकशिपु प्रह्लाद-
 जनकं विगतासुमकरोत् शतधृतिविश्राणितवरवचोघाटीमवितथा विधा-
 स्यन् स्वयंभूत्संगजनिदेवषिवत्रः सफलीकुर्वन् स्वभक्तप्रह्लादसमीरितं
 सर्वत्र भगवद्व्याप्तमाहात्म्यं संदर्शयन् शुक्लगोणितसंबंधवर्जं प्रकृति-
 विद्वरतामात्मनः प्रकटयितुमचेदनात्स्तम्भादुज्जिहान ।

प्रह्लादस्तु मस्तकन्यस्तहस्तपुटः भक्तिपूतांतर्हृदयः विनयावनत-
 कंधरः श्रीनृसिंहमृतरसायनघन विशाललोचनचपकेन पिबन्निव
 दृष्टिपूतमपश्यदमदमानंदमनुभवन् मुक्तः पुरुषोत्तममिव वैकुण्ठे ।
 सगद्गदमस्तावीन्निगमाक्षरैः पदसमन्वयन्यायेन ।

प्रह्लादः—स्वामिन् वैकुण्ठपते, नरकंठीरव, क्षमस्व मां दैत्यव्यापादन-
 कर्मणि घोरे त्वां व्यापारयंतम् । अथवा स्वेच्छानधीनक-
 र्माऽहं किं कर्म कर्तुं प्रभवामि । त्वमेव कर्ता कारयिता च ।
 दुष्टनिग्रहस्ते स्वभाव एव । भयानकं ते रूपमिदं भगव-
 त्संकल्पप्रतीपानां लोककण्टकानां न पुनः सत्वभूयिष्ठानां
 भगवदनुवर्तिना देहभाजाम् । साक्षाल्लक्ष्मीरपि मामेव
 पुर सरयति आद्यंतभावेन भक्तपूगसंख्यापूरणदशायाम् ।

ब्रह्मादयोऽपि देवास्त्वामनुव्रताः विष्णुभक्तिगरिमानं प्रकटयितुं ममैव नामाग्रतः गृह्णन्ति महानुभावाः । यथा तातपादाः मातापितरौ स्खलदक्षरमपि त्रुटितलपितमपि मुग्धबालकं वात्सल्येन गुणगौरवेण बहुधा प्रशंसन्ति लोकसंग्रहबुद्ध्या तदुत्कर्षसमीक्षया च । नास्ति मे कीनाशसमस्यापितसत्त्वसंदोहः यः श्लाघनीयः स्यात् गुणग्राहिभिः । तद्वासदासोऽहं वैष्णवाग्रेसराणां निरौपधामकुटिलां सेवां विधित्सुरभिलषामि तदनुग्रहलेशम् । स्वामिन् मम चेतसि कामप्ररोह एवांकुरं माऽऽसादयतु । इन्द्रियाणि मामन्यतः प्रसभं हरन्ति । तन्निग्रहमनुगृह्णातु दयया । जन्मजन्मन्यपि तव सेवा सदा संघटताम् । मम पिता ते महांतं मंतुमनुष्ठितवान् । तत्सर्वं क्षमापयित्वा तस्य सद्गतिमुखं प्रदास्यतु भगवान् अनुकम्पया ।

श्रीनृसिंहः—मुग्धबालक प्रह्लाद, नितरां प्रसीदति मे मानसं तवाकुटिलया सेवया । कलियुगे ये तव भक्तास्ते एव मामनुवर्तते । आदर्शोऽसि मानवकुलस्य जगतीतले गृहीतविग्रहस्य । देवाः दैत्या अपि सत्त्वप्रचुराः समं तव सुहृदां भक्तिं अतुलां ज्ञानदीपितां श्लाघन्तेऽनुकुर्वन्ति च । अतः धन्योऽसि प्रह्लाद चिरं वर्धस्व जगतीतले महाराजपदमनुभवन्नविकलम् । अस्मदनुग्रहेण प्रियव्रत इव स्वायंभुवः जनक इव वैदेहः राज्यपदमनुभवन्नपि न जातु कर्मलेपदूषितो भवसि । भगवत्प्रीतिमात्रफलकं कर्म न कलुषीकरोति कर्तारम् । अतः विस्रब्धं परिपालय ममाऽऽज्ञां उपभुंक्ष्व च राज्यमाकल्पं लोकसंग्रहरिरक्षया ।

(ततः प्रविशति नारदः ।)

नारदः—धन्योऽस्मि कृतकृत्योऽस्मि यन्मम वचः सत्यं विधातुं भगवान्नारायण । सर्वत्र व्याप्तमात्मानं राजसभामंदिरे नृमृगरूपेण सकुच्य समदर्शयत् प्रकटयन्निचित्याद्भुतमहिमानं स्वस्य । हिरण्यगर्भदत्तवरोऽपि माऽलीको भूयादिति संध्यासमये द्वारांतरे निपण्णः स्तंभादचेतना-

त्प्रादुर्भूय हिरण्यकशिपुं तद्वृतमृत्युस्थानानि दूरीकृत्य
 संजहार लीलयाऽघटितघटनापटुविकटरूपो नृसिंहः ।
 भक्तवशवदो नारायणः निर्व्याजभक्तान् विपद्गणाद्रक्षति
 अनुगृह्णाति चाशेषान् पुरुषार्थनितकितघटनाशक्त्या
 परिपालयन् स्वप्रतिज्ञां—

अनन्याश्चितयंतो मां ये जनाः पर्युपासते ।

तेषां नित्याभियुक्तानां योगक्षेमं वहाम्यहम् ॥ इति ।

य इमं नृसिंहप्रादुर्भावप्रसंगं शृणोति भक्त्या प्रह्लादस्य च
 भक्तिपरिपाकं जानाति अनुकरोति च यथासंभवं नूनं स लक्ष्मी-
 नृसिंहप्रसादभाजनं भूयात् अते लभता च निश्चयेयसम् । जयतु नृकण्ठीरवः
 भक्तप्रह्लादवरदः ।

(इति सर्वे निष्क्रान्ता)

॥ श्रीगुरुसार्वभौमसप्तरात्रोत्सवे तृतीयदिनोत्सव इति नवम उल्लासः ॥

॥ श्रीः ॥

॥ संतानसंपत्परिशुद्धभक्तिविज्ञानवाग्देहसुपाटवादिप्रदात्रे नमः ॥

दशम उल्लासः

श्री गुरुसार्वभौमसप्तरात्रोत्सवे चतुर्थदिनोत्सवः

मध्याराधनामहोत्सवः

श्रीगुरुसार्वभौमा अद्यैव सशरीरं वृंदावनं प्राविशन् हरिपदध्यान-
निविष्टचित्ता । अत्यंतपावनोऽयं दिवसः गुरुराट्सेवयाऽभीप्सित-
फलसाधनाय । अद्यापि गुरवः समाधिपरिपाकेन जीवन्मुक्ताः वृन्दावने
निषण्णाः सिषेविषूणां भक्तानां कामितार्थवर्षणेन सुरतरुमपि अधरी-
कुर्वन्ति क्षिप्रप्रसन्नाः । प्रत्युषसि प्रबोध्य तान् विनिद्राननिमिषान्
निद्रामुद्रितनेत्रान् प्रभातसेवयाऽमायया वंदीकुर्महे प्रस्तुत्य प्रस्तवैः
निस्तुलगुणगणप्रशंसिभिः वाग्लवपल्लवैः । गुरुसार्वभौमा अनिमिषा
अपि निमिषंतः निद्रामिषमुद्रितनेत्राः सुप्तोत्थिता इव सदा जागरिताः
ममेमामभ्यर्थनामाकर्ष्य घृणयाऽऽनृण्यमुपकल्पयंतु गुरुभिः कृतं महोप-
कारमभिजानतः कृतज्ञस्य । इति सर्वेऽनुसंधाय प्रत्युषसि सनक्षत्राः
स्नानमाचरन्ति । श्रीपादपुत्रास्तु गौरवादरप्रवणशिरोधराः सुप्रभात-
गाथया श्रीगुरुराजं प्रबोधयन्ति लोकविडम्बनया ।

यो नित्यं वरिवस्यया निजजनस्याराद्धरं वास्यति ।

घुन्वन्विघ्नतर्ति प्रसन्नहृदयः क्षिप्रप्रसादो गुरुः ॥

काण्ठत्वं हरति स्वशस्त्रविधया दिव्यां दृशं दास्यति ।

रोगं रेचयति प्रवीणभिषजः तस्यास्तु कलयं शुभम् ॥ १ ॥

यो नित्यं श्रुतिसंहितां पठति यान् ध्यायन् ऋषिच्छंदसी ।

देवानां गृह्यति स्वयं कृतमतिः ब्रह्माध्वरे निवृत्तः ॥

गार्हस्थ्येऽपि बभूव यस्य वसतिः भूतादिनिर्वासिनी ।

तस्य स्याच्छुभकलयमद्भुतनृसिंहस्योपसन्नात्मनः ॥ २ ॥

यत्काष्ठाविजये बभूवुरुधा विद्राविता वादिनः ।
 प्रत्यर्थिप्रभवोऽपि यस्य निशितां प्रज्ञां मृशं तुष्टुवुः ॥
 राजन्यैर्मणिरत्नवज्रनिचयैरभ्यर्चितः सादरम् ।
 तस्य स्याच्छुभकल्यमद्भुतनृसिंहस्योपसन्नात्मनः ॥ ३ ॥

यद्वाणी न हि वेत्ति जल्पकलनां वैतण्डरीति मुघा ।
 वैयर्थ्यं पुनरुक्तिजातिछलनादोषान् विसंवादिताम् ॥
 यद्ग्रंथा वरमध्वशास्त्रहृदयं संतन्वते प्रस्फुटम् ।
 तस्य स्याच्छुभकल्यमद्भुतनृसिंहस्योपसन्नात्मनः ॥ ४ ॥

यश्चूतस्य रसे मृतं शिशुमथो सद्धारिसप्रोक्षणैः ।
 जातश्वासमकल्पयत्करुणया योगी मृतप्राणदः ॥
 यन्मंत्राक्षतसन्निधिर्ध्वरहयत्पैशाचवास गृहात् ।
 तस्य स्याच्छुभकल्यमद्भुतनृसिंहस्योपसन्नात्मनः ॥ ५ ॥

यस्यारात्स्मृतिमात्रतः सुजडधीर्वाक्यार्थरोद्रेऽध्वरे ।
 जैत्रं पत्रमवाप दुर्दममतेः प्रत्यर्थिविद्वद्गणात् ॥
 विद्वानप्यचलं प्रसारमतनोत्क्लिष्टाऽर्थसंवर्णने ।
 तस्य स्याच्छुभकल्यमद्भुतनृसिंहस्योपसन्नात्मनः ॥ ६ ॥

यो वेत्ति वर्णनिचयं समयप्रविष्टं ।
 अर्थं च शास्त्रनिचयस्य धियैव सम्यक् ॥
 यो व्याकरोत्कृतिततीरनपेक्ष्य मूलं ।
 स्यात्तस्य पूर्णधिषणस्य सुखप्रभातम् ॥ ७ ॥

ये त्वामनुव्रतचराः मम भक्तिभाज ।
 विद्धीत्युवाच नृहरिर्वरदैत्यवालम् ॥
 प्रह्लादमात्मदयितं स बभूव सद्यः ।
 श्रीराघवेद्रगुरुराट् तव सुप्रभातम् ॥ ८ ॥

यः पूज्यते समधिया जगतीतले स्वै- ।
 रन्यैश्च पक्षसविपक्षविभेदहीनैः ॥
 साक्षात्कृतेश्वरममुं विगतात्ममोहं ।
 वंदामहे भवतु ते वरसुप्रभातम् ॥ ९ ॥

यद्बृंदावनमावसन्ति नृहरिर्ध्यासो यदूनां पतिः ।
 रामो देवगणैः समस्तमुनिभिर्दातुं स्वभोष्टं द्रुतम् ॥
 मोक्षं सत्पुरुषार्थसारमनघश्रीराघवेद्रार्थिताः ।
 तस्मै श्रीगुरुराघवेद्रयतये स्यात्कल्यमानंददम् ॥ १० ॥

यत्र श्रीवरदैत्यसूनुरयजत् प्रह्लादनामा हरिम् ।
 शप्ता गौतमभामिनी परमयात् पाषाणतः स्त्रीपदम् ॥
 तत्पाषाणेन विनिर्मितं विज्ञति यो वृंदावनं पावनं ।
 तस्य स्यात् शुभकल्यमूर्जितयशोधाम्नः सुदाम्नः सदा ॥ ११ ॥

प्रभातसंगीतं सुमधुररसभावभासुरं शब्दगुणके आकाशे समीर-
 समयानुगुणं प्रवाह्य तुगातरंगनिनदेन ढक्कामृदंगरवसंवादिना ततानद्ध-
 सुषिरघनारिवाद्येनाऽऽतोद्येन संवलितं प्रत्यंतपर्वतगुहासु क्रीडासक्तासु
 गंधर्वकिन्नरीकन्यासु ताललयानुसंधानेन नृत्यंतीषु अंतरिक्षे निर्लिपन-
 गराधिपसभायां विबुधभारतीशुभप्रभाविभातायां धिषणगुरुधिषणा-
 गोचरमभून्नाकलोके । देवलोकमतिक्रम्य भानुचंद्रमण्डले भित्वा
 मेरुपर्वते ब्रह्मसदने तुलसीपुष्पावचयापचितिप्रचारिणः शंकुकर्णस्य
 श्रवणाकाशतटमटीकत । तदुपरि महानागभोगाभोगे तूलशय्यांदोलिका-
 यमाने श्रीभूदुर्गारूपिणी महालक्ष्मी परिष्वज्य मुद्रितनयनं शयानं
 मुक्तब्रह्मादिदेवतागणैः सेवासक्तैः ससेव्यमानं वदिभावेन, साक्षान्ना-
 रायणं मृषानिमोलितनयनमनिमिषं सहस्राक्षं सहस्रशीर्षं सहस्रपादं
 सहस्रश्रोत्रगुणगणगीयमानं प्राबोधयत् । सर्वैरपि देवैः साकं ऋषि-
 गणगुणितः श्रीलक्ष्मीनारायणः प्राङ्मया नृसिंहरूपेण दैत्यपतिहिरण्य-
 कशिपुप्रासादसभास्थूणाखण्डमवस्फुट्योत्थितेन दैत्यरोषान्नेस्त्रिश्या-
 द्रक्षितः पुरुषोत्तमे मयि निरुपाधिभक्तिमान् प्रह्लादः दिव्यकर्मभूमौ
 महीमण्डले श्रीराघवेद्राभिख्ययाऽवतीर्णोऽस्मदाज्ञया ज्ञानविज्ञान
 विस्तारेण मम ख्यातिं विस्तारयितुं जगतीतले । अद्यापि मम दयितोऽयं
 प्रह्लादः मन्माहात्म्यं गृणन् मंत्रालये मन्त्रतन्त्रसिद्धिसदने बृहद्बृंदावने
 सद्बृंदसंवलिते संवसति समाधिपरिपाकेन मां सदा संस्मरन् ध्याननिरतः ।
 तस्याद्याऽऽराधनामहोत्सवः तद्दशावधिराकाचंद्रेण सात्त्विकगुणसंपन्नेन
 तदनुग्रहभाजनेन जगन्मान्येन सुयमीद्रकर्मदिसदीपनेन वादकथाभिः

ज्ञानसत्रहरिदाससंगीतनर्तनादिसेवाभिः अलंकारब्राह्मणानां मद-
 धिष्ठितानां संतृप्तिपर्येषणयाऽसंख्ययात्रिकविप्रादिभक्तजनाऽप्यायनेन
 निर्वर्तयिष्यते महावैभवेन । इव एव प्रातः गुरुसार्वाभौमप्रख्यया जगति
 प्रतीतः मदनवर्ती मत्प्रियः राघवेद्रः रथारोहणसंभ्रमेण भक्तानां नेत्र-
 प्रीतिं जनयति वरदहस्तेनाभयदानं वितरन्नार्तानां शुश्रूषणां । सर्वे वय
 तत्र रूपविशेषेण गत्वा महोत्सवं निष्यायतः प्रातरारभ्य समग्रां-
 गप्रत्यंगकार्यविशेषेषु सन्निधानेन मांगल्यपोषमादधाना सुयमीद्रमस्क-
 रिमणिं सुधीद्रमुतराघवेद्रदूतं अनुगृह्णीमः । इत्याज्ञाय सपुत्रकलत्रः
 सपरिवारः महाप्रभुः श्रीलक्ष्मीनारायणः मंत्रालयक्षेत्रमागतः तुगात-
 टिनीतटे कणिभक्षेण पक्षपातिना ताक्ष्येण स्कंवेनोह्यमानः सहस्रभानु-
 दीधितितेजःकुञ्जपुर्जिजरितनभोमण्डलः । सनक्षत्रोपस्नानार्थमागताः
 श्रीसुयमीद्रतीर्थाः कृतमृच्छीचमृत्रिकाधारणाः प्रातःसकल्पगद्यमनुद्य-
 गजेद्रमोक्षादिविष्णुगाथाः परिगायंतः सुभगस्नानानुकूलनिम्नगानिम्न-
 भूमिमवतीर्णाः वैहायसावकाशात् महीतलमवतरंतमसुरारिं ससुरगण
 लक्ष्मीनारायणः प्रस्फुरतेजोविसरच्छुरितरूपं अक्षिपक्षम विच्छिद्य
 विस्फार्य व्यलोकयन् चकितचकिताः । तिष्ठंत एव सभावयामा-
 सुरञ्जलिना पवित्रजलाध्वंपाद्यादिकमर्पयित्वा । सद्यस्तेजश्छटा
 शरवत्तरसा मठांत प्रविश्य गुरुसार्वाभौमवृंदावनशरीरकुहरगामिनी
 अदृश्यतां गता । मठांत शुश्रूषुजनाः अतर्कितप्रसभप्रविष्टतडित्तिप्रघा-
 तेन विच्छिन्नाक्षिकवाटकटाक्षप्रक्षेपाः हा ! किमिदमदृष्टपूर्वं तेज-
 कुञ्जमिति विप्लुतस्वरेणोदजीगिरन् भयभ्रांतनेत्रतारकाः । श्रीचरणा-
 स्तु साक्षाच्छीलक्ष्मीपतिरेव सदेवगणः समागतः रूपांतरेण सन्निहितो-
 ऽपि श्रीगुरुवृंदावने रूपविशेषेण भक्ताभीष्टानि पूरयितुं क्षिप्रप्रसन्नः
 सेवयाऽकुटिलया भक्तवृंदस्य । इति दृढनिर्धार्य गुरुसार्वाभौममहिमानं
 मनसि ध्यायंत एव पुरतःकार्यभरमुपचक्रमुः विस्रब्धचेतसः ।

यथाविधि स्नात्वा दण्डोदकेन भक्तान् संप्रोक्ष्याऽऽर्द्रवासस-
 करन्यस्तजलपूर्णकलधौतकलशाः मठमदिरमभ्याजग्मुः । गोपीचदनेन
 द्वादशनामभिः पंचमुद्राभिश्चालङ्कृत्याऽऽत्मानं प्रातराह्निकं
 निर्वर्तयामासुः । ततः श्रीपादानुज्ञया पौराणिकमार्तडः भागवत-
 सप्तमस्कंधे दैत्यबालकेभ्यः प्रह्लादेन वितीर्णमुपदेशं न्यरूपन् विशद-

विपुलवाचोयुक्तिभिः । यथा—

वयस्यैरुपहृतः महाबुधः महाभागवतः प्रह्लादः श्लक्ष्णया
गिरा तानाह । हंत अर्भकाः शृणुत मम सर्वतः शिवं वचः । क्रीडांधा-
मा प्रमाद्यथ । पुरा विवेकविधुराः बालाः जाताः मृताः । न
किञ्चिदाचरितं । श्रीहरिशुश्रूषया परमानंदसप्राप्तये जनिमृति-
यातायातदुःखनिवृत्तये नीतिशास्त्रबलेन पुरुषार्थनिवाप्तुकामाः दैव-
बलमपाकुर्वतो जनाः आत्मानमज्ञानांधकूपगर्ते निपातयन्ति ।

कः शत्रुः क उदासीनः किं मित्रं चेह आत्मनः ।
भवत्स्वपि नयैः किं स्यात् दैवं संपद्विपत्पदम् ॥

शत्रुमित्रोदासीनान् ज्ञात्वा परिरक्षितुमात्मानं नीतिशास्त्रमभ्यस्यते
किल राजकुमारैः । तत् जातु न कस्मैचित्फलायोपकल्पते । ईश्वरः
सर्वभूतानि यन्त्रारूढानि मायया भ्रामयन् हृद्देशे तिष्ठति । बिम्ब-
रूप स परमात्मा सर्वप्रेरकः तदधीनत्वात्सर्वस्य । अतः तत्प्रेरणां विना
न कोऽपि शत्रु मित्रं उदासीनो वा स्थातुमर्हति स्वभावतः । संपद्विप-
न्निदानं साक्षात् श्रीहरिरेव लक्ष्मीपतिः न परतंत्रः मानवो दानवो वा
शत्रुमित्रोदासीनपदभाक् ।

दुर्लभं मानुषं जन्म तदप्यध्रुवमर्थदम् । अतः ऐन्द्रियिकं सुख दुःख-
वत्त्याज्यमेव । नश्वरस्य क्षणमात्रावस्थायिनो दुःखानुवधिनः सुखस्य
कृते सर्वथा श्रमो न वोढव्यः । आयुर्व्ययश्च न कर्तव्यः भूतिकामेन
पुरुषेण । बाल्य-कौमार-यौवन-वार्धक्याद्यवस्थासु न किञ्चिदपि
शाश्वतसुखौपधिकं साधनमनुष्ठातुमीहते पुरुषः न्यक्कृतमतिः विस्मृ-
ततत्त्वसारः । तथाहि । बाल्यमज्ञानेन व्यतीयते । कोमारं क्रीडाया-
मपसरति । यौवनं च काममोहमददर्पादिकेलिषु इन्द्रियारामव्यव-
सायेषु व्यर्थं निरर्थमपयाति । अतः दैत्यबालकाः विषयवासनां
परित्यज्य सर्वेन्द्रियप्रधानप्रेरकं नारायणमादिदेवं शरणं व्रजत । स
नातिदूरं वर्ततेऽस्मत्तः । हृदि छिद्रवत्सतः सिद्धस्य नारायणस्य
प्रीणनं न बह्वायाससाध्यम् । विषयात्मकाः दैत्याः नारायण पराङ्-
मुखीकुर्वन्ति द्वेषासूयाद्यनिष्ठनिष्ठामुत्सिक्तचेष्टां च उपजनयन्ति ।
अतः विषयवासनां परित्यज्य नारायणमादिदेवं शरणं व्रजत । आसुरं

भावमुन्मुच्य सर्वेषु भूतेषु दयां कुस्त । नारायणो हि सर्वेषु जनेषु पुरुपरूपेण स्थित्वा प्रेरयति । कालरूपेण सर्वत्र व्याप्तः सन् व्याप्य-व्यापक-भावमाप्नोति । स्वसुहृद्. परमपुरुषस्यादिदेवस्य स्वात्मार्षणमेव सकलवेदसाराथः । श्रीहरौ तुष्टे किमलभ्यमिह जगतीतले तदधीनसत्ताके । अयमुपदेशः मया नारदमुखादुपश्रुतः मातृगर्भे वसता देवर्षिगुरुकुले । नाऽद्यापि विस्मृत. ऋष्यनुग्रहबलात् ।

रायः कलत्रं पशवः सुतादयः गृहा महीकुंजरकोशभूतयः ।

सर्वार्थकामाः क्षणभंगुरायुषः कुर्वन्ति मर्त्यस्य कियत्प्रियं चलाः ॥१२॥

एवं हि लोकाः क्रतुभिः कृता अमी क्षयिष्णवः सातिशया न निर्मलाः । तस्माददृष्टाश्रुतदूषणं परं भक्त्यैक्येशं भजतात्मलब्धये ॥ १३ ॥

सर्वमिदं भौतिकफलं क्षयिष्णु । आयुरपि देहिनः क्षणमात्रावस्थायि । तस्माददोषं गुणपूर्णं नारायणमेव भक्त्या भजध्वम् । इति । अनेन बल्गुना नारदोपदेशेन सुसंस्कृतः प्रह्लादः स्वाभाविकप्रज्ञया भक्त्या श्रीनृहरिप्रसादमाससाद ।

इति सुष्ठु प्रह्लादस्य भक्त्यतिशयं श्रीनृहरिप्रसादं च वर्णयित्वा-परशाम पौराणिकाचार्यः । श्रीपादाः सूनृतेन संक्षिप्नुवचसा प्रह्लाद-चरित्रस्यैदंपर्यं विष्णूद्वेकाय वैष्णवं यश इति निरूप्य पौराणिका-चार्यं समयानुगुणं प्रशशंसुः ।

तदनु स्वामिनः समीरसमयसंवर्धिनी सभायाः द्वितीयाहःकार्यं विद्यार्थिचिदुषा च परोक्षा-वाक्यार्थविचारौ प्रस्तावयामासुर्विपरिषन्महामण्डपे ।

ततः श्रीपादाः पञ्चमितान् अलंकारब्राह्मणान् आमन्त्र्य तेभ्यः समंत्राक्षतकोशेयकलधौततंतुनिचितानर्घ्यवस्त्रयुग्मं प्रदायालंकार-पूजायै समये संनिहिता भवंतु इति आज्ञाप्य पंचामृताभिषेकमहोत्सव-निर्वाहाय श्रीगुरुराजवृंदावनं प्रति प्रतस्थिरे ।

जनतासम्मर्दः अद्य प्रतिघटिकमभिवर्धमान. विशतिसहस्राव-धिमतिवर्तते इति ऊह्यते । तेषां वसतिव्यवस्थोपहारादिसौकर्यं च श्रीपादैः नियुक्ताधिकारिभिः प्रकामं निर्वाह्यते ।

भव्यशिलामयमण्डपमध्यवर्तिप्रावरके चतुर्दिक्षु शिलाभित्ति-
प्रावृते विराजमाने वृंदावने सन्निहित श्रीगुरुसार्वभौम श्रीसुयमीद्र-
पूज्यपादानामाध्यक्ष्ये सम्मिलितजनस्तोमसम्मर्दे परित सघट्टितेऽति-
लापातसंघात महापंचामृताभिषेकेण संभाव्यते सद्य एव देवद्विजगुरु-
मनोनयनानदसंदोहदेन मध्यमाराधानमहोत्सवमर्यादया । अर्चकप्रवराः
सकलसभारसन्नद्धाः महावृंदावनसन्निधौ अभिषेकसामग्री सन्नाह्य
पंचोपचारपूजां कर्तुमनुज्ञां प्रार्थयामासु. गुरुपादान् श्रीसुयमीद्रगुरुभरून् ।
प्रापुश्च तां यथाविधि निर्वर्तयितुम् ।

सहस्रकदलीफलगुच्छा. सहस्रसंख्यै. फलै पृथुगात्रै प्रफुल्लाः
निष्क्रीलितत्वचः गिरिकूटाभ्युच्चयेन राशीकृता परिचारकविप्रैः
अभिषेकाय सज्जीकृताः । तत्पार्वे गोक्षीरपरिपूर्णा शातकुम्भशतकुभाः
प्रत्यग्रातंचितपयोदधिरोक्मकलशा. पञ्चाशत् शुद्धस्निग्धमधुपूर्णाः
पञ्चवृहत्कलशाः । एको घृतकुम्भ पच वृहन्मूटिकाः शर्करापिष्टस्य
शुष्कखर्जूरफलानामसख्येयराजतशरावा रसालरसपूर्णकलशपंचकं
मृदुनारिकेलसीधुभरितं वृहत्कलशत्रयं आस्तारितकदलीपत्रफलिकाभि.
आवृतमासीत् सर्वमेतच्छ्लोच्चयप्रमाणम् दृष्टिदोषपरिहाराय ।
आगतेषु च स्वामिपादेषु सद्य एवार्चकैः तत्तद्द्रव्येषु दुग्धे गोविन्दं
दधिनि वामन आज्ये विष्णु मधुनि मधुसूदन शर्करायामच्युतं अन्यत्र
च तत्तदभिमानिदेवता आवाह्य महाभिषेकायानुज्ञां ययाचिरे गुरुवराः ।
श्रीनस्मार्तमन्त्रघोष. वेदपाठकै यात्रिकभक्तैश्च कृत दुदुभिध्वान-
स्पर्धिना रवेण दिङ्मण्डलममुखरयदेकपदे । श्रीहरिवायुस्तुतिगुरु-
स्तोत्राणि सम्मिलितभक्तवृंदमपठदुच्चै स्वरेण । श्रीवृन्दावने सन्नि-
हिताना नृहरिरामकृष्ण वेदव्यासरूपाणां महाभिषेक प्रावर्तत कलशो-
परि कलशानुत्तानयद्भिः अर्चकवरैः तत्रैव सन्निधानेनाऽऽत्मानं कृता-
र्थीकुर्वतः पंचवक्त्र (पंचमुखप्राणेश) कृत्तिवासोत्रिडौजसः सपत्नीकाः
श्रीमध्वमुनिजयमुनि-व्यासतीर्थ' राघवेद्वतीर्थादियोगिनः श्रीलक्ष्मीपति-
नारायणसेत्रां सूत्रानुव्याख्यान-भाष्य-सुधा-चन्द्रिका-प्रकाश-परिमलादि
वाक्यार्थ विवरणेन विष्णुसर्वोत्तमत्व प्रतिपादयंतश्चकाशिरे भयभक्ति-
भासुरचेतसा । किं बहुना श्रीगुरुराजपंचामृताभिषेकव्याजेनेशसृष्ट-
चेतनाचेतनप्रपंचसारः एव सम्मिलितः इवाभूत् श्रीहरिसर्वोत्तमत्वमुद्-

घोषयितुं जगति । किमन्यत्कृत्यमस्ति महतां विदितवेदांतानां श्री-
नारायणस्य निरंकुशप्रभुत्वं द्योतयितुमुज्जित्वा । पूर्ववितारेषु प्रह्लाद-
व्यास-तीर्थादिरूपेषु श्रीनृसिंहस्य बालगोपालस्य श्रीकृष्णस्यानितर-
साधारण माहात्म्यं प्रकटितं किल । अद्यत्वे श्रीगुरुसार्वभौमो
राघवेन्द्रः चतुर्मुखादिदेवतावृन्दानुगृहीतः स्वनाम्ना कृतेनाभिपेकेण
श्रीहरिवैभवं प्रकटीचकारेति तर्कयामः ।

महता वैभवेनाभिपेकोत्सवः सम्पादितः श्रीपादानामाध्यक्ष्ये ।
तत्रैको कविरुद्भूतरसप्रसरः एवमकवयत् ।

शंकुकर्णः स्वाधिकारात्प्रमत्तः ।
योगभ्रष्टोऽमूच्छुचिर्वैत्यपुत्रः ॥
प्रह्लादः श्रीव्यासयोग्याप्तविद्यः ।
अद्यत्वेऽयं श्रीराघवेन्द्रो दयालुः ॥१४॥

मधुमधुरं दधि मधुरं क्षीरमाज्यमतिमधुरम् ।
ननु मधुरोऽपीक्षुरसो न तुलामेति हरिनाम्नः ॥१५॥

भक्तेषु दत्तो गुरुभिः स शापः ।
सानुग्रहो मूरिदयार्द्रचित्तैः ॥
यत्पापनाशेन चित्तैः सुपुण्यैः ।
संतन्यते लोकहितं स्वभूत्यै ॥१६॥

शंकुकर्णो नाशयित्वाऽपराधम् ।
जन्मत्रयामार्जयित्वा सुपुण्यम् ॥
लेभे शीघ्रं स्वात्मभूतिं स्वयोग्याम् ।
घन्योऽवन्यां राघवेन्द्रो यतीन्द्रः ॥१७॥

अहो किमेतत्तद्गुरुराघवेन्द्रो नृसिंहकृष्णाच्युत राम एव ।
वैशिष्ट्यं लीलात् स नृहर्यधीनः सर्वात्मना तद्गतप्राणवृत्तिः ॥
अतोऽभिषेकः परिकल्पितोऽद्य तस्यैव नान्यस्य रघूत्तमस्य ।
यतो गुरु स जगत्प्रतीतः श्रीराघवेन्द्रेति विशिष्टनाम्ना ॥१८॥

श्रीगुरुसार्वभौमाणामुद्गार्चनं संपाद्यार्चकप्रवराः शुद्धोदककलशैः
स्नपयामासुः तत्र तत्र निविष्टपंचामृतद्रव्यशेषान् शनैः शनैरुद्वासयन्तः ।

ततः नाममुद्रादिभिरलंकृत्य सुवर्णविग्रहकवचं धारयित्वा रौक्मतंतु-
निचित धौतश्वेतधौमशाटी कटितटादधस्तात्परिधाय्य उपरि सौवर्ण-
तंतुखचितविचित्रकलाकृतिखचितदशावत्श्वेतकौशियवासः शीर्ष्णि
पार्श्वद्वये आलंबमानमावेष्ट्य गले अक्षमालां प्रवालमौक्तिकनीलवज्र-
वैडूर्यजांबूनदगुटिकाद्यनर्घमणिमिश्रितां त्रिगुणितां मालां आनाभिस्पर्शि-
नीमासजयामासुः अनतवराहलक्ष्मीनारायणनृसिहाद्यनंतावतारमूर्ति-
सन्निधानपवित्रां शालग्रामशिलामालां चाऽऽसंजयामासुः कठे कटितट-
स्पर्शिनीम् । ततश्च श्रीगुरुसार्वभौमाः आजानुबाहुप्रसन्नहसितमुख-
मुद्रयाऽनुगृहीतु वद्धदीक्षाः सकलदेवतावृंदज्योतिपाऽनितरसाधारणं
लावण्यमुपेत्य निरौपधभक्तिविरक्त्युपलक्षितसेवामभीष्टदानेन सफलां
कर्तुमुपस्थिता इवालक्ष्यंत । कमलकल्हारसेवतिकामल्लिकासुगंधपरि-
मलप्रचुरप्रसूनमालानिचयं वक्षसि समर्हणेन यदाऽर्चकाः लंबयामासुः
तदा भव्यस्वरूपाः गुरुभरव. दिव्यज्योतिषा स्वावतारत्रयशोभां
धंक्ककर्णस्य पुष्पाहरणकौशलं प्रह्लादस्य राज्यवैभवसम्पत्तिं व्यास-
योगिनां च विज्ञानवारिधित्वलक्षणं राजगौरवं चैकीकृत्यामंदानंद-
संदोहं मनोनयनाप्यायमानं विकिरंत इव दिदृक्षूणां समदृश्यंत ।

अत्रांतरे श्रीसुयमींद्रतीर्थपूज्यपादाः मठीयस्नानमंदिरे उष्णोदकेन
स्नात्वा धौतशाटिकां मलमल्लकं च परिधाय जपमण्डपमागत्य
यथाविधि नाममुद्राभिरात्मान गोपीचंदनकल्केनालंकारयामासुः ।
गले कमलाक्षमालां च धृत्वा माध्याह्निकं प्रणवहसनारायणादिमंत्रजपं
संपूर्य श्रीमन्मूलरामचंद्रपूजामण्डपमागताः करधृतकरवस्त्राः विशाल-
दारुमयपीठे काषायवस्त्रपरिवृते निपण्णाः पूजां प्रारेभिरे पार्श्वद्वय-
परिचारकाभ्यां सन्नाहितसामग्रीकाः । पूजामण्डपं साक्षाद्वैकुण्ठविष्टरवत्
श्वेतद्वीपानंतासनवैकण्ठस्थानीयसोपानत्रयविभूषितं मुक्ताजालमालास-
मलंकृतं चतुर्दिक्षु वज्रवैडूर्यनीलमाणिक्यनिचितसौवर्णस्तम्भैः शोभा-
यमान प्रस्फुरत्तेजसा प्रकाशते स्म । श्रीलक्ष्मीनारायणविग्रहेणोच्चै-
स्थले समलंकृतेऽन्यत्र फलकत्रये आदौ केयूरमकुटायुधमौक्तिकहारा-
लंकृतान् श्रीमूलरामचंद्रदिग्विजयरामजयरामविग्रहानेकत्र समतटं
मध्ये वराहनृसिहादिरूपप्रतीकानि विभूषितान्याभरणैः अघस्ता-
त्तृतीयफलके लीलादेवीकराचितवैकुण्ठवासुदेवं च स्वयं स्वामिनः

तत्तत्संपुटेभ्यः वहिरानीय स्थापितवत । घण्टाशंखपूजां च कृत्वा
 रक्ष पिशाचभूतोच्चाटनाय घंटानादमकुर्वन् । ततः कलशपूजा
 विधाय पट्पात्राण्यासाद्य अर्घ्यपाद्यादिकं दत्त्वा मठीयशालग्रामशिलाभ्यः
 व्यासमुष्टिचक्राकितसनाथाभ्यः क्षीराभिषेकान्तरं महाभिषेकं पुष्प-
 सूक्तादिपत्रसूक्तपठनपूर्वकं वेदपाठकंरुचैर्वेदमन्त्रेषु पठ्यमानेषु महता
 संभ्रमेण निर्वृतयामासुः ।

श्रीमूलरामादिप्रतिमाभ्यः शंखस्थाभिषेकजलमासिच्य तुलसीदलेन
 शुभ्रघौतवस्त्रेण संमार्ज्यं विशिष्टशालग्रामशिला. स्वयमेवोद्धृत्य
 शोधयित्वा संपुटे न्यवेगयन् । परिचारकस्तु इतरशिलामूर्तीवस्त्रेण
 तत्तत्संपुटेपु न्यघात् । तदनु श्रीपादाः गंधगुटिका. परिमलद्रव्यैः
 सुवासिताः श्रीमूल दिग्विजय-जय-राममूर्तित्रयस्य पादतले वक्षसि
 मकुटेचार्पयित्वा कोमलतुलसीदलानि श्रीब्रह्ममूत्रं-विष्णुसहस्रनामपठन-
 पूर्वकमर्पयामासुः । विविधवर्णककेतकीवकुल-पारिजात-कमलकल्हार-
 मल्लिका-जातिप्रसूनगुच्छाद्य च मालिकाश्च पृथक् पृथक् दलैश्च
 सनाथान् सर्वत्रार्पयित्वा बहुमुखमेवामतन्वन् । ततः मूर्तिषु तत्वन्यास-
 मातृकान्यासान् कृत्वा तुलसीदलान् पुनः समर्प्य धूपदीपत्रिवर्त्यातिक्रयं
 दर्शयामासुः । विविधपद्मरससंपन्नपाकविशेषान् भक्ष्य-भोज्य-लेह्यपे-
 यांश्च-नानाफलानि आर्द्राणि शुष्कानि च दाडिम-द्राक्षपूर्वकाणि
 भूरिश कलघौतपात्रेषु परिवेपितानि श्रीमन्मूलरामचंद्राय दिग्विजय-
 जयरामात्मने भक्त्या तत्तद्विब्रमूर्ती. चितयंतः सर्वं समाप्नोपि ततोऽसि
 सर्वं इति श्रीहरिस्वातंत्र्यं व्याप्ति रसप्रदत्वगक्ति च बहुधा मनसि
 चितयंतः ईशदासभावमनुसंदधानाः नैवेद्यं नाऽहं कर्ता हरिः कर्ता
 इत्यादिरूपेण समर्पयामासुः श्रीद्वादशस्तोत्रपठनेन । श्रीरमाब्रह्मादि-
 देवेभ्यः तीर्थं गंधाक्षता तुलसीपुष्पाणि समर्प्य रमानैवेद्यं दर्शयामा-
 सुश्च । तदनु महानोराजनं बहुवारार्तिकप्रकाशनेन दर्शयामासुश्च
 श्रीचरणाः भक्तिभासुरचेतसा । साक्षाच्चतुर्मुखब्रह्मैव स्वतातं परम-
 वैभवेन पूजयन् हृष्टस्तुष्ट इव श्रीपादाः तदनुग्रहांकिता महताऽऽनंदभरेण
 श्रीहरिसुदराननं नीराज्यमानं पश्यंतः निमीलिताक्षाः किंचित्तूष्णी-
 मासन् । भक्तास्तु गुरुभि क्रियमाणं नीराजनं दृष्ट्वा प्रमोदपुलकितगात्रा.
 जयजयहरे मूलराम गुरुराघवेद्र वल्लभेति व्याजह्नुः ।

यथासंप्रदायं श्रीमूलरामादिविग्रहान् स्वयं एकांते दृष्ट्वा भक्तेभ्यः प्रदर्श्य विचित्रवर्णककौशेयवस्त्रेषु वेष्टयित्वा तत्तत्पेटिकायां न्यक्षिपन् । परिचारकस्तु इतरमूर्तिः शालग्रामशिलाश्च पेटिकासु निधाय रज्जुभिर्निवध्य वृहत्पेटिकायां व्यवस्थया निधाय पूजामण्डपे स्थापयामास ।

श्रीमन्मूलरामचंद्रपेटिकाः पृथक् दारुमयपीठे रंगवत्याद्यलंकृते स्थापिताः पार्श्वद्वये घृतातिक्यनीराजिते सति श्रीचरणा. करधृतदण्डकाष्ठाः त्रिः प्रदक्षिणीकृत्य साष्टांगं प्रणम्य भक्तिपूतेन हृदा संप्रार्थयामासुर्निश्चयेयसम् । तदनु दूतप्रदर्शितपथेनालकारमण्डपमागताः उपविष्टब्राह्मणेषु सपद्मैः स्थितेषु गौरवेण । परिचारकश्च तीर्थगंधाक्षतपात्रं श्रीगुरुराजवृंदावनानि च आनीय गुरुभरपुरः स्थापितवान् सद्य एव । विशालासने उपविष्टाश्च श्रीसुयमीद्राः ब्राह्मणानुपवेष्टु हस्तेन सूचयामासुः । श्रीपादनां सान्निध्ये नारायणानिरुद्धप्रद्युम्नसकर्षणवासुदेवादस्थानेषु उपविष्टेभ्यो ब्राह्मणेभ्यः पादप्रक्षालनावाहनादिपूजानंतरं गंधमाल्यादिना संभाव्य रजतपात्रेण साकं सतांबूलदक्षिणाकं वस्त्रयुग्मं दत्त्वा श्रीचरणाः गुरुराजवृंदावन प्रति हस्तोदकं भैक्ष्य च दातु प्रस्थिताः । जनस्तोमः वृन्दावनसन्निधौ सम्मिलित गुरुस्तोत्रं गुरुमंगलाष्टकं चोच्चैः स्वरेण पठितुमारभत । श्रीगुरुराघवेद्रं विस्फारिनयनावलोकं संपूज्य लोचनतटादश्रुधारा विसर्पयतः भक्तिरेण चेतसा गुरुभ्यः अर्घ्यपाद्याचभनीयगंधाक्षतादिभिः श्रीमूलरामचंद्रतीर्थपुष्पतुलसीमालादिभिः स्वयमलंकृत्य रजतपात्रे परिवेपितषड्सोपेतपक्वान्नानि फलानि चानितरगौरवेण समर्पयामासुः । पुनस्तीर्थं दत्त्वा महार्तिक्यं प्रदर्शयामासुः घण्टातलपटहनिनादेषु शब्दायमानेषु । सर्वे भक्तजनाः गुरुवैभवमवलोक्य कृतार्था आसन् ।

ततः अलकारब्राह्मणेभ्यः मंगलार्तिक्य दापयित्वा श्रीवादीद्र सुधर्मन्द्र-सुव्रतीद्वयमिन संपूज्य भैक्ष्यं दत्त्वाऽलंकारमण्डपमागताः । तत्र ब्राह्मणेभ्यः तीर्थगंधमत्राक्षताः सतांबूलदक्षिणाकं रजतपात्रं च ददुः । नारायण-संकर्षण-वासुदेव-प्रद्युम्नानिरुद्धसंकेतितस्थलेषूपविष्टान् ब्राह्मणान् विशालप्रत्यग्रानीतकदलीपत्रयुग्मे परिवेपितसुमृष्टपक्वान्नं स्वीक्तुं भोजनाय विज्ञापयामासुः ।

ततः श्रीपादाः स्वयं तीर्थं प्राश्य प्रतिष्ठितपण्डितेभ्यः विशि-
 ष्टाभिजनेभ्यश्च तत्रैव तीर्थमंत्राक्षताश्चानुगृह्य वहिर्द्वारं जन-
 सामान्याय विप्रकुलाय सुवासिनीवालकोपेताय तीर्थं दातुमागताः ।
 श्रीसुमध्वविजये सुस्वर पठ्यमाने शिष्यवृन्देन तीर्थप्रदानं संप्रवृत्तम् ।
 घण्टाद्वयानंतरं श्रीपादाः प्रत्यावृत्य स्नानं कृत्वा घृतशुचिकापाय-
 वस्त्र परिधाय नाममुद्रादिभिरात्मानमलकृत्य गंधाक्षतादि विलिप्य
 भोजनाय भोजनशालां प्रति निष्क्रान्ताः ।

तत्र महाजनाः तीर्थगंधाक्षतादींश्च स्वीकृत्य भोजनायोपविष्टाः ।
 परिवेषकाश्च जनाः आसहस्रसख्याकाः यथार्हं यथाविधि विना व्यति-
 क्रम सकलभोज्यादीन् यथेष्टं पर्यवेपयन् विस्तारिशुष्कपत्रमयपात्रेषु
 यात्रिकभक्तजनेभ्योऽतिथिभ्यः । सायं पंचवादनाभ्यर्णं ब्राह्मणसुवा-
 सिनीनामन्नसंतर्पणं पर्यवसितम् । श्रीपादानां भिक्षाऽपि रजनीमुखे
 समजायत ।

मोक्षसाधनविचारोपन्यासः

सायं श्रीपूज्यपादानां श्रीसुयमींद्रतीर्थानामाध्यक्ष्ये 'मोक्षसाधन विचारः' इति विषयमधिकृत्योपन्यासः प्रवृत्तः । तत्रोपन्यासका एवमाहुः—

निखिलापेक्षितमोक्षः कथमाप्येतेति जिज्ञासवः तत्प्राप्ति-साधनमाकांक्षन्ति । अतः अमला भक्तिश्च तत्साधनं इति संक्षिप्योक्तं मध्वमतसंग्रहश्लोके श्रीमन्मध्वमते इत्यादौ । सद्भि-वैराग्यभक्तिश्रुतिमतिनियतध्यानजज्ञानयोगाद्गम्यं । इति श्री जयतीर्थमुनिभिः तत्त्वकाशिकामंगलश्लोके साधनकलापः संग्रहेण प्रस्तावितः । अत्र वैराग्य-भक्ति-श्रुतिमतिनियतध्यानज-ज्ञानयोगात् (योगो नाम उपायः साधनमित्यर्थः) इति ब्रह्ममीमांसाशास्त्रस्य साधनाध्यायस्यार्थः क्रोडीकृतः । वैराग्यं प्रथमपादार्थः । भक्तिः द्वितीय-पादार्थः । श्रुति (श्रवणं) मति (मननं) नियतध्यानं (स्वयोग्यो-पासन) तृतीयपादार्थः, ज्ञानं चतुर्थपादार्थः इति तृतीयाध्यायस्य पादचतुष्टयस्यार्थोऽत्र बोध्यः । अधिकारिनिष्ठ साधनविवक्षया भक्त्यु-त्तंभितज्ञानस्यांतिमसाधनत्वेऽपि मोक्षाव्यवहितपूर्ववृत्तित्वं ईश्वर-प्रसादस्यैवेति 'जिज्ञासोत्थज्ञानजातत्प्रसादादेव मुच्यते' इत्यनु-व्याख्याने स्पष्टमुक्तमाचार्यैः । अत्र सर्वत्रेश्वरभक्तिः अनुषंजनीया । जिज्ञासा-ज्ञान-प्रसादानां पूर्वोत्तरहेतुहेतुमद्भाववतां च सावधारणत्वं ज्ञेयम् । जिज्ञासयैव ज्ञानं । ज्ञानेनैव प्रसादः, प्रसादादेव मोक्षः इति । अवधारणार्थकैवकारेणान्ययोगव्यवच्छेदः अयोगव्यावृत्तिश्चाभिप्रेयेते । अतः मोक्षसाधनेऽन्यवादिनां पक्षः प्रतिक्लेप्तव्यः स्वपक्षायोगव्यवच्छे-दश्च समर्थनीयः । तदर्थमयं साधनविचारः पदं लभते ।

साधनं द्विविधं । सिद्धसाध्य चेति । यथा ज्योतिष्टोमेन स्वर्ग-कामो यजेतेत्यत्र स्वर्गाय ज्योतिष्टोमयागः साध्यं (उत्पाद्यं) साधनम् ।

परशुना दारु छिनत्ति इत्यत्र छिदादिकार्यस्य परशुः सिद्धं (निष्पन्नं) साधनं । सिद्धं तु न स्वरूपतः साधनं किन्तु सव्यापारीकरणीयम् क्रियानिष्पत्तौ । उद्यमननिपतनेन दारुसयुक्तः कुठार एव छिदां निष्पादयति न कुठारमात्रम् । इंद्रियं लिंगं शब्दश्च सिद्धं साधनं सन्निकर्षं परामर्श-व्युत्पत्तिज्ञानसमवहितमेव प्रत्यक्षज्ञानानुमितिवाक्यार्थ-ज्ञानानि यथाक्रमं उत्पादयति । अत्र श्रीहरिः मोक्षाख्यफलस्य सिद्धं साधनं । प्रसन्न एव श्रीहरिः मोक्षं ददाति इति प्रसाद एव व्यापारः अन्वयव्यतिरेकाभ्यां सिद्धयति ।

मोक्षे साध्ये फले तारतम्यमवश्यमभ्युपगंतव्यमिति मोक्ष-स्वरूपनिरूपणावसरे प्रमाणपुरःसरमुपपादितमतीतोपन्यासे । फल-तारतम्यं साधनतारतम्यानुबंधि । तच्च जीवस्वरूपतारतम्यं विना-नोपपद्यते । अतः जीवगणा. हरेःनुचराः नीचोच्चभावंगताः इत्युक्तं सग्रहश्लोके । हरेरनुचराः इत्यनेन विवप्रतिविवभावरूपपारतंत्र्यमपि सूचितम् । अत्र हरेः विवस्यैक्येऽपि जीवानां प्रतिविवानां बहुत्वं (अनेकत्वं) उपाधिवैचित्र्याद्यथा रवेरेकत्वेऽपि जलसूर्यकातकाण्ठलोष्ठाद्युपाधिभेदात्फले प्रतिविवे वैचित्र्यं दृश्यते तथाऽत्रापि । अत्रोपाधिः स्वरूपोपाधिः नित्य एवेति पराधीनताऽपि नित्या त्रैकालिका । अतः अनुचराः इत्युक्तं साध्वेव ।

तृतीयाध्यायोक्तं विरक्ति-भक्ति-उपासना-ज्ञानेति पादचतुष्टये विभागेन प्रतिपादितं साधनजातं सामान्यतः निरूप्य अधिकारि-स्वरूपतारतम्यानुगुण साधनतारतम्यं निरूपयामोऽस्मिन्नुपन्यासे ।

मोक्षसाधनं भगवत्प्रसाद एवेति तावदविवादम् । तत्साधनानि च विषयवैराग्यं भगवद्भक्ति, तदुपासना, तत्साक्षात्कार इति चत्वारि । तानि च न समकक्ष्याणि । किन्तु आदौ वैराग्यं साध्य तेन भक्ति । न हि हेये रागवत्. उपादेये प्रेमोत्पत्तिरस्ति । वैराग्येण भक्तिदाढ्येन चोपासा भवेत् । निरतरया चोपासनयाऽतिदीर्घम-नुष्ठितया प्रसन्नो भगवान् आत्मानं दर्शयति । 'अंबुदग्रहणात्तु न तथात्वं' 'अतोऽनंतेन तथाहिलिंगं' इत्यादि सूत्रेषु भक्ति विना न साक्षात्कारः अव्यक्तोऽपि परमात्माऽचित्यशक्त्या (अनंतत्वात्) व्यक्तो

भवति इत्युक्तम् । शास्त्रप्रवृत्तौ अधिकारसंपत्त्यर्थं विरक्ति-भक्ती सामान्यतः सिद्धे अपि तत्र फलोपधायकतया आधिक्य-दाढ्य-नैरंतर्या-दिसिद्धयर्थं जिज्ञासुर्जीवः मोक्षोपयोगितया साधनपरिपाक पोषयितु-मर्हति ।

आदौ तावदन्यमतानि मोक्षसाधने वादिभिः प्रस्तावितानि उपस्थाप्य परीक्ष्य स्फुटदोषानाविर्भाव्य वेदांताचार्यसिद्धांतं निवेद-यामः । परपक्षप्रतिकेपेण स्वपक्षस्थापनमेव खलु सिद्धांतः ।

विरक्तिर्न निरीश्वरैर्वेदवाह्यैर्जैनादिभिः सौगतैर्मायावादिभिश्च अंगीकृतः सर्वसंन्यासलक्षणः त्यागः । किं नाम परमात्मातिरिक्तवस्तु-जातं नञ्वरं वैषयिकसुखं दुःखानुबंधि तत्र स्वातंत्र्यभ्रमं विधूय परमात्मन्येव सर्वसमर्पणबुद्ध्या समाश्रयणं । वस्तुगत्या अशोभने शोभनाध्यासो रागः तद्विरह विरागः । स च शोभने शोभनत्व-प्रकारकः अशोभनेऽशोभनत्वप्रकारक एव भवितुमर्हति । यथा इदं रजतमित्यत्र इयं शुक्तिः नेदं रजतम् इति । तथैव जगति पारतत्र्या-सारत्वप्रकारकज्ञानं, परमात्मनि स्वातंत्र्यज्ञानं विना न घटते इति तदंगद्वयं अवश्यमभ्युपगंतव्यम् । सिद्धांते विरक्तिः न निषेधरूपा इति ज्ञेयम् । विः पक्षिपरमात्मनोरिति कोशबलात् विरक्तिपदेन परमात्मनि रागोऽपि लभ्यते । रसवर्जं रसोऽप्यस्य परं दृष्ट्वा निव-र्तते इति गीताया सुष्ठूक्तम् ।

भक्तिश्च माहात्म्यज्ञानपूर्वः सुदृढः स्नेहः । विरक्तिभक्तिमत एव गुरुमुखेन परमात्मगुणश्रवणं वेदोपदेशः, तेन अज्ञाननिवृत्तिः, मननेन तत्त्वनिश्चयः ततः खण्डाखण्डचितने तेन तत्त्वसाक्षात्कारः संपद्यते । ज्ञानस्याव्यवहितपूर्ववृत्तिध्यानसाध्यत्वेऽपि श्रवणमनने अवश्यमनुष्ठेये इति तन्निर्धारणार्थनियमस्तद्दृष्टेः पृथग्ग्रहप्रतिबन्धः फलं इति सूत्रे वेदपतिना समर्थितम् । प्रतिबंधकनिवृत्तिरेव तयोः फल-मिति । सर्वत्र भक्तिश्चूडामणीयते । अपरोक्षज्ञाने जाते परमात्मनः प्रसादः संवोभवति । ज्ञानी प्रियतमोऽतो मे इति हि तस्य प्रतिश्रवः । अपरोक्षज्ञानेन मोक्षः नियत एव परं प्रारब्धकर्मरूपप्रतिबंधव-शात् तन्निवृत्तिकालं विलम्ब्यते इति 'अनियमः सर्वेषां' इति सूत्रेऽभि-हितम् ।

तत्र तावत् नास्तिकाग्रेसरः चार्वाकः मोक्षमेव नानुमन्यते । निरर्गलसुखोपभोगमुपरोद्ध्वं वैदिकैः स्वप्रतिष्ठापरिपोषाय कल्पितोऽयं शशविषाणायितो मोक्षः क्लेशभूयिष्ठः न कस्यापि विवेकपटोः पुरुषस्य हृदयमावर्जयति । प्रत्युत मोक्षाभाव एव आवालगोपालमाजानसिद्धः प्रत्ययः । अतस्तस्मिन्नादर एव शोभते न पुनस्तदर्थं क्लेशपंक-निमज्जनांगीकारः इति । किञ्च मोक्षे न किञ्चन प्रमाणं जागर्ति । प्रत्यक्षैकप्रमाणवादिनस्तस्य अतीन्द्रियमोक्षे अनुमानं आगमं वा-प्रदर्शयितुं न शक्यते । इति मोक्षस्वरूपमेवाक्षिपंतं चार्वाकं प्रतिबंधा मोक्षाभावे किं प्रमाणमित्यनुयुज्महे । प्रतियोगिनः अतीन्द्रियत्वेन तदभावस्याप्यतीन्द्रियत्वान्न तत्र प्रत्यक्षं क्षमते समीक्षितुम् । अनुमाना-गमौ तु तेन नाङ्गीक्रियेते । चार्वाकवाक्येनैव मोक्षाभावः सिद्धयति महीयस्त्वात्तस्येति वक्तुं न शोभते । चार्वाकस्य महत्त्वमेव कुतः सिद्धम् । सर्वेषां समानत्व साधयतः तस्येतरेभ्यः वैशिष्ट्यं महत्त्व-प्रयोजकमंगीकर्तुं कथमुपपद्येत । नोचेदन्यस्यापि तत्परिपंथिनः वैदिकस्य वैशिष्ट्यं कथमपलपितुं संभाव्यते । तपसा वा योगेन वा स विशेष उपचीयेत । तदुभयमपि अतीन्द्रियत्वात्तेन न मान्यते । धर्माभावमुपदिशता जनतायाः व्रतोपवासादिजन्यक्लेशनिवारणेन निरर्गलसुखोपभोगाय दत्तवरेण महानुपकारः कृतः इति जनास्तं गौरवेण संमानयन्ति । जनानुरागप्रभवा हि संपदः । अतः पूजनीयस्य तस्य वचसि विश्वासः संजाघटीति । इति विभावयन्ति चार्वाकाः स्वगुरोः गरिष्ठत्वम् । परं नैतद्विचारक्षमं बालभाषितम् । चार्वाकः अदृष्टादिकमतीन्द्रिय वस्तु नागीकुस्ते । उपकर्तारमुपकुर्वन्तीत्येतदपि सत्यामेव धर्मादिवासनायां । सा तु तेनैव निश्शेषीकृता । कुतस्तादृश-निरर्गलप्रवृत्तेर्लोककण्टकस्य महीयस्त्वप्रत्याशा । अतः चार्वाकेण धर्माभावसाधनमाकाशरोमथायितम् ।

परं वेदप्रामाण्याभ्युपगंतृणां नास्तिकधुरंधराणां मते मोक्षसद्भावे प्रत्यक्षादिप्रमाणत्रयमपि उदाहर्तुं प्रभवामः । यद्यपि नास्तिकाग्रेसरः अनुमानागमौ नांगीकुरुते । तथाऽपि नाऽसौ यथार्थवादी । जगति व्यवहारनिर्वाहाय तेनापि तौ अवश्यमंगीकायविव । अन्यथा पर-चित्तगतस्यातीन्द्रियत्वात् तद्वचनस्य प्रतिवचनं दातुं स्वयं कथं प्रवर्तते

विनाऽऽगमानुमानाभ्यां तदवगमं । लोकायतः स्ववाक्येन स्वस्य वचसि प्रामाण्यं साधयितुमीहते किल । तर्हि अभ्युपगतमागम-प्रामाण्यं व्याहृतभाषिणा तेनैव । किञ्च तन्मतप्रवर्तनेन महाननर्थः संभवति लोके । निष्प्रत्यूहं जनाः परधनवनिताद्यपहारे स्वैरविहारे परोपकारव्याजेन व्यापारयन्त्यात्मानं । कपर्दिकालाभाय कोटिव्ययकर्ता लोकायतः न प्रेक्षावान् समीक्ष्यकारी भवितुमर्हति ।

नैतावता अलम् । धर्माभावः न केवलमप्रामाणिकः किन्तु महतीं विनष्टिमादधाति जनतायाः । धर्मो पुनः प्रत्यक्षादिप्रमाणत्रयं स्फुटमवगम्यते । ज्ञानविज्ञानपारज्ञा. योगनिष्ठाश्चामलचक्षुषः योगसामर्थ्येन परदेवतां साक्षाद्गुणभ्य तत्प्रसादासादितप्रकाशैश्वर्यवंतः वसिष्ठादयो महर्षयः लोके दृश्यन्ते यैः मानुषमानातीतं विध्यपर्वत-स्थगनादिकं समुद्रपानादिकं चाद्भुतं कर्म चरित्वा स्वमाहात्म्यं प्रकाशितम् । प्रत्यक्षीकृतं च जनैः तन्माहात्म्यं यत्तैर्योगिभिः दत्ता वराः शापाश्च सदा अव्यभिचारेणावितथा भवति इति । वेदस्य नित्यत्वं प्रामाण्यं चाभ्युपगम्य तदप्रामाण्ये मतिः कथं प्रवर्तते विवेकिनां पट्टधिषणानाम् । प्रतीतार्थप्रच्यावनेनाविसंवादः समर्थनीयः । अतः वेदोक्तार्थस्य क्वचिद्विसवादस्तु कर्तृकर्मादिवैगुण्यनिमित्त इत्येव पर्यवस्यति । पौरुषेयशब्दप्रामाण्यमभ्युपगन्त्रा वेदप्रामाण्यमगत्या-ऽङ्गीकरणीयमेव । अन्यथा सर्वप्रामाणिकव्यवहारोच्छेदः प्रसज्येत । लोकायतेन एकाकिना स्वैरमतिना महान्तं लोकसंघातमनादृत्याऽव-स्थातुं न जातु पार्यते विनोन्मत्तेन विवेकशून्येन । अनुमानमपि जागति अस्मिन् विषये । यथा फलभोगवैराग्यवतां योगिनां प्रवृत्तिः सफला प्रेक्षावत्प्रवृत्तित्वात् । यथा संप्रतिपन्न इत्यनेन परमपुरुषार्थस्य मोक्षस्य सिद्धिः । प्रत्यक्षागमानुगृहीतानुमानप्रामाण्यं 'अभ्युपगमेऽप्यर्थाऽभावात्' 'तर्काप्रतिष्ठानादत्यन्यथानुमेय' इत्यादि सूत्रभाष्येऽनुव्याख्यानसुधा-प्रमाणपद्धत्यादिग्रंथेषु निपुणतरमुपपादितम् ।

किं चातीन्द्रियार्थाभावेन प्रत्यक्षेतरस्याप्रामाण्यात् कथं शास्त्रा-दीश्वरसिद्धिरित्याक्षेपे, सूत्र भाष्ये मोक्षधर्मवचनमुदाहृत्य समाहितं । यथा—

रेतोधानुर्वटकणिका धृतधूमाधिवासनं ।
जातिस्मृतिरयस्कांतः सूर्यकांतोऽबुभक्षणं ॥
प्रेत्यभूताप्ययश्चैव देवताभ्युपयाचनम् ।
मृतेकर्मनिवृत्तिश्च प्रमाणमिति निश्चयः ॥

इति मोक्षधर्मवचनान्न नास्तिक्यवादो युज्यते । इति । अयमत्रा-
शयः । रेतःशरीरयोः कार्यकारणभावोऽस्ति । न चाऽसौ प्रत्यक्षः
अतोऽन्वयव्यतिरेकित्वाख्यानुमानस्य मानत्वसिद्धिः । मृतशरीरे
सिक्तस्याकारणत्वेन यदधिष्ठिते परिणमते तज्जीवसिद्धिः । न च
जीवत्सर्वशरीरे पतितं कार्यकरमतस्तत्प्रेरकेश्वरादृष्टसिद्धिः । तत-
स्तत्प्रतिपादकागमप्रामाण्यसिद्धिः । एवं वातादिधातुरपथ्याद्विक्रिय-
ते नाऽपि मृतशरीरे न जीवच्छरीरेषु सर्वेषु । धूमादिवासनेन वृक्षेषु
पुष्पादिसपत्तिर्जायते । न च शुष्केषु नाऽप्यशुष्केषु सर्वेषु । साधनविशे-
षाज्जातिस्मृतिर्भवति न चेतनाभावे सा युक्ता न चास्ति सर्वेषां ।
अयस्कांतेन अयो भ्रमति नचाचेतने चेष्टकत्वम् । न च सर्वाचेतनानां ।
सूर्यकातेन अग्निर्जायते न चासौ शक्तिः अचेतने युक्ता । अंबुभक्षणेन
तृष्णा निवर्तते न च तन्मृतशरीरे पच्यते न च जीवत्सर्वशरीरेषु ।
मरणेन देहस्य भूतेष्वप्ययो भवति न च जीवतो न स्वेच्छया । देवता-
भ्युपयाचनेन संपदादिकं भवति न च सर्वेषां । मरणेन चेष्टानिवृत्ति-
र्भवति न पुनः स्वेच्छया । एतैः प्रमापकैरनुमानजीवेश्वरागमादृष्टा-
दिसिद्धेर्न नास्तिक्यवादो युज्यते इत्यर्थः । इतश्चासौ न युज्यते
इत्याह । दर्शनाच्च तपआदिफलस्य इति । अत्युत्कटतप पापाभ्यां
प्रत्यक्षत एव फलं दृश्यते । न च तत्र कारणांतरमस्ति । अतस्तत्कार्य-
कारणभावोऽनुमानवेद्यः इति ततन्मानत्वसिद्धिः । तप आदीनां वैदिक-
त्वादागममानत्वसिद्धिः । ततश्चेश्वरादिसिद्धिरिति न नास्तिक्यवादो
युज्यते । (तत्त्वप्रकाशिका) । अतः मोक्षसद्भावः प्रामाणिकत्वादभ्युपेय
एव चार्वाकेणाऽपि ।

तार्किकोक्तिरपि मोक्षास्तित्वसाधिका न क्षोदक्षमा विदुषां परितो-
षायावकल्पते । मोक्षमंगीकुर्वतोऽपि तेऽन्यथा भाषन्ते । एकविंशतिदुःख-
ध्वंस एव मोक्ष इत्याचक्षतेऽक्षपादपक्षपातिनः । अनुमिते च—
दुःखसंततिः अत्यंतमुच्छ्रद्यते संततित्वात् दीपज्वालासंततित्वत्

इति । जीवगतदुःख संततिपक्षीकारे नित्यसंसारिजीवानां केषांचिद्दुःखसत्वस्य तैरंगीकृतत्वात् अशे बाधः । तद्व्यतिरिक्तजीवांगीकारे तत्रैव नित्यसंसारिषु व्यभिचारः । अनुमानमात्रेण मोक्षस्वरूपं निरूपयता तार्किकेणाऽपि विस्पष्टं वस्तुतत्त्वं विस्मृतमेव । मोक्षस्वरूपमेव न निर्णीतमिति तत्साधनचिन्ताऽनवसरप्राप्ता । तथाऽपि तदुक्तं किञ्चिद्विब्रियते पुरस्ताद्वैदिकाभासमतनिरास प्रस्तावे ।

अत्रैदिकधुरंधरः जैनः आदौ विचारपदमानेष्यते । चार्वाकापेक्षया जैनस्येदमेव ज्यायस्त्वं यत्स मोक्षं तत्साधनं चाभ्युपैति । तथापि तद्विशेषे बहुला विप्रतिपत्तिर्दृश्यते । सम्यग्ज्ञानसम्यक्चारित्र्यसमुच्चयसाध्यं मोक्षमाचक्षते जैनाः । अस्मिन् विषये नाऽतीवविवादः यतः अस्माभिरपि मोक्षस्य कथं चित् धर्म-ज्ञानसमुच्चयसाध्यत्वमंगीक्रियते । इदं साधनं अनुमानाद्यवगतात्तभावजिनवाक्यादवसीयते इत्याहुः । आप्तोक्तत्वानुमानाज्जिनवाक्यस्य प्रामाण्यावधारणं सुतरां नोपपद्यते । यतः आप्तः विवक्षितार्थतत्त्वज्ञानं अविप्रलिप्सा करणपाटवं चेति गुणत्रयघटिता । धर्मो ज्ञानं च मोक्षसाधनं इति मोक्षसाधनं वदतः जिनस्यातीन्द्रियस्य धर्मस्य प्रत्यक्षविषयत्वं नांगीकारार्हम् । प्रत्यक्षागमानुग्राह्याऽनुमाऽपि नाऽऽकलयितुं प्रभवति धर्माधर्माद्यतीन्द्रियवस्तु । प्रत्यक्षस्याप्रसरात् आगमस्य परस्परानभ्युपगतेः । तदागमस्य नाऽस्माकं प्रामाण्यं । अस्मदीये न तदभ्युपगतिः । अविप्रलिप्सा च दुरधिगमा । अस्खलितवाक्त्वेन तस्याऽऽप्तत्वसाधनमपि न संभवति । जिनः आप्तः अस्खलितवाक्त्वादित्युक्तेऽसिद्धिमुद्घाटयामः । मन्वादिवाक्येषु अपौरुषेयवेदमूलेषु प्रामाण्यं उपजीव्यप्रामाण्येन सिद्धं । जिनेन वेदप्रामाण्यानंगीकारात्तद्वाक्यस्य निर्मूलत्वात् कथं तत् प्रामाण्यमश्नुयात् । जिनस्यास्खलितवाक्त्वं निश्चायकाभावादसिद्धमित्युक्तम् । तद्वाक्यस्य स्खलितत्वमपि प्रसिद्धं । स शरीरपरिमाणमात्मस्वरूपमाह । तच्च सर्वथा नोपपद्यते । यतः शरीरस्यानित्यत्वादात्मनोऽपि अनित्यत्वं प्रसज्येत । पिपीलिकागजादिदेहेषु आत्मनः आधिक्यमपर्याप्तिर्वा स्यात् । जिनस्य सप्तभंगीनयोऽपि सूत्रकारेण दूषितः नैकस्मिन्नसंभवादित्यादिसूत्रेषु समयपादे जैनसंमयनिरासप्रस्तावे । पुद्गलदर्शनं मोक्षसाधनमिति ब्रुवाणो जिनः तस्य पुद्गलस्य सप्त प्रकारानाह ।

आत्मप्रतिनिधिभूतस्य पुद्गलस्य (पुद्गलनाम्नः आत्मनः) पुंस्त्वा-
दिवत्वस्येति सूत्रे आनंदादिस्वरूपत्वं साधितं । सुखस्य दुःखाभाव-
रूपत्वं मनुते जिनः । तेन आत्मनः सुखात्यंताभेदः पुंस्त्वादिसूत्र-
सिद्धः व्याहन्येत । एवं जिनस्य स्वलितभाषणवत्त्वात् आप्तत्वं
तेन तत्प्रामाण्यं च नोपपद्यते इति स्फुटमावेद्यते । युक्तिविरुद्धं-
च तदुक्तात्मज्ञानस्य मोक्षसाधनत्वं । साधान्मोक्षसाधनत्वे आत्मज्ञानं
(जिनोक्तं) न मोक्षसाधनं अचेतनत्वात् इति सत्प्रतिपक्षानुमानं जाग-
र्ति । नहि अचेतनस्य मोक्षदत्त्वं कुत्रापि दृष्टम् । ज्ञात आत्मा प्रसन्नः
सन् मोक्षं ददाति इत्यपि वक्तुं न शक्यते । 'अस्वातंत्र्यात्पुद्गलस्य
ज्ञातोऽपि सुखदो न हि । न हि दुःखपरिज्ञानाद्दुःखित्वं विनिवर्तते ।'
(अनुव्याख्यानम्) इति आचार्यैः स्पष्टं जिनोक्तात्मनः दुःखित्वादस्वा-
तंत्र्यमुपपादितं । प्रकाश अवकारं यथा निवर्तयति तथाऽऽत्मज्ञानमपि
दुःखं निवर्तयति । तत्र किमचेतन्यं करिष्यति । तथाऽऽत्मज्ञानेन दुःख-
निवृत्तिर्भवत्येवेत्युक्ते ज्ञानेन दुःखनिवृत्ती तदैव अविलम्बेन ज्ञानादुत्तर-
कालमेव सदा निरंतरमदुःखी स्यादात्मा । तच्च न दृष्टं जिनस्यापि
अवगतात्मतत्त्वस्य । विलम्बे चेतनस्य स्वतंत्रस्येच्छैव नियामिका ।
तच्च नांगीकृतं जिनेन । एवं जिनोक्तात्मज्ञानस्य मोक्षसाधनत्व निरा-
कृतं । तदक्तधर्मस्यापि मोक्षसाधनत्वं नोपपद्यते एव ।

धर्मस्य (जडत्वात्) निश्चेतनत्वात्तस्य मोक्षदत्त्वं कथमुपपद्येत ।
विमतो धर्मः न मोक्षसाधनं अचेतनत्वात् पटवत् इत्यनुमानेन तस्य
मोक्षसाधनत्वाभावः साध्यते । अस्माभिस्तु ईशप्रसादेन मोक्ष नान्यथेति
सिद्धांतितं श्रुत्यादिप्रमाणवलेन । प्रत्यक्षवच्च प्रामाण्यं स्वत एवाग-
मस्यहीत्यत्र वेदप्रामाण्यं समर्थितं । अनुमानेनाऽपि ईश्वरप्रसादस्य
मोक्षसाधनत्वमवगम्यते ।

संसारबंधहानिः समर्थपुरुषांतरप्रीतिनिबंधना । बंधहानित्वात्
राजप्रसादाधीनभृत्यनिगडबंधहानिवत् । यश्चासौ पुरुषः स एवेश्वरः ।
विप्रतिपन्ना प्रीतिः गुणोत्कर्षादिज्ञानजा अनिजप्रीतित्वात् राजप्रीति-
वत् ।

शक्तस्यान्यस्य विज्ञानं तत्प्रीतिजनकं यदि ।
तथैव बंधहानिः स्यादिति किं नाम दूषणम् ॥

सर्वथाऽत्यनिष्टनिवृत्तिः ईश्वरप्रसादाधीनेति तत्त्वविदां पंथा ।
धर्मादिज्ञानेन मोक्ष इति वदतो जिनस्य स्वखलितवाक्त्वं स्फुटमेव ।
धर्मादिज्ञाने प्रमाणं वक्तव्यम् । जिनवाक्यादित्युक्ते जिनस्य तद्वाक्य-
स्य च प्रामाण्यं न सुसाधमिति प्रागेव दूषितम् । किं च तदुक्तार्हि-
साया धर्मत्वं सत्प्रतिपक्षितं भिन्नकाचायेण हिंसाया धर्मत्वं वदता ।
तथा च न धर्मनिश्चयः स्यात् । तदुक्तधर्मादे. मोक्षसाधनत्वमपि
अप्रामाणिक ।

अहिंसायाश्च धर्मत्वं केन मानेन साध्यते ।
हिंसाया एव धर्मत्वमित्युक्ते स्यात्किमुत्तरम् ॥
धर्मस्य सुखहेतुत्वमपि केनावगम्यते ।
हत्यायाः मोक्षहेतुत्वं कुतोमानान्निवार्यते ॥

अनुव्याख्यानम्

एवं च जिनस्य तद्दर्शनां च आप्तत्वाभावात् तद्वाक्यमप्रमाणं ।
प्रमाणविरुद्धं च । तदभिमतधर्मज्ञानादिकं न मोक्षसाधनमिति
सुष्ठूपपादितम् ।

एव तथागतमतमपि मोक्षसाधनं नांगीकारार्हं । पूर्ववत् शून्य-
परिज्ञानादिकं मोक्षसाधनमिति वदंतो बौद्धाश्चतुर्विधा अपि निरस्ता
वेदितव्याः । तत्र प्रमाणाभावात् । ज्ञानोत्तरकाले एव वधनिवृत्तेरद-
र्शनात् । अध्यासस्य च सवृत्तिनामकाज्ञाननिमित्तस्य प्रमाणविरुद्ध-
त्वादप्रामाणिकत्वाच्च न तदभिमतं मोक्षसाधनं प्रेक्षावद्भिर्भ्रूपादेयं
भवितुमर्हति । विज्ञानशून्याद्वैतवादे क्षणिकवादे च अकृताभ्यागम-
कृतविप्रणाशादयोऽपि दोषाः स्फुटा एवेति नोक्ताः ।

विज्ञानभावनाच्चैव मोक्षो न घटते ववचित् ।
अंतर्ज्ञाने च बाह्ये च क्षणिकत्वस्य वेदनात् ॥
भावनाच्चोक्तमार्गेण मानाभावान्न मुच्यते ॥

अनुव्याख्यानम्

वैदिकमन्येषु साख्यतार्किकादयोऽपि मोक्षसाधनं विपरीतमाहुः ।
तथाहि । प्रकृतेः अतःकरणरूपायाः पुरुषाद्विवेकः स्वरूपतो धर्मतरश्च
भेददर्शनं मोक्षसाधनमिति सांख्याः प्राहुः । तन्न चारु । ईशप्रसादेन
विना केवलं प्रकृति-पुरुष विवेकः मोक्षसाधनमित्यस्मिन्नर्थे मानं नास्ति ।

प्रकृति-पुरुष विवेको हि वैराग्य-भक्ति-प्रसादद्वारा मोक्षसाधनमिति स्पष्टं प्रतीयते ॐ अथाऽतो ब्रह्मजिज्ञासेति सूत्रे जिज्ञासोत्थ ज्ञानजात्त-त्प्रसादादेव मुच्यते इत्यनुव्याख्याने च । श्रुतयस्तु, यस्य प्रसादात्पर-मार्तिरूपात्, अज्ञानां ज्ञानदो विष्णुः ज्ञानिनां मोक्षदश्च सः । आनन्द-दश्च मुक्तानां स एवैको जनार्दनः । इत्याद्याः ईश्वरप्रसादमपेक्षते मुक्तिप्राप्तौ । अतः लांगलेन जीवाम-इतिवत् प्रकृतिपुरुषविवेकः परंपरया मोक्षसाधनमित्युक्ते वयमनुमोदामहे ।

एवं वैशेषिका योगाः (पातंजला.) अपि अनुपपन्नभाषिणः । यत्तैरीश्वरप्रसादः अंगीकृतस्तथाऽपि न साक्षान्मोक्षसाधनत्वेन किंतु तत्त्व-ज्ञानसहकारित्वेन । अक्षपादो वदति आत्मादि ज्ञानमपि न साक्षान्मो-क्षसाधनं । किं नाम परमेश्वरप्रसादोपेतमेव । पतंजलिरपि तपः-स्वाध्यायादिसमानकक्षयतया ईश्वरप्रणिधानमाह । एवमेते त्रयोऽपि वादिनः ईश्वरप्रसादस्य प्राधान्यं नानुमन्यन्ते । किं च भोगेनैव कर्मक्षयः इति सौभर्यादियोगिनः कायव्यूहेन कर्मक्षयमापुरिति सुविदितमेव । वैशेषिकास्तु तत्त्वविद इव ज्ञानात्पूर्वेषां कर्माणां ज्ञानादेवेश्वरप्रसादोपस्कृतान् विनाशं न मन्यन्ते किंतु समाधिपरि-पाकमहिम्नाऽपरिमितदेहनिर्माणेन अनंतान्यपि कर्माणि विषम-विपाकसमतान्यपि पिंडीकृत्य तत्फलंसुख दुःखं भोगेनैव ज्ञानिनः विनाशयन्तीत्याहुः । तदेतच्छ्रुतिस्मृत्यादिप्रमाणविरुद्धं । ज्ञानेन प्रसन्नो भगवानेव अभुक्तफलान्येव कर्माणि विनाशयतीति 'तदधिगमे उत्तर-पूर्वाधयोरश्लेषविनाशौ' इत्यादि सूत्रेषु सूत्रकारैः वादरायणमुनिभिः सिद्धातितम् । एवमन्यथोपपत्त्याऽप्रामाणिकं भोगादेव कर्मक्षयः इति न कल्प्यम् । नाऽभुक्तं क्षीयते कर्म इतिवचनं अकृतप्रायश्चित्तपरं अज्ञ-विषयं ज्ञानिनामपि प्रारब्धविषयमिति ज्ञातव्यम् । 'उपमर्दं च' इति सूत्रेऽपि ज्ञानिप्रारब्धकर्मण्यपि क्वचित् ह्यासोऽभ्युपगम्यते । भिद्यते हृदयग्रथिश्च्छिद्यन्ते सर्वसंशयाः । क्षीयन्ते चास्य कर्माणि तस्मिन् दृष्टे परावरे इति श्रुतिस्तु भगवद्दर्शनेन प्रारब्धातिरिक्ताशेषकर्मक्षयं ब्रूते नतु भोगेनेति भावः ।

पाशुपता अपि शैव-पाशुपत-कालामुख-महाव्रतभेदेन चतुर्विधाः

स्कांदसौरादयोऽपि संसारधर्मैरीपदप्यस्पृष्टपरमशिवप्रसादेन मुक्ति-
रित्याहुः । तदपि न प्रामाणिकं । अस्माभिरपि शिवादीनां मोक्षसाधन-
त्वमभ्युपगम्यते एव । न साक्षात् किं तु परंपरया । 'मोक्षो ज्ञानं च
क्रमशो मुक्तिगो भोग एव च । उत्तरेषां प्रसादेन नीचाना नान्यथा
भवेत् ।' इत्युक्तेः । स्वातंत्र्येण शिवादीनां मोक्षदानेऽसामर्थ्यात् तथो-
पासने महाननर्थो भवतीति श्रुतिस्मृत्यादिषु जोघुष्यते । पाशुपता अपि
ज्ञानिनो भोगादेव कर्मक्षयमाचक्षते । परं तद्यथेपीकातूलमग्नौ प्रोतं
प्रदूयते एवमेवेहास्य सर्वे पाप्मानः प्रदूयंते इति श्रुत्या ज्ञानेनैव
प्रारब्धातिरिक्तकर्मक्षयः प्रतिपादितः ।

अतो विष्णुपरिज्ञानादेव मुक्तिर्न चान्यथा ।

तद्यथेतिश्रुतेश्चैव ततः कर्मक्षयो भवेत् ॥

अनुव्याख्यानम् ।

भाट्टास्त्वाहुः । कर्म नानाविधं नित्यं नैमित्तिकं काम्यं निषिद्धं
चेति । सुखदुःखतत्कारणरूपो हि संसारः । स च कर्मनिमित्त एव ।
नित्यनैमित्तिकयोरकरणे अधर्मप्रचयेन दुःखतत्साधनावाप्तिरस्य
भवति । निषिद्धकरणेऽपि तथा । काम्यकरणे तु धर्मोत्पादनेन सुख-
तत्साधनावाप्तिर्भवति । मुमुक्षुस्तु नित्यं नैमित्तिकं च नियमेन
करोति । परित्यजति च निषिद्धमिति न दुरितोपचयः । काम्यमपि
परित्यजतीति न धर्मोपचयः । एवमनागतयोः धर्माधर्मयोरनुत्पादे
प्रागुपात्तौ च भोगेन क्षययन्निर्वीजायाः संसृतेर्मुच्यते इति ।

नित्यनैमित्तिकं कर्म कुर्वन्नन्यत्परित्यजन् ।

मुच्यते संसृतेश्चैतदप्येतेन निराकृतम् ॥

अनुव्याख्यानम् ।

नाऽन्यः पंथा अयनाय विद्यते इति श्रुत्या भगवज्ज्ञानव्यतिरिक्त-
मोक्षसाधननिषेधेन कर्मणामनंतत्वात् प्रायश्चित्तस्य सम्यगनुष्ठातुम-
शक्यत्वात् भोगेन तत्परिक्षय इति वार्ता तु दूरतोऽपास्ता इति वेदि-
तव्यम् ।

एवं भ्रममूलानि मोक्षस्वरूपतत्साधनविषये प्रवृत्तानि मतानि निराकृत्य परमत्रैदिकमतमुपस्थापयितु अस्मिन् विषये ज्ञानकर्मसमुच्चयवादिनां वृत्तिकाराणां मतमपि विमृश्यापाकृत्य भगवत्सिद्धांतमुपपादयिष्याम ।

तमेवं विदित्वेति नाऽन्यः पथा अयनायेति द्विरुक्तत्वात् समादरेण ज्ञानस्यैव मोक्षसाधनत्वमवसीयते । ससारनिवृत्तिमात्रं केवलेन ज्ञानेन भवति । आनंदवृद्धिस्तु कर्मसापेक्षेणैव ज्ञानेनेति भगवतः पंथाः । अतः ज्ञानकर्मसमुच्चयनियमे न किमपि प्रमाण जागति । कर्मणा ज्ञानमातनोति ज्ञानादेव तु कैवल्यमित्यनेन कर्मण ज्ञानद्वारा मोक्षसाधनत्वमवसीयते । तत्कर्म हरितोपं यत् इत्यनेन अधमः प्रसादः सूचितः येन स्वर्गादिनश्वरफलमुदेति ।

कर्मणात्वधमः प्रोक्तः प्रसादः श्रवणादिभिः ।

मध्यमो ज्ञानसंपत्त्या प्रसादस्तूत्तमो मतः ॥

प्रसादात्त्वधमाद्विष्णो स्वर्गलोकः प्रकीर्तितः ।

मध्यमाज्जनलोकादिरुत्तमस्त्वेव मुक्तिदः ॥

श्रवणादिजन्यमध्यमप्रसादेन जनलोकप्राप्ति ज्ञानसंपत्तिफलेनोत्तमप्रसादेन मोक्षो भवतीति साधनव्यवस्था कृता । ज्ञानयोगिनः कर्मयोगिनः इत्यादिविभिन्नाधिकारिषु तत्तदंशप्राचुर्येण साधनफलयोः भेद अंगीकार्यः । अपवर्गस्य कृते ज्ञानमेव भक्तिप्रसादद्वारा परमसाधनं । अन्यथा ब्रह्ममीमांसा शास्त्रमेव निर्विषयं निरधिकारिकमापद्येत ।

मायावादिनस्तु प्रच्छन्नबौद्धाः बौद्धमतनिरासेन निरस्तप्रायाः । तथाऽपि पारिभाषिकसंकेतभेदमाश्रित्याऽऽत्मनस्ततो वैलक्षण्यमभिमन्वानाः । तेऽपि विमर्शपदमानीय निराकार्याः सत्सिद्धांतप्रतिष्ठापनाय । ते आहुः । द्विविधो हि मोक्षः । परः अपरश्चेति । तत्रापरः वैकुण्ठसत्यलोकप्राप्तिलक्षणः । परस्तु अविद्याऽस्तमये सति अद्वैतब्रह्मावस्थानरूपः । प्रतीकादिविषयमन्यथोपासनं अपरस्य साधनं । परस्य तु एकत्वज्ञानमिति । एषा स्वकपोलकल्पिता प्रक्रिया निर्मूला सर्वथा

नांगीकारार्हा भवति । 'न प्रतीके न हि स' इति सूत्रे मिथ्योपासनायाः निन्दितत्वात् तथा न किमपि फलगुदेति प्रत्युनानर्थफलमेवभवतीति सर्वैरभ्युपगंतव्यम् । वैकुण्ठादिप्राप्तिस्तु दूरतोऽपास्ता । तमेवं विदित्वातिमृत्युमेतीति एवं इति सप्रकारकज्ञानस्यैव मोक्षहेतुत्व-श्रवणात् निर्विशेषत्वज्ञानं गगनकुमुमायितं । परापरविभागोऽपि मोक्षे न प्रमाणपदवीमारोहति । पृथगुपदेशादित्यादि सूत्रेषु ऐक्य-ज्ञानस्य मोक्षसाधनत्वं निवारितं । अद्वैतवादेऽज्ञानस्यैवासभवात्तन्म-तमखिलमपाकृतं वेदितव्यम् । ज्ञानेनाऽज्ञाननिवृत्तौ सद्य एव मोक्षप्रसंग-स्यात् । तन्न दृष्टचर ।

अतः

अज्ञानां ज्ञानदो विष्णुः ज्ञानिनां मोक्षदश्च सः ।

आनन्ददश्च मुक्तानां स एवैको जनार्दनः ॥

इत्यादि प्रमाणबलात् प्रसन्न. ईश्वर एव (ईश्वरप्रसाद एव) । मोक्षसाधन । तदर्थं विरक्ति भक्ति. श्रवणादिरूपा जिज्ञासा ज्ञान अत्यर्थप्रसाद. इति साधनप्रपञ्चे क्रमोऽनुसंधेय । ध्यानेनैव ज्ञानसिद्धौ श्रवणमनने अप्रतिपत्तिविप्रतिपत्तिरूपप्रतिबधनिवृत्त्यर्थमवश्यमपेक्षिते इति तन्निर्धारणार्थनियमस्तदृष्टे पृथग्ह्यप्रतिबंधः फलमिति सूत्रे समर्थितम् ।

एवं अनेकयुक्तिभिः श्रुतिस्मृतिप्रमाणैश्च प्रतिपक्षनिरासपूर्वकं समर्थितं भगवत्सिद्धांतं मोक्षसाधनविषयकं विदित्वा आत्मानं कृत-कृत्यममन्यंत सम्मिलिता. यात्रिकभक्ताः । श्रीचरणाश्च उपन्यासकस्य पण्डितवरेण्यस्य उपन्यासपाण्डित्य मुक्तकण्ठं श्लाघयामासुः ।

रजतरथोत्सवः

अद्य मध्यमाराधनानिमित्तं रजतरथोत्सवः गजवाहनोत्सवश्च उभौ सर्वैभवं संपद्येते । स रजतरथः घनिकैर्नैकेन श्रीगुरुराजाय सकल-परिष्कारसंपन्नः गुरुसार्वाभौमयात्रोत्सवार्थं प्रदत्तः । यथाविधि तक्षणाग्निसस्कारशस्त्रनिकर्तच्छेदनादिप्रयुक्तदोषनिबर्हणार्थं होमहवनादिस्मार्तसंस्कार. पावित्र्यसंपादनाय रथायोपकल्पितः आसीत्प्रागेव । श्रीगुरुसार्वाभौमाणामुत्सवविग्रह. आनीय रजतरथे स्थापितः । गजवाहनस्योपरि श्रीगुरुसार्वाभौमाणां सुंदरपुरुषाकारमूर्तिं रजतमयी कनकमौक्तिकनिर्चितरत्नमाणिक्यहारैर्भूषितां कौशेयवासःपरिधानां-शुकपरिष्कृतां आरोप्य सवाद्यवैभवं एकवारं गुरुवरमंदिरं प्रदक्षिणी-कृत्याऽनीय रजतरथे न्यधापयन् कामिकपुरोहिता नियुक्ताधिकारिणामाज्ञया । गजवाहनमपि रजतरथस्य पुरोभागे निदधुः । महानयं संभ्रम. समजनि यदस्मिन् रात्रिसमये श्रीगुरुराजः गजवाहनयात्रां समाप्य पुनः समतात् यात्रायै प्रस्थितः जनमनोनयनानंदाय । भव्यस्वरूपः श्रीराघवेद्वयतीद्रः रजतरथारूढ. शोभतेतराम् । विकसयति जनमनःकुमुदकोरकाणि विद्रावयति चित्तव्यथां । सम्मेलयति साक्षि-मनः आत्मना स्वरूपानंदमनुभवितुम् । विसंवादमपसारयति । विप्रलंभं प्रलंबयति । नेत्रमन्यतः प्रपंचादपसार्य परमात्मन्यासंजयति । किं बहुना सगजराजतरथोत्सवः श्रीहरिमंदिरं वैकुण्ठमवतारयति भूतले । कवि-रेक. गजवाहनं रजतरथोत्सवं च दृष्ट्वा भक्तिरसप्रवाहं वाह्यन्ति-जगाद पद्यपट्केन ।

रजतस्यन्दनारूढं प्रह्लादं दैत्यबालकं ।


दृष्ट्वा सुजनसंह्लादं कोऽन तृप्येत निर्वृतः ॥ १९ ॥

संसारकर्दमोद्विग्नं कामाद्यरिगणार्दितं ।


विवेकशून्यं शुण्डालं गुरुरारूढ्य मोचयेत् ॥ २० ॥



श्रीसुयमीन्द्रतीर्थपूज्यपादाः परितः पण्डितप्रकाण्डैः छात्रवर्गश्च
परिवेष्टिताः कलधौतरथस्याग्रभागे विराजते स्म सुधाशुरिव
तारागर्णैर्गनमण्डले क्षणदायाम् । (प. १८७)



रजतस्यंदनारूढं प्रह्लादं दैत्यबालकम् ।
हृष्ट्वा मुजनसंह्लादं को न वृत्येत निवृत्तः ॥
(प. १८६ श्लोक १९)



इत्थं संशिक्षयन् श्रीहरिगुरुचरणांभोजभृंगः कृपालुः ।
 प्रह्लादो राघवेद्रः स्वचरितविधया सज्जनानां धुरीड्यः ॥
 आरोहन् राजति स्म द्विरदतनुतटं ध्यानसक्तः परात्म- ।
 न्याजह्नुर्भक्तिभूषामणिगणनिधयः स्वागतं भूरिधाम्ने ॥ २१ ॥

संवर्णयंतु कवयः कतमः शुशोभ ।
 मेरु रसातलगतः सितशेषभोगः ॥
 कैलासशैल उत नाकजनागराजश्चंद्र- ।
 प्रभा शिवरथो वृषभः प्रतीतः ॥ २२ ॥

सर्वे समीक्ष्य हतकांतितया निचिक्वयुः ।
 श्रीराघवेद्रगुरुरेव गंजाधिरूढः ॥
 निर्जित्य षड्भिपुगणं गतभीः श्रितश्री- ।
 जानिश्चकास्ति विदिताखिलवेद्यजातः ॥ २३ ॥

कोतेयवद्रथारूढः यादवेद्रनियंत्रितः ।
 गुरुराट्प्रतिभात्यत्र पुरुरूपवशंवदः ॥ २४ ॥

श्रीसुयमीद्रनीर्थपूज्यपादाः परितः पण्डितप्रकाण्डै ह्यात्रवर्शं च
 परिवेष्टिताः कलघौतरथस्याग्रभागे विराजन्ते स्म सुधांशुरिव तारा-
 गणैर्गंगनमण्डले क्षणदायाम् । कलाकृतिप्रतीकोऽयं रौक्मशतांगः
 प्रह्लादवेधेण श्रीराघवेद्रेण समारूढः कलिनिग्रहायौत्तरेयेण परीक्षिता
 घनुर्भृता समाक्रातः स्यन्दन इव घोटकचतुष्कसवाह्यमान परिदृश्यते ।
 सप्तसप्तिर्वा तमस्ततिर्विलापनेऽनूरुचोदितं रथमारूह्य सत्पुण्डरीक-
 प्रबोधनाय विजययानामुपक्रांत इव विभाव्यते । युगावसाने साक्षान्ना-
 रायणः कल्किरूपेणावतीर्य दुष्टराक्षसपिशाचादिराजन्यक्षत्रियानुत्कृत्य
 सद्धर्मप्रवर्तनाय रथमधिरूह्य समायात इत्यूह्यते । अथवा व्यासो नु
 वेदव्यासः धर्मत्रातरिरक्षया चतुर्वेदचक्रोपलक्षितब्रह्मसूत्रनेमिधारित-
 ब्रह्माण्डविज्ञानरथमधिरूह्य वरदहस्तेन पुनः कार्तियुगमवतारयति
 किम् । इति बहुधा तर्कयंतः कविकुजराः संसारकर्दमगजमवमृद्य
 तत्पृष्ठमारोहन् जितेंद्रियो विरक्तचूडामणिरीपणात्रयातीति साक्षाद-
 परोक्षीकृतश्रीशः श्रीगुरुसार्वभौमः वैराग्यविज्ञानफलमीदृगिति बोध-

यितु जगच्चक्ररथमधिष्ठित इति दण्डकाण्डकापायवासोविशेषलिङ्गेन
 निरण्णवीरन् युक्तिप्रयुक्तिसशोधतधिया । ब्रह्माण्डशरीररथे श्री-
 भाविपद्मभूवायुसारथिचोदिते श्रीहृद्यधिष्ठिते इन्द्रियाण्यश्वरूपेण चेष्टते
 इति लोकप्रवृत्तिगाथामावेदयति गुरुसार्वभौमस्तत्र तत्र तिष्ठन् विक-
 सितनयनवदनः प्रसन्नमुखमुद्रया । प्रदक्षिणावर्तनेन गच्छन्न्तरांतरा
 रजतशकटः किञ्चित् स्थास्यति सरति गच्छति च महता संभ्रमेण । मध्ये
 दृष्टिदोषपरिहाराय घृताक्तकौशियवासःप्लोपणम् विनतजनतारुष्टिमा-
 वर्जयति स्म वृजिनवर्जन सुमंगलसुकृताजनं च पोषयति स्म ।
 गीतैर्नृत्यैश्चविविधरसभावमेदुरैः सगीतनाट्यकलाविदः स्वस्व-
 परिणतिवैभवं प्रदर्शयंतः विस्मृतवहिरर्थं भावाः गुरुसार्वभौमस्यामायां
 सेवामाचरन्ति स्म । जनाः भक्तिभरेण राजाधिराज, गुरुसार्वभौम,
 गोविदेति उच्चैर्गंजति । हस्ताऽऽस्फालनेन सम्मदं प्रकाशयति । निमी-
 ल्य नेत्रमंतर्हृदि हरिगुरुमनोज्ञमूर्तिं ध्यायंतः आनंदस्य परं सीमानं
 आस्पृशन्ति । वैणिकाः मादंगिकाः डमरुकाः वंशवादननिपुणाः ताल-
 निस्सालकुट्टनकुशलाः पुरःपङ्क्तौ रथोत्सवे आत्मनः कलावैदग्धी
 प्रकटयंतः प्रचलन्ति स्म ।

प्रदक्षिणामेकां समाप्य महाद्वारदक्षिणपार्श्वेऽवस्थिताद्रथाद्गुरुसार्व-
 भौमप्रतीक रजतशिविकायामवस्थाप्य मंदं मंदं अंतर्गृह्णानीय
 महावृन्दावनाभ्यर्णमुपास्थापयन् शिविकावाहपुरुषाः । तत्रोच्चासने
 गुरुप्रतीक निधाय मंगलार्तिक्यसेवां कृत्वा सद्य एव उत्सवमूर्तिमादाय
 गुरुराजवृन्दावने पुरत निदधुः अर्चकमहोदयाः । ततः प्रज्वलता
 एकार्तिक्येन नीराज्य मत्रपुष्पोपचारं प्रवर्तितः । चतुर्वेदसेवा
 सच्छास्त्रसेवा न्यायव्याकरणमीमांसादिसेवा पुराण-गद्य-संगीतज्यो-
 ति-शास्त्रनिवेदनादिसेवाश्च तत्तद्विद्यापरिणतैः पण्डितैः कृताः समर्प्य
 महानीराजनेन गुरुसार्वभौमवृन्दावनस्थगुरुभरुं संभावयामासुः ।
 श्रीचरणास्तु सर्वत्राध्यक्षपदे सन्निहिता तत्तत्कर्म निरवर्तयन्
 यथाविधि । महानीराजनसमये प्रसन्नवदनं वृन्दावने विराजमानं
 श्रीगुरुसार्वभौममस्तीषीत् परितुष्टमनाः कविरैकः सरसहृद्यपद्यानि
 सद्यो निर्माय तत्प्रसादपरीप्सया ।

कलियुगवरकल्किरेष भूपः ।
 पृथुरिव जनरक्षणैकदक्षः ॥
 रिपुगणमवमृद्य जैत्रयात्रा- ।
 मधिगत इह स्वमचक्री यतिः ॥२५॥

विधुर्विवस्वान् मणिदीपजालं ।
 ज्वलत्फणारत्नलसत्प्रभाश्च ॥
 ब्रह्माण्डभारं वहतोहि मूर्धनः ।
 निर्यत्स्फुरज्ज्योतिरहे रसायाम् ॥ २६ ॥

सुमेरुकांतिश्च समं मिलित्वा ।
 न स्पर्धया जेतुमलं स्वभासा ॥
 कर्मदिधौरेयमनल्पकांति ।
 श्रीराघवेद्रं रथमध्यसंस्थम् ॥ २७ ॥

जैवातृको म्लानमुखः कलंकी ।
 निर्दोषमालक्ष्य सदा प्रपूर्णं ॥
 दिवा हतार्चिर्गुरुराजमारात् ।
 प्रद्योतमानं सततं प्रफुल्लम् ॥ २८ ॥

सूर्यस्तमः संक्षिपति स्वगोभिः ।
 दिवा पुनश्चंद्रिकया क्षपायाम् ॥
 चंद्रस्तथाऽपि श्रुततत्त्वसारो ।
 नक्तं दिवं चांऽऽतरमौढ्यमारात् ॥ २९ ॥

विद्रावयत्यद्भुतमेतदस्येत्युदारवाचं गुरुमस्तुवन् जनाः ।
 व्यासप्रसादाद्गुरुमध्वसेवया सर्वत्र जेता खलु राघवेद्रः ॥ ३० ॥

मितंपचं वाक्यमर्थगर्भमुद्धाटयंतं कृतिभावमद्धा ।
 विद्योतमानं वरटिप्पणीषु समभ्यनंदन्विवुधा नभस्तः ॥ ३१ ॥

दशप्रकरणोटीकाटिप्पण्यो यत्कृता वभुः ।
 षट्शास्त्रसारसंवादैः मध्वसिद्धांतबोधकाः ॥ ३२ ॥

तत्त्वप्रकाशिकाकृतं चन्द्रिकातः प्रकाशितं ।
प्रत्यक्षरं प्रतिपदं प्रतिभाति सुधाश्यासि ॥ ३३ ॥

भावपूर्णेत्यादिवाग्भिः गुरुभक्तिगुरोः स्फुटा ।
यथा भाति जायतीर्थी वाक्सुधाप्रक्रमेस्तुला ॥ ३४ ॥

वाय्वाविष्टो दैत्यसूनुः कयाधू पुत्रः सम्यक् सेवयाऽतर्पयच्छ्री- ।
कण्ठे सिंहं व्यासयोगी सिषेवे ग्रंथैः टीकाभावदीपस्त्रिरत्नैः ॥ ३५ ॥

तद्भावं यो राघवेन्द्रस्ततान ।
स्वोपज्ञाभिष्टिप्पणीभिः स भाति ॥
रीक्ष्ये याने भूसुरै पूज्यमानः ।
गोर्वाणार्यैः पुष्पवर्षे सभार्यैः ॥ ३६ ॥

तत सर्वे जना मुदितहृदयाः रजतरथाहृदं गुह्यसर्वंभीमं संस्मरन्तः
गुरुवैभव सस्तुवन्तः स्वस्वावसथ प्रति जग्मुः रात्री श्रीव्यासविजय-
नाटकं द्रष्टुकामाः ॥

॥ श्रीः ॥

॥ श्री व्यासविजयनाटकम् ॥

मंगलम्

सृजत्यवति संहरत्यहो लीलया जगदिदं स्वमायया ।
तं रमापतिमनंतचिद्धनं नौमि नित्यवचनैरनारतम् ॥ ३७ ॥

दृप्तो यः पृथुमस्तकेन तरसा वेदान् लुलुठे पुरा ।
योऽहार्षोज्जगतोतलं पृथुबलो दैत्यो हिरण्याक्षकः ॥
तावेतावचिराद्धरिर्गुणनिधिः ब्रह्मादिभिः संस्तुतः ।
हत्वा दैत्यरिपुर्वराहवपुषाऽरीरक्षदस्मान्नुमः ॥ ३८ ॥

पूर्वस्मिन् जनुषि प्रचण्डतपसा शप्तो जयः सत्यवाक् ।
जातो दैत्यकुले हिरण्यकशिपुस्तत्पुत्रतां ब्रह्मणा ॥
शप्तः शंकुकर्णं आप भगवद्भक्तः कृती सन्मतः ।
प्रह्लादः सुरकार्यकृद्यतिरभूद्यो व्यासतीर्थाभिधः ॥ ३९ ॥

यो ब्रह्मण्ययतेर्वरान्मृतित उज्जीवन् धृतो बल्लणः ।
तस्माद्बल्लममातृतो जनिमगाद्भूसंगहीनः शिशुः ॥
सौवर्णे करके प्रसूत उत तैः संपोषितः प्रत्यहं ।
तं विज्ञाननिधिं यतिं गुरुभरुं व्यासाभिधं नौम्यहम् ॥ ४० ॥

यः पञ्चहायनो बालः सन्न्यासपदभूषितः ।

पृथु संपुटगं कृष्णमनीनृतत गोपतिम् ॥ ४१ ॥

(ततः प्रविशति सूत्रधारः)

अहो धन्योऽस्मि यदहं प्रभुणा यतिसार्वभौमेण सुयमीद्रसंयमिमणि-
ना समाहूयाज्ञप्तोऽस्मि यदागामिन्यां सप्तरात्रोत्सवविद्वद्गोष्ठ्यामभि-

रूपमणिभूयिष्ठायां सुजनहृन्मनोविनोदिनीं हरिगुरुभक्तिलताप्ररोहिणी
कांचनाख्यायिका द्रुताभिनयैरभिनीय अस्मदनुग्रहभागभूया इति । का
नाम कथा संपाद्या या नूनं विद्वत्परितोपायावकल्पेतेति चिंता मां भृशं
वाधतेऽपरिज्ञातलोकचित्तगतिमविदितविनोदलहरिप्रकारम् । आ !
स्मृतं !! अस्मदाचार्यैः पितृचरणैर्विद्यागुरुभिरूपदिष्टा प्रह्लादावता-
रिणां श्रीव्यासयोगिनां कथा विचित्रज्ञानभक्तिभरभासिता दैवैरपि
सुरसभासु रसभावमेदुरासु सततं संगीयमाना दुरितौघविध्वंसिनी
मंदैः पापयोनिभिरनाहताऽपि सतामनवरत्तकल्याणपरम्पराप्रदायिनी
सुबहुमानिता जागति जगतीतले प्रत्यग्रजातेव नवनवरसोन्मेषविशेष-
शालिनी । या खलु पठिता स्फुट स्मृतिपथमवतारयति देवदैत्ययोः
संघर्षलीलामर्तकितविचित्रगति चराचरजगन्नियंतुर्विष्णुरप्रोद्धृष्य-
प्रभावं च । विष्णुद्वेकाय वैष्णवं यश इति नूनं विदितचरमेव परत-
त्वविवित्सूनामनपहतचित्तवृत्तीनाम् । तामेवास्मिन्महीसुरसदसि
प्रयोगपाटवेनाभिनीय परिणचिचत्तवृत्तिमावर्जयामः । गुरुणां चित्तोप-
हारमुपकल्पयामश्च तदनुग्रहकाम्यया ।

आः ! कोऽत्र भो । सर्वैः शैलूषैः यथाविभाग पात्रसाधनानि संपाद्य
प्रयोगनैपुण्यमवहितचित्तैः सपोषणीयम् । (इत्यादिश्य निवर्तते) ।

(ततः प्रविशति अखण्डभूमण्डलप्रभुः श्रीविजयनगरसाम्राज्याधिपतिः
श्रीकृष्णदेवरायमहारायः समंत्रिगणः दूतजनैः परिवृतः)

कृष्णदेवरायः—

धन्योऽहं वरयोगिराजगुरुणा सच्छास्त्रसंवेदिना ।
कर्णाटांघ्र कर्लिगवंगविदुषां मूर्धन्यरत्नेन स- ॥
द्विद्यां छात्रवरेषु सौनितिलकेष्वाधाय विद्यापुरी- ।
षट्शास्त्राध्ययने नृपेभ्यविभवे शीर्षायिता भूतले ॥ ४२ ॥

लक्ष्मीनारायणमुनिप्रेषितोऽयं यतिः प्रधीः ।
भाति संप्राप्तराज्यश्रीः नीतिशास्त्रविशारदः ॥ ४३ ॥

त्तद्वचः सुधयाऽऽश्वस्तो ध्वस्तकण्ठकसंहतिः ।
निरातंकं विभर्म्यद्य राज्यभारधुरं भुवः ॥ ४४ ॥

इति प्रणतिततिमाचरन् मनसा, राजनीतिशास्त्रोपदेशाय सिधु-
 'सौवीरसौराष्ट्रपति' श्रीरहूगणमहाराज परतत्वविवित्सया देवहूतित-
 नय साक्षान्नारायणावतारं कपिलाचार्यमिव, विद्यानगरे विद्याकर्णाटक-
 'सिंहासनाधीश्वरं' श्रीब्रह्मण्यतीर्थकरकमलसजातं श्रीलक्ष्मीनारायण-
 मुनिशिक्षितसच्छास्त्रपारावारमुपाजगाम श्रीव्यासयोगिनं पादचारं
 चरित्वा । मठीयप्रतीहारिभ्य दौवारिकेभ्यः गुर्वनुज्ञां परांगणे प्रतिपा-
 लयन् यथाऽवसरं संपाद्य कुतूहलोच्छ्रितकंधरः कटिनिबद्धधौतोत्तरीयः
 गृहिपरिवृढप्रौढवेषं जुषाणः सांजलिबंधं मंदं मंदं गुरुगुणाननुगुणन्
 अंतःप्रावरके चामीकररसनचितफलकघट्टितचातुर्दिशस्तम्भनिचयैः
 'मणिगणखचितैः सर्वतः प्रतिविवितव्यासतीर्थगुरुविग्रहप्रतीकैः बदरी-
 क्षेत्रे वृहदश्वत्यद्रुमपादमूलेऽस्तेवासिभिर्मुनिजनैः परिषेव्यमाणं वासवी-
 सूनुमिव परिशोभिंसिंहविष्टरे हरिणीचर्म-व्याघ्राजिनप्रास्तरण-
 व्यास्तीर्णे प्रवचनपीठे निपण्णं श्रीव्यासयोगिनं श्रीविजयींद्रवादि-
 राजगोविदवोडेयरप्रभृतिभिः शिष्यमतल्लजजनैः संसेव्यमानं पुरंदरदा-
 सादि हरिदासवरिष्ठैः जेगीयमानहरिमंदिरमहिमानं श्रीव्यासदेवहृद-
 यातिवल्लभं यतिवरेण्यं दूरत एव अक्षिपूतं निषेव्य 'उरसा शिरसा
 दृष्ट्या मनसा वचसा तथा । पद्भ्यां कराभ्यां जानुभ्यां प्रणामोऽऽटांग
 ईरितः ।' इत्यादि स्मृतिवचस्सु प्रदर्शितरीत्या दण्डप्रणाममाचरन् गुर्वनु-
 ज्ञयोदतिष्ठत् प्रकामं पराकशब्दमुच्चरन् । दरविकसितकमलनयनः
 हृद्युद्रिक्तप्रेमरसप्रवाहः श्रीव्यासमुनिः श्रूभंगसंज्ञयोपवेष्टुमन्वजानान्नर-
 पतिं निकटविशंकटभूतले । विद्यार्थिभावेनागतो महाराजाधिराजः श्री-
 कृष्णरायभूपालः उपाविशदनावृतमहीतले साधारणशिष्यनिर्विशेषम् ।
 तत् समारभत नीतिशास्त्रप्रवचनं वैषयिकसुखप्रधानचार्वाकमतनिरासेन
 संपद्विपदोरादिकारणं नारायणमहिमानं व्यावर्णयन्नितिहासपुराणाख्या-
 यिकाकथानुवादपुर.सरं दुष्टनिग्रहशिष्टप्रतिपालनरीतिमुद्बोधयन् श्री-
 व्यासयोगीशं प्रह्लाद इव दैत्यकुमारेभ्य कर्णाटकसाम्राज्याधिपतये
 विनयावनतवैभवमूर्तये नीतिमूर्तये जगतीतलगीतकीर्तये ।

व्यासतीर्थाः—महाराज अवधारय नीतिसारमस्माभिः प्रबोध्यमा-
 नम् । यदुकुलतिलकस्य ते कुलदेवता ननु भगवान् श्री
 कृष्ण. पाण्डवप्रियः यद्वचनमाकर्ण्य कुतीपुत्रा साम्राज्य-

मापुः दुष्टदुर्योधनादीन्कुरुक्षेत्रे प्रध्वस्य लोकहितकाम्यया धर्मसंस्थापनाय । स च निजगाद संक्रंदननन्दनस्य युद्धान्निवृत्तप्रायस्य क्षात्रधर्ममनुस्मारयन् कर्मयोगं भगवतस्तोषपोषम् स्वविहितवृत्त्या भक्त्या नारायणद्विट्दत्तदनुबंधिनिग्रह एव क्षत्रियाणां परमो धर्मस्तद्विरुद्धः सर्वोऽप्यधर्मस्तदधीनत्वात्सर्वस्येति । प्रजापालनाय कृतावतारस्य क्षत्रस्य शौर्यं वीर्यं धृतिस्तेजस्त्याग आत्मजयः क्षमा । ब्रह्मण्यता प्रसादश्च रक्षा चेति लक्षणं नारदेन देवर्षिणाऽनुशासितं धर्मसूनवे युधिष्ठिराय । न सर्वथा राज्ञा कामचारेण भवितव्यम् । राज्यं श्रीहरिणा निक्षिप्तमव्ययं धनमिति भावयन् राजा प्रजाः परिपालयन्वर्णाश्रमधर्ममर्यादया निश्च्येसायावकल्पते । आधुनिकनीतिशास्त्रविशारदाः कामंदकबृहस्पत्यादयः लोकायतमतमवलंब्य स्वैरं स्वबाहुबलेन परचक्रनक्राण्याक्रम्याधर्मसंख्यैरसंख्यैर्निस्त्रिशं निस्त्रिंशसहायैर्नृपैः कोश. संवर्धयितव्य । तेन प्रमदामोदविलासै कालो यापनीय. इति राजधर्म प्रक्रमते । पर तन्न साधु । उपरिर्निर्दिष्टक्षत्रधर्ममनुस्मरन् राजाऽधर्मयुद्धं परपीडनं वृथा परचक्राक्रमणं परित्यजेत् ।

कः शत्रुः क उदासीनः किं मित्रं चेह आत्मनः ।
भवत्स्वपि नयैः किं स्याद्देवं संपद्विपत्पदम् ॥

भगवान् श्रीकृष्णोऽपि 'दैवं चैवात्र पंचमम्' इति कर्मणः फलनिष्पत्तौ देवतानुग्रह एव प्रधानं कारणमित्याह । शक्तित्रयसंपन्नो भवान् स्वविहितयुद्धकर्मणि संनद्धः दुष्टान् शत्रुराजान्निगृह्य प्रजाः परिपालय । वर्णाश्रमधर्मानुज्जीवय । [इति युक्तिभासुरैः वचनैर्नीतिमार्गमुपदिदिशुर्गुरुवरेण्याः व्यासयोगिनः श्रीकृष्णरायभूपालाय ।]

श्रीकृष्णराय—(समाहितचेतसा भक्त्याऽगृह्णाद्गुरुक्तं सूनुतं पथ्यं वचं ।) भगवन्ननुगृहीतोऽस्मि मितपचेन वचसा राजनीतिसुधानिष्यंदिना यत्प्रभावादहं धर्मेण प्रजा पुत्रनिवेशेपमनु-

रंजयन् दुष्टनिग्रहेण शिष्टानभिवर्धयन् श्रीहरिसमर्हणायां
जीवितमर्पयितुमुत्सहे । इव एव सर्वैभव राजप्रासादे भक्ति-
वशंवदः श्रीचरणपूजां कर्तुमभिलषामि । तदनुजानंतु महांतः
प्रसन्नहृदयाः ।

अयमहमद्य गुरवे समर्पितराज्यसर्वस्वः संक्रंदनः
सुरेंद्रो धिपणाचार्यमिव सद्विद्यानिधानं श्रीव्यासतीर्थं गुरु-
पादपूजाव्याजेन मणिमाणिक्यरत्नवैडूर्यवज्रकणिकागण-
सौवर्णगुटिकापूगैः सौवर्णमंचासने समासीनं रत्नाभिषेक
वैभवेन ससंभ्रममारांघयामि । कृतकृत्यतां च जीवितस्या-
त्मनः घोषयामि स्वयमेव भक्तिरसप्लावितपदस्फुरितबंधै-
र्गीतपद्यैः ।

यद्विद्याविभवेन नष्टहृदयाः व्रीडावलीढाननाः ।
वादे त्यक्तशिखण्डखण्डनिचयाः व्यात्तनृणा जिह्वया ॥
विक्रुश्याऽध्वनि कांदिशीकरवमातिष्ठंत एवाधुना ।
सोऽयं व्यासमुनिर्ध्रुवं विजयते रत्नाभिषेकाच्चितः ॥ ४५ ॥

धन्योऽहं यदनर्घ्यवाक्यनिचयैः हार्दैः प्रजापालने ।
शास्त्रे नीतिविदां विधौ परिणतिं संप्रापितः संमुदा ॥
येनाऽस्मद्भुवि संति नो रिपुजनाः चार्वाकनीति श्रिताः ।
सर्वे भागवताः स्वधर्मनिरताः अन्योन्यसंग्राहकाः ॥ ४६ ॥

नृत्यत्वद्दसमागमे शिखिकुलं वर्षत्वखण्डं घनः ।
क्षेत्रं सस्यसमृद्धमस्तु विपिने सस्यानि जीवंत्वथ ॥
क्षीरिष्यस्तु गवां ततिः कुलजनाः स्फीताः स्वदारारताः ।
सर्वे सद्गुणजृंभितं विकसतात् व्यासे गुरौ शासति ॥ ४७ ॥

(निष्क्रांताः श्रीकृष्णदेवरायमहारायः श्रीव्यासमुनिश्च ।)

(द्वितीयः प्रवेशः)

(ततः प्रविशन्ति श्रीव्यासतीर्थगुरुमतल्लजाः शिष्यवृन्दोपसेविताः)

श्रीव्यासतीर्थाः—अस्मत्प्रियशिष्य विजयीन्द्र, शृणोत्वस्मदनुशासनं समाहितमनसा । जगति कलिकालकालिमा साधुनजमनोनयनानि मलीमसयन्नभिवर्धमान आस्ते । अनियंत्रितश्चेत्स प्रसरति सर्वतो दिग्विदरेषु । साधुजनमनःशल्यविकर्तनोऽस्मद्गुरुवर्यपूर्णप्रज्ञप्रज्ञांकितोपदेशसारः निर्जने ज्योत्स्नेव महिषश्रोत्रपुटे किन्नरीगानमिव एडमूके वीणानाद इव स्त्रैणकामुके नैष्टिकब्रह्मचर्योपदेश इव निष्फलतां व्रजेत् । अतः दक्षिणदिग्विजयाय प्रस्थाय दुर्वादिनिग्रहेण तत्त्ववादवैखरी प्रस्फुट सतां चेतसि प्रभासयतु भवदीयप्रवचनपीयूष सेकेनाचिरात् । अस्मत्प्रियच्छात्र तौळववादिराज, भवानपि दक्षिणाक्लृपाररोधसि जैनशैवविप्लवप्लोषपरिप्लुष्टे कालवलेन लीनं दूषितधियामपथ्यवच पटलघनाघनेनांतरित अविद्ययाऽधायितं स्वप्रकाशं वैदिकवैष्णवसिद्धांतभास्वतं मध्वसिद्धातभास्करमस्मद्गुरुवरेण्यमरुदंशयुक्त्युत्तम्भितसूक्तिभंभावातेन प्रसृमरमावरणमपसारयन् अविद्याघनमण्डलमभिद्रावयन् अपावृणोतु ।

ॐ तथेति मूर्ध्ना गृहीतशासनभराः संन्यासिशिष्याः अन्ये च गृहस्थाश्रमिणस्त्वं स्वं स्थानमुपाजग्मुः । वृहंतं कार्यभरं च व्यातेनिरे स्वगुरुपरितोषम् ।

(ततः प्रविशन्ति पुरंदरदासादिदासश्रेष्ठाः श्रीगुरुवदनारविदगभस्तिमालिनः तन्मुखन्यस्तभयभक्तितरलितकनीनिकाकालिमगुटिकाः)

दासवर्याः—पूज्यपादा । किमनुष्ठेयमादेष्टव्यमस्माकं । गुर्वाज्ञा प्रसादसुमुखा खलु स्वाभीष्टं घटयितुमभीष्टे । अर्चनीयचरणतरीसरणिमनुसरन्नविपन्नो जनः कामक्रोधादिकरालकल्लोलसमाक्रांतं मिथ्यावादभंभावात्विशकलितरूपमतिमात्रं प्रक्षुब्धतरंगमालापरीतं संसारसागरमनायासमतिवर्तितुं प्रभवति स्यात्जलनिर्भरीमिव वटुवामनः । (इति वदंतः गुरुमुखमभिवीक्षमाणाः तूष्णीं जोषामासन्) ।

श्रीध्यासतीर्थाः—भो. दासकूटाधिष्ठातारः भक्तिपथप्रतिष्ठातारः, नून-
मतीव प्रसीदत्यस्मच्चेतः यद्भवंतः भक्तिपरवशाः वेदैकवेद्य
परमपुरुषार्थदातारं अर्चित्याद्भुतशक्तिमंतं श्रीनारायण-
मात्मसात्कृतवंतः निर्व्याजनिरंतरप्रेमप्रवाहोपायनेन । दूरा-
छूरतरं यत्तु तदेवांतिकमतिक्रात्, 'अणोरणीयान् महतो
महोयान्' इत्यादि श्रुतिषु विरुद्धवत्प्रतीयमानाः घर्माः
अर्चित्यशक्त्युपेते नारायणे विरोधमपहाय सहावस्थिताः
विजृभंतः । भवंतः तमेनमद्भुतमहिमानं श्रीहरिं स्वरूपेद्विधेण
साक्षिणाऽवगाह्य तस्य निरवग्रहमनुग्रहं भेजिरे । सर्वे च
भवंतः ग्रामैकरात्रं संचरतः दासदीक्षया श्रीहर्यैकशरणा.
परित्यक्तसर्वपरिग्रहाः तजितेपणात्रयाः भावाद्वैतद्रव्याद्वैत-
क्रियाद्वैतानुसंधानेन पूतांतरंगा जनतायै भक्तिभरनतायै
श्रीहरिकारुण्यं गुह्यप्रमेयं च ललितसंगीतकलपदमाधुरी-
निष्यंदिभिः गद्यपद्यसुळादिश्लोकोगाभोगादिविविधवृत्तप्र-
बंधैः उपदिशंतः विष्णुवैष्णवभक्ति तत्र रूढमूलामुपकल्प-
यंतु लोकसंग्रहचिकीर्षया ।

दासाग्रणीः श्रीपुरंदरदासः अमृतायमानमिमं वचःसारं हृदि
निधाय गुर्वाजां शिरसि आरोप्यानुपदमेव सपुत्रकलत्रः शिष्यपरिवार-
परीत. तारापतिरिव गगनाभोगे तारागणसेवितः नितरां शुशुभे ग्रामा-
द्ग्रामातरं संचरन् पीयूषसदृशमुपदेशरसायनं जनमनःश्रोत्रपुटेषु विकि-
रन्ननुदिनम् ।

तामविकलशासनप्रसाररीतिं शास्त्रप्रवचनलाघवघाटी सर्वत्राग्रहा-
रब्रह्मपुरीदेवमंदिरेषु नक्तंदिनं प्रचीयमानां शास्त्रार्चितां आचीर्यमाणानां
श्रुतिस्मृत्यविसवादिभागवतधर्मपरंपरां च मनसि विमृशंतः श्रीव्यास-
तीर्थाः अमंदां दत्तुदिलाः वं कुण्ठमेव भूलोकमागतं मेनिरे । साधुजन-
संतृप्तिरेव लोकोत्तरचेतसां जीवितधृतिमातनोतीति कि वक्तव्यम् ।

एवं जनतापसंतारोपायमुपदेशं वितन्वंत. प्रमोमुदिरे व्यासतीर्थाः ।

(निष्क्रान्ता व्यासतीर्थाः सशिष्याः)

तृतीयः प्रवेशः

(ततः प्रविशति कृष्णदेवरायः मन्त्रिवर्गसनाथः

कतिपयैर्ज्योतिष्कैः परीतः)

श्रीकृष्णदेवरायः—(ज्योतिर्विदः उद्दिश्य) स्वस्ति भवद्भ्यः । नूनं कतिपयदिनेभ्यः मनसि काचन चिंता मां वाधते । न जाने तन्निदानं । अखण्डदोर्दण्डखण्डितरिपुमण्डलोऽहमसकृदुदघिवे-
लापिरिमिताभोगभूभागमंगवंगकालिगकाम्भोजसौराष्ट्र द्रा-
विडांध्रकर्णाटकानीकनिवहेनाक्रम्य परितः प्रसृमरम्लेच्छ-
तुरुष्कहूणवलमुद्यम्य खण्डाखण्डि मुण्डामुण्डि रणभूमौ
प्रतिवीरान्निपात्य परबलावलेपनिर्वापणेनासेतुविध्याद्रि-
प्राज्यं राज्यमासादितवान् निष्कण्टकं भुजादण्डेन शक्तित्रय
महिम्नोपायचतुष्टयप्रयोगेण श्रीव्यासराजगुरुरूपदिष्टमार्गेण ।
तत्प्रदर्शितराजनीत्या च प्रजाः परिपाल्यन्ते वर्णाश्रमधर्म-
व्यवस्था पर्यायेण स्वाध्यायनिरतशमदमाद्युपेतमौलबृद्धोपदे-
शेन श्रुतिस्मृत्युदितानुल्लंघ्याध्यात्ममार्गेण । दिष्ट्या वर्धते-
ऽस्मत्कुलपरंपरा देवद्विजगुरुरूपसत्याऽऽसादितपुण्यनिचयेनाप-
चयपरिचयविदूरेण । अतः ज्योतिर्गणगतिविज्ञानिनो भविष्य-
त्परिणामवेदिनो ग्रहगतिफलावेदननिष्णाताः मीहूर्तिकाः
विमृश्य निभालयन्तु मदीयं जन्मजातकं येन विपर्यस्तस्थान-
महिम्ना नवग्रहैरपरितोषात् आधिव्याधिशूलान्याधीयन्ते ।
कृतस्य विकर्मणः अकृतप्रायश्चित्तस्य विपाकः अनुभोक्त-
व्य एव । नाऽभुक्तं क्षीयते कर्मेति स्मृतेः । निर्निमित्तमापात-
सुभगरमणीयं शरीरमंतरेव कृमिनिखातपूर्णकलशवद्विशी-
र्यन्ते । रुष्टाश्च नीचदेवताः प्रतीपकारिण्यः संपद्यन्ते । दैवज्ञा
राजगुरवः अनुगृह्यन्तु मामविलंबितं ग्रहगणनया जातकानु-
शीलनेन । निवेद्यतां च तदनिष्टप्रतीकारोपायः शांतिकर्म-
व्यतिकरोऽपि ।

पुरोहितः दैवज्ञाश्च—(ससंभ्रमम् ।)

राजाधिराज, कर्णाटकसाम्राज्यसिंहासनाधीश्वर, बहु पराक् । भवदास्थानमलङ्कुर्वाणा. वयमचिरादेव ग्रहकुण्डली विमृश्य फलमाकलयामः । राजाज्ञापरिपालनपरायणा वयमनिर्वधमकैतवं वस्तु याथातथ्येन भाषमाणा अर्त्तिकतं राजनिग्रहमपरितोषनिरोधं च शकामहे । तथ्यं ब्रूयात् सूनुतं ब्रूयात् इति हि लोकप्रतीता व्यवहारनीतिः । सूनुतं तथ्य पथ्यं चैकत्र समारोहेण सहसा नाऽवस्थातुमर्हति । अत इदमावेद्यते भयभक्तिविनम्रैरस्माभिः यद्ग्रहपरीक्षायां तत्फलविमर्शं विवरणे च अवग्रहवर्जं स्वातंत्र्यमनुज्ञेयं प्रभुभिः ।

कृष्णदेवरायः—[सहर्षं] अहो ग्रहगतिपरिशीलनपटवः, ज्योतिःशास्त्र-नदीष्णा । ज्ञातमावेदित भवतां परहितरतानां । शङ्काकलंकितप्रज्ञया विचारे तथ्यं दूरतोऽपसरति । न काऽपि फलनिष्पत्तिः संजाघटीति सोपाधिकचितनयाऽनर्थ-जनन्या । विस्रब्धा भवंतु भवतः यदस्माभिः कारणपौष्कल्येऽपि मनःप्रशमनाभावनिदानपरिज्ञाने कंटकपरिहारोपायावगतौ दत्तावधानैः श्रद्धया निमत्रितास्तत्र भवंतोऽऽस्मिन्निभृतसदसि निगूढरक्षारक्षितप्रावरके । शंकाशूकमपसार्य विमुक्तमनसा प्रवर्ततां भवंतः प्रसन्नचित्ताः ।

ज्योतिष्काः—जयतु जयतु राजा महाप्रभु । अतीवपरितुष्टा वयं राजाज्ञां शिरसि निधाय गणयितुमारभामहे [इति सांजलिबधं निवेद्य, अपसार्य एकाते मिथः सम्मिलिताः सर्वे ज्योतिष्काः ।]

सायननिरयनपद्धतिविभेदेन स्वीयगुरुशिक्षामहिम्ना कुलक्रमागत-संप्रदायेन च महाराजस्य जातककुण्डलं परस्पर चर्चयितुमारभंत । कतिपयाहोभिः अष्टग्रहसंयोगेन जगतः महती विनष्टिः समापतति । सार्वभौमपदवीमारूढानां ध्रुवमत्याहितमुत्पद्यते । तत्रापि राज्ञः जन्म-कुण्डलीस्थग्रहस्थानविमर्शनांशांशकृण्डलीगतग्रहपरीक्षया च कृष्ण-

रायमहीपतेः अकालमृत्युयोगः अनिवार्यप्रसरो जागर्ति कठोरगतिः सार्वभौमसिंहासनं नवरत्नखचित मयूरध्वजविभूषितमनर्घ्यं समारोहृतः नित्यविधिनाऽलंघ्यराजधर्मपरिपालनप्रसितस्य । कुहूयोगस्पर्शमात्रेण राजा प्रज्वलद्रोचिष्केशेन ज्वालावलीभिर्निगीर्णः सद्यः प्रदग्धगात्रः अंगारमात्रावशेषो भवतीति ग्रहपरीक्षा पर्यवसाययति । धिगिदं शास्त्र-विज्ञानं यदस्मन्मनसि शल्यशूलमारोपयति ।

एवमाहृत्य सुदीर्घमालोच्यैकमत्येन निर्णयकोटिमाटीकमानाः नितरामुद्विज्यमानहृदयाः दरनिमीलितलोचनाः अक्षिपटलादश्रुधारा-मुपसर्पयन्तः, हा ! कथं राजाधिराजायाऽखण्डदोर्दण्डसंसाधितभूमण्डलाय सत्त्वैकमूर्तये ब्रह्मण्याय लोककटकानपसार्य वर्णाश्रममर्यादां सार्व-जनीनां सुभद्रं रक्षितवते श्रीकृष्णदेवरायभूपतये रदनच्छदमपावृत्य जिह्वानिर्भेदेन नितातमनिष्टफलघटितं वाग्विसर्गं व्यापारयितुं प्रभ-वामः । हा धिक् ! कष्टं कष्टं !! प्रभुणा दत्तस्वैरगतयोऽपि जिह्वेति जिह्वा दुर्भगं पदकदंबकमुच्चारयितुं । संकुचति मनः आत्मानं शब्देन योजयितुं । नाऽस्माकं हस्तपाद प्रसरति प्रचलितुं । नयनेऽस्त्रपूषदुपरुद्धे अतर्कितांध्येन न वीक्षितुं प्रभवतः । मस्तिष्कं च संमोहजमांध्येन वीत-बलं न पौर्यापर्यं विवेक्तुं पर्याप्तं । गात्राणि च कम्पन्ते । राजाज्ञा च निरपवादमनुष्ठेया तदनुवर्तिभिरस्माभिः । अहो वयस्याः । अस्यानर्थस्य प्रतीकारे उपायश्चित्यताम् । गर्गाचार्योक्तशातिप्रकरणं सूक्ष्मेक्षिकया विमृशामः । मूर्च्छितेषु मृतप्रायेषु कपिवीरेषु मृतसंजीविनी विशल्य-करणीत्यादिऔषधचतुष्टयेन श्रीरामचन्द्रानुगृहीतेन प्रसन्नांजनेयेन गंधमादनपर्वतादानीतेन पुनरुज्जीवितानीकः पृथुबलः श्रीदाशरथिः प्रभूत दशकंधराधिष्ठितं राक्षसबल सपदि संहृत्य जानकी लोकमातरं नित्यावियोगिनीमलभत किल लोकदृष्टिमनुसंधानः । अत्र पुनर्महदनर्थ-परिहाराय श्रीरामचद्रपादपङ्कजभ्रमरायमाणाः आंजनेयांशवलोपो-द्वलिता बाल्येऽप्यपरोक्षीकृतगोपीवल्लभा राजगुरुप्रधानाः श्रीव्यासती-र्था एव न शरण प्रमाणं च चिताकांतारसंतारेऽनर्थपरंपरापरिहारे च । शातिप्रकरणे च दैवबल गुरुदृष्टिश्चानिष्टविपमूलजालमुपमर्दयितुं प्रभ-वतः इति सूचितम् । अतः अस्मद्गणितपरिणाममावेद्य राज्ञे तदनर्थ-प्रतीकारोपायमपि ससूचयामः । सप्रार्थयामश्च कुहूयोगात्याहितं निर्वा-

पयितु भट्टित्ययं योगः प्रकल्प्यतामिति ।

एवं सर्वे आमंत्रिताः राजस्थानज्योतिर्गणनाप्रवीणाः एकांतसभायाः निर्गत्य मंदं मंदं प्रभुनिकटमासाद्य यथावद्गणितफलितं न्यवदेयन् ।

तत्र ज्येष्ठो वैज्ञानिक आहः—

प्राणा न यांति मम दुर्धरवृत्तिचेष्टाः ।

जिह्वाग्रतः कथयतः कुकथां ग्रहाणाम् ॥

हा ! दुर्विदग्धमतयो गणका विनष्टाः ।

देवं भविष्यमनुसूचयतां वरिष्ठाः ॥४८॥

राजन् अवेहि गणितैर्ग्रहयोजनायाः ।

यद्दुर्निमित्तफलितं तदलंघ्यवृत्तिः ॥

सद्यः कुहूयुतिरधृष्यबला जगत्यां ।

राज्ञः कुलं दहति विश्रुतसत्वशालि ॥४९॥

देव, अनुशीलय मनाक् ममाभ्यर्थनाम् । अत्याहितप्रतीकारप्रकरणे शांतिप्रस्थाने एव संसूचितं । विशुद्धसत्त्वाः अनुचानवैदिकषोडश-संस्कारविशोधितवाह्यांतरंगाः यमनियमप्रत्याहारप्राणायामस्वा-ध्यायध्यानधारणमौनानुष्ठानजपसमाधिशीलगुणसंपन्नाः विरक्ताः शांताः विष्णुभक्ताः विप्राः एवानिष्टनिवृत्तिनिष्णाताः अभीष्टातिसर्ग-धुरीणाः शापानुग्रहशक्तिसंपन्नाः वरीवर्तते भवतः साम्राज्ये कर्णाटक-जनपदे । विरलविरलेषु तेषु यद्ब्रह्मतेजोनिधानं लोकोत्तरप्रज्ञाखलीनं असंपृष्टकामक्रोधादिदोषलेशमदूनं मुनिकुलभूषणं जन्मनः प्रभृ-त्यसंगुणप्रसाधनं स राजगुरुसार्वभौमः ज्ञानेश्वरीकृतसुरगुरुः विरक्तौ व्रीडितवेयासकिः हरिगुरुभक्तौ दाशरथिदूतायितः यतिकुलावतंसः श्री-व्यासतीर्थगुरुमतल्लजः जगति प्रतीतशेषावेशः वायवंशसभूतः जगज्जी-वनप्रद इति विख्यातमूर्तिः प्रभूणां सकलसंपन्नदानं विपन्नवृत्तौ सुतरां प्रभवति विदितवेद्यः प्रसभप्रतिक्षिप्तविपक्षकक्षः । तमेव शरणं ब्रज महाप्रभो । (इति सगद्गदं निर्यत्रितगलनालिकं मंदमुच्चार्य विरतः वैज्ञानिको नक्षत्रविदामग्रणीस्तपस्वी विप्रकुलललामः ।)

श्रीकृष्णदेवरायः—[सर्वमिदं ज्योतिर्वित्प्रोक्तं तूष्णीं निशम्य निर्विकारः

दरहसितसितभाभासितकपोलफलकः निजगाद]—

भो, विप्राः । साधु निगदितं सम्यग्व्यवसितैस्तत्र-
भवद्भिः भवद्भिः । अनुगृहीतोऽस्मि भूयो ममैष्यनिघन
वार्ता प्रबोधयद्भिः भविष्यवाण्या । आभिमन्यवः परीक्षि-
द्विष्णुरात इव अहमपि परित्यक्तममतः हरिगुरुसपर्यायां
समर्पितसर्वस्वः भक्त्याऽऽराधितगोपालबालः चितासंताप-
क्लेशविनिर्मुक्त खगेद्रध्वजपादमूलं शरणं ब्रजामि । अस्मि-
न्नवदातकर्मणि गुरुसार्वभौमा यतिवरेण्या. श्रीव्यासतीर्था
एव प्रमाणम् । कुहूयुतिसमये तानेवावधूतशिखामणीन्
निर्जितकामादिषड्भिः पून् विजयनगरसाम्राज्यसिंहासने सुवर्ण-
मणिगणरत्नगुटिकानिचितमेरुमन्दरायमाणे भद्रासने वाद्य-
वैभवविजृम्भित शुभावहमहे अहमहमिकया सकलराजपुरुषैः
भटैश्चतुरंगवलै सामंतमण्डलेश्वरैः करदीकृतमहासामतैश्च
आत्मना सह ससेव्यमानान् राज्यवैभवेन स्थापयित्वा
भक्त्या पूजयिष्यामि । साम्राज्येन सह सर्वस्वमर्पयामि महा-
मुनिभ्यः मौनीद्रव्यासयोगिभ्यः । एव देवद्विजगुरुब्राह्मणेभ्यः
सर्वस्वमर्पयित्वा कुहूयुतिसमये शांतमनसा श्रीहरिपदनि-
खातदृष्टिः कलेवरमिदमुत्सृजामि जगतः कल्याणमभीप्सुः ।

एवंविधा पुण्यनिचयसंदोहनचुंचुः दिव्यसमयसपत्तिः
न सर्वमानवसुलभा । धन्योऽस्मि कृतकृत्योऽस्मि अद्य
सर्वसाधुजनचरणकुमुदचकोरायमाणोऽहं सपदि संसार-
निगडान्निर्मुक्तश्चराचरगुरोर्हरेः परमप्रसादमासादयेयम् ।

क कोऽत्र भोः । यतिवरेण्याय श्रीव्यासराजाय श्वः
सर्वस्वार्पणमहोत्सवः सिंहासनसमारोहेण संवलितः प्रवर्त्य-
मानः दूंदुभिघोषेण मितंपचवचोभिः जोघुष्यताम् । राज-
कीयपुरुषाणां मण्डलेश्वराणां च अस्मै महोत्सवाय निमं-
त्रणपत्रिका यथाविधि राजकीयमुद्रया समलंकृता सत्वरं
राजभटैः प्रेषणीयाऽश्वारूढैस्त्वरितगतिभिः । यावदहं यती-
श्वरमठमासाद्य श्रीव्यासयोगिनमनुनयामि साम्राज्यसिंहास-

नेन साकं सर्वस्वदानस्वीकाराय । कुहूयोगः राज्ञां साम्राज्य-
सिंहासनारूढानां मृत्युकारकः । न पुनः योगीश्वराणां निजि-
तकामानां यत्पुरतः स गतसत्वो विनश्यति ।

(इति निवृत्तः मन्त्रिवगन्यातः प्रभुः श्रीकृष्णदेवरायः ।)

चतुर्थः प्रवेशः

व्यासाश्रमः

(ततः प्रविशतः कृष्णदेवरायः आचार्यपुरुषश्च)

कृष्णदेवरायः—

स्फुरति मम दक्षिणाक्षि भव्यं ।
प्रविशत एव दिव्यमाश्रमावसथम् ॥
शुभशंसि भावि हरिणाः ।
नृत्यन्ति पार्श्वतो विगतदराः ॥५०॥

राजाऽहमासमिति यन्मम भव्यभर्म ।
त्यक्तं तदद्य गुरुपादसरोजभाजा ॥
विस्रब्धमत्र सकलं गतशत्रुभावं ।
मंत्र्याहिमूषकमथो मृगसिंहसत्वम् ॥५१॥

यावदहमाचार्यपादपरिसरमुपसर्पामि ।

आचार्यपुरुषः—स्वागतं महाराजाय कृष्णरायमहीपतय । इदमासनम् ।
कतरत्कारणमानयदत्र भवंतं महाभागमत्र । राजकुलवृत्तांतः
सर्वांगीणः ऋजुः सम्पद्यते किल ।

राजा—स्वामिन् प्रणतोऽस्मि पादयोः । श्रीगुरुसर्वभौमचरण-
वीक्षणमपेक्षे मंक्षु श्रेयःकामसमीक्षया । अनुगृह्णन्तु दर्शन-
लाभायानुज्ञां ।

आचार्यः—आस्ताम् । यावदहं गुवदिश प्रतिपालयामि ।

इति निगदन् गुरुनिकटमुपगतस्तदाज्ञामधिजिगमिषुः । गुर्वनुज्ञां
संप्राप्य पुनरागतः आचार्यः राजानं गुरूणामंतःप्रावरके प्रवेशयामास ।

कृष्णदेवरायः -

(श्रीगुरुनिकटे राजा दण्डवत्प्रणम्योपातिष्ठत । अवदच्च ।) स्वामिन् । गुरुदर्शनमाकाक्षन् आगतोऽहं त्वरितगतिः संपिपादयिषया किञ्चित्प्रयोजन । श्व एव कुहूयोगः लगति राजकुलविध्वसायेति आस्थानज्योतिष्कपण्डिता. ग्रहगतिगणनानदीष्णा. निर्धार्य मह्यं समसूचयन् । यत्तस्मिन् कुसमये साम्राज्यसिंहासनमारुरुक्षु. पार्थिवः क्षत्रियः सद्य एव दवदाहप्लुष्टद्रुम इव निर्दग्धः भस्मावशेषो भवति । इति । नूनमीशातिसृष्टोऽय पुण्योदकं समयः इति बहुमन्यमानोऽह कुहूयोगस्य विफलतां सपादयितु विरक्तिगुरुभक्तिप्रबोदित. श्री गुरुचरणपादसन्निधौ सर्वस्वदानेन साकं साम्राज्यसिंहासनमप्यर्पयितु संकल्पितवान् । करुणालवाला. पूज्यपादाः ममेव व्यवसायमनुमोद्य कृतार्थं मां करिष्यतीति बलवता विश्वासेन सन्निधिमागतोऽहम् । पूज्यपादा एव प्रमाणम् । (इति व्याहरन् तूष्णीमवतस्थे) ।

श्रीपादाः—राजन् । विदितमस्माक यत्सद्यः समुद्भवन् कुहूयोगः राजाधिराजविप्लवाय सपद्यते । सर्वथा तत्प्रतीकारः समनुष्ठेय इति । वय तु संसारनिवधनविषयरागपरिग्रहशून्या. राजकुलक्षेमाय बद्धादराः न क्षुद्रकाममपेक्षामहे । गणकगणना क्षत्रियभूपतौ किलार्थवत्तां धत्ते । वयं तु सन्यासिनो ब्राह्मणकुल संभवाः । न मूर्च्छति कुहूरस्मासु व्यधिकरणशुक्तिमती । सम्यक् चितितं भवता सर्वस्वदानेन कृतार्थीकर्तुमात्मनौ जीवित भक्तिभरक्रीतहृदयेन । मा कृथाश्चिताम् । भवानपि वैराग्यभाग्यभूषितः विष्णुरात इवापवर्गाध्वरे दीक्षितः ।

राजन् अपेहि भवनं निजधर्मनिष्ठः ।

श्रेयोऽभियास्यसि भृशं कुरु दानदीक्षाम् ॥

सिंहासनोपगमने मम दृष्टिपाते ।

दग्धा पतत्युरुबला कुहुराक्षसी सा ॥५२॥

दध्यद्भुनिः सुरकृतेऽस्थिचयं स्वकीयं ।

दत्त्वाऽऽरुरोह किल स्वर्गपदं निराशीः ॥

क्षेमंकरा वयमथो जगतीकुटुवाः ।

स्वात्मारपणेन नृहंरि परितोषयामः ॥५३॥

न दहत्यथ वह्निरुद्धवेगः ।
 प्रतिरुद्धो मणि मन्त्रमूलजालैः ॥
 मम सन्निधिमात्रतः कुहू सा ।
 ज्वलनात्माऽप्यवसोदतीत्यवेहि ॥५४॥

(इति राजानं समाश्वास्य राजभवनमरं गंतुमादिदिशुः । राजा
 तु गुरुन् संस्तुवन् राजभवनं प्रतस्थे ।)

पंचमः प्रवेशः

(राजभवने दंडुभिनादकोलाहलः प्रवृत्तः)

अद्य शुभमुहूर्ते श्रीमत्परमहृसेत्यादिविरुदावलीसमलंकृताः
 श्रीमद्ब्रह्मण्यतीर्थकरकमलसंजाताः श्रीमद्विद्याकर्णाटकसिंहासनाधी-
 श्वराः श्रीमद्व्यासयोगिमुनिवराः श्रीमद्विजयनगरसाम्राज्यसिंहा-
 सनमधिरोहंति कुहूयोगसमये श्रीकृष्णदेवरायमहाराजस्य समा-
 पतितमहाविपद्विनिवृत्त्यै जनताहितसंप्राप्त्यै । श्रीगुरुमतल्लजाः अप्रधु-
 ष्यन्नह्यतेजस्वितयाऽऽखणारमसमवाय्वाविष्टतया दहनपवनयोरनिमित्त
 मैत्रीवैचित्र्येण च सपदि कुहूराक्षसी भस्मावशेषां करिष्यंतीति
 देवतासंकल्प. सुतरां जागति । अतः सर्वे जनाः स्वामिकार्यं कुर्वाणाः
 आविपालगोपालमावालवृद्धं राजपुरुषाः शासनाधिकृताः मण्डलेश्वराः
 सामंताधिपतयः सेनान्यश्चः दण्डनायकाः स्वस्वकार्यनिर्वाहक्षमाः
 आत्मनः सन्निधिविशेषेण महातं महममु संघशः भूषांकुर्वतु । इति ।

यथाकालं श्रीस्वामिनः श्रीमध्वसिद्धांतप्रवचनप्रवीणाः प्रासाद-
 गजपृष्ठारोपितसुवर्णरत्नखचितभव्यभद्रसिंहासने स्वोपास्यश्रीजग-
 दंबारूढनितंबपट्टाभिरामं गोपालकृष्णं श्रीरामदूतमांजनेयं श्रीमन्म-
 ध्वाचार्यकृत मूलसप्तत्रिंशद्ग्रंथान् श्रीमन्न्यायसुधा-चंद्रिकादि
 सत्सिद्धांतप्रतिष्ठापककृतिरत्नानि समारोप्य स्वयं पादचारिणः एव
 चतुर्वेदमंत्रघोषिभिः विप्रश्रेष्ठैरनुगम्यमानाः राजभटैर्वदिभिश्चाघोष्य
 माणसाम्राज्यसूचकविरुदावलय. हस्तांदोलनेन पार्श्वयोः प्रतीक्षमाणान्

पुष्पवृष्टिभिः सजयघोषैरर्चनापिशुनैरालोकशब्दैरभिनन्दतो जनान्
 संमानयंतः हसद्वदनाः हर्षोद्गारान् गिरतो भक्तान् प्रसन्नेक्षणकटा-
 क्षप्रक्षेपेण अनुरञ्जयन्त. तप्तकांचनसंकाशांगनिर्यद्रश्मिप्रग्रहैरंतेवा-
 सिस्वांतमाकर्षयंतः श्रीविजयींद्रवादिराजाद्यनेकसंन्यासिशिष्य-
 प्रवरैश्चांतरांतरा श्रीहरिसर्वोत्तमत्वसाधकश्रुतिस्मृतिपुराणेतिहासवच-
 नैर्निरवकाशवृत्तिभिः ब्रह्मसूत्रार्थसर्वस्वं निर्णयदिभर्युक्तिजातैश्च मध्व-
 सिद्धांतसारं व्याकुर्वद्भिः संस्तूयमानप्रज्ञाविभवा पुरंदरदासैः सहा-
 नुगैः श्रीहरिकारुण्यस्वरणिं नित्याभियुक्तभक्तरक्षणैकदीक्षां विविधा-
 लंकाररसप्रस्फुटितपदविन्यासैः प्राकृत (कन्नड) पद्यैः संगीतशास्त्र-
 लक्षणलक्ष्यैः गाननर्तनभङ्ग्या नाट्यशास्त्रप्रक्रियां भावगां भीर्या-
 भिव्यंजकांगविक्षेपैः प्रदर्शयद्भिः गानापरोक्षीकृतनंदनंदनैः दासश्रेष्ठैः
 गीयमानोदारचरिताः सर्वत्र श्रीलक्ष्मीनारायणरूपाणि जगच्चेष्टाप्रवृत्ति-
 कारणानि भारतीरमणमुख्यप्राणांतर्गतानि सततमनुसंदधाना व्याप्तो-
 पासकाः श्रीव्यासतीर्थयतिप्रवेकाः नवरत्नखचितं मत्स्याद्यवतार-
 लीलाविभवविग्रहगर्भं साम्राज्यसिंहासनमासादयामासुः अंचितपदैः
 पंचानमंचंतः । आगच्छंत एवाघटितघटनापटोर्हरेरचित्यशक्तिं निरंकु-
 शप्रभुत्वं च मनसा स्मरंतः करगतपटखण्डं सिंहासनोपरि चिक्षिपुः ।
 तदैव सपदि धग्धगायमानप्रज्वलज्ज्वालामालासमूहजिह्वाहेतिभिः
 स चीवरच्छेदः प्रदग्धः । भस्मापि नाऽवशिष्टम् । अहो । अत्यद्भुतेयं
 श्रीहरेर्लीला यत्क्षणाधो एव कुहूनिमिशेषा बभूव । नृपतिरपि अकाल-
 मृत्युभयाद्विनिर्मुक्तः । मिलिताश्च संख्यातीताः जनाः ब्रह्माण्डकटाह-
 निर्भेदं शब्दायमानैः करतलास्फालनैर्हर्षोद्गारिभिः स्तोत्रपदैश्च
 समभ्यनंदन् महायोगिवरं श्रीव्यासतीर्थम् । आशीर्भिश्च बहुलाभिः
 श्रीकृष्णदेवरायप्रभुं बह्वमानयन् समादरस्नेहकटाक्षसनाथाभिः ।


श्रीकृष्णराजोऽपि गुरुवरेण्यान् श्रीव्यासयोगीश्वरानुपसर्प्य
 बद्धांजलिर्भक्तिभराक्रांतहृदयः सन्नस्तौपीत् ।

यस्याऽभूद्गुरुद्वदीधितियशः स्फूर्त्या जगद्भासकः ।

ब्रह्मण्यो मृतविप्रजीवनसुधासूतिः प्रजारक्षकः ॥

सोऽयं ध्यासमुनि मुमूर्षुनृपतेरायुर्बलं मे ददौ ।

दग्ध्वा तां करवस्त्रखण्डपिहितां दुष्टां कुहूं राक्षसीम् ॥५५॥



यस्याऽऽभूद्गुरुरुद्घदीधितियशः स्फुर्त्या जगद्भासकः । ब्रह्मण्यो मृत्विप्रजीवनसुधासूतिः पजारक्षकः । ।
 सोऽथ व्यासमुनिर्मूर्धुत्पतेरायुर्वल मे ददौ । दग्ध्वा ता करवस्त्रखण्डपिहिता दुष्टा कुहू राक्षसी ।।
 (प २०६, श्लोक ५५)

— — — — —

तदनु राजा श्रीकृष्णदेवरायः यतिवर्याय राज्यभाराधिकारं साम्राज्यसर्वस्वसनाथं त्रिपथगाजलधारापूर्वं यथासंकल्पं समर्पयांबभूव विधिविधानैः ।

प्रह्लादपौत्राद्वलिचक्रवर्तिनः हस्तात्काश्यपिर्वदुर्वाभिन इव तीळववंशाब्धिहिमकिरणात्कृष्णभूपतेः प्राज्यमखण्डसाम्राज्यैश्वर्यं प्राप्य मघोने इव वटुः श्रोत्रियेभ्यो ब्राह्मणेभ्यः नौकाग्रहारान् ब्रह्मपुरीदेवदायांश्च प्रददौ करुणालवालः धर्मज्ञाननरिरक्षया ।

(अद्यापि श्रीव्यासराजमठे तत्पीठाधिष्ठितयतयः सायं प्रत्यहं राज्यसिंहासनप्रतीकमुन्नतालंकृतपीठमारुह्य वंदिभिर्मागधैः विशिष्टाधिकारिपुरुषैराचार्यपुरुषैश्च जोधुष्यमाणां राजयोग्यां विरुदावलिस्वीकुर्वन्ति श्रीव्यासतीर्थसाम्राज्यारोहणस्मरणेन ।)

षष्ठः प्रवेशः

तिरुपतितिरुमलै शेषाचलसंनिवेशः

(विदूषकः राजभटश्च प्रविशतः)

विदूषकः—भोः भोः शृणुत शृणुत समादरेण विदूरितदुराग्रहाः श्रीविजयनगरसम्राट् श्रीकृष्णदेवरायः सर्वस्वदानेन मम साधर्म्यमागतो निःस्वः अन्नपानादिकर्मण्यपि परावृत्तः समभूदिति श्रूयते । अहो विचित्राऽअघटितघटनापटोरीश्वरस्य लीला । कथमहं संपश्येयं तमसद्विभवावतारमपर संक्रन्दनमैश्वर्यं भोगे च घनाधिगमे कुबेरमिदानीं सपदि कठोरदुर्गतपरीभावपदमनुभवंतम् ।

राजभटः—मूढ, किमेवं विकृत्यसे क्षणमात्रावस्थायिनीयमवस्था सत्वशालिनां विक्रमैकघनानाम् । नीचैर्गच्छत्युपरि च दशा चक्रनेमिक्रमेण । स एव महाप्रभुः शक्तित्रयसम्पन्नः न जातु स्थातुमुत्सहते दुर्गतिक । अद्यैव श्रुतं यत्सः प्रचण्डदण्डनायकप्रकाण्डकाण्डमण्डितानीकखण्डः खड्गशक्तितोमरगदाहेति

भिरनुल्लङ्घ्यपराक्रमैः अप्रघृष्यतेजःप्रसरैः चतुरंगवलनायकैः
 पंरीतं वेदण्डखण्डशिखण्डिखण्डभेरुण्डपुण्डरीकवन्यहिंस्रपशु-
 भूयिष्ठे कर्लिगराज्यभूपायिते पूर्वदिक्पर्वतशृंगायमाणे प्रथिं-
 तमुदयगिरिदुर्गं रभसा श्येन इव कपोतसंहतिमाक्रम्य पृथु-
 पराक्रमः जलदुर्ग-गिरिदुर्गस्थलदुर्गाणि स्वायत्तीकृत्य प्रचण्ड
 प्रतापेन राराज्यते भार्गव इव जामदग्न्यः । उदयगिरिदुर्ग-
 मवसाद्योष्ट्रैर्गजैस्तुरगैरसंख्यकोटिभारमुवर्णरत्ननिचयानाना-
 य्यानपायिन्याः स्वरूपनित्याया. नैजे उत्पत्तिस्थाने विजय-
 नगरमहानगरप्रासादपटांगणे महामेरुहिमगिरिशिखरसमुच्च-
 योच्छ्रयसदक्षे क्लृप्ते निक्षिप्य समतादात्मनोऽप्रतिहतप्रभावपथेषु
 पराक्रमकटाक्षविक्षेपान्विकीर्य निरीक्षमाणो राराजते ।

सम्राट् कृष्णदेवराय क्षेत्रसमुचितवेपेण विरलविरलसामंतचक्रानु-
 क्रांतः गिरिकूटमधिरुह्य वेकटपतिसन्निधिमुपागच्छति ।

(प्रविशति राजप्रतिनिधिः कार्यकर्ता)

गंगा तुंगतरंग संगसुभगा पापौघविध्वंसिनी ।

याता सूपररूक्षदेशनिकटे पुण्यांबुवाहा स्वयम् ॥

लक्ष्मीजानिनिवासमद्भुतमहोलीढं महीमण्डनं ।

वैकुण्ठाद्बुदधे रगादिव हरिर्यातोऽत्र भूत्यं प्रभुः ॥५६॥

तं दिदृक्षुरलमद्य भूविभुः कृष्णदेवनरपः समागतः ।

स्वागतं कुसुमगुच्छवर्षणराह्वयामि गिरिराजसन्निधौ ॥५७॥

स्वागतं महाराजाधिराजाय । यथाऽऽदेशमनुष्ठातु बद्धकक्षा
 वयम् । आज्ञापयतु महाराज ।

कृष्णदेवः—अहो सौभाग्यं गुरुचित्तवृत्तिमनुरुन्धानाना अस्मद्विधानां
 येत्संपत्तौ विपत्तौ च चित्तस्य निर्विकारता । गुरुवराणां
 व्यासयोगिनां घृणार्णवः क्षीरार्णवमतिशेते यदद्य मया असं-
 ख्यरत्नानि—न तु नवैव—असंख्यराज्यलक्ष्म्य.—न तु
 नारायणावियोगिनी एकालक्ष्मीः । असंख्यापेक्षितदातारो

दानशोण्डाः हस्तसात्कृताः ननु मंदारः पारिजातः कल्पवृक्षः
कामधेनुश्चितामणिः पंचैव नियतसंख्याकाः । अहो आश्चर्य-
मनुपश्यत । अतीतदिने निःस्वोऽहमद्य सहस्रणीः संबृत्तः
सुदामा कुचेलः श्रीकृष्णदर्शनप्रसादादिव । श्रीव्यासयोग्यपि
कुहूयोगे प्राप्तव्यविपत्ततिमपहस्तीकृत्य निष्कण्टकां महीमस्म-
त्कुले एव विसृष्टवान् ।

उदयगिरिविजयेन या प्रभुता जिता परचक्रचंक्रमणेन
निमिषमिषेऽप्यनेहसि सा न मानवबलावलम्बा । दैवंचैवात्र
पंचममिति भगवतः कृष्णस्य वचनमेव प्रमाणं यदस्मिन्न-
वमर्दे साक्षाच्छ्रीहरिः वेकटेशवपुष्टा व्यासयोगिगुर्वतर्यामिणा
आत्मानमविरतं सन्निधाप्य पुषोषोपजोषं निकषा निषीदन्
कार्षापणकोशमुपवर्षयन्ननुपक्षयं । न देवतोषणं वृथा । अतः
अस्मत्कुलदेवतां श्रीवेकटेशस्वामिनं समुचितसेवयाऽनुव्रज्य
परितोषये द्वित्रदिनानि ।

अहो अहमत्र संप्राप्तः सपर्यामाचरितुं जगदण्डमण्ड-
लप्रभोः देवदेवोत्तमस्य लक्ष्मीपतेः वेकटगिरिनिवासिनः
श्रीहरे. प्रसादलेशकाम्यया । नाऽस्माकं सेवा काचन भृत्य-
वर्गादिपेक्षिता । तथाऽपि श्रीवेकटपतेर्दर्शनेन पावितां-
तरंगः निरस्तमनोमलीमसः उदयगिरिदुर्गनिर्गतमशेषसमरस
संक्रांतवित्तसंचयं गजतुरगसेनासनाथंजगज्जन्मादिकत्रै
वैकुण्ठपतये भक्त्या समर्प्यं तदनुग्रहभाजनमात्मानं संपत्स्ये
विगताहंममतः । तदुदर्कं कार्यभरमाकलयंतु यथाविधि
भवंतस्तत्रभवंतो भृत्या ।

श्रीकृष्णदेवभूपाल. वेकटेश्वरसनिधौ नवनिधिसमुच्चयमेव समर्प-
यांवभूव नित्यापचितिव्ययाय ग्रामपंचकमभटप्रवेशं सर्वबाधापरिहारं
प्रधानोत्सवनिर्वाहाय भक्त्युद्विक्तहर्षाश्रुधारया संकल्पवारिधारया ।
अगायत च राजशिखामणिः हरिगुणगाथाम् ।

ततो निवृत्ताः सर्वे परिचारकाः विना राजप्रतिनिधिं विशिष्टा-
धिकारिजनपरीतम् ।

राजप्रतिनिधिः—स्वामिन् निभालयत चित्तेऽवधारयतास्माकमभ्यर्थ-
नाम् । श्रीवेकटपतेः महाप्रभोरर्चकसंततिः विनष्टप्राया ।
सद्य एवोद्वृत्तलुण्ठाककूटजनसंमर्दे अर्चकावसथावलिः
आवालवृद्धस्त्रीपुरुषपरिवारगर्भा निर्दयमग्निसात्कृता ।
सर्वेऽपि निष्ठावंतो महात्मानः आचार्यपुरुषाः सप्रदायाचार-
समर्थविदिन निष्करुणमुत्सादिताः । पर्यायोपचाराय मन्त्र-
तन्त्रनिपुणः न कोऽप्यवशेषितः । अर्चककुले एकैव तप-
स्विनी दैवलीलया गर्भवती पुत्रसंतानमपेक्षमाणा ध्रियते
भद्रकामा । श्रीवेकटपतिरेव शरण नः समर्थार्चकजनार्जन-
कर्मणि । किं कुर्मः । कथङ्कारमनादिकालतः निरपवादं
विधिवत्प्राप्ताऽर्चनसेवा जह्येत विना प्रत्यवायात् जगतः
क्षेमंकरैः देवयुभिः । इयमेव चिता नितातं निकृंतति ममां-
तरंग । नतरा वय स्वैर प्रवर्तितु प्रभवामः । महाराज एव
समयप्राप्तं निर्धारयितु समर्थः ।

महाराजः—हा ! कष्टमापतित । किमत्रानुष्ठेयं । श्रीलक्ष्मीपतिरेव
प्रेरयतु नः अघटितघटनाचतुरः येन तदभीष्टं साधितं
भवेत् ।

तत्रांतरे सद्य एव कंचिदनभ्यस्तलोकव्यवहारं अनधीतं प्राकृतं
पुरुषं प्रविश्य श्रीहरिः एवमुदघोषयत् । भो भोः विदांकुर्वतु अतीताना-
गतवर्तमानाः सर्वे साधुपुरुषाः । न ना स्पृष्टु अर्चितुमाराधयितुं वा षोड-
शोपचारं प्रभवति स्थूलधिषण मानुषान्नभोक्तोपधाचतुष्टयशुद्धिशून्यं
शुद्धित्रयविहीनं स्त्रीपुसमलसपर्कजन्मा मानवः । आश्चर्यवत्पतति
दृष्टिपथमधुनातनयुगे तादृशः पुरुष अन्विष्यमाणोऽपि जगतीतले ।
तथाऽपि मम नियोगादवनिमवतीर्णं विरिञ्चप्रणिधिः शंक्रकर्णः
वायुना समाविष्ट प्रह्लादः समभूत्कृतयुगे । स एव कलियुगे व्यासयति-
रूपः परमहंसाश्रमे विराजमानः विद्योतते शुक इव वैयासकिः ध्रुव
इवोत्तानपादिः साक्षाद्भरत इवार्षभः कृतमतिः ज्ञाननिधिः निरंगरागः
तर्जितरिपुषड्वर्गः मूर्तिमतीव धर्मकला तपोभूमिर्हृद्वरेतसां काष्ठा
विरक्तिविभूषितचेतसां । यः आजन्मब्रह्मचर्यमासेवमानः पक्षीश इव
विष्णुपदविहारी मरुदंशो मध्व इव सदध्वप्रवर्तकः विजयनगरराज-

वंशस्य राजगुरुः श्रीकृष्णदेवरायमहाराजस्य नीतिमार्गोपदेष्टा प्रकाशते जगति प्रसृमरयशोविसरः वैदिकवैष्णवसिद्धांतप्रचयनिचितमतिः । स एव नूनमचिरादेव श्रीवेंकटेशदेवपरिचर्यामनुष्ठातुमासादयति शैशवे एव साक्षात्कृत्य नतितवेणुगोपालबालः विष्णुभक्तितरंगिणीसुभगावगाहननदीष्ण । श्रीवेंकटेश एव तमानाय्यास्थानवेदण्डशुण्डादण्डावलम्बिताम्लानमन्दारकुंदकुसुममालां यतीश्वरस्य गलफलके आसंजयति । तेन स एव देवदेवोत्तमस्य पूजां यथाकाममातनोतु ।

अपि च, देवस्थानवरिष्ठाधिकृताः सभक्तिगौरवं विज्ञापयंतु महा-नुभावं तं देवतापुरुषं पंचोपचारसंभारैः । विदितवेद्यः स मुनिः समय-सुब्रंधुरमातिष्ठमानः अस्मत्सेवाफलमनुभुङ्क्ते इति ।

अथ प्रभाते स जगद्गुरुः ब्रह्मण्ययतिशिष्यः व्यासतीर्थः राज-पुरुषैः देवकिकरैरभ्यर्थितः गिरिकूटमधितिष्ठन् पुष्करिणीं निकषा निषीदति यावत्तावदेव राजप्रतिनिधिना संपूजितो गजराजः शुण्डा-ग्रन्यस्तपरिमलद्रज-पूरिताम्लानपुष्पहारः वेदघोषैः दिगंतसीमान-माचिन्वद्भिः द्विवैदि-त्रिवेदि-चतुर्वेदिवेदमन्त्रपाठकैरनुगम्यमानः सवाद्यवैभवं मंदं तालगतिक्रमेण समंचितकांताराध्वा यतिराजाभ्या-शमागत्य तद्गले पुष्पहारमासंजयत् । संनिहितप्रभूतजनसंमर्दः कर-तलसंघट्टनेन गगनाभोगं प्रतिनिन्दयता हर्षोद्रेकं सूचयन् सानंदाश्रु-पृषंति निष्यंदयन् कंटकितगात्रयष्टिः महता आलोकशब्देन स्वागतं व्याजहार गुरुवरेण्याय श्रीव्यासयोगिने । राजाधिराजोऽपि श्रीकृष्ण-देवरायः राजगुरवे प्रमोदनिर्भरः मुहुर्मुहुः प्रणिपातसहस्र समर्पयन् चराचरजगन्नियंतुर्विष्णोरगाधलीलावैभवं भक्तिभासुरपदविन्यासैः पद्यंरुपश्लोकयां वभूव ।

कृष्णदेवरायः—

घन्योऽस्मि वैष्णवगुरुं मम राज्यसूतिं ।

त्रयंतभास्करवचःप्रसरैर्गुणाढ्यैः ।

संसाधयंतममलं श्रुतिसारतत्वं ।

वन्नो हरिं करिवरो वरवेंकटस्य ॥ ५८ ॥

श्लाघार्हमेव विबुधैर्यदमी महांतः ।
 निर्दग्धषड्विपुगणाः वरयोगिवर्याः ॥
 श्रीशार्चने सुकृतिनः प्रथितप्रभावाः ।
 कल्याणमाशु जगतः परिपोषयन्ति ॥ ५९ ॥

विद्या विरागसचिवा ननु शोभतेऽस्म- ।
 र्मनीन्द्रराजगुरवो यतयो विरक्ताः ॥
 भक्ता हरेरनुनयेन कृतापरोक्षाः ।
 श्लक्ष्णो ध्रुव लसति पूजकपूज्यभावः ॥ ६० ॥

श्रीवेकटेशमहामन्दिराभ्यासे महान् हर्षनिनाद जनताहृदयनिः
 सृत. आकाशावकाशमासाद्य भूरिरभसोर्ध्वावरकटाहं निर्भिद्य नाकि-
 निकायकर्णकुहरमाविशद्विशालम् । श्रीहरे. करुणानिधेरनूनं महि-
 मानं मुहुर्मुहुः स्मारं स्मारमदानंदमन्वभूवन्व्यासमुनीद्रा. । तदहरेव
 देवमन्दिराधिकारिमि विज्ञप्ताः श्रीनिवासस्य स्वहस्तेन पूजा तंत्र-
 सारोक्तविधिना कर्तुमारेभिरे । देवमन्दिरं प्रविश्य श्रीवेकटेश्वर-
 सन्निधौ भक्तिरसाप्लुतचेतसा स्वैरमलमवर्णयन् श्रीहरिमहिमानम् ॥

श्रीव्यासतीर्थाः अगायन्—

पापापनोदनपटुर्ननु वेंकटेश ।
 कल्याणकृद्विहितकर्मकृत प्रपत्या ॥
 चिंतामणिः कृतमतेर्वरमुक्तिदाता ।
 व्यासार्यहृत्कमलकोरकतिग्मभानु. ॥ ६१ ॥

षट्कारकाणि प्रभवन्ति कर्तुम् ।
 स्वीयां क्रियां षट्कलतो नियत्या ॥
 नैमित्तमात्रं ननु कारकाणि ।
 तस्मै नमोऽशेषनियामकाय ॥ ६२ ॥

यद्भ्रूविजृंभेण जगद्विचेष्टते ।
 स्वपित्यथो नश्यति क्लृप्तगत्या ॥
 तस्मै नमो वेकटशैलधाम्ने ।
 श्रीब्रह्मरुद्रादि निषेविताय ॥ ६३ ॥

लक्ष्मीपतिर्नेच्छति वित्तदानं ।
 नाध्यादिकं वाञ्छति वाधिशायी ॥
 स्रष्टुर्हि सृष्टस्य नियंतृता स्यात् ।
 को वा स्वतंत्रः परवित्तदाने ॥६४॥

मत्स्यावतारः

सत्यव्रताय लयवारिविगीर्णधाम्ने ।
 यो मत्स्यरूप्युपदिदेश परात्मतत्त्वम् ॥
 नावा वहन् विविधजीवकुलं ररक्ष ।
 तस्मै नमो भगवते भूषरूपिणे ते ॥ ६५ ॥

कूर्मावतारः

यः पृष्ठदेशफलके व्यवहद्गिरीन्द्रम् ।
 मंदारमब्धिमथने सुरकार्यसिद्धयै ॥
 तं कूर्मरूपमनिशं वरवेकटेशम् ।
 भक्त्या प्रणोमि भगवन् दिश भे सुतत्त्वम् ॥ ६६ ॥

वराहावतारः

वाराहरूपमजितं वरकाश्यपीह- ।
 द्दैत्यं निहत्य पृथुवेदति जुगोप ॥
 यज्ञात्मने विबुधवंद्यमहामहिम्ने ।
 स्वस्त्यस्तु तेऽखिल जगद्भवकारणाय ॥ ६७ ॥

नरसिंहावतारः

यः शापतो भुवि बभूव जयो हिरण्य- ।
 कश्पात्मना जगदिदं भृशमानुतोद ॥
 प्रह्लादमात्मतनयं च स विष्णुभक्तम् ।
 व्यापादितो नृहरिणा तव मध्यमस्तु ॥ ६८ ॥

सत्यं विधाय विधिवाक्यमृषेः प्रतिज्ञां ।
 प्रह्लादसूनृतवचो विबुधैः सुलाल्यम् ॥
 देवो नृसिंहवपुराविरभूत् सभायां ।
 दैत्यं हिरण्यकशिपुं न्यहनन्नखाग्रैः ॥ ६९ ॥

वामनावतारः

बल्यध्वरे बटुवपुर्हरिराविरासीत् ।
 संक्रंदने दिवमभीप्सुरचित्यलीलः ॥
 पादत्रयं भुवमयाचत वामनात्मा ।
 त्रैविक्रमेण वपुषा जितवान् त्रिलोकीम् ॥ ७० ॥

स वामनो भामनश्च भूतभव्यस्य चेश्वरः ।
 जेजीयात्स हरिर्भव्यं दद्यान्नो मंगलालयः ॥ ७१ ॥

परशुरामावतारः

यो दृप्तानवधीत्सुदुर्धरबलान् क्षत्रान् नृपान् भूतलम् ।
 निःक्षत्रं व्यतनोद्भृशं स्वधितिना छित्वा शिरः कंदुकैः ॥
 क्रीडन् रौद्रकृती रराज समरे श्रीभार्गवो मार्गणैः ।
 शत्रूच्छित्तिकरो नृसिंह इव नश्चिच्छन्द्यात्स पापावलीम् ॥ ७२ ॥

दाशरथिरामावतारः

यो बाल्ये मुनिवाक्यतः समहरद्दुर्दातरक्षोगणान् ।
 यज्ञान् दण्डककानने वरगुणः संरक्ष्य रेजेऽधिकम् ॥
 वैदेहीं सहर्धमिणीं वरगुणां लकां हृतां रक्षसा ।
 प्रत्यानीय कर्पीद्रसेवितपदः रेजे स रामो हरिः ॥ ७३ ॥
 पैत्रीं वाचमवेक्ष्य बल्कलधर. हित्वा सुराज्यं ययौ ।
 कांतारं दयितानुजानुगत इत्येतं विचित्रं जनाः ॥
 श्रुत्वोदंतमुख्यथाकुलहृदः नाऽशुक्नुवन् सत्पथा- ।
 त्सद्यश्चालयितुं न जातु हृदयं दोलायते धीमताम् ॥ ७४ ॥

रक्षो निहत्य जनताहितविप्रतीपम् ।
 संरक्ष्य साधुजनतामखिलार्तिहारी ॥
 संस्थाप्य सुष्ठु भुवि कीर्तिलतां सुराज्यम् ।
 लोकत्रये व्यधित सज्जनसंग्रहाय ॥ ७५ ॥

कृष्णावतारः

यशोदानंदनो बालः कृष्ण इत्यभिर्नन्दितः ।
 आश्चर्यरत्नं लोकानां हितकृद्द्वैत्यसूदन ॥ ७६ ॥

भूरीणि भूरिकर्माणि कृत्वा लोकोत्तराणि सः ।
यादवान् पाण्डवांश्चैव ररक्षोत्सादयन्नरीन् ॥ ७७ ॥

बुद्धावतारः—

रामकृष्णप्रतीपा ये भुवि जाताः कलौ युगे ।
तानुत्सादयितुं भक्तवल्लभो बुद्धरूप्यभूत् ॥
शून्यक्षणिकविज्ञानवादान् वंचयितुं जगौ ।
असुरान् लोकदस्यून् स दद्याच्छुद्धां धियं प्रभुः ॥ ७८ ॥

कल्क्यवतारः—

अंते युगांते विषमं दयालुः ।
कलिं निहत्याद्भुतवाहवाही ॥
शांतिं प्रतिष्ठापयति स्म कल्की ।
यथा स कृष्णो दिशतात्समृद्धिम् ॥७९॥

वेंकटेश्वरावतारः—

तारो यथा व्याहृतिसारभूतः पुंसूक्तवेदत्रयबोध्यबोधी ।
तथैव भो वेंकट सर्वरूपाण्यसंभिदा सन्निहितानि मन्ये ॥
उन्मील्याक्षि सहस्राक्ष पश्य मां कुक्षिसंस्थितम् ।
आनीय बहिरानंदभोग्यभाग्यं प्रदेहि मे ॥८०॥

(निष्कांता व्यासतीर्थाः सशिष्याः श्रीकृष्णदेवरायश्च सपरिवारः)

सप्तमः प्रवेशः

(श्रीव्यासतीर्थाः छात्रैः साकं प्रविशन्ति)

श्रीव्यासतीर्थाः—एता. समा. यथाविधि श्रीभूवैकुण्ठपति श्रीनिवासं
पूजयित्वा, सत्सिद्धांतप्रवचनेन शिष्यवृन्दं परविद्याविचारे-
ऽधिगतधीपरिणति कल्पयामासिम । तत्रोषःकालमारभ्य
रात्री शयनदोलोत्सवपर्यन्तं श्रीपतिसपर्यायां नूतनविधाना-
न्याकलय्य अंगप्रत्यंगेषु सौष्ठवपाङ्गुण्यसिद्धयर्थं त्रिविधान्

क्रियाकलापान् निवेशयामासिम । अर्चकवंशीयकुमारमेकं
प्राप्तवयस्कं ज्ञात्वा तमुपनीय वेदाविद्यामध्यापयितुमभिल-
षामः यथास्यं क्रमागतपूजाधिकारं सम्पद्येत ।

(शिष्यमेकमाहूयाऽऽहुः)

अरे छात्र, अस्मद्वचनात् अर्चकवंशीयः कुमारः आनीयतां त्वरितम्
छात्रः—यथाऽऽज्ञापयन्ति गुरवः । (इति निष्क्रान्तः कुमारमामन्त्रयितुम्)
शिष्यो गत्वाऽर्चकपोतमाह श्रीपादानामाज्ञाविशेषम् ।

कुमारः—(भयभक्तिभराक्रान्तः सः दशवर्षदेशीयः पोतः त्वरितं गृहान्नि-
र्गत्य श्रीव्यासयोगीश्वरमठमागतः । साष्टांगं प्रणम्य व्यजि-
ज्ञपत् ।)

स्वामिनः । वितरन्तु अनुग्रहादेश मयाऽनुष्ठीयमाणम् ।

स्वामिनः—अयि बाल, तुष्टा वयं प्रफुल्लोपनयनवयसि वर्तमानं त्वां
निरीक्ष्य । क्षिप्रं ते उपनयनसंस्कारः संपाद्यः इत्यस्मन्मनीषा
वर्तते । तव मातर बधुजनांश्च विचार्याऽऽवेदयाविलंबं
तेषां मनोगतम् । अस्मिन्नेव मासि शुभमुहूर्ते ते वेदविद्याऽ-
धिकारसंप्राप्तये ब्रह्मतेजःसंग्रहनिदानं गुरूपसत्तिसंपादकं
कर्म सर्वथाऽनुष्ठेयम् ।

(बालकः मातर बंधूंश्च विचार्याऽऽगच्छत्)

बालकः—स्वामिनः । अवधारयन्तु अस्मदबंधूनां मनीषितम् । अस्मत्कु-
लरक्षकाः नूनं श्रीपादा एव । यथासंकल्पं पूज्यपादाः कुर्व-
त्विति ते संप्रार्थयन्ते । श्रीपादा एवात्र प्रमाणम् ।

श्रीपादाः—आस्ताम् । वैशाखशुद्धपंचम्या शुभग्रहयोगे पवित्रं कर्मदं
संपाद्यते । तव मात्रा बांधवैश्च साकं अस्मदाश्रममायाहि ।

तथा क्लृप्तदिने श्रीपादाः अर्चकवंशीयकुमारकाय तत्कुलक्रमागत-
संप्रदायमनुरुद्धय उपनयनसंस्कारं निर्वर्तयाकासुः पुरोहिमुखेन । श्री-
पादाः गायत्रीमन्त्रमुपदिश्य वेदविद्यामध्यापयितुं चतुर्वेदपण्डितमुपा-
ध्यायं नियोजयामासुः ।

अध्यापकाः—बाल, सुष्ठु पठ यजुर्वेदं श्रीनिवासहृदयतर्पणम् । अन्येऽपि वेदाः ब्राह्मणारण्यकोपनिषद. धर्मशास्त्राणि पंचरात्र-वैखानसागमाश्च सविमर्शम् सार्थविवरणमध्येतव्याः ।

बालकः—यथाऽऽज्ञापयति गुरवः ।

(श्रीव्यासतीर्थाः पाठशालामागच्छन्ति अव्ययनक्रमं बालकस्य परिणतिं च परीक्षितुम् ।)

श्रीव्यासोगिनः—बालक पठ तैत्तिरीयोपनिषदि भृगुवल्लीमर्थविवरणेन साकम् ।

बालकः “भृगुर्वैवारुणिः” इत्याद्युपनिषन्मंत्रं अस्खलितोदात्तानु-दात्तादिस्वरविवेकपूर्वमुच्चैर्गायति ।

गरुपादाः—धर्मशास्त्रे वर्णाश्रमविभागेन विहितकर्माणि विशदं विवेचय यथाधीतम् ।

बालकः ब्राह्मणादिवर्णानां ब्रह्मचर्याद्याश्रमाणां च विहितान् कर्म-विशेषान् धर्मशास्त्रवचनान्युदाहृत्य अप्रमत्तः अन्ववोचत् ।

तत्सर्वं दृष्ट्वा श्रीपादाः नितान्तं परितुष्टाः ‘समयः समागत. श्री-श्रीनिवासपूजां अर्चकवंशीयकुमारकाय वेदविद्यापारंगताय प्रतिपाद-यितुमिति मनसि विचार्य तदर्थं राजकीयप्रभुभ्यः तत्तद्देशीयधर्माधि-कारिभ्यः मण्डलेश्वरेभ्यश्च पत्रिकाः प्रेषयामासुः ।

श्रीपादाः—

भो भो. धर्मदर्शिन. पीठाधिपतयः साम्राज्यपट्टाधिष्ठिताः श्री-कृष्णदेवराजाः अन्यमण्डलाधीश्वराः । निशामयन्त्वस्मन्मनोरथम् । श्रीनिवासमंदिरस्य परंपरागतार्चकवंशीयः कुमारः प्राप्तवयस्कः अस्मदाध्यक्ष्येऽधीतवेदवेदांगः निपुणस्तेजस्वी सदाचारसंपन्न. पूजां निर्वोद्धुं समर्थः लक्ष्यते । वयमेतान् द्वादशसंवत्सरान् श्रीशप्रेरणया चक्रवर्तिराजविज्ञापनया च श्रीनिवासस्य वैकुण्ठाधिपतेः पूजां निरवर्त-याम । सांप्रतं अर्चककुलावतंसाय कुमाराय तां पूजां विवर्तयितुमुत्स-हामहे । अस्मिन्नेवाऽऽगामिनि विजयदशभ्यां शुभमुहूर्तेऽयं संसभ्रमो

महः वर्तिष्यते । सर्वे भवन्तः समागत्यास्मदनुग्रहं संपाद्य श्रीनिवास-
प्रसादभाजो भवतु ।

एवं राज्ये सर्वत्र महान् घोषः आश्रावितः । पट्टणेषु खेटखर्वटेषु
दुन्दुभिनादेन ।

महान् पूजावितरणसंभ्रमः

श्रीपूज्यपादाः व्यासयोगिनः स्वहस्तेन अंतिमदिनपूजां सर्वैर्भवं
संपाद्य अश्रुविदूतक्षपटलाद्विसृजन्तः श्रीवेकटेश चरणारविन्दयोः मस्तकं
न्यस्य जन्मजन्मनि विष्णुभक्तिं श्रीहरिपूजासंपत्तिं च संप्रार्थयामासुः ।
पादौ भक्त्योभाभ्या हस्ताभ्या निविड संवाहयतः सगद्गदमाहुः ।
स्वामिन् वैकुण्ठपते भवदनुग्रहविशेषात् सर्वदा भवतः नामस्मरणं मम
मनसि स्थिरं तिष्ठतु । तव पादे भक्तिरभिवर्धताम् । संसारकर्दमा-
न्मामुद्धृत्य तव पादमूलमुपनय ।

प्रह्लादध्रुव नारदेंद्रजगजेद्राद्यैः प्रभो त्वत्कृपा- ।
पात्रैः प्राप्तमनूनसौख्यपदमद्य ब्रूहि कित्तैः कृतम् ।
चार्वाकार्हतबौद्धमायिविमर्तैः निःशेषिता त्वत्स्थितिः ।
दुर्भेद्याद्भुतश्रौतयुक्तिततिमिः प्रोज्जीविता रक्ष माम् ॥ ८१ ॥

बाल्ये नर्तननीतिनिपुणः साक्षात्कृतस्त्वं मया ।
शास्त्राण्यग्रगुरुभ्य आप्य मनसाऽऽलोड्य प्रहृष्टो मुदा ॥
कीर्तिष्ये तव केलिलोललहरीं त्वत्पादरेणुप्लुतः ।
त्रायस्वार्तरवं निशम्य दयितं वत्सं कृपावारिधे ॥ ८२ ॥

त्वन्नामस्मरणं भयार्तिहरणं सर्वस्वसौख्यप्रदं ।
त्वन्नामश्रवणं दुरन्तदुरितध्वंसि प्रभो श्रीनिधे ॥
त्वत्पादश्रयणं सतां सुमनसां सन्मुक्तिसंपादनम् ।
देव त्वां शरणं व्रजामि सततं मां पाहि मुक्ताश्रय ॥ ८३ ॥

श्रीव्यासयोगीशसपर्यया सर्वसमर्पणानुसंधानलसितया प्रसन्न इव
श्रीवेकटेशः स्वकण्ठान्मुक्तामाणिक्यमाला विस्रस्य श्रीव्यासतीर्थस्वा-
मिनां गले प्राक्षिपत् ।

सर्वे मिलिता. श्रीस्वामिनामनन्यसाध्यां हरिभक्ति श्रीनिवासस्या-
नितरसाधारणप्रसादं चावलोक्य चकितचकिता अभवन् ।

पूजाधिकारवितरणमहोत्सवे श्रीकृष्णदेवरायः मण्डलेश्वराः धर्म-
पीठाधिपतयश्च तत्तद्देशीयाः श्रीपादानां चरणयोः महाध्याण्युपायनानि
भक्त्या परमादरेण समर्पयामासुः ।

श्रीकृष्णदेवरायः—

स्वामिनः, श्रीहरिप्रेरणया श्रीनिवासपूजाभारः अतर्कितं विलोप्य-
मानः पूज्यपादैः शिरसि निर्व्यूढः । महाननर्थः अपोहितः । श्रीचरणैः
निरौपधं जगत्कल्याणमनुष्ठितम् । महती विनष्टि. पूजास्थगनसंभाव्या
निवारिता जगत्याः । श्रीगुरुभिः प्रदर्शितः प्रेमंकरक्रियाभरः कथं नाम
प्रतिनिष्क्रियेताऽस्माभिरल्पविभवैः मानुषैः । सद्य एव श्रीनिवास
श्रीपादानां मस्तके स्वकण्ठगतमुक्तामाणिक्यमालां वितीर्य आत्मनः
निरौपधं कारुण्यं सपर्यातृप्तिं च प्रदर्शयामास । आचंद्रार्कतारं श्री
पादानां सेवा सर्वथा सर्वैः स्मर्तव्या । न कदापि विस्मरणमर्हति । सर्वे
वयं राजकीयाधिकारिणः धर्मपीठाधिपाः अर्चकवंशधुरीणाः मिलित्वा
एकरवेण संप्रार्थयामः । यद्भवंतः यथेच्छममागत्य श्रीनिवासस्य
सर्वभवपूजां कर्तुं प्रभवन्ति । न कोऽपि कैश्चिदपि प्रतिरवः उदीरितव्यः ।
आक्षेपांगुलिः प्रदर्शिता चेत् कर्ताऽनुमंता च तीक्ष्णदण्डेन योजयितव्यः ।
प्रत्युत सकलदेवस्थानगौरवेण छत्रचामरादिमर्यादां गजारोहणाभ्यर्णनां
च श्रीव्यासयोगीश्वराः तत्पीठाधिष्ठिततन्मठीयस्वामिनश्च शाश्वत-
माचंद्रार्कतारं समनुभोक्तुमधिक्रियन्ते । इति राजशासनेनोद्घोष्यते ।
श्रीचरणाः अनुगृह्य स्वीकुर्वत्विमामभ्यर्थनामस्या. परिषदः ।

तद्देशीय राजानः मण्डलेश्वराश्च—

स्वामिनः श्रीकृष्णदेवरायमहाराजस्यापतितं कुहूयोगमिव, श्री-
निवासपूजाविलोपप्रसंगं जगदनर्थनिदानं सज्जनसंभूतये परावर्त्यमानि
द्वादश वर्षाणि लोके क्षेमस्थैर्यशांतिमूलानि प्ररूढानि कृतानि । अतः
सर्वे वयमविसंवादं निरपवादं श्रीकृष्णदेवराजवचनमनुमोदामहे ।
समर्थयामश्च । अतः शाश्वतशासनमिदं श्रीचरणेभ्यः तन्मठीय-

पीठाधिष्ठितसन्यासिगुरुभ्यश्चागगतारमण्डला वस्यायि हर्षभरेणो-
द्धोषयामः । श्रीपादाः अनुगृह्णन्त्विति ।

धर्मपीठाधिष्ठिताः सर्वे धर्माध्यक्षाः द्वैताद्वैतविशिष्टाद्वैतमतानु-
यायिनः शैवशाक्तसंप्रदायमुनयश्च समुत्थायाहुरेककण्ठेन । महाज्ञानिनः
अद्वितीयपट्टशास्त्रवादमहामल्लाः श्रीव्यासयोगिनः अस्मदभ्यनुज्ञां राज-
कीयपुरुषैः ससूचिता स्वीकर्तुं सर्वथाऽर्हति यतस्ते ज्ञानेन भवत्या
तपसा औदार्यधैर्यादिगुणैश्च जगति अनन्यसाधारणगौरवेण प्रतीताः ।

एवं सर्वे महाजनाः संघशः मिलित्वा अर्चकवंशीयकुमारहस्तेन
शाश्वतताम्रशासनं श्रीव्यासयोगिभ्यो दापयामासुः । विहायसि देवताः
पुष्पवृष्टिं ववृषुः । गंधर्वकिन्नराप्सरोगणाः हर्षभरेण ननृतुः संगीत-
कातोद्यैः । द्रुमुभिपटह्रवंशवाद्यैः समुत्सवोऽयं महता संभ्रमेण निर्वर्तितः
शेषाचले श्रीवंकटेश्वरसनिधौ ।

ततः श्रीव्यासतीर्थ्याः श्रीहर्षाज्ञा सर्वथा शिरसि धार्याः । श्रीर्वेकटेश-
एव अस्माकं गजहस्तेन मालामस्मत्कण्ठे निक्षिप्य स्वपूजामस्माभिः
कृतां स्वीचकार । तेनैवाऽद्यायं शाश्वतपूजाधिकारः अस्माकं अस्म-
त्पीठाधिष्ठितानां यतिवरेण्यानां विश्राणितः । तथास्तु । श्रीहरिसंकल्पः
प्रकामं वर्धता इति तत्ताम्रशासनं स्वीकृत्य सर्वानपि आशिषाऽनुजगृह्युः ।
श्रीर्वेकटेश्वरानुग्रहं स्मारं स्मारं परमा तृप्तिं ययुः ।

अर्चककुमाराय स्वयं श्रीपादाः देवमन्दिरगर्भगृहमुत्कील्य पूजा-
संभारान् प्रददुः । आशीभिश्च तमभिननन्दुः । सोऽपि कुमारः गुरुभ्यः
प्रणम्य विनयावनतमूर्धासाजलिबन्धोश्च भूरीणि भव्यानि प्रार्थयामास ।

सर्वे पार्षदाः राजादयश्च स्वस्वावसथं प्रजग्मुः । श्रीव्यासतीर्थाश्च
पण्डितैः राजदूतैश्चानुगम्यमानाः श्रीविजयनगरराजधानीं प्रति
प्रतस्थिरे ।

(सर्वे निष्क्रान्ताः)

॥ श्रीगुरुसार्वभौमसप्तरात्रोत्सवे चतुर्थदिनोत्सव इति दशम उल्लासः ॥

॥ श्रीः ॥

अगम्यमहिम्ने नमः

एकादश उल्लासः

श्रीगुरुसार्वभौमसप्तरात्रोत्सवे पंचमदिनोत्सवः

महारथोत्सवः

श्रीपादपुत्राः नवीनकविविरचितं सुप्रभातपद्यपंचकं सुस्लाघमगायन्
सुस्वरं श्रीहरितुष्टयै सगीतविद्वत्सुपुष्टयै ।

- यो मथन् श्रुतिलुण्ठकं करुणया प्रास्थापयद्वैदिकम् ।
सिद्धांतं जनताघवारणपटुं वाराहरूपी हरिः ॥
यन्नामग्रहणेन पापनिचयः दंदह्यते विश्वशः ।
तस्याप्तस्य पितुर्गुरोश्च नृहरेः स्यात्सुप्रभातं हरेः ॥ १ ॥

यस्याज्ञां शिरसा निधाय बलवान् वायुस्त्रिरूपी भुवो ।
भारं मारुतभीममध्ववपुषा निस्तार्य रक्षां न्यधात् ॥
तं वंदे रघुरामकृष्णमुनिप्रख्यं सुरेड्यं मुदा ।
स्यात्कल्यं शुभदं सुरासुरजगद्धात्रेऽथ गोप्त्रे सताम् ॥ २ ॥

वायोर्वर्त्मनि यस्य भर्म तरसा संप्राप्य मेधाविनः ।
टीकाकृद्दरयोगिवर्यगुरुराप्नुख्या वितेनुर्भुवि ॥
प्रंथान् मुक्तिपथाऽऽहतान् सुविमलज्ञानोदयान् भूरिशः ।
तस्मै ज्ञानकलार्णवाय सततं स्यात्कल्यमानंददम् ॥ ३ ॥

बादरायणसुसूत्रभावदीप प्रकाशकृदवाप्तधीर्गुरुः ।
वेदभाष्यविवृतिं ततान यो दुर्मतानि वितथानि दर्शयन् ॥ ४ ॥

मन्त्रसिद्धिमधिगम्य भूरिधीस्तत्त्ववित्स हरिचित्तवत्यंभूत् ।
राघवेन्द्र इति नाम विश्रुतं यस्य तस्य भवतात्सुमंगलम् ॥ ५ ॥

नानाऽरण्यकुवृक्षकृतनपटुः सच्चंदनक्षमाधरं ।
लक्ष्मीशार्चनसंपदे नियमयन् ह्यातः सुतीक्ष्णः त्सरुः ।
श्लाघ्यः सर्वबुधैर्विवेकपटुभिः रक्षोघ्नसद्रक्षकः ।
श्रीशो यद्वदसो गुरुर्महितधीः स्यात्तस्य कल्यं शुभम् ॥ ६ ॥

भो भो पण्डितप्रवरा विख्यातधीविलासा । सममागच्छंतु श्री-
पादनियोगेन प्रातराह्निककलापमुपकल्प्य विद्वत्संसदुपसंहारोपन्यास-
श्रवणेन कृतार्थीभूय गुरुशीर्षण्यसंप्रसादमासादयितुं । द्वादशघटिकासम-
ये परिषदियं निष्पादितकार्या भविष्यति । तत ऊर्ध्वं श्रीगुरुसार्वभौमस्य
महारथमहोत्सव सम्पद्यते । मा कुरुत विलंबं । सर्वे शास्त्रसारन-
दीष्णैः गुरुप्रसादजिघृक्षुभिः रथोत्सवयात्रायां श्रीमदानंदतीर्थभगवत्पाद-
सेवा समनुष्ठेया सिद्धांतविवरणक्षमैरुपन्यासैरंतरातरा । हरिगुरुभक्ता
अपि हरिदासा संगीतमेलापकेन पदपद्यानि गायंतः नृत्यंतः हरिभक्ति-
महिमानमलघुमानैः श्रीपुरंदरदास-विजयदास-गोपालदास-जगन्नाथदास
प्राणेशदासप्रभृतिभिरुद्धोषितैः सुलभभाषितैः विवृण्वंतु । नाट्यकला-
कोविदाः गुरुराजं संतर्पयंतु विविधनर्तनघाटीविज्ञानप्रयोगैः श्रीहरेः
क्रीडाविशेषानभिनयंत । पौराणिकाः भागवतकथाविशेषान्मुखतः पठंतः
वैष्णवगाथाः कथयंतः विष्णूद्रेकाय वैष्णवं यशः प्रस्फोटयतु । अन्ये पुनः
स्त्रीशूद्रब्रह्मबंधवः नामज्ञानाधिकारिणः हरिगुरुप्रावण्यप्रवीणाः एकतं-
त्री-त्रितत्रो वा वादयंतः करतलस्फालनेन कास्यतालताडनेन वोच्चैः
स्वरेण प्रह्लादवरद श्रीनृमिहं पाण्डववल्लभं श्रीकृष्णं गर्जेद्रमोक्षदा-
तारं श्री हरिं पंचहायनबालध्रुवीत्तानपादिप्रत्यक्षं नारायणं देवर्षिनार-
दप्रत्यक्षगोचरं गोविंदं आंजनेयसहभोगदातारं दाशरथिं श्रीरामचंद्रं
श्रीमध्वांतर्गतमगुरुं गुरुं वेदव्यासं नामग्राहं स्मारं स्मारं संतर्पयंतु
जगच्चक्रवर्तिनं सृष्टयाद्यष्टककर्तारं श्रीलक्ष्मीपतिम् । गुरुसार्वभौमं
च रथारूढं विस्फारिनेत्रावलोकविस्तारैः अवलोकयंतः हस्ताभ्यां
सांजलिबंध प्रणमंतः रसनेन तन्मंगलं नाम गृणंतः घ्राणेन तदर्पित-
तुलसीपुष्पपरिमलंधूपधूमं चाजिघ्रंतः त्वर्गिद्रियेण तद्भक्तभक्तपादान्
हरिदासोत्तमान् मृदु मंदं स्पृशंतः सम्मर्दकोलाहले विना संघट्टनपीडां,

श्रुत्रेण पण्डितोत्तमैः विन्नियमाणानि कथानकानि हरिदासैर्गीयमानानि
गीतानि च श्रवणगोचराणि कुर्वतः मनसा श्री हरिगुरुमहिमापिशुन-
लीलाविलासान् स्मरंतः मननध्यानाभ्यां महत्समागमफलं तत्त्वनिश्चय-
मनुसंदधाना आवालवृद्धं नमो महद्भ्यः नमो अर्भकेभ्यः नमो युवभ्यः
नम आसनेभ्यः इति यथायोगं श्रीहरिविभूतीः संचितयंतः समाप्नुवंतु
जीवितसाफल्यं । आयुर्हरति वित्त चित्तं च शुष्कं विना वित्तेश्च्यानेन
मोक्षनिदानेन । स्नुहिक्षीरमिवाक्षिविक्षोभि ज्ञानविधुरं जीवितम् ।
अस्थिमज्जावसांऽत्रयंत्रनियंत्रितमिदं गात्रं वंशशकलचर्मभर्मभस्त्रायित
मनुपयुक्तमनुपादेयं विस्मृत्य महाप्रभुं जगद्गुरुं गुरुरंपरां च ।

अतः सर्वैराशुकृतपरिश्रमैः श्रमविदूरहरिदर्शनगतश्रमः नितांतं
प्राप्तविश्रमं भाव्यमिति ।

एवं दुंदुभिध्वानेन प्रातः उद्घोषितं श्रीगुर्वाज्ञया प्राज्ञमन्यविज्ञान-
दान्या ।

घटिकाद्वयसमयावसरे सर्वे जनाः आपण्डितपामराः तुंगातरंगिण्या
स्तरगेष्वांगनिर्णेजनाय गाढमवगाह्य संध्यादेवपूजादिनित्यं कर्म
निस्तार्य शुचयः श्रीगुरुराङ्गदर्शनप्रदक्षिणादिना विहितकर्मानुष्ठानेन
पावितदशेद्रियाः दिननाथमुद्यंतमवेक्षमाणाः विद्वत्सभामण्डपमागत्य
निर्दिष्टप्रदर्शितप्रदेशांगणे स्वं स्वमासनमलंचक्रुमौनेन तूष्णीम् ।

श्रीपादा अपि उषस्येव स्नानजपतप.पूजादिप्रातराह्निक विधाय-
यथासंकल्पं श्रीगुरुराजं संदृश्य प्रणिपातेन नमस्कृत्य तदैव वृन्दावन-
मुखतः दक्षिणपार्श्वे विस्रवती पुष्पमालां दृष्ट्वा शुभसंसिनीमनुज्ञामि
मां स्वीकृत्य सभामण्डपमाजग्मु । मध्येमार्गं शिष्याः यात्रिकभक्ताश्च
मस्तकन्यस्तशस्तहस्ताः दण्डवदात्मानं भुवि निपात्य प्रणेमुरालोक-
शब्दैर्मुखरितदिगंतरालैः तान् संभावयंत ।

मोक्षस्वरूपोपन्यासः

विद्वत्परिषदि श्रीपादाः समुन्नतप्रवचनासनमध्यासीनाः विद्वद्भिः सप्तरात्रोत्सवे दिनपंचकमुपन्यासधीर्यं धारयद्भिः चर्चाविषयतामानीतान् प्रमेयविशेषान् संग्रहेणानूद्य सुलभसुरसविशदवचनजातैः, अद्यत्वे संकल्पितं कार्यभरं विशिषिषुर्विशेषवचनैः ।

विद्यारत्न विद्वच्चक्रचूडामणिं विद्याभूषणं विद्यावाचस्पतिः महामहिमोपाध्याय. पण्डितराजः सच्छास्त्ररत्नाकरः इत्यादिमहामहिमप्रशस्तिभाजः पण्डितवरेण्याः इमां सभामलकुर्वति । तेपामेकतमः इदानीं “मोक्षस्वरूपं” इत्युपयुक्तप्रमेयमधिकृत्य संक्षेपेण रथोत्सवोपक्रमात्पूर्वमधिगतसमये घटिकाचतुष्टयावधौ भाषते पुंखानुपुंखं प्रमाणमुपन्यस्यन् इति सभाऽऽयुक्तकैः वाङ्मुखप्रस्तावः कृतः । तदनु उपन्यासकाः एवमाहुः ।

श्रीपादानामनुग्रहेणोपस्थितोऽहं किञ्चिद्ब्रवीमि अभिरूपमणिभूयिष्ठायामस्यां परिषदि । मुक्तिर्नेजसुखानुभूतिरमला भक्तिश्च तत्साधनं इति मध्वसिद्धांतस्य नवप्रमेयरत्नमालां संजिघृक्षुभिः श्रीव्यासतीर्थैः मुक्तिस्वरूपं तत्साधनं च संक्षेपतः निरूपिते । अत्र वादिषु भूयान् मतभेदः चकास्ति । तत्सर्वं संगृह्य युक्तायुक्तचितनेन परीक्ष्य दोषशूकसंकलनशून्यं यथावस्थितं सिद्धांतसारमुपस्थापयितुमत्र प्रयत्यते । यथामति पदमाधीयते साहसे कर्मणि गुरुकारुण्यबलात् विद्वदनुनयविशेषाच्च ।

श्रीमदाचार्यैरनुव्याख्याने उक्तम् यथा—

कर्मक्षयस्तथोत्क्रांतिः मार्गो भोगश्चतुष्टयं ।
फलं मोक्ष इति प्रोक्तं क्रमात्पादेषु चोदितम् ॥

इति प्रस्तावितं मोक्षस्वरूपं श्रीजयतीर्थमुनिभिः पादभेदेन चतुर्धाध्याये सुधायां संगृहीतं । यथाहि ।

‘भगवज्ज्ञानभोगाभ्यां निवृत्तसमस्तानिष्टकर्माणः (कर्मक्षयरूपप्रथ-
मपादार्थः) स्वोत्तमप्रवेशेन ब्रह्मनाड्योत्क्रमणेन वा परित्यक्तदेहाः
(उत्क्रांतिरूपद्वितीयपादार्थः) स्वोचितेनाचिरादिना वां पथा वैकुण्ठ-
लोकवासिनं भगवंतं हिरण्यगर्भेण सह प्राप्ताः भिन्नलिङ्गशरीराः विध्व-
स्तप्रकृतयोऽत्यन्तनिवृत्तानिष्ठाः सम्यगाविर्भूतानंदादिगुणाः भगवत्समीप-
एव तमुपासीनाः (मार्गगम्यरूपतृतीयपादार्थः) स्वरूपेण वा लीलागृही-
तविग्रहैर्वा संकल्पतः साध्यान् दिव्यभोगान् तारतम्येन भुञ्जानाः न
कदाचित्पुनरावर्तते । (भोग इति चतुर्थपादार्थः) अत्र विकल्पस्तु देव-
मनुष्यभेदेनेति विवेक्तव्यम् । कर्मक्षयः उभयोः समानः । उत्क्रांतिमार्गो
देवानां न प्रायेण भविष्यतः । विषयमिममुत्तरत्र प्रपंचयिष्यामः ।

परं तैस्तैर्वादिभिः स्वबुद्धिसमाश्रयेण मोक्षस्वरूपं अन्यथा वर्णि-
तम् । तेषां केवलमुत्प्रेक्षामूलत्वात् तानि परिहृत्य प्रमाणमूलसिद्धाति
एव बुभूषुभिः समाश्रयणीयः । भ्रान्तास्तु वादिनः प्रमाणानां यथार्थ-
स्वरूपं न जानन्ति ।

उक्तं हि अनुव्याख्याने—

नाना वदन्ति पुंसां हि मतयो गुणभेदतः ।

पृथक् पृथक् प्रजायन्ते तमसैवाऽन्यथामतिः ।

रजसा मिश्रबुद्धित्वं सत्त्वेनैव यथामतिः ॥

प्रमाणविकलत्वादन्यथावादाः न सर्वथोपादेयाः । तत्रैव मोक्षवादो-
पसंहारे भणितम्—

इत्थं मतानि भ्रमजानि यस्मान्मोक्षं समुद्देश्यमपि भ्रमेण ।

विदुर्न सम्यग्यदपीह लौकिकाः सुखं मम स्याद्वि सदेति जानते ॥

आर्हत-चार्वाक-सौगत-सांख्य-वैशेषिक-नैयायिकाद्याश्च वेदमार्ग-
परिपथिनः मोक्षस्वरूपमन्यथा व्यावर्णयन्ति । प्रत्यक्षैकप्रामाण्यवादी
चार्वाकः अतीन्द्रियार्थचर्चायां नाऽवकाशं लभते इति स नतरां विमर्श-
विषयतामानीतः । तथाऽपि तन्मत जनमनोरञ्जनतया सर्वत्र प्रसर-
त्यापातगत्या लोके इति तदपि निमित्तशास्त्रासिधारावलीयते यथा-
ऽवसरम् ।

वेदप्रामाण्यानंगीकारादतितामसः आर्हतः सततोर्ध्वगतिः मोक्ष इत्याह । तन्मते प्रत्यक्षमनुमानमिति द्वयमेव प्रमाणं । मोक्षस्यातीन्द्रियत्वान्न प्रत्यक्षं तत्र प्रसरति । अनुमानं तु कामगामित्वात् सत्प्रतिपक्षं भवितुमर्हति । तथा हि, ज्ञानभोगाभ्यां कर्मक्षये देहबन्धान्मुक्तो जीवः ऊर्ध्वगतिमान् भवति देहाख्यबन्धमुक्तत्वात् पञ्जरान्मुक्तविहंगमवत् । यद्वा विमता गतिः सुखयुता दुःखहीना च ऊर्ध्वगतित्वात् पञ्जरोन्मुक्तविहंगगतिवत् । इत्युक्ते ऊर्ध्वगतित्वे बन्धमुक्तत्वस्याप्रयोजकत्वात् अनुर्ध्वगतित्वमुपाधिर्भवितुमर्हति । साध्यव्यापकः साधनाव्यापकः खलु उपाधिः प्रतिपक्षोन्नायकत्वेन व्यभिचारोन्नायकत्वेन वा दूषणम् । एतेन विमता गतिः सुखयुता न भवति इत्येव साधयितुं शक्यते इति पूर्वानुमानं प्रतिपक्षानुमानदोषग्रस्तम् । प्रतिपक्षानुमानस्य पुनः उपाधिदूषणोद्भावन असंगतमेव । यतः प्रतिसाधनरूपानुमानस्य चोपाधिर्न दूषणं । अन्यथाऽनवस्था सर्वानुमानोच्छेदप्रसंगश्च दोषो प्रसज्येयाताम् । प्रतिपक्षस्य प्रतिपक्षोऽकिञ्चित्करत्वात् न दूषणम् । पक्षादिप्रविभागोत्तरकालमुपाधिः प्रतिपक्षस्योन्नायको भवति । प्राक्तु ततः अव्याप्ते (व्याप्यत्वासिद्धेः) रुन्नायकः । अपि च प्रत्यनुमानस्य प्रतिपक्षोक्तौ तु पूर्वानुमानस्य जिनोक्तस्य बाध एवोक्तो भवति । किञ्च मुक्तानां सततोर्ध्वगतिः सिद्धा चेत् बाधः अन्यथाऽऽश्रयासिद्धिरित्यपि परास्तम् । परसिद्धाश्रये प्रतिपक्षस्य प्रसंजनात् । लोकाकाशसंबन्धित्वमुपाध्यन्तरमाशंक्यते चेत्तदपि न घटते । साधनव्यापकत्वात् । एवं शरीरवृत्तित्वं (सशरीरत्वं) मपि उपाधिः न वक्तुं शक्यते । अनुर्ध्वगतित्वं सशरीरत्वं लोकाकाशसंबन्धित्वं—इत्युपाधित्रयमपि प्रत्यनुमानस्य न संगच्छते । उपाध्युपपादनप्रकारस्तु सुधापरिमलाभ्यामवगन्तव्यः । अतः जिनोक्तमोक्षसाधकानुमानं उपाधिग्रस्तमिति दुष्टं । एवं प्रत्यक्षानुमानयोरयोगात् जिनोक्तमोक्षस्वरूपमप्रामाणिकमिति भावः । तदीयागमस्यास्माभिरनंगीकारात् वेदादेश्च परेणानंगीकृतत्वात् आगमोऽपि न प्रमाणम् ।

अप्रामाणिकत्वादेव बौद्धोक्तमोक्षस्वरूपमपि न स्वरसम् । सुगतस्य विष्णववतारत्वेऽपि श्रोत्रानुकूल्याभावात् आप्तोक्तत्वरूपगुणाभावात् आप्तिमूलप्रामाण्यं तस्मिन्नोपपद्यते । असुरमोहनार्थं विपरीतज्ञान-

जननमीश्वरेण स्वेच्छयैव संभवति । शून्यं विज्ञानं-सौत्रांतिकं वैभाषिक-
मिति चतुर्विधं बौद्धमतं । तत्र शून्यवादिनः अत्यंततामसाः प्रमित-
सकलवस्त्वपलापात् । ततः विज्ञानवादिनः ज्यायांसः रूपाद्यपलापेऽपि
विज्ञानमात्रांगीकारात् । ततः सौत्रांतिकाः ज्यायांसः बाह्यार्थाभ्युपग-
मात् । तस्य चानुमेयत्वाभ्युपगमात् वैभाषिकेभ्योऽपि कण्टा । वैभा-
षिकास्तु बाह्यार्थमभ्युपगम्य तस्य यथायथं प्रत्यक्षादिगम्यतामभ्यु-
पगच्छन्ति । तेषु शून्यवादिनो द्विविधाः । एकात्मवादिनः । अनेकात्म-
वादिनश्चेति । (मायावादिष्वपि एकजीव-बहुजीववादिनः संति ।)
आद्ये मते शून्यं तत्त्वं स्वतो निर्विशेषं । नानासंवृतिभिर्दूषितं
च संसारावस्था भवति । तद्विपरीतं शून्यमेव मोक्षः । परमसूक्ष्मस्य
वाङ्मनसातीतस्य स्वप्रकाशस्य आवरणविक्षेपाद्यनेकशक्तिमत्या
मूलसंवृत्या कर्तृत्वभोक्तृत्वशक्तिमदहंकारोपाधिवशात् किञ्चित्
स्थूलता जायते । आवरकशक्तिः स्वस्वरूपाच्छादनशक्तिः । विक्षेप-
शक्तिः व्यामोहनशक्तिः आदिपदेन नानाविधतया भावकत्वशक्तिः ।
ततः सद्वितीयत्वेन सविशेषतायां स्थूलता संपद्यते । ततो मनोवचनगो-
चरत्वे जाते विधिनिषेधगोचरत्वेन सलेपत्वं । रागादिदोषसंसर्गश्च ।
ततः क्रमेण संवृतिसंज्ञकैरहंकारादिभिश्च संवलितं शून्यमेव संसारः ।
शून्यमहमिति उपासनोत्कर्षेण तप आदिना च मूलसंवृत्तौ ध्वस्तायां
तत्कार्यप्रवाहे च विलीने तद्रूपलक्षितं शून्यमेव मोक्ष इति शून्यवादिनां
प्रक्रिया । तन्न । शून्यमेव मोक्षः संसारश्चेत् उभयोः पर्यायत्वमापतति ।
एवमनेकात्मवादिनां प्रक्रियाऽनुसंधेया । शून्यवाद-मायावादयोरर्थतः
एकरूपत्वात् तन्निरासेनाऽपरोऽपि निरस्तो वेदितव्यः । शब्दभेदस्तु
अकिञ्चित्करः । तयोरविशेषः स्पष्टमुपपादितोऽनुव्याख्याने विष्णुतत्व-
निर्णये तत्वोद्योते च श्रीमदानंदतीर्थभगवत्पादाचार्यैः । वादावल्यामपि
उभयोरेकरूपत्वं स्पष्टमुपपादितम् । श्री सुमध्वविजये नारायणपण्डिता-
चार्यैरप्युक्तं यथा—

असत्पदे सन् सदसद्विविक्तं मायाख्यया संवृतिमभ्यधत्त ।

ब्रह्माऽप्यखण्डं बत शून्यसिद्धयं प्रच्छन्नबौद्धोऽयमतः प्रसिद्धः ॥

अर्थस्तु स्पष्ट एव ।

मायावादिनाऽभ्युपगतं वेदप्रामाण्यं नामाप्रामाण्यमेव । प्रामाण्या-

भावे च तत्स्वतस्त्वव्युत्पादनं गंधर्वनगरायितं व्यर्थमेव । नित्यत्वमपि कथमंगीकारार्हं भवति । शास्त्रयोनित्वसूत्रभाष्ये श्रीशंकराचार्यैः शास्त्रस्य योनिः (उत्पत्तिकारणं) शास्त्रयोनिरिति पष्ठीतत्पुरुषेण शास्त्रस्य ब्रह्मणः सकाशात् उत्पत्तिरंगीकृता । ब्रह्मातिरिक्तत्वेन मिथ्यात्वात् अतत्वावेदकस्यापि (वेदस्य) प्रामाण्यांगीकारे महान् उपप्लवः व्याहृतिश्च समापततः ।

नाऽप्यद्वैतं सूत्रकारस्य सिद्धांतः । पृथुगुपदेशादित्यादिसूत्रेषु तद्विरुद्धस्य द्वैतस्यैव प्रतिपादितत्वात् । नाऽभाव उपलब्धेरित्यादिसूत्रेषु असद्वाद (शून्यवादं) निरस्यति सूत्रकारः मुक्तिवादेन । यदि शून्यमेव मोक्षं तर्हि नाश मोक्ष इत्युक्तं स्यात् । आत्मनाशार्थं न कोऽपि प्रयतेत धिषणावान् पुरुष । आत्मार्थं हि सर्वमिष्टं । स चेन्न स्यात् (शून्यं स्यात्) कस्याऽयं पुरुषार्थः स्यात् । आत्मैवेष्टतमः । तद्विघातेन अनिष्टवृत्ति न कोऽपि प्रेक्षावानपेक्षते । शून्यवादिनां संसारप्रक्रिया तु न क्षोदक्षमा । अज्ञानापरनाम्न्याः संवृते रेवासंभवात् तन्मतमपि अखिलमपाकृतं वेदितव्यम् । किं च उभयाभिमतमोक्षे न किमपि प्रमाणं जागर्ति । न तावत् प्रत्यक्षं । तदविषयत्वात् । नाऽप्यागमः । उभयोः परस्परमनंगीकारात् । अनुमानमेवोदाहर्तव्यम् । तच्च प्रतिपक्षकक्षाकवलितमित्युक्तमेव ।

आत्मशून्यता पुरुषार्थः (मोक्षः) दुःखनिवृत्त्युपयोगित्वात् । शरीरादिशून्यतावत् । इत्यनुमानमपि सत्प्रतिपक्षम् । यथा

विमतः शून्यभाव ब्रह्मभावो वा न मोक्षः अदेहत्वात्, घटशून्यता यथेति । विदेहावस्थैव मोक्षः इति श्रुतिसद्भावनात्प्रत्यनुमानं बाधितविषयमिति चोदिते वक्तव्यं—श्रुत्यवलंबेन प्रत्यनुमानस्य दोषो न वक्तव्यः । यतः तेन प्रत्यक्षानुमानमात्रमानकेन श्रुतिप्रामाण्यं नांगीक्रियते इत्युक्तमेव । मायावादिना वेदप्रामाण्यांगीकारेऽपि ब्रह्मातिरिक्तस्य सर्वस्य मिथ्यात्वमिति वेदस्य ब्रह्मातिरिक्तत्वात् मिथ्यात्वं-अतत्वावदेकत्वं-अप्रामाण्यमेव इति तत्सिद्धांतः । अशरीरं वाव संतं न प्रियाप्रिये स्पृशत । इत्याद्यदेहत्वश्रुतिस्तु प्राकृतदेहं वारयति । न पुनश्चिदानंदाद्यात्मकशरीरम् । प्रतिपक्षांतराण्यपि एवं निरस्यानि ।

मायावादिनोऽपि मते श्रुतेरमानत्वात् तेनाऽपि श्रुतिमालव्य प्रत्यनुमानस्य दोषो वक्तुं न शक्यते इति ज्ञेयम् ।

मोक्ष दुःखात्मा स्यात् दुःखादभिन्नत्वात् दुःखप्रतियोगिकभेदशून्यत्वात् प्रसिद्धदुःखवत् । शून्यब्रह्मणोर्दुःखत्वे तद्भावापत्तिः न पुरुषार्थः इति सिद्धयति । तथाचार्यसिद्धांतः । अन्यथासिद्धं चानुमानं परस्याऽऽत्मशून्यतासाधकं । आत्मनाशं विनाऽपि देहनाशेनैव दुःखनाशस्य संभवात् । एवं चाऽऽत्मनाशतायाः दुःखनिवृत्त्युपयोगित्वस्यासिद्धिः । भोगश्रुतिः सगुणमुक्तिविषयेति कुचोद्यं तु असारम् । सगुणनिर्गुणब्रह्मभेदस्यैवालीकत्वादप्रामाणिकत्वात् श्रुतेः निर्गुणं प्राकृतसगुणशून्यं सगुणं ज्ञानानंदादिगुणवत्यर्थकरणोपपत्तेः एकस्मिन्नेवेशे सगुण-निर्गुणव्यपदेशस्योपपादयितुं शक्यत्वात् प्रामाणिकत्वाच्च । भोगश्रुतेश्च जक्षन् क्रीडन् रममाण इत्यादेः परं ज्योतिरुपसंपद्य स्वेन रूपेणाभिनिष्पद्यते इति प्रकृतस्य निर्गुणस्यैव संभवाच्च ।

एवमेव विज्ञानवाद्यभिमतं मोक्षस्वरूपं सर्वथाऽनुपादेयं त्याज्यमेव । यतो विज्ञानवादस्य पूर्वस्मान्न कश्चिद्विशेषः वरीवर्ति । ज्ञानमिति विशेषस्य शब्दमात्रत्वेनाकिञ्चित्करत्वात् प्रकृतानुपयोगित्वाच्च स नादरणीयः । प्रतिपन्नं जीवभावं विहाय अद्वितीयविज्ञानत्वापत्तिर्मुक्तिरिति हि तेषां विज्ञानवादिना मतं । मायावादिनोऽपि ब्रह्म मायावच्छिन्नं जीवभाव विहाय निरवच्छिन्नं ब्रह्मस्वरूपमापद्यते सैव मुक्तिरित्याचक्षते । अतः को विशेषोऽद्वैतविज्ञानवादयोः ।

एवं विज्ञानवादोऽपि ज्ञानमात्रविशेषतः ।

तस्यापि भंगुरत्वादि विशेषमपहाय हि ॥

अद्वैततामतं साक्षादुक्तदोषस्ततो भवेत् ॥

अनुव्याख्यानम् ।

इत्यनुव्याख्याने विज्ञानवाद-मायावादयोः मोक्षस्वरूपमेकरूपमेवेत्यभाणि । एकनिरासेनान्योऽपि प्रतिहस्तितो भवतीति वेदितव्यमविशेषात् । अद्वितीयविज्ञानत्वापत्तिर्मोक्ष इत्युक्ते मोक्षावस्थायां कालोऽस्ति न वेति वक्तव्यम् । नास्ति इत्युक्ते अधिकरणप्रतियोगिभ्यामभावो निरूप्यते इति नियमात् अधिकरणभावस्य वक्तव्यं ।

तेनैव सद्वितीयत्वसिद्धिः । कालोऽस्ति इत्युक्ते सद्वितीयत्वं स्फुटमेव । एकजीववाद-बहुजीववादपक्षांगीकारोऽपि मायावादिनं विज्ञानवादितः न व्यावर्तयति । शून्य-विज्ञान-मायावादिना त्रयाणामपि कालानंगीकारे साक्षिविरोधः स्यात् । कालं गच्छति विषयीकरोति इति या प्रमासाक्षिरूपा सर्वानुभवरूपा जागर्ति तद्विरोधः स्यात् ।

अद्वैतमतांतरेषु कालैकत्व-शब्दैकत्व-ईश्वरैकत्ववादिनः एवं आहुः । यद्यदनुविद्धं प्रतीयते तत्तत्राऽऽरोपितं । तथेदमाकारे रजतं इदं रजतमित्यत्र । कालानुविद्धं समस्तं प्रतिभाति । तस्मात्तत्रैवारोपितं । तथा च सर्वं जगदिदमारोपितमेव कालादिषु । एवमेव शून्यादिवादिनामेतेषां च पक्षः समान एव । प्रतिपन्नस्वरूपजीवविनाशादेः सर्वैस्तैरभ्युपगमात् । अतः परमेष्टनाशेन न तस्य पुरुषार्थत्वमित्यादि दोषोऽपि समान एव । पूर्वोक्तानुमान तु प्रत्यक्षागमविरोधाद्दुष्टमेव । वैभाषिकसौत्रांतिकयोरपि मोक्षस्वरूपस्य शून्यविज्ञानवादिनोरिवानुमानविरोधः स्फुट एव । एव प्रत्यनुमानदूषितत्वात् प्रत्यक्षागमयोरप्रसरात् सर्वाभिमतसाक्षिविरोधस्य जागृतत्वाच्च सौगतमायावाद्यभिमतमोक्षस्वरूपं न प्रामाणिकमिति तत् न सुधीभिर्ग्राह्यमिति भावः ।

सांख्यनैयायिकाद्याश्च प्राहुर्मोक्षं च निस्सुखम् ।

इच्छाद्वेषप्रयत्नादेरपि सर्वात्मना लयम् ॥

तत्राहुर्नैतदप्यत्र शोभनं श्रुतयो यतः ।

महानंदं च भोगं च नियमेन वदन्ति हि ॥

अनुव्याख्यानम् ।

शरीरषडिन्द्रियाणि षड्विषयाः षड्बुद्धयः सुखं दुःखं चेत्येकविंशतिभेददुःखात्यंतनिवृत्तिरेव मोक्ष इति वैशेषिका अभ्युपयन्ति । दुःखनिवृत्त्या, सुखदुःखयोर्विषयव्याप्तिमत्त्वात् (व्यापकत्वात्), सुखरहितत्वमभिप्रेयते । अतः सुखरहितो मोक्ष इति अवसीयते । तन्न सर्वथा आदरणीयम् । अशरीरं वावसंत न प्रियाप्रिये स्पृशत इति श्रुत्या अप्रियप्राकृतदुःखादिसंबधः सर्वात्मना यथा त्यज्यते न तथाप्राकृतसुखादिकं । प्राकृतसुखस्य दुःखानुबंधित्वात् हेयत्वेऽपि अप्राकृतसुखं अनिष्टलेशविदूरं उपादेयमेव । प्राकृतसुखस्य दुःखानुपक्तत्वेन विषसपृक्तमधुवत्

तस्यानिष्टपक्षनिक्षेपः साधुरेव । अप्राकृतसुखं आत्मस्वरूपत्वान्न हातुं शक्यते । अतः दुःखध्वंस एव मोक्ष इति वैशेषिक-नैयायिकानां मतं न शोभनं ।

सांख्या अपि प्रकृतिपुरुषाविवेकेन ससारः तद्विवेकेन संसाररूप-दुःखनिवृत्तिः स एव मोक्षः इति मन्यन्ते । वैशेषिकमतनिरासेनैवैतदपि निरस्तप्रायम् ।

भास्कर-यादवप्रकाशी जीव-ब्रह्मणोः संसारे भेदाभेदौ मुक्तौ तु अभेदमात्रमिति आहतुः । तदपि न युक्तम् ।

कथं च यः पूर्वमसौ न पश्चाद्भवेत्स एवेत्यपि युक्तिमेति । यतो न दृष्टं यदभून्नपूर्वं पश्चात्तदासेति कुतश्च किञ्चित् ॥ न चैव मुक्तेन हरेः पृथक्त्वं ऐक्यं तथा स्यादिति युक्तिमेति । यतो न कुत्रापि भिदाभिदाच दृष्टा चितश्चेतनया कुतश्चित् ॥

अत्र जीवेश्वरौ न भिन्नाभिन्ना चेतनत्वात् देवदत्तयज्ञदत्तवत् । ईश्वरो जीवेन भिन्नाभिन्नो न भवति चेतनत्वात् यज्ञदत्तवत् ।

इत्यनुमानद्वयं सूचितम् । यादवप्रकाशादयः स्वभावतः परमात्मना भिन्नाभिन्नो जीवः । तस्य ससारे भेद एव व्यक्तः । अभेदस्तु अविद्यादिनाऽऽवृत्तो वर्तते । मुक्तौ तु द्वावपि व्यक्तौ भवतः इत्याचक्षते । तत्तु प्रागुक्तानुमानद्वयेन निरस्तम् ।

एवं जैनादिमतानि भ्रमजानि । कानिचिद्विप्रलंभमूलानि । अतः कुसमयास्ते सर्वेषु भूषुभिः सर्वथा परित्याज्या एव ।

सिद्धान्तः

सिद्धांतस्तु 'मुक्तिर्हित्वाऽन्यथारूपं स्वरूपेण व्यवस्थितिः इत्याचार्यै-रुद्धोषितः । 'मुक्तिर्नेजसुखानुभूति (रमला भक्तिश्च तत्साधनं) इति मध्वसिद्धांतनवरत्नमालिकायां निगदितम् । प्रत्यक्षमात्रप्रामाण्यवादी चार्वाकः मोक्षमेव नाङ्गीकुरुते । मोक्षः स्वरूपानंदाविर्भाव इति श्रवणरमणीयं शशविषाणसमानं वस्तु वैदिकप्रतारणागुणभणितं नाङ्गीकरणार्हं धिषणागुणभूषणर्मनीषिभिः । प्रत्युत्त मोक्षाभाव एव सरससंसारसुखसारास्वादायावकल्पते । इति लोकायतजल्पनं अल्पीकृतं

पूर्वमेव मोक्षसाधनचर्चाप्रसंगे । अद्यत्वे मोक्षरवरूपं सिद्धांतीकुमः
विषयविशेषविवेचनपाटवेन ।

अत्रेदं विवेक्तव्यं । जानोदयानंतरमेव हि कर्मक्षयः क्षीणकर्मणश्चो-
त्क्राति, उत्क्रांतस्य च स्वयोग्यमार्गेण (मनुष्याणामचिरादिमार्गेण,
देवानां च स्वोत्तमदेवप्रवेशमार्गेण) गतस्य ब्रह्मप्राप्तिस्ततो भोग इति
कर्मक्षय-उत्क्राति-मार्ग-गम्य भोग भेदोपलक्षितमोक्षस्य स्वरूपं निरूप-
णीयम् । भोगो नाम सुखानुभवः स च प्रतिजीवं योग्यतानुबंधी
भिन्न एव । देवानामपि उत्क्रातिमार्गो मुक्तीतरकाले विद्येते । मुक्ति-
काले तु देवानां स्वोत्तमदेवेषु स्रष्टृनृज्यभावव्यपेक्षया स्वस्रष्टृपु
प्रवेशेन मुक्तिरिति ध्येय । क्वचिदस्रष्टृष्वपि लयः दृश्यते । यथाऽदिव-
प्रभृतीनां वरुणाद्यजातत्वेऽपि स्वसमानावादिदेवतालयस्थाने वरुणादौ
लयः ।

कर्मक्षयः ज्ञानेन संपत्स्यते इत्युक्तम् । कीदृशोऽयं कर्मक्षयः कि-
प्रकारः इति प्रश्नः समाधेयः । ज्ञानात्पूर्वमाचीर्णं अप्रारब्धं पाप
काम्यपुण्यं (अनिष्टं पुण्यं) च 'तदधिगमे उत्तरपूर्वाघयोरश्लेषविनाशौ'
इत्युक्तरीत्या दग्धं (नष्टं) भवति । ज्ञानोत्तरकृतं तु अश्लिष्टं भवति ।
पूर्वाघस्य विनाशः उत्तराघस्याश्लेषः इति भावः । अश्लेषो नाम इह
जन्मनि अशुचित्वासंभाष्यत्वाद्यभावः परत्र च नरकाद्यहेतुत्वं । आनंद-
ह्लासकारकत्वश्लेषोऽस्त्येवेति बोध्यम् । अप्रारब्धं अकाम्यं (इष्टं)
पुण्यं ज्ञानद्वारा मोक्षायोपयुज्यते । प्रारब्धं तु पापं उभयविधं च
पुण्यं भोगादेवोपक्षीयते । "भोगेन त्वितरे क्षपयित्वाऽथ संपत्स्यते"
नाऽभुक्तं क्षीयते कर्मेति वचनं (स्मृतिस्तु) अकृतप्रायश्चित्तविषयं
अज्ञविषयं प्रारब्धविषयं वा भवति ।

एवं कर्मक्षयानंतरमुत्क्रांतिर्देहान्मानुषाणां, उत्तमदेवतासु लयः
देवानां चरमदेहपाते भवति । देवतालयस्तु नीचानामुत्तमे प्रवेश एव ।
नीचोत्तमत्वं तु तारतम्यकक्षयाया प्रमाणबलादेव ज्ञातव्यम् । भूतादीनि
विशेषप्रमाणबलेनेन्द्रादिषु लीयन्ते । इन्द्रादयः वायौ वायुस्तु परमात्मनि
संपत्स्यते । इह द्वौ मार्गौ । शेषमार्गो गरुडमार्गश्चेति । विशेषस्तु
ग्रथांतरादवगंतव्यः ।

न केवलं संसारे किंतु मोक्षेऽपि तारतम्यघटितभेदः वरीवर्तते । स च प्रत्यक्षानुमानगमप्रमाणप्रमितः । ब्रह्मादिमुक्तैः साक्षादनुभूयते मुक्तौ भेदः । विमतो भिन्नो मुक्तत्वाद्यदित्थं तत्तथा यथासंप्रतिपन्नं इत्याद्यनुमानैरनुमीयते । तत्त्वोद्योते मुक्तौ भेदः समर्थितः श्रीमदाचार्यैः । 'आधिकारिकमण्डलस्थोक्तैः 'जगद्व्यापारवर्ज' इत्यादिसूत्रेषु तैत्तिरीयोपनिषदि आनंदवल्यां 'श्रोत्रियस्य चाकामहतस्य' (अकामहतत्वं मुक्तस्य लक्षणं) इत्यादिवाक्येषु आनंदस्योत्तरोत्तरं शतगुणाधिक्यस्य वर्णनेन च तारतम्यघटितभेदः आगमप्रमाणमूल इति ज्ञायते । मुक्तौ तारतम्यं साधनतारतम्याधीनं । तच्च जीवस्वरूपयोग्यतावैचित्र्यानुबंधि । विवैक्येऽपि 'स्थानविशेषात्प्रकाशादिवत्' इत्यादिसूत्रेषु प्रतिबिंबे वैचित्र्यं समर्थितं । यथाऽर्करश्मिरिनकांतमणौ पतितः दाहमुद्भावयति न पुनः काष्ठलोष्ठयोः । एतेन प्रतिबिंबयोग्यताऽपि अनादिसिद्धावैचित्र्यमापादयति फले इति ज्ञायते । योग्यताया अनादिनित्यत्वं तु ईश्वराधीनमेव जडत्वात् । स्वतः प्रवृत्त्यनुपपत्तेः । द्रव्यं कर्म च कालश्च स्वभावो जीव एव च यदनुग्रहतः संति न संति यदुपेक्षया । इत्यादि प्रमाणसिद्धत्वाच्च । अत्रेदमवधेयं । यत्प्रतिबिंबवैचित्र्ये बिंबसन्निधिविशेषोऽपि कारणमिति । स्थानविशेषाधिकरणे 'उपपत्तेश्चे'ति गुणसूत्रे न केवलं स्थानगुणेन किंतु विवसामर्थ्याच्च ब्रह्माद्यानंदादीनां वैचित्र्यमुपद्यते इत्युक्तम् । 'इति जातिकृतो भेदस्तथाऽन्यो गुणपूर्वकः' इत्यादिवचनेषु योग्यतापरपर्यायजातिनिबंधनो जीवेषु भेदः प्रतिपादितः । जडेषु अचेतनत्वात् न तारतम्यमिति सिद्धांतः । एवं मुक्तितारतम्येन साधनतारतम्यं । तच्च स्वरूपतारतम्यं साधयतीति पर्यवस्यति ।

'यावदधिकारमवस्थितिराधिकारिकाणां', 'नाविशेषादि'त्यादिसूत्रेषु अधिकारितारतम्य, तेन 'प्रज्ञांतरपृथक्त्वदृष्टिश्चे'ति सूत्रे ज्ञान (साधन)-तारतम्यं तेन च मुक्तौ भोगे तारतम्यं आधिकारिकमण्डलस्थोक्तैः, 'जगद्व्यापारवर्ज' इत्यादिसूत्रेषु स्फुटं प्रतिपादितम् ।

मुक्तौ भोगो नामाऽऽनदानुभवः । स चानेकप्रकारः । शेषगरुड-मार्गेण स्वोत्तमेषु प्रविष्टा. देवाः परमात्मानमाप्नुवंति । मानुषास्तु 'तदोकोग्रज्वलनमि'त्युक्तप्रकारेण ब्रह्मनाडीद्वारा जीवदेहादुत्क्रांताः

अचिरादिमार्गेण गताः प्रतीकालवन-अप्रतीकालंवनभेदेन मुख्यप्राणं वा कार्याख्यचतुर्मुखब्रह्माणं वा प्राप्नुवन्ति । प्रतीक देहः देहादावेव ब्रह्म पश्यन्तः प्रतीकालंवनाः । तदन्ये सर्वत्र ब्रह्म पश्यन्तः अप्रतीकालंवनाः व्याप्तोपासकाः ब्रह्मणा सहैव मुच्यन्ते प्रकृतिबंधात् । न पुनरावर्तते कदाऽपि कयाऽपि रीत्या । अयमभिसधिः । आदौ सर्वे वायु गच्छन्ति । वायुस्तु अप्रतीकालंवनान् ब्रह्माणं नयति । प्रतीकालंवनान् परमात्मानं नयति । एते अमुक्तभागे ब्रह्माऽऽगमनं प्रतीक्षमाणास्तिष्ठन्ति । ब्रह्मा तु कार्यात्यये महाप्रलयानंतरं उभयविधजीवैः सह परमात्मानं गच्छति । तत्र तत्तज्जीवयोग्यतानुरोधेन स्वरूपानंदभोगः संपद्यते इति स्थितिः । सर्वेऽपि जीवाः प्रकृत्याख्यविरजानदीं तीर्त्वा संसारकारणं त्रिगुणात्मकं लिगदेहं त्यक्त्वा वायुना सह ब्रह्माणं प्राप्यब्रह्मणा सार्धं परमात्मानं प्रविशन्ति । आदौ श्वेतद्वीपे वासुदेवं दृष्ट्वा तत्प्रसादेनाविर्भूतस्वरूपानंदाः ज्ञानानंदात्मकदेहेन वा परमात्मदेहप्रवेशेन वा (जीवप्रविष्टग्रहवत्) स्वरूपानंदं यथासंभव पूर्णमनुभवति । अस्यानंदस्य वृद्धिहासौ न कदाऽपि संभवत । ज्ञानोत्तर कृतकर्मणोऽपरोक्षज्ञानिनस्तु आनंदेऽतिशयः उन्नाह अनुभूयते । मोक्षे जक्षन् क्रीडन् रममाणः इति प्रमाणानुसारेण स्वेच्छयैव स्वाभाविकभक्त्या परमात्मपूजां कुर्वन्ति । मोक्षे जीवव्यापारः श्रीसुमध्वविजये एकादशसर्गे विस्तरेण वर्णितः ।

इति मोक्षस्वरूपविचारं प्रतिपाद्य उपन्यासकः विरराम । प्रहृष्टाश्च स्वामिनः तं श्लाघयामासुः ।

तदनु श्रीचरणाः कार्यभरनिर्वहणत्वरितगत्याऽऽदौ श्रीगुरु-सार्वाभौमाणां पंचामृताभिषेकमहोत्सवं प्रस्तावयितु श्रीमद्वृन्दावन-महासन्निधिं प्रापुः । तत्र सर्वेऽपि जनसंघातः अनुधावन् वृन्दावनस्य पुरतः प्रत्यपतत् रथोत्सवसभ्रमदिदृक्षयाऽनुपदमेव । अर्चका यथापूर्वं सम्मिलितद्रव्यैः गुरुसार्वाभौमाणां पंचामृताभिषेकं श्रीगुरुणां सुयमीन्द्र-पूज्यपादानामाद्यक्ष्ये यथाविधि समाप्य मंगलातिक्वसेवामकार्षुः । श्रीपादाः किञ्चिद्वचवधानेनांतरितत्वात् महारथोत्सवसमयस्य, स्वकुटीर-मागत्य अलकारब्राह्मणाना वस्त्रयुग्मं समंत्राक्षतं दत्त्वा यथाकालं सन्निहितं भाव्यमलंकारमण्डपे इति आज्ञापयामासुः ।

महारथोत्सवः

श्रीगुरुसार्वभौमवृन्दावनमहासौधपटांगणे महारथः दारुमयः श्ल-
क्षणमांसलशिलाकलाकृतिमनुकुर्वद्भिः दशावतारविग्रहैः कोणेषु प्रकीर्णै
र्नर्तनभंगीविलासेन नवरसलास्येन समुल्लसितैः गंधर्वाप्सरःकिन्नरी-
प्रतिच्छंदैः वर्तुलपरिघेषु निर्मितकृष्णलीलाकलितस्फुरच्चैतन्यमय-
मूर्तिभिः पंचतलेषु गोपुरशिखरपर्यंतावकाशसालवल्लरीषु नानावि-
चित्रमल्लयुद्ध-नाट्यशास्त्रोक्तघाट्यावेदककलाप्रपूर्णकथानकादिनिदर्शनैः
संभृतः दृष्टिमावर्जयति स्म दिदृक्षुणाम् । पार्श्वफलकेषु निवद्धाभिः
वैजयंतीपताकाभिः विविधवर्णरंजिताभिः समीरप्रघातेन कंपंतीभिः
आगामिमहमहोदयः संसूच्यते यात्रिकभक्तजनानाम् । बृहत्पृथुतलेन
चतुश्चक्रपरिवृढेन मंदं मंदमूर्ध्वं लघूभूय वृत्तानुपूर्वशैल्या रथोऽयं ब्रह्मा-
सदनं मेरुशैलमनुकरोति आकृतिविशेषे । प्रह्लादो रथारूढः दिग्विज-
याय यात्रामुपक्रमते दुष्टान्निग्रहीतुमिवाऽऽभाति श्रीगुरुराघवेद्रावतारेण
कलियुगे भारतभूमौ । चार्वाकाद्यसुरकुलकालनेन धर्मरथमारूढः
समीरणः समुज्जृम्भते यात्रया सुत्रामसुतसमेतः व्यासतीर्थराघवेद्रादि-
सेनानीनियंत्रणेन सज्जनतानीकं दुष्पथाद्दुश्चयतीति भाति ।

पटहृदककाभेरीदुंदुभयः पृथुचर्मवाद्याः सुषिरवंशकोणवीणादि-
मृदुमन्द्रवाद्यविशेषाः कांस्यतालादिमेलापकाः विविधास्तन्त्रीवाद्याश्च
सममुदंजनयन् संकीर्णरवमुत्साहमुद्रेकयंतं जनतायाः । आनकदुदुभि-
भेरीशब्दस्तुमुलः प्रतिरवमुदीरयन् प्रत्यंतपर्वतपरिसरेषु निलीनान्
विस्रब्धं प्रसुप्तान् पशूनपि प्रबोधयति रथोत्सवप्रसंगारंभम् । ग्रामाद्-
ग्रामांतरमुपस्पृशन् तुमुलनिनादः कुतूहलमुद्रेकयति खर्वटनिवासिनाम् ।
सपदि स घोषः तूर्यतालनिःसाळभर्भरभेरीघातोत्पतितः हृदयपटलमुद्-
भेदयति स्वावसथवासिनां यात्रिकाणां कालविलंबं मिथः सल्लापेन
विलोपयितुमाकलितानां निर्व्यलीकम् ।

अत्रातरे जनाः दूरादध्वनः संवाधेनाऽऽगंतुमारेभिरे शकटान्
वाह्यंतः अश्वानारोहंतः पदा प्रचलंतः प्रचण्डकिरणधर्मभरमवगण-
यंतः क्षेत्रसस्यांकुरयवसपरिरक्षणविक्षिप्तचित्ताः स्त्रीवालपंगुवृद्धाः
जवेन धावितुमक्षमाः मार्गं प्रचलितशकटवाहान् प्रार्थनया रथो-
त्सवमात्मानं यापयितुमनुनाययंतः । दिशासु चतसृषु प्रसर्पज्जन

संबाधधूलीपटलेन पटवासायितमखिल क्षेत्रे । भटिति घनघनायित-
मवरमर्तकितं । ग्रामारण्यपण्यवीथीपथाः साद्ररेणुकण कण्टकिता-
धूलीधवलितनिर्गमागमक्षोदरेखाः लोकप्रचारव्यापारक्षमाः नाऽभवन्
मुहूर्त । प्रचण्डकिरणसरणिरपि निरुद्धांस्तरिक्ष एव प्रतपती न मही-
तलमुपसर्पितु प्रभवति स्म । निदाघसंतप्तायां जनतायामनुक्रोशेन
घृणार्णव.क्वणत्समीरण प्रवहवायुमाहूय रथोत्सवाय मार्गं शोधयितु-
मादिदेश निष्प्रत्यूहयानविधित्सया शिखरिसमोन्नतस्य रथस्य । निवि-
डघनरज.सटासकटित घरातलमवलोक्य वरुणमादिग्य पर्जन्यवनसेच-
नेन जनानां सुलभगतप्रत्यागतमाततान । गगनयानैरात्रजंतो दिवोकसः
पर्जन्यवर्षणेन महीतलपथसवाधशिथिलतासमाहितचेतस. इरंमदमदं
मेघममदमभिनदंत मुदममदामावहंत स्वयूथ्यं प्रह्लादमाह्लादयितु-
कामा. श्रीगुरुसार्वभौमरथोत्सवं प्रकाममवलोकयितुं विस्तारिभिर्नैत्रै-
रनिमिषद्भिः अवातरन् । अवतस्थिरे च भुवरवकाशे तत एव समग्र-
वृत्तनिर्वर्णनाय ।

श्रीपादाः रजतशिविकाया क्षात्रराजन्यकुमारकवचहरकौशेयवासो-
विभूषितं यतिलिगकमण्डलुकाष्ठधारिण श्रीगुरुसार्वभौमविग्रहं उत्सव-
प्रतिमया सनाथ सुरभिविमदोत्थपरिमलरजःसेकवासितवासोनिवीत
प्रधानपुरोधसाऽऽनाय्य वीणावेणुवंशवादनसमं रथोपस्थे ससंभ्रमं प्रवेश-
यामासुः । अर्चकाः शुभार्तिक्येन संभावयामासुश्च गुरुसार्वभौमं ।
ततः श्रीमठस्य सर्वाधिकारिणः श्रीचरणाज्ञया प्रतिष्ठितविद्वद्वरेण्यै-
-अधिकारिभिश्च सर्वकारप्रतिनिधिभि अपितानि नारिकेलफलानि
स्फोटयामासुः रथचक्रारेषु । गुरुवराः श्रीसुयमीद्रमौनीद्राः रथाग्रभागे
-पाश्वर्योः अर्चकमतल्लजै. श्रीपादपुत्रैश्च परिवारिताः अतिलापात-
संबाधमारात्सम्मिलितानां विशतिसहस्रादुपरि गणनागुणितानां
मध्ये सुगंधकल्क केशरपच्चक्रपूर्णाष्टगंधादिपरिमलद्रव्यसमुत्थं
श्रीहरिवायुगुरुभ्यः समर्पितावशेषं फलमंत्राक्षतादीश्च क्षेपयाचक्रुः
समंतात् चतुर्दिक्षु विप्रवृ देषु । जनास्तु प्रसादोऽयमिति बहुमानयंतः
हस्तेऽहमहमिकया जगृह उत्तरीयांशुकदशाया आवेष्ट्य भद्रं वंधया-
मासुरशेषेषं । चमरीमृगपुच्छवीजनैरुपवीजयंतः श्रीगुरुसार्वभौम-
परिचर्याकर्म सुभगं निर्वाहयतोऽर्चककुमाराः स्वकर्मणि बद्धादरा

अभूवन् । भक्ताः स्वस्वनियतसेवामादधानाः रथारूढगुरुराजाय नारिकेल-
ल-खर्जूर-कदलीफल-खण्डशर्करादिवस्तुजातमर्चकमुखेन समर्पयामासुः ।
श्रीपादाः भक्तजनानुद्दिश्य श्रीगुरुसार्वभौममहिमादिकं स्मारं स्मारं
भक्त्युद्दिक्तचेतसा हर्षात्पुलकितगात्राः नेत्रपुटात्स्रवदानंदवाष्पाः न्यरूरु-
पन्नाभ्रेडयतः कथाविशेषान् । पृथुकायाः भक्ताग्रेसरा विप्राः रज्जुना
रथं बध्वा आक्रष्टुमभियोगमादधुः ।

शुभ्रमभ्रमदभ्रधृणीरश्मिविधूर्णितम् । मेघार्णसा प्रत्यग्रसेचनेन
महीतलं हिमशीतलमभवत् शुभजनतायै गुरुपदनतायै । सुभगा च
रथगतिः मंगलाशंसिनी जगतः शुभायावकल्पते । नाकिनिकायश्च
भुवलोके विमानेन विगाहमानः शोचिष्केशरोचिषा विष्वग्विसर्पन्
मंत्रालयक्षेत्रमुपसर्पन् अवलोकितः श्रीगुरुसार्वभौमपदपंकजभ्रमरेण
श्रीसुव्रतीद्रवरकुमारेण श्रीसुयमीद्रमस्करिमणिना ।

स्वागतं चतुर्मुखाय वायवे भूरिमेघसे ।
नीलकण्ठाय शेषाय विनतानंदनाय च ॥
इंद्राय नाकपतये चंद्रकामादिसुरये ।
गन्धर्वकिन्नराप्सरोगणाय मुनिराजये ॥ ७ ॥

गोर्वाणीभारतीहैमवतींद्राणीगणाय च ।
देवषिमुनिवृंदाय पद्मनाभादिसुरये ॥
जयतीर्थध्यासतीर्थजयींद्रैभ्योऽस्तु स्वागतम् ।
सर्वेभ्योऽपि महद्भ्यश्च प्रह्लादांतेऽवसंश्च ये ॥ ८ ॥

इति संफुल्लहृदयारविंदेन विकचकमलनयनावलोकनैः स्फुर-
द्वाक्त्रिपथगाजलाघ्यैः स्तुतिमुक्तामणिपाद्योपायनैः नारिकेलफलकमस्त-
कपातेन भूतलन्यस्तजानुना प्रणिपत्य बद्धांजलिः समुत्तस्थौ श्रीसुयमींद्र-
गुरुभरुः । पृथुविस्तारिलोचनाभ्यामूर्ध्वमवलोकयन् सचकितचकितं
सपद्यवतरंतं सुपर्णपर्णसमारूढं लक्ष्मीनारायणं रामकृष्णकृष्णनृहरिव्यूह
संकीर्णरूपमापीच्यमनोनयनाप्यायमानं मूर्ध्ना प्रणनाम तुष्ट्राव च
संतुष्टहृदयः हर्षोद्गारिवचस्तवकेन ।

यः प्रागध्वरभूमिमाप्य बलिराजन्यात् स्वयं पत्त्रयं ।
 स्थानं भैक्षमयाचताद्भुतवदुः त्रैविक्रमाख्यो हरिः ॥
 यः प्रह्लादममोचयन्मृतिमुखात् स्तम्भोत्यभव्यात्मना ।
 सोऽयं वामननारसिंहवपुरद्याऽयात्यहो भूतले ॥ ९ ॥

पश्याभ्युद्गधवपुर्जटाधरममुं विज्ञानमूर्ति हरिम् ।
 ज्ञानानंदकणान् मुहुर्विकिरता नेत्रेण भास्वंतमा- ॥
 राद्व्यासाख्यतनुं तथा यदुपति कृष्णार्जतिहं पाण्डव- ।
 प्रेम्णा कौरवमागधादिदुरितध्वंसं रमावल्लभं ॥ १० ॥

धन्योऽस्मि भो गुरुवर प्रवर प्रभूणां ।
 त्वद्याञ्चयाऽवनितलं दिविजावकीर्णम् ॥
 क्षेत्रं त्वदीयमतुलं वरमुक्तिनाथ ।
 नाकादथाप्यधिकमाचितमार्तवंधो ॥ ११ ॥

श्रीराघवेंद्रयतिराट् प्रभुभिर्गुणाढ्यैः ।
 श्रीजानिब्रह्मवरवायुमहेंद्रमुख्यैः ॥
 आरोहतु त्वरितदिग्रथमुत्पताकं ।
 विप्रैः कुतूहलनतैः परिषेव्यमाणं ॥ १२ ॥

इति संप्रार्थ्य जयजयशब्दतुमुलविशालभूतलाभोगे महारथमहोत्सवं
 प्राचूचुदद्वर्षदंतुरितगात्रः श्रीसूयमीद्रसंयमींद्रः ।

रथादग्रभागे वेदमन्त्रपठनपटवः श्रोत्रियन्नाह्वणा. तैत्तिरीयशाखोक्त-
 ब्रह्मवल्लीत्रिसुपर्णादिसूक्तानि व्यघोषयन्वालिखित्य इव सप्तसप्तेरयम्णः
 स्यन्दनाग्रतः । पुरस्ताद्वेदांतादिशास्त्रनदीष्णाः ब्रह्मसूत्राणि सभाष्याणि
 विष्णुसहस्रनामावलि च पठंतः पाठयंतश्च श्रीहरिगुरुतोषमपुष्यन् ।
 पुरस्तादग्रे महाविद्वांसः श्रीमन्न्यायसुधां सपरिमलं कण्ठपाठेन
 झटित्याम्नेडयंत. वादरायणकरुणार्णवप्राधूर्णिकाः श्रीमन्मध्वतंत्र-
 संत्राणनतनुत्राणाः यात्रिकचेतश्चूलिकाः समपद्यत । अपरे पुनस्तदु-
 परि श्रीमध्वविजयराघवेद्रविजयादिमहाकाव्यश्लोकान् सर्गानुसर्गं
 तत्तद्वृत्तप्रासानुरूपसंगीतसंगत्याञ्ज्ववोचन् मधुरमंद्रस्वरेण । बाल-
 विद्यार्थिकलस्वनकाकल्या श्रवणगणसंतर्पणरसायनमकल्पत स प्रसंगः ।
 अग्रे पुन. हरिदाससमितिसभासदः पुरंदर-विजय-गोपाल-जगन्नाथ



धन्योऽस्मि भो गुरुवरप्रवर प्रभूणा ।
त्वद्याञ्चयाऽवनितलं दिविजावकीर्णम् ॥
क्षेत्रं त्वदीयमतुलं वरमुक्तिनाथ ।
नाकादथाप्यधिकमाचितमार्तवंधो ॥ (प. २३८ श्लोक ११)



प्राणेश-दासवर्याणां कृतिरत्नानि श्रीहरिकारुण्यविवरणानि निरंतरप्रेम-
प्रवाहपिशुनान्यगायंत ताललयतानवितानेन ततेन वादित्रेण साकम् ।
तदग्रतः वंशवीणावेणुनादभंगीरंगेन वादनकौशलमनुरञ्जयंतः वैणिक-
वंशिकाः मृदंगढक्काकांस्यभल्लरीघटवाद्यवादनवैदग्धीमुद्धाटयंतः
हावभावविशेषैः वाद्यकथावस्तुकौतुकमाकलयंतः जनसंघातं निदाघदाह-
संदग्धमप्यावर्जयन् संघश. समंतात् । तत्पुरतः दुंदुभिभेरीकाहृत्पटहाद्य-
दुभ्रुतवाद्याद्यभिघातोत्थनिर्घोषेण घनाघनरसितमधरयंतः भैरिक-
दौदुभिकाः प्रत्यंतपर्वतगुहासु निद्रामुद्रितनेत्रेण प्रसुप्तान् वन्यमृगेंद्रानपि
प्रसभमुद्बोधयामासुः उद्रिक्तध्वानेन । वनराजिषु वप्रक्रीडाभिः स्वैरं
विहरंतः कासारसरसीरुहोत्पाटनालोडनक्रीडाभिः विनोदयंतो
दानवारिनिष्यंदरेखाखातगण्डभित्तयो मत्तोद्धृतकरटिन कण्ठीरवकण्ठ-
निर्यद्वोरस्वरमेदुरस्निग्धगजितमाशंकमानाः विद्रावितहृत्पटलाः दुद्रुवुः
कांदिशीकाः शरणमरणंतः ।

महता संभ्रमेण रथोऽयमुद्धसत्वः साक्षीव निरर्गलः प्रौढसंगत्या
गत्या विप्रवरैर्हृदयदाम्नाऽऽम्नायनयदाम्नेव भक्तिदाम्ना दृढविरक्तिगुणि
तेन रज्ज्वा समूह्यमानः मंदं मंदं चलति प्रदक्षिणागत्या स्वस्थानवीथीम् ।
मध्येमार्गमष्टदिक्षु कोणेषु च दिक्पालकैरिव ब्राह्मणैः सुवासिनीसनाथैः
रथारूढः श्रीराघवेंद्रगुरुसार्वभौमः पुष्पोपहारैः भासुरनीराजनमंगलदीपैः
फलप्रदानैः नारिकेलस्फोटनादिभिश्चाभ्यहितः सदण्डप्रणिपातं । कर्पूर
खण्डिकाप्रज्वालनैरंतरांतरा धूपधूमधूसरितं प्राकारांतरालं हरिद्रा-
कुंकुममसृणपरिमलपिष्टैः स्फुटितनारिकेलसीधुजलमिश्रैः कर्दमितं
जंघालरथगतिभंगायाकल्पत । चक्रवर्तिवैभवेन चक्रिभक्तचक्रवर्तिगुरु-
सार्वभौमः कलिकालिमविकलनकुशलः कायवाक्चित्तैरविसंवादिन्या
भक्त्या श्रीहरिसेवां कुर्वाणानां कर्मयोगिनां ज्ञानभक्तियोगिनां च
नियतचित्तवृत्तीनां सद्धर्मसदाचारपूतांतरंगाणां सदभीप्सितानि चिंता-
मणिरिव सदापूरयामीति वरदहस्तेन पिशुनयन् स्वस्थानागतरथे
उपविष्टः दानशौण्डतामवगमयामास सम्मिलितभक्तजनान् । आयुक्त-
कादेशेन श्रीगुरुसार्वभौमप्रतीकं अंतर्वृदावने रजतशिबिकयाऽऽनीय
स्थापयित्वाऽन्तरजतपीठे धूपदीपनैवेद्यादिपंचोपचारैः संभाव्य नीरा-
जनं चक्रुरर्चकमहोदयाः ।

तदनु श्रीगुरुराजराजतविग्रहः हृद्यश्लक्ष्णमसृणचित्रवर्णरंजित-
कौशेयदुकूलेन भूषितः नवरत्नखचितकलघौतादोलिकायां भद्रासने
उपवेश्य पुष्पहारादिभिः अलकृत्य पंचोपचारैः पूजितः । श्रीगुरुराजः
आंदोलिकायां निषण्णः अतीव दर्शनीयः मनोज्ञः समद्वयत दिदृक्षूणां
भक्तजनानाम् ।

तदा भक्ताः दोलालास्यलोलं श्रीगुरुराघवेन्द्रगुरुसार्वभौमं समभ्य-
नन्दन् सकुसुमलाजापूरैः ललितपदभासुरैः सरसैर्गीतपद्यैः ।


जो जो जो जो जो राघवेद्र ।
जो योगिमूर्धन्य सुरभूज सत्सु ॥ १३ ॥

आदौ सृष्ट्वा मध्यतः पालयित्वा- ।
त्वंते सृष्टं संहरत्यंजसा यः ॥
दोलालोलो ह्यादिमध्यांतशून्यः ।
बालो लीलादोलया नन्दयेन्माम् ॥ १४ ॥

तदादेशात्प्राणदेवो जगत्यां ।
श्वासोच्छ्वासं यापयन् जीवकोटेः ॥
दिध्यद्रोण्यां लोकवार्धो निषण्णो ।
ऊर्ध्वार्धो यः खेलते दोलिका याम् ॥ १५ ॥

प्राणप्रेयान् राघवेन्द्रो मनस्वी ।
शेते दोलामध्यमध्यास्य चित्रम् ॥
लीलालौल्यात् श्रीहरेः प्रेमपात्रं ।
यद्वाङ्मात्रात् श्रीहरिर्मोक्षदाता ॥ १६ ॥

लक्ष्मीर्लोला दोलिकारूपिणी सा ।
पुत्रान् पौत्रान् ब्रह्मशर्वादिजीवान् ।
नीचैरुच्चैर्यापयंती यथार्हम् ।
भर्तारं स्वं बिभ्रतीह्यंतराले ॥ १७ ॥



महता सभ्रमेण रथोऽयमुद्धसत्वः साक्षीव निरर्गलः प्रौढसंगत्या विप्र-
वरैर्हृदयदाम्नाऽऽम्नायदाम्नेव भक्तिदाम्ना दृढविरक्तिगुणितेन रज्ज्वा समू-
ह्यमानः मंदं मंदं चलति प्रदक्षिणागत्या स्वस्थानवीथीम् (प २३९)

धर्म्यो गुरु राघवेन्द्रो जितारिः ।
 प्रह्लादाशोऽतोषयच्छ्रीनृसिंहम् ।
 अद्यत्वे श्रीव्यासरामादिरूपं ।
 ध्यात्वा तेषां प्रीतिपात्रं विभाति ॥ १८ ॥

ततः श्रीचरणा. पुनः मठांतः स्नानगृहे उष्णोदकेन स्नात्वा काषाय-
 वाससी परिधाय गोपीचंदननाममुद्रादिभिरात्मानमलंकारयामासुः ।
 माध्याह्निकजपादिकार्यंजातं समाप्य श्रीमन्मूलरामचंद्र-दिविजयराम-
 जयरामलीलादेवीकरार्चितवैकुण्ठवासुदेवप्रतिमाः व्यासमुष्टिशालभावादि
 प्रतीकानि च तन्त्रसारोक्तक्रमेण पूजयामासुः । क्षीराभिषेकं कृत्वा शु-
 द्धोदकेनाभिषिच्य श्रीरामचंद्रप्रतिमास्तु तुलसीदलेन शंखतोयप्रोक्षणेन
 संभाव्य गंध-तुलसीपुष्पहाराद्युपचारैः भूषापौषमर्चयामासुः । तदनु
 धूपदीपत्रिवृत्तिमंगलातिक्वसमर्पणानंतरं महानैवेद्यं रमाब्रह्मादिनैवेद्यं
 दर्शयामासुः । तदनु महानीराजनं यथाविधि ददुः । अपराधक्षमापनादि-
 स्तोत्राणि पठित्वा प्रतिमाः तत्तत्संपुटेषु निधाय महापूजां निर्वर्तयन् ।
 ततः श्रीगुरुसार्वभौमवृंदावनं पादसपर्यापुरःसरं गंधाक्षतादिभिरलंकृत्य
 भिक्षां दत्त्वा महानीराजनं दर्शयामासुः । तथैव श्रीवादींद्र-सुधर्मद्र-
 सुव्रतींद्रगुरून् पूजयित्वा अलंकारब्राह्मणानर्घ्यपाद्याद्युपचारैः संभाव्य
 पूर्ववत् मृष्टान्नभोजनेन तर्पयामासुः । सम्मिलितभक्तवृंदाय तीर्थं दत्त्वा
 मृष्टान्नभोजनं दत्त्वा स्वयं भिक्षां स्वीचक्रुः ।

अपराह्णे यात्रिकभक्ताः हरिकथां भागवताचार्यैः कीर्तनपटुभिः
 संकथ्यमानां संगीतलहरीलास्येन हास्येन च जनतामनस्तोषकरी
 शुश्रुवुः । सायं श्रीरामपूजां गुरुसार्वभौमादिगुरुपूजां च विधाय भक्त-
 जनेभ्यः मन्त्राक्षतादिकमनुजगृहः श्रीसुयमींद्रपूज्यपादाः ।

रात्रौ श्रीगुरुसार्वभौमवैभवं नाम नाटकं यक्षगानशैल्या नूतन-
 कविविरचितं प्रयोगपटुभिः ब्राह्मणवटुभिः प्रदर्श्यमानं द्रष्टुं सर्वे जनाः
 नाट्यमंदिरं प्रतिजग्मुः । श्रीपादास्तु किंचिद्विश्रम्य शिष्टपरिगृहीतं
 भक्तिरसप्रवाहपरिवृंहं गुरुभक्तिपोषकं नाटकमवलोकयितुं शिष्यैः
 पण्डितैश्च सार्धं नाटकशालां प्रति प्रतस्थिरे ।

नोपदेशवागाप्यायनेन चक्षुः श्रवोभूयचक्षुःश्रवणतर्पणेनाऽऽत्मानं संभाव-
यितुमुत्कण्ठितान् भक्तान् विज्ञानमार्गं प्रवेशयितुं वाक्यार्थविमर्श-
गुह्यौपनिषद्प्रमेयविशेषविचारादभ्रविद्याविश्लेषणदक्षं वाङ्मुखं
प्रस्तावयांचक्रुः । देशविदेशेभ्यः समागतास्तत्तद्विद्यापरिणताः सभा-
वाक्यार्थनिर्वाहजल्पवितण्डावादकथासु कुशलाः चटुलधिषणाः व्या-
करणे तर्कं कर्म-ब्रह्ममीमांसयोश्च ऋटिति पूर्वपक्षानक्षोदक्षमान् प्रतिपक्ष-
संगरे उपक्षेपयांबभूवुर्घाराकारेण । श्रीसुधींद्रयतींद्राः सद्युक्तिरत्ना-
करादिप्रौढप्रबंधनिर्मातारः वादविद्यायामद्वितीयमतिप्रसराः प्रतिवादि-
मल्लाः पण्डितप्रकाण्डैराम्नेडितवाक्यार्थशैली निर्वर्ण्यतिमात्रं तृप्त-
चित्ताः द्विगुणितस्पर्धया स्वशिष्यप्रवरैरविकलपाटवेन सपदि निशित-
समाधिकौक्षेयकक्षेपैः खण्डशः खण्डयित्वा विशीर्णान् वादिशेखरान् मर्शं
मर्शं मुहुः समभ्यनंदन् संश्लाघयांचक्रिरे च तत्प्रत्युत्तरशैलीम् ।

स्वशिष्याग्रणीवेंकण्णनामा - प्रत्युत्पन्नमतिः प्रतिभयाऽसाधारणया
पातञ्जलमहाभाष्ये दुरवगाहप्रतिपत्ति वैदग्ध्यं च प्रदर्श्य संमिलि-
तान् पण्डितप्रवरान् शीर्षादोलनेन साकं चकितचकितचित्तानतनोत् ।
विभावयांचक्रिरे च पण्डिताः प्रतिपक्षकक्षनिर्धूननक्षमममुं बालवेंकण्णं
दृष्ट्वा नूनमयं पतञ्जलिमहर्षेरपरोऽवतारः निगूहितसहस्रवदन. समा-
यातः सम्यदृष्टिपथमिति । परिपंथिपडिक्तप्रविष्टाः प्रौढप्रतिपक्षिशेखरा
अपि विना पक्ष-प्रतिपक्षविभेदं वस्तुतत्वावमर्शकदृष्टयः वेकण्णस्य
पाण्डित्यो नवनवोन्मेपिणी च प्रज्ञा समीक्षमाणाः साक्षात्सुरोत्तमगुरुर्धि-
षणाचार्य एव वटुवेषेणावतीर्ण इति निर्व्यलीकं श्लाघयांचक्रुरमु वेंकण्ण-
पण्डितम् । षट्शास्त्राकूपारागाधतां षोडशहायनवयोऽभ्यंतरे एव दृष्ट-
वत्. अस्य बालसरस्वतीख्यातिं जुषाणस्य महाभाष्यविदग्धतां विद्व-
त्परिषत्सु तत्र तत्र प्रदर्शितामुपलक्ष्य श्रीसुधींद्रतीर्थश्रीपादाः विद्योप-
जीव्यपक्षपाताः 'महाभाष्यं वेंकण्णभट्टः' इति अनन्यसाधारणां विरुद-
प्रशस्तिमनुगृह्य जगति विशिष्टसम्माननां प्रथयांचक्रुः । एकदा श्री-
पादाः प्रियशिष्यं वेकण्णभट्टमाहूय निजगदिरे ।

श्रीपादा.—भो, शिष्योत्तम वेकण्ण, परिषदियं नितरां प्रसीदति तव
चतुरस्रपाण्डित्येन । वयमपि ते निरवग्रहमनुग्रहं विधित्सवः
श्रीमन्मूलरामचन्द्रमहासंस्थानमेव तव विशाले स्कन्धफलके

निक्षिप्य स्वस्थचित्ताः अवस्थातुमभिलषामः । पण्डित-
प्रकाण्डस्य यमनियमस्वाध्यायनिष्ठस्य तपःशीलस्य तवा-
ध्यक्ष्ये समीरसमयविहारभूमौ सत्सिद्धांतः पाठप्रवचनेन
शिष्यसंपत्त्या च क्रमेण प्रचीयमानः उत्तरोत्तरमभिवर्धमानः
श्रीमध्ववल्लभं जगदेकनाथं श्रीमन्मूलरामचंद्रावतार वेद-
व्यासमभिप्रीणयति । वयमपि त्वयि विदुषि संस्थानधुरं
न्यस्य विगतचिंता. जपतपःकर्मानुष्ठाने पाठप्रवचने च
स्वाध्याये कालं सुखं यापयामः ।

वैकण्णभट्ट.—[चकितचकितः] स्वामिन्, क्षम्यतामयं जनः श्रीपाद-
पादमूलरज सेकसमुत्सुकं गुर्वतेवासिपदतृप्तचेता. । नाऽर्हति
मा पृथग्जनं गुरुपादतले गयानं महासंस्थानप्रासादशिखर-
मारोहयितुम् ।

क्व मूलरामसंस्थानं राज्यनिर्वाहदुर्भरं ।
क्वाऽहं निःस्वो ध्यानरतः लोकवार्तातिदूरगः ॥
वालोऽहं दयिता मुग्धा पोष्यसप्यस्त्यपत्यकं ।
माम्मूनिर्वध एतस्मिन् प्रसन्ना. संतु योगिनः ॥१९॥

श्रीपादाः—श्रीहरिवायुनियोगादेव सप्रवृत्ता वयमस्मिन् कर्मणि ।
नाऽतिक्रान्तुमर्हस्यस्मदाजाम् । आकाशावकाशे निशितासि-
क्षुरणमिव मुग्धा धावति ते धिषणा ।

परमतीव विषण्णः बालवैकण्णः कर्तव्यमौढ्येन पलायितुं श्रीमठात्
कृतमतिः सनिर्वधं गुरुननुज्ञाप्य स्वग्रामं प्रतस्थेऽवस्थातुमेकांते पाठ-
प्रवचनेन स्वगृहे । तत्रैव सच्छास्त्रमवलोकयन् विद्यार्थिनः अध्यापयन्
परमशुद्धवृत्त्या वदिकवृत्त्या कालं क्षपयामास बहुतिथम् ॥ पैतृकभूवृत्ति-
शून्यतया कुटुंबपोषणाक्षमः अशनाच्छादनाय च पर्याप्तं धनमलभमानः
यादृच्छिकजीवनमनुभवन्तितरां सासारिकक्लेशाकूपारे आत्मानं पात-
यामास । परं न जातु मात्रयापि शीर्षण्यजनाद्वात् धर्मपथादत्यवर्तत ।
कुक्षिभरणाय न ययाचे धनं परं अनवगतपरात्मभावं धनमदाद्विगत-
विवेकं । आत्मन्येव संतुष्टः जगद्रक्षकः श्रीहरिर्मामवत्येवेति दृढं
अनन्यश्चितयन्नेव हृदंतरे तदगाधलीलां स्मारं स्मारं विस्मृतवहिरर्थ-

भावः नितातं मनस्तोषमासेदिवान् । भुक्तद्वयं देहाच्छादनपर्याप्तं प्रावरणं पटखण्डं शयनायास्तरणं पर्वसु मज्जनाय तैलं भोजनाय पर्णपात्रमपि संपादयितुमक्षम सर्वमिदं विपत्संतानं श्रीहरिदर्शननिदानं शुद्धं तप इति वृद्धं मन्वान. न सर्वथा मनसि क्लैव्यकारिणा विकारेण चित्तवैकल्यजनयित्रा नैच्यग्रहेण समुद्विग्न. आस । एवं संतताविरततपसा पंचाग्नितप्तो मुनिरिव श्रीहरिमाराध्य तन्माहात्म्यविज्ञाने सकलेन्द्रियसर्वस्वमार्पयत् । श्रीगुरुशेखराणामानंदतीर्थभगवत्पादाचार्याणामनन्यसेवा विधातुकामः श्रीनारायणपण्डिताचार्यविरचितस्य श्रीसुमध्वविजयस्य महाकाव्यस्य सारभूत प्रमेयनवमालिकाख्यं तत्कृतं अणुमध्वविजयं व्याचख्यौ श्रुतिस्मृतिपुराणेतिहाससंवादमुद्धाटयन्ननितरसाधारणपण्डित्येन । तेन श्रीमध्वमुनिः सुपरितुष्टः वेदांतसाम्राज्यमन्वगृह्णादित्युपरितनकथया स्फुटं परिज्ञायते ।

श्रीपादाः कुत्रगतोऽस्मत्प्रियशीष्य. वेकण्ण इति बहुधा आलोचयत. तमन्विष्याऽऽनेतु दूतान् प्रेषयामासुः । प्रत्यहं वयसः परिणामेन क्षीयमानभौतबला वयं वेकण्णमेव नितांतमनुस्मरतः नक्तं नक्तं जागृम । न पश्यामो जगति गरुडध्वज विनाऽस्मच्चिताकांतारसंतरणं वस्तु । तदर्थं वेकण्णेन साकं अनिभृतं मनोरथमुत्तानीकृत्य श्रीहरिनियोगं विवृण्वंतोऽनुनयेनदिग्विजयरामदेवसाम्राज्याधिपत्यं स्वीकारयिष्यामः । इति ।

द्वितीयः प्रवेशः

(श्रीसुधींद्रतीर्थाश्रमः)

मठीयदूता. द्रुतमभिंद्रुत्य तत्र तत्रान्विष्यंतः विद्वच्छिखामणिं वेंकण्णाचार्यमानयन् श्रीपादपादमूलं मृदुमधुरवचनजातेनानुशीलयत. ।

वेंकण्णः—[श्रीगुरुसन्निधौ साष्टांगं प्रणिपत्य निर्गमनापराधं क्षमापयित्वा विनयेन प्रार्थयते]

अस्मत्कुलगुरवः स्वामिपादाः । आज्ञापयतु शिष्यजनमिमं अत्राऽऽह्वानकृत्यं । गुरुणां पादमूलमेव शरणमस्माकं भूतिकामानां श्रीहरिवायुकारुण्यमभीप्सताम् ।

गुरवः—वेकण्ण । ननु विदितमेव तेऽस्मन्मनोगह्वरगतमाकृत । पुनः पुनर्निर्बन्धेन प्रेरितोऽहं हरिवायुभ्यां यत् श्रीमूलरामचंद्रसपर्या-
भारः तव हस्ते निक्षेप्तव्य इति । अस्मदाज्ञां पुनरुच्चार-
यिष्याम । परिपालय ता निर्वृतमनसा विगतशंकाशूकः येन
वय परितुष्यामः । श्रीहरिः संप्रीतः भूयोभूयस्ते श्रेयःपरंपरां-
वितरति तर्कगतिद्वराम् । श्रीरामचंद्र. निरौपघसेवया संतृप्तः
श्रीहनुमते सहभोगसुखमनुजग्राहेति विदितचरं । एवमेव
वाय्वनुग्रहभाजन त्वं श्रेयस्ततिमवाप्नोष्यनन्यलभ्याम् ।
श्रीमध्वसिद्धातं जगति प्रथयितुमागतोऽयं योग न मुधाऽव-
धीरणामर्हति ।

एवं सप्रेमसानदाश्रुधारया रहसि ईश्वरसंकल्पं संकथयंतो गुरु-
चरणा. वेकण्ण सुहृदमालिग्य गद्गदया गिरा निजगद्गुः ।

हे तात शिष्य मम पुत्रक धीर वीर ।
कर्णे कुरु प्रियवचोऽमृतमृद्वबुद्धे ॥
देवाज्ञया कथितमर्थदमर्थगर्भम् ।
नैव त्यजंति विबुधाः करलग्नलक्ष्मीम् ॥ २० ॥

स्वप्ने सरस्वती साक्षात् मंगलांगी सुवासिनी ।
प्रतिजज्ञे संनिधि ते जिह्वायां यतिरूपिणः ॥ २१ ॥

वेकण्णः तदिदमद्भुतवचनमाकर्ण्य भयभक्तिसंमुग्धचेताः
सगद्गदस्वरेण हृद्युत्तंभितभक्त्यावेगभरेण त्रुटिताक्षरविकारेण स्वेना-
नुभूतस्वप्नवृत्तमनुस्मरन्नाह श्रीचरणाना पादुकापुटद्वयं हृदं स्वशिरः-
शिखरेण निबिडं संघट्टयन् ।

वेकण्ण—गुरुपादाः । न पारयामि वचसा तारयितुं आत्मानं मात्रयाऽपि
स्वामिपादाना दयोदधिपारं हृदयोदयाधारं । क्षतुमर्हति
गुरव नरवासनया विस्मृतमरुदंशशासनं संसाराकूपारपार-
संतारणतरी गुरुकारुण्यज्ञरीमनुल्लङ्घ्यभरीमवहेलयंतमवि-
दितविचित्रदेवविलसितं मामागस्कृतम् । अतीतरात्रावपर-
भागे मामपि स्वप्ने भास्वती भारती विकचकमलपत्रवद्विक-

सितनयना दरहसद्वदना पिशंगकटाक्षक्षेपेण स्फीतश्वेतकपो-
लतटमुद्भासयंती समागत्य मां कलवचनैः पुत्रवात्सल्येना-
नुनयसनाथेन बहुधा गुरुक्तमेव सादरस्नेहमुपदिष्टवती ।
अविसवादमिदं वचनं श्रेयोनिदानं संमाननामर्हति ।

स्फीताऽऽरक्तनखाग्रभिन्नसलिला विष्णोः पदान्निसृता ।
गंगा धूर्जटिधूम्रकेशपतिता मुक्तिप्रदा ध्यायिनाम् ॥
नैवार्हत्यवमाननां बुधजनै गेया पुनः संस्तवैः ।
स्वामिन् भद्रमुख त्वदीयवचनं गंगेव संमान्यते ॥ २२ ॥

इति माणिक्यनीलवज्रमणिनिचितरक्तश्वेतिम्नाऽऽच्छुरितचित्र-
वर्णसंपृक्तकरंडात् चक्षुःकनीनिकापुटात् नि सरन्त्याऽश्रुधारया मुक्ता-
मणिसदृक्षया अनर्घ्यसौवर्णमणिदामदक्षिणादानपुरःसरं श्रीसुधीद्रतीर्थ-
पूज्यपादानां पादपूजां वेदांतसाम्राज्यपट्टवधपूर्वभाविनीं वितन्वन्निव
तूष्णीमुपातिष्ठदश्रूणि विमुञ्चन् ।

श्रीपादाः—वत्स, साधु व्यवसितं । तुष्टोऽस्मि तवाऽऽप्यायनेन श्रवण-
मनोनंदनेन पीयूषमभिषिचता मृतसंजीवनेन चैतन्यघनेन
वचसा । स्थाने खलु ते जगज्जीवनदप्रसादभाजः सुबंधुरोऽय
व्यवसाय. वेदातसाम्राज्यसिंहासनमारोढुकामस्य गुरुवचन-
संप्रतिपत्त्या । अतः इतः पञ्चमेऽह्नि शुभमुहूर्ते तञ्जापुर्या
राजसन्निधौ पट्टबंधमहोत्सवः वैभवेन निर्वर्तयितुमभि-
लष्यतेऽऽस्माभिः । तत्रांतरे गृहकर्मानुपनीतबालस्य ब्रह्मोप-
देशादिधार्मिकसंस्कारं च यथाविधि संपूर्यतामधिगततत्व-
ज्ञानेन भवता । तदनु यथाऽवसरमस्मदंतिकमांगतव्यम् ।

(श्रीपादाः मठीयप्रधानकार्यकर्तृनाहूयादिशंति ।)

श्रीपादाः—अहो मठीयभारनिर्वोढारः कार्यकर्तारः, शृणुत समवधा-
नेन । हंत, विद्वान् वेकणाचार्यः संस्थानधुरां व्यूढां निर्वोढु-
मनुमन्यते । अद्य फलितमस्मन्मरोरथद्रुमेण । धर्मः समुद्धतः
भगवता वेदव्यासेन व्यासेनोपदिष्टः सर्वथा । भगवान् नारा-

यणः घर्मोऽविकलः सुतरां रक्षित इति सिंधुशयने शेषपर्यंके
निःशंकं शेते निद्रामुद्रितलोचनः । भगवानाचार्योऽपि श्री-
मदानंदतीर्थः स्वप्रवर्तितवेदांतसाम्राज्यं निष्प्रत्यूहमेघ-
मानमभिवर्धतेऽभिनवकर्मदींद्रसंदर्शितमार्गं इति श्रीवदरिका-
श्रमे श्रीवेदव्याससन्निधौ तत्त्वचितने रममाणः सुखमास्ते ।
अस्मदुपास्यदेवता च नितरां प्रसन्ना भूयासि मंगलान्यात-
नुते साधुजनाय सभाजितगुरुवरेण्याय ।

किंच, राजमर्यादया मण्डलेश्वराः राज्यभारधुरंधराः
आयुक्तकाश्चाऽऽमंत्रयितव्याः । आस्थानविद्वांसः सर्वत्र
तत्तच्छास्त्रपण्डिताः विशेषरायसमुखेन आत्मानमुत्सवे
सन्निधाप्य विद्वत्सभायां शास्त्रार्थविचारेणास्मांस्तोषयं-
त्विति विज्ञापनीयाः । वेदांतसाम्राज्यसिंहासनेऽभिषिक्ताः
नूतनयतयः समग्रं कार्यभरं निर्वाहयत्वस्मदनुज्ञावशवदाः ।

तञ्जापुर्यां महासंस्थानवितरणमहोत्सवः

श्रीसुधीद्रतीर्थाः प्रातरेव श्रीमूलरामचंद्रपूजां निरवर्तयन् । ततः
सवेदघोषं, देवपेटिकां कौशेयवस्त्रप्रावृतां ग्रंथसंभारं संस्थानमुद्राकोशं
समंत्राक्षतकरण्डं पूर्णकुंभं पुष्पहारकुसुमस्तवकैः सौवर्णरजतपात्र-
विन्यस्तैः साकं मणिमयनवरत्नखचितभव्यशिबिकायां समासीनाः पट्टा-
भिषेकमण्डपनिकेतमाजग्मुः ।

पण्डितप्रकाण्डाः वेकण्णाचार्याः यथाविधि निर्वृतिताम्यगाः कृतप्रात
राह्निकाः सवाद्यवैभवं महाभिषेकस्थानं वेदघोषमुद्धोषयद्भिः ब्राह्मण-
प्रवरैः पुरस्कृताः समागताः । श्रीपादपुत्राः श्रीपादानुज्ञया भावियतिभ्यः
वेकण्णाचार्येभ्य भक्त्या पादपूजामातेनिरे । ततः स्वयं स्वामिनः
भव्यपीठे आचार्यानुपवेश्य तन्मस्तके सौवर्णपात्रं निधाय तत श्री-
मूलरामचंद्रदिग्विजयराम-जयराममूर्तीः मूलमन्त्रैरावाहिताः सस्थाप्य
सघ्रंटारवं ब्राह्मणेषूच्चैर्वेदमन्त्रान् संभूय सुस्वरं पठत्सु, पंचामृतमहाभि-
षेकं व्यतन्वन् । तत्समये श्रीस्वामिनः प्रेम्णा प्रमोदाश्रुकणान्विकिरंतः
श्रीहरेरगाधलीलामनुस्मरंतः नूतनयतये श्रीराघवेन्द्र इति अन्वर्थं नाम

घोषयांचक्रिरे । जनाश्चातिलापातसंबाधं सम्मिलिताः भक्तिभरविन-
 म्रकायाः विद्वांसश्च हर्षनिर्भरचित्ताः साक्षाद्विष्णुरेव गुर्वतर्गतः श्रीराम
 चंद्ररूपेण अयोध्यायां रत्नसिंहासने निषण्णः ऋषिभिर्देवतै, रत्नैः
 मुक्ताफलप्रवालवज्रमाणिक्यनीलहरिन्मणिगणसंभिन्नैः साम्राज्येऽभि-
 षिक्त इति विभावयंतः सलाजाकुसुमाक्षतान्यवाकिरन्मूर्ध्न नूतन-
 परमहंसस्य हंसमन्त्रजपेऽधिकृतस्य । मंगलगीतानि च सुवासिन्यः जगुः
 सुस्वरं आनंदसुधानिधिमज्जनसुखमनुभवन्त्यः ।

ततो महास्नानानंतरं श्रीराघवेद्रतीर्थाः गुरुभिः साकं पूजापीठम-
 लंचक्रुः । श्रीसुधींद्रतीर्थाः प्रत्यग्राभिषिक्तपरमहंसेभ्यः श्रीराघवेद्रेभ्यः
 रहसि प्रणवमन्त्रान् संन्यासिपरमहंसैर्जप्यानुपदिदिशुः सतन्त्रांगन्यास-
 करन्यासविन्यासैः बीजाक्षररहस्यविवरणेन ।

ततः श्रीपादाः नूतनपरमहंसाय ब्रह्मसूत्रभाष्यं शातिमन्त्रोच्चार-
 णपूर्वं महाविद्वत्सदसि प्रावोचन् अगाधप्रमेयरहस्योद्घाटनपूर्वं श्रीटीका-
 कृत्पादोपदिष्टमार्गेण । ततः श्रीराघवेद्रतीर्थाः गुरुपादसन्निधौ श्री-
 मन्न्यायसुधापञ्चाधिकरणीं युक्तिजालपरिप्लुतेन मितंपचवचसा महता
 पाण्डित्येनान्ववोचन् ।

तृतीयः प्रवेशः

दिग्विजययात्रा

श्रीस्वामिनः दिग्विजययात्रायां प्रस्थिताः तत्र तत्र भाविविधि-
 बोधितं मतं दुर्वादिनिग्रहेण दिक्षुविदिक्षु प्रचाययंतः श्रीराघवेद्रतीर्थाः
 दक्षिणदिग्विजययात्रामातेनिरे । विष्णुक्षेत्राणि तीर्थजलानि सेवित-
 व्यानि परिव्राट्पदसेवनादनु इति शास्त्रसंप्रदायवेदिनः स्वामिनः दक्षि-
 णोत्तरदिग्विभागेषु संचरंतः अंचितपदचंक्रमणेन संचितपुण्याः मही-
 महीनविभवामातन्वानाः भक्तानां सेवानुगुणं त्वरितमुदारगुणाः क्षिप्रम-
 क्षीणफलं क्षिपंतः परिमितदानपरिचितान् सुरतरुक्रामधेनुचितामणी-
 नधरयंतः कुंभकोणे श्रीरंगक्षेत्रेऽसकृद्ग्रथान् प्रमाणपद्धतिमारम्य तात्प-
 र्यचन्द्रिकांतं स्वशिष्येभ्यः प्रावोचन् सुरोत्तमगुरुप्रख्याः मुकुंदशयनाही-
 द्रवत्सहस्रमुखाः । श्रीकृष्णवेण्यास्तटे निषण्णास्तत्त्वप्रकाशिकायाः भाव-

विवरण भावदीप नाम व्याख्यामत्नन्वत् । उडुपिक्षेत्रे श्रीव्यासतीर्थ-
विरचिततात्पर्यचन्द्रिकायाः बृहती विवृति प्रकाशनाम्नी व्यरीरचन् ।
श्रीव्यासयोगिनस्तर्कताण्डवाख्यमहोन्नतकृतेविवरणं न्यायदीपनाम्ना
निबबंघुर्यद्विना पण्डिताः प्रवक्तारः प्रतिपक्षप्रतिक्षेपेण स्वसिद्धांतं सुबं-
धुर प्रतिष्ठापयितु न शक्नुवति युक्तितिवलविहीनाः । श्रीटीका-
कृज्जयतीर्थगुरुभरुनिर्मितायाः वादाबल्या. अत्यमौल्यां टिप्पणी च
व्यातेनिरे श्रीन्यायामृतग्रंथभावविवृण्वतीमत्युदारभावगर्भम् । एव-
मादिसकलसिद्धातरहस्यावेदकाः ग्रथा गुरुसार्वभौमैः श्रीराघवेन्द्र-
मुनींद्र तीर्थक्षेत्रयात्रादिग्विजये श्रीमध्वांतर्गतवेदव्यासाय ज्ञानभास्कर-
रायोपायनमर्पयावभूवुः ।

तत्र केचन जिज्ञासव स्पर्धिनश्च पण्डिता श्रीगुरुणां प्रवचन-
समये एवमाचिक्षिपुः ॥

पण्डिताः—यतो वाचो निवर्तते अप्राप्य मनसा सह । असंगमस्पर्शम-
रूपभव्यम् । केवलो निर्गुणश्च इत्यादि श्रुतिवचनैः ब्रह्माणः
शब्दागोचरत्ववर्णनात्तस्य शास्त्रविषयत्वं 'शास्त्रयो-
नित्वादि'ति सूत्रोक्तं कथमुपपद्यते । विषयाभावेऽधिकारिणः
प्रयोजनस्य संबन्धस्य चाप्यभाव. आपद्यते । अतः अनुबन्ध-
चतुष्टयशून्यत्वादनारंभणीयमेव ब्रह्ममोमांसाशास्त्रम् ।

श्रीस्वामिनः—साधुः आक्षेपः प्रस्तावितः । परमिदमज्ञानविजृम्भितम् ।
पश्यत, कथं निर्विषयं शास्त्रमारचयति भगवान् सूत्रकारो-
वादरायणः नारायणापरावतारः सर्वज्ञः । तदन्यथाऽनुपपत्त्या
शास्त्रस्य विषयादिमत्ता स्फुटं निष्पादनीया । यच्छ्रुत्यवष्टं-
भेन वाचोऽविषयत्वमुपपादितं तत्साकल्यमेव प्रतिपेधति ।
न पुन. शब्दविषयत्वमात्र । स प्रैक्षत, आत्मान पश्येत्,
द्रष्टव्यो मन्तव्यो निदिध्यासितव्य इत्यादिश्रुतिषु ईश्वरस्य
ज्ञानविषयत्वमनुज्ञातम् । स च न प्रत्यक्षेण नाऽप्यनुमान-
विधया वित्तिविषयो भवितुमर्हति । प्रत्यक्षानुमानावेद्यत्वे
सति ज्ञानविषयत्वं शब्दविषयत्वमेवार्थान्निगमयति । तच्च
यतो वाचो निवर्तते इत्यादि श्रुतिबलात् साकल्येन शब्दा-

विषयत्वं समर्थयति । शब्दविषयोऽयमीश्वरः न मिथ्या यथा
 मायावादिनो वदन्ति, किंतु परमार्थसत्यः एव तन्निष्ठस्य
 मोक्षोपदेशादिति सूत्रे स एव शब्दविषयो ब्रह्म (नारायणः)
 मोक्षदः इत्युक्तत्वात् । तस्य मिथ्यात्वे कथमिदमुपपद्यते ।
 मिथ्योपासनायाः निन्दितत्वान्न प्रतीके न हि सः इति सूत्रे ।
 किं च मिथ्यायाः साधकत्वं च न सिद्धं प्रतिवादिनः इति
 घण्टाघोषायितमनुव्याख्याने श्रीमदानंदतीर्थभगवत्पादाचार्यैः ।
 न हि वंद्यासुतः प्रवक्तुमर्हति । नाऽपि शशविषाण वेधादि-
 क्रियां निष्पादयितुं प्रभवति । गगनारविदं सुरभि इत्यादावि-
 वाश्रयस्यैवासिद्धत्वात् । मायावादी सगुणब्रह्म निर्गुणब्रह्मेति
 ब्रह्मणि द्वैविध्यं कल्पयित्वा सगुणब्रह्मणः मिथ्यात्वं निर्गुण-
 ब्रह्मणः पारमार्थिकसत्यत्वमाह । तच्चाप्रामाणिकं प्रमाण-
 विरुद्धं च । प्राकृतगुणशून्यं निर्गुणं ज्ञानानंदादिगुणपूर्णं
 सगुणमेवेति विवक्षाभेदेनैकस्यैव ब्रह्मणः निर्गुणसगुणव्यव-
 हारः उपपद्यते । 'स एव विष्णुराहहि, तं ब्रह्मेत्याचक्षते तं
 ब्रह्मेत्याचक्षते इति निरंतरपूर्वसूत्रयोः । विष्णुं ब्रह्मेति
 निर्दिश्योत्तरसूत्रे अथास्तो ब्रह्मजिज्ञासेति प्रस्तुतत्वाद्धित्पुरेव
 ब्रह्म देशतः कालतः गुणतः परिच्छेदशून्यः विषलव्याप्ताविति
 धातुव्याख्यानात् । विष्णुरेव वृंहंतो ह्यस्मिन् गुणा इति
 ब्रह्मशब्दसमानार्थकः । विष्णोः शास्त्रविषयत्वात् विषय-
 सिद्धौ न्यायविवरणरीत्या अधिकारि-प्रयोजन-संबंधाश्च
 स्वयमेव सिद्धयन्ति । एवं अनुबंधचतुष्टयवत्त्वात् शास्त्रमिदं
 आरंभणीयमेव । ॐ जन्माद्यस्य यतः इति गुणपूर्णब्रह्मणः
 सत्त्वे सर्वज्ञत्वे च संभावकयुक्तिमभिधाय तस्यैव विष्णो
 ब्रह्मणः सकलसच्छास्त्रप्रतिपाद्यत्वं मुख्यवृत्त्येति तत्सुस-
 मन्वयादितिसूत्रे समर्थितं ब्रह्मरूपादीत्यादिविषयकत्वं निषे-
 धितं च । शब्दाविषयस्यैवब्रह्मणः श्रुतिसमन्वयसाधनं
 गगनचर्वणायितं निरर्थकमित्याक्षेपे ईक्षतेर्नाऽशब्दमिति
 सूत्रे प्रत्यक्षानुमानावेद्यत्वे सति ज्ञानविषयत्वं परिशेष-
 प्रमाणेन शब्दविषयत्वं साधयति । यतो वाचो निवर्तते
 इत्यादिश्रुत्या च साकल्येन शब्दगोचरत्वं प्रतिषिध्यते ।

अनतशब्दघटितानंतवेदप्रतिपाद्यत्वसाधनेन विष्णोर्गुणपूर्णत्वं प्रथमाध्याये समर्थ्यते । अन्यत्रप्रसिद्ध-उभयत्रप्रसिद्ध-अन्यत्रैवप्रसिद्धानां नामात्मकलिगात्मकानां आदिमाध्याये चतुर्षु पादेषु विमर्शेन शब्दप्रवृत्तिनिमित्तानां शब्दानां तत्तद्गुणानां तदधीनत्वन्यायेन नामानि सर्वाणि यमावि-शति इति श्रुतिवलात् स्थानैक्य-मत्यैक्यादि शब्दन्याय-भेदेन च ब्रह्मण्यैव विष्णौ सुबंधुरोपपत्तिः सिद्धातिता । अत्र परवादिभिरुपक्षिप्ताः आक्षेपाः प्रतिक्षिप्ताः । द्वितीया-ध्याये चतुर्षु पादेषु युक्ति-समय-श्रुति-श्रुत-युक्त्युपेतश्रुतीनां परस्परं परमप्रमेये च विरोधनिरासेन सिद्धे च गुणपूर्णे ब्रह्मणि किं मया कार्यं कथं स प्राप्तव्य इति किं कथंकारा काक्षोदेति । तदर्थं विरक्ति-रहभक्ति-उपासना-ज्ञानान्यपेक्षि-तानि परमात्मप्रसादसाधनानि । प्रसन्नश्च परमात्माऽधि-कारिजीवेभ्यः कर्मक्षयोत्क्राति-मार्गं-गम्यभेदेन कर्मक्षये-नोत्क्रातेभ्यो देहात् (मानुषविषयः) अचिरादिमार्गेण गतेभ्यः मोक्ष-अनिष्टनिवृत्तिपूर्वकेष्टप्राप्तिं ददाति । चतुर्विधमोक्ष-प्रकारः भोगश्च चतुर्थाध्याये निरूपितौ । अतः सर्वैरपि मुमु-क्षुभिः ब्रह्मज्ञानाय वेदविचारः कर्तव्यः । जिज्ञासोत्थज्ञान-जातप्रसादादेव मुच्यते इति सावधारणसाधनकलापः संगृ-हीतोऽनुव्याख्यानं श्रीमदाचार्यैः । अतः सर्वेऽपिसाधु जीवाः अस्मदाचार्योक्तसिद्धांतसारमनुल्लंघ्य मनसि धृत्वा तदनुष्ठा-नेन श्रेयोभाजः भूयासुः । इति नारायणस्मरणपूर्वकमनु-गृह्णीमः ।

विद्वांसः—(सर्वे एकरवेणाभिनंदयतः बद्धाजलयः प्रणिपातपूर्वमभिदधुः) स्वामिनः, यत्सत्यं धन्याः वयमद्य कृतजीवितसाफल्याः स्वा-मिनामनुग्रहभाषणेन परमानंदपथप्रदर्शनाः । अद्य न चक्षुः दुर्वादिवासनाकलुषितं ज्ञानाजनेन प्रत्यग्रविसृष्टेन विगतमली-मस सत् साक्षात्कर्तुमलं प्रभवति हृदयेऽर्भकौकसि नारायणं जगद्व्याप्तमचित्यशक्त्या निवसंतम् । श्रीपादानां दर्शनेन मितंपचपीयूषसदक्षवचनरसायने नोत्कलितजीवधरचैतन्याः प्रतिनिष्क्रयातिक्रान्तानृण्यभरेण शिष्यभावेन वर्तमहे वयमा-

कल्पम् । अनुजानंतु करुणालवाला अभ्यर्थनामिमां पाद-
मूलमागतानां शरणार्थिनाम् ।

श्रीपादाः—[तद्वचनमाकार्ण्य परमानंदतुंदिला प्रसन्नविकस्वरनलिनद-
ललोचनरोचिषा कनीनिकाकालिमसृणेन दिशावलयमलघु
कवलयंत. ईषद्विवृतेन्दुवदनरदनविसर्पद्ववलिम्ना अतर्कितो-
दित शशांककांतिमातन्वंतः दरहसित विलसितेन सभ्यान्वि-
लासयंतः शनैरुचुरुपांतोपविष्टांतेवासिविशेषान्] । अस्मदनु
ग्रहकाम्यया परतत्त्वविवित्सूनां भवतां तत्त्वज्ञानप्रवणता मध्व-
सिद्धांतजिघृक्षा विष्णुसाक्षात्कारकामुकता च नितांतं क्रमे-
णाभिवर्धमाना ज्ञानोदयाय श्रीहरिगुरूपसत्तये च प्रकल्पता-
माकल्पमित्यनुगृह्णीमहे प्रसन्नचित्ताः नितांतम् ।

[ततः सर्वे सभ्या विद्वांसश्च स्वावसथसुपाव्रजन् ।]

संचारक्रमेण श्रीपादाः ' कावेरीकपिलानदीरोधःस्थितक्षेत्राणि
तद्गतहरिमंदिराणि च संश्य सेवां कृत्वोत्तरां दिशं प्रतस्थिरे ।
तुंगा-तीरे कतिपयमासानुषित्वोत्तरदिग्विभागे मगलांबुशीकरैः
हिमानीवाहिभिः हृदय्यस्पर्शन समीरणेन सेवितानि कृष्णातटिनी-
तटस्थलानि दर्श दर्श हरिणीहरिणभूयिष्ठे कुशकाशतुलसीमल्लि-
कामोदपरिमलिते विष्णुमंदिरवैष्णवावसथप्रकीर्णे देवर्षिपितृकार्यानु-
ष्ठानेन धर्माचरणेन यज्ञयागसंभारसामग्रीसंपदा नितरां पावितपरिस-
रेण प्रथिते कर्णाटकजूनपदे सिर्मलगेनामाग्रहारे चातुर्मास्यव्रतसकल्पे-
नोपातिष्ठन् महासंस्थानकरितुरगौष्ट्रादिसंभारसंपत्त्या विद्यार्थिवि-
द्वज्जनव्रातसनाथाः । तत्र तत्त्वप्रकाशिकाटिप्पणी भावदीपनाम्नी
गीताभाष्यटीका प्रमेयदीपिकाटिप्पणी च विरचिते । तदनु किंचिद्दूरे
दक्षिणस्यां दिशि यात्राक्रमेण किरीटगिरिग्रामाधिपतिना करणिकेन
भिक्षार्थमभ्यर्थिताः तत्र प्रस्थिताः । तत्र सुविपुलसस्यसंपन्ने श्रीमद्भिः
विप्रकुलैः सद्विद्यापारगैः समाकीर्णैः श्रीपादाः ससंभ्रमं वाद्यवैभवविशेष-
निनादमुखरितं संगीतवादित्रेण वेदघोषेण च ब्राह्मणैः सुमंगलीभिः
सुवासिनीभिर्नारीभिः संगीतेन पुरस्क्रियमाणाः सुवर्णशिविकामधिरूढा-

स्तप्तकांचनसंकाशाः पाटलपटपरिधानाः श्रीमद्राघवेंद्रयतिमतल्लजाः
परितः प्राप्तसम्मिलितजनतया मंदं मंदं संसेव्यमाना. भिक्षास्थलम-
नुप्राप्ताः । स्वागतघोषेण सभाजिता' सभाजनमनोरंजकाः करणाधि-
पतिना कृतपादपूजा' महास्नानादिकं निर्वर्त्य सौवर्णनवरत्नमणिनिचि-
तवज्रमण्डपे श्रीमूलरामचंद्रपूजां कर्तुमारे भिरे । करणिकः साक्षात्स्वयं-
भूरेव पयोधिमध्यमध्यासीनमहिभोगभोगशय्याशायिनं लक्ष्मीशय-
संवाह्यमानपदकमलं नारायणमनुत्तमभक्तिभावेनोपतिष्ठते इति मन-
सि विभाव्य महांतमानंदमन्वभूत् । मेने च कृतार्थमात्मानं जीवितं च
सफलम् । स च धर्मधुरंधरः किरीटगिरिकरणिकः श्रीपादानां भिक्षा-
प्रदानव्यवस्थायां व्यापृतः समागतामंत्रितजनस्तोमस्य भक्ष्यभोज्यादि-
मृष्टान्नपरिवेषणाय जनानाहर्तुमितस्ततः संचरन् विस्मृतात्मकौटुम्बि-
ककृत्यः आस । श्रीस्वामिभिः पूजावसाने फलमन्त्राक्षतातीर्थादिस्वी-
कारायाहूतः भार्ययाऽपत्यंश्च समेतः पूजामण्डपनिकटे निषण्णानां स्वा-
मिनां पादमूलमागतः । तत्र कनिष्ठमपत्य वत्सरत्रयवयस्कं मृदुमधुर-
लीलालपितविलासमलभमानः अन्विष्यान्विष्य नितरां श्रांतो भृत्य-
वर्गमादिदेशानेतुमविदितगतिं शिशुम् । परं परिवेद्यमाणभोज्यवस्तु-
संभारभरे एकस्मिन् पृथुपात्रे चूतरसपूर्णं स्यादयं शिशुः निपतित इति
शंकमानः परिवेषणपटुरेको विप्रः स्वहस्तं सांद्रचूतरसपृथुपात्रे निधाया-
लोड्य पर्यवर्तयत् । पाषाणभारवदेकं वस्तु हस्तपुटे लग्न विभाव्योद्धृत्य
विरुवन् 'हा हतोऽस्मि । हस्तगतं वस्तु शिशुरेव हसद्वदनो मृतश्चूतर-
सोदरे निपतित. इति सोरस्ताडं नेत्राभ्यां शोकमंधराभ्यां अश्रुधारां
वाहयन् करणिकस्य पुरतः पातयामासाऽऽत्मानं । त्रुटिताक्षरेण दुःखा-
वेगेन नियत्रितगलनालः मंदमवोचच्च । स्वामिन्, बालकः चूतरसे
निमग्नः गतप्राणः । हा कष्टमिति । गृहांगणं रोदनरवमुखरितं जन-
संघातसंबाधमासीत् । शोकोद्गारः गृहकुहरं निर्भिद्य श्रीस्वामिनां
श्रवणपुटतटमाटीकत । भटिति सकलगृहजनस्तोमः पिण्डीभूय स्वामिनां
पादमूलमागतः प्रार्थयच्च सकरुणस्करुणस्वरमुज्जीवयितुमनवद्यम-
नोज्ञमुग्धशिशुम् । स्वामिनस्तु अविंकृतप्रसन्नमुखमुद्राः करणिकं मृत-
शिशुना सहाऽऽगंतुमादिदिशुः । स च प्रत्यग्रगतप्राण व्यूढकायं मांसलं
नीलकुतलपरीतकांतनिटिलतट, स्मितवदनं शिशु पाणितले विन्यस्य
दुःखावेगमवकुण्ठयन् नयनपुटतटादश्रूणि शनैर्विमुञ्चन्नागतः । स्वा-

मिनस्तु समाहितचित्ताः मनसि घन्वंतरिनारायणमपमृत्युहरं ध्यायंतः
हसन्मुखेन मंत्रानुच्चार्यं शंखोदकेन प्रोक्षयामासुः । सद्य एव स बालकः
सुप्तोत्थित इव मृत्युमुखान्निर्मुक्त इव हासलास्येन रमयन्निव परीतं
जनं पितृमुखमवलोकयन्नुत्तस्थौ विगतवेदनशंखोदकमहिम्ना । चकित-
चकिताः जनाः श्रीगुरुभरूणां राघवेद्रतीर्थपूज्यपादानामनितरसाधारणं
मृतसंजीवनीशक्तिविशेषं श्रीमन्मूलरामचंद्रसपर्यातिपसंभवं स्मारं स्मारं
यतिसार्वभौमं भक्तिभरवैवश्येन जगुः प्रणोमुश्च दण्डपातेन ।

यस्मिन् शासति धर्मभर्मलहरीं श्रीराघवेद्रे गुरौ ।
धीरामः सुरपूगपूजितपदः वाभात्यलं तेजसा ॥
भक्तान् रक्षति मृत्युनक्रमुखतोऽपास्यन् ध्रुवं कण्ठकम् ।
वालं चूतरसोदरे निपतितं मौनींद्रमन्त्रैर्यथा ॥२३॥

प्रह्लादोऽभूद्रक्षितस्तातरोषात् शांतोदांतः श्रीनृसिंहप्रसत्त्या ।
तद्वत्तेजोधामभूमनो गुणानां सोमाऽसीमप्रेमभू राघवेद्रः ॥२४॥

श्रीराघवेद्रतीर्थाः—वत्स, उत्तिष्ठ, क्रीडया तर्पय पितरौ । व्याहर
कल वचनम् । वयमपि श्रुत्वा संतुष्यामः ।

गिगुःस्वामिपादपदतटे मस्तकं न्यस्य हसन् मुग्धासंस्कृतकिशोर-
साधारणं स्वलितवर्णपटलं हरिगुरुभक्तिपिशुनं विमुमोच लघुलपना-
त्स्वभावमधुरं । तदाकर्ण्य सम्मिलितलोकसम्मर्दः नितरां हृष्यत्पुल-
कितगात्रः स्वामिपादानस्तौपीद्भक्ति वशंवदः ।

गुरवः करुणार्णवा भवंतः वरभक्तस्वरमार्तमनुप्रयाताः ।
शिशुमुदजीवयन्मृतं नितांतम् ननु वाद्यंशविशेषकृत्यमेतत् ॥२५॥

ततः श्रीपादाः जनान् फलमंत्राक्षतादिभिरनुगृह्य पुरतः संचार-
मनुप्रचक्रमिरे । बहवोऽपि शिष्याः स्वीयाभीष्टानि गुरुसेवयाऽकुटिलया
पूरयांचक्रिरे ।

एकदा सद्य एव मोक्षपदमाकांक्षमाणं मठीयकर्मकारकं प्रज्व-
लज्वालामालाभिरुद्यच्छोचिष्केशे प्रवेण्डुमाज्ञापयन् । सुरांगनाभिर्गीय-
मानव्यवसायं विष्णुदूतैर्दिव्यवाहने नीयमानं तं गुवाज्ञापालने-
नाऽऽत्मानं कृतकृत्यतां नीतं लोकतोऽज्ञमपि ज्ञातपरापरतत्त्वं विरक्त-

भक्तं पश्यतो जनान् दर्शयामास धीरः श्रीराघवेन्द्रयोगी विदिततत्स्वरूपप्रकर्षः ।

अन्यदा मरुभूमौ निर्जलरविप्रखरतीव्रकरकरूषितायां निर्गतिकतयाऽनवसरप्राप्तां प्रसववेदनां तितिक्षती कठोरगर्भनिर्भरां नारीं तदुपरि मन्त्रबलेन शाटीपटीपटातपत्रं सद्यो निर्माय छायामुपकल्पयन्तरीरक्षतां तपस्विनीम् ।

एवं बहून्याश्चर्यगर्भाणि कर्माण्याचरन्तः श्रीराघवेन्द्रमौनीन्द्राः शिष्यजनयाञ्चया श्रीमध्वसिद्धांतसारमवोचन्मितेनार्थवता शब्दजातेन मनोज्ञयुक्तिपरिप्लुतेन ।

॥ श्री गुरुसार्वाभौमसप्तरात्रोत्सवे एकादश उल्लासः ॥

॥ श्री ॥

॥ श्रीमध्वमतदुग्धाब्धिचंद्राय नमः ॥

द्वादश उल्लासः

श्रीगुरुसार्वभौमसत्तरात्रोत्सवे षष्ठदिनोत्सवः

प्रातरेव उषसि श्रीगुरुराजानां सुप्रभातसेवा समर्पिता श्रीपाद-
पुत्राणां नियोगेन । यथाहि—

स्वामिन् विश्वगुणैर्कचितनरत प्रत्येहि भक्तान्मुदा ।
श्रावं श्रावमनारतं श्रुतिहरं याञ्चारवं सादरम् ॥
मा मां विस्मर दैत्यवंशजसदो विद्यासतीर्थं गुरो ।
योऽहं त्वद्वदनारविदगलितं तत्त्वं हरेराहरम् ॥ १ ॥

त्यक्त्वा बालविहारकेलिलहरीलास्यं वयस्या वयम् ।
भक्त्या त्वामभितः स्थिताः हरिकथां श्रोतुं सुगीतां यथा ।
आयुः स्तोकमनल्पगेयचरितं विष्णोर्महद्विस्मृतं ।
मा कुर्वतु गृणंतु संततगिरा कौमार एव स्थिराः ॥ २ ॥

न मे हृद्या विद्या न च गुरुषु शुश्रूषुपटुता ।
न रिक्तथं संभाराः क्व नु विनयसौशील्यगुणता ।
न सक्तिः शास्त्रेषु स्वपरहितसंसाधनरतिः ।
तथाऽपि त्वत्पादांबुजमृदुरजःसेकचतुरः ॥ ३ ॥

गांगं मंगलवारि सूरिवर ते निर्णेजनायाहृतम् ।
शौचं प्रातरनाकुलं कुरु गुरो संकीर्तयन् श्रीहरिम् ॥
गोवृदं तुलसीवनं भज मुदा तन्मृत्तिकाभूषितः ।
श्रीरामं कविगेयहृद्यचरितं नीराजनैः पूजय ॥ ४ ॥

शिष्यानुद्धर शास्त्रपाठनिरतान् तत्संशयानुद्धरन् ।
 जोषं शोषय पापसंघमवलोक्याऽर्तान् जनानागतान् ॥
 स्नात्वा तुंगतरंगिणीजलनिधौ सहृण्डकाष्ठोदकम् ।
 सिञ्चन् मूर्ध्नि समंततोऽवनतान् संभावयन् वीक्षणैः ॥ ५ ॥

मंगलकल्यसंगीतपद्यैः गानतानततसनाथैः मृदुस्निग्धकलस्वनमधुरैः
 उद्बोधिता भक्ताश्च यात्रिका. सुप्तोत्थिता ह्यस्तनीनमहारथोत्सव-
 वंभवं भव्य भवानीभवाभ्या वाणीहिरण्यगर्भाभ्यां साक्षाल्लक्ष्मीनारा-
 यणाभ्यां सपरिवारं समवस्थानेन समलंकृतं सद्यः प्रत्यक्षविषयमिव
 बहुधा वर्णयत स्मारं स्मारं समधिगतजीवितसाफल्यमात्मान बहु-
 मन्यमानाः प्राण स्मरणीयचरितानां श्रीगुरुसार्वभौमाणां दर्शनेनाधिक-
 मात्मान पावयितुकामा तटिनीतटमुपाजग्मुरवगाहनाय । यथाविधि
 तत्र तत्र तटनिकटादवप्लुत्य कटिदध्ने पयसि अवगाह्योत्थिता पृथु-
 शैलखण्डे निषण्णा एव प्रातराह्निकं निर्वर्तयामासुः । स्त्रियो बालाश्च
 रोधस्येव जानुपरिमिते जले उपविष्टाः पात्रजलेनात्मानमभिषेचया-
 मासु । ततः सर्वे जना. यथाकालं श्रीगुरुराजसंदर्शनेन पूतांतरंगा-
 स्वं स्वं स्थानं प्रति निर्वर्तितुकामाः श्रीगुरुसार्वभौमाय खर्जूर-
 खण्डशर्कराशुष्कनारिकेलशकलानि ग्रामांतरं नेतुमर्हाणि कतिपयदिन-
 स्थायीनि आनीयार्चकमुखेन समर्प्य नीराजनं सदक्षिणाकं कारयित्वा
 पदे पदे गुरुसार्वभौमवृंदावनमवलोकयत मुहुर्मुहुर्भुवि दण्डवत्प्रणिपत्य
 गमनानुज्ञा प्रार्थयामासुः । न जातु तेषां हस्तपादं प्रसरति गुरुसन्निधि
 हित्वा बहिर्गमनाग्रे दूरे नत्क्षेत्रं हित्वा दूरतो गतु स्वग्राम प्रति ।
 केचित् तीव्रतरगृहकर्मभर्म लोपयितुमक्षमा. अर्चकेभ्य स्वीकृतप्रया-
 णप्रसादाक्षताः दुर्मनायमाना. बहिरागत्य दोलायितचित्ता कथंचिद-
 नसि गतैनस सुमनसा मननेन, पदमार्पयन् प्रत्यागमनप्रतिज्ञां मनसि
 कुर्वत । अन्ये पुनः गृहान्निर्वर्तितचित्ता गुरुसार्वभौमसेवामधिकाधिक-
 मनुष्ठातु बद्धादरा कौटुम्बिककार्यभरमनिवार्यमपि अगणयंतः स्वः
 सर्वसमर्पणसेवां दृष्ट्वा विद्वद्भिः पण्डितप्रवरैः दीयमानोपन्यासाश्च
 श्रुत्वाऽपि साधयाम. स्वग्रामं इति मनसि निर्धार्य तत्रैव स्थिताः । दिन-
 द्वयं सज्जनानाभाषमाणा श्रीहरिदासवर्यैः प्रचलितानि वाङ्मुखानि

श्रुत्वा श्रीपादानां चाऽनुग्रहभाषणमुपसंहारोपदेश च श्रवणपुटेन पीत्वा
प्रचलिष्यामः इति निश्चिक्वुः ।

अद्य श्रीमुजानेद्रतीर्थश्रीपादानां आराधनादिनम् । श्रीगुरुराज-
प्रेरणया तदाराधनमहोत्सवोऽपि सर्वैर्भव निर्वर्त्यते श्रीस्वामिनां मठे ।

श्रीपादाः सुयमीन्द्रयोगिनः उपस्येव कृतस्नानाह्निकाः गुरुराजाय
पंचामृताभिषेकोत्सवं यथापूर्वं समाप्य विद्वत्परिषदमनुप्राप्ताः यष्टि-
हारिद्रुतप्रदर्शितपथेन । कार्यक्रमायुक्तकादेशेन तद्दिने घण्टाद्वयं यावत्
श्रीहरिदासा. भक्तिमार्गमुद्दिश्य चर्चा संतन्वति । भाषणं च कुर्वति ।
तद्घोषणानुरोधेन प्रातः साय च हरिदाससाहित्यविशारदैः पुरंदरदासानां
कृतिरत्नानि तदुपदिष्टप्रमेयाणि चाधिकृत्य भाषते । भक्ताञ्च यात्रिका-
ञ्च यथावसरमागत्य श्रुत्वा भक्तिरसस्रोतसि पोप्लूयमाना. आनन्द-
मनुभवतु निरूपप्लवम् इति श्रावितं सदसि ।

श्रीहरिदासपरिषत्

श्रीपादानामाव्यक्ष्ये श्रीहरिदाससाहित्यवाङ्मुखमजनि विद्वत्परि-
षदि । श्रीहरिदासालंकाराः एवमाहु ।

भारतदेशे भागवतधर्मः प्रतनैराचार्यैरुपदिष्टः बहुधा प्रावर्तत
ऋषिभिरवधूतशिखामणिभिरनुष्ठीयमान. । अमाययाऽनुवृत्त्या स्वविहित
वृत्त्या भक्त्या भगवदाराधनमेव परमो धर्म. । स एव भागवतधर्म इति
गीयते । 'धर्म' प्रोज्झितकैतवोऽत्र परमो निर्मत्सराणां सतां' इति श्रीमद्-
भागवते प्रोज्झितकैतवत्वं परमत्वं भागवतधर्मस्य लक्षणमभिहितम् ।
प्रह्लाद-नारद-ध्रुव-प्रियव्रत-जनक-अवरीपादयः भगवद्भक्ता. तमेव
धर्ममनुष्ठाय सिद्धिगता । जनतार्यं उपदिश्य लोकसंग्रहमकार्षुञ्च ।
यादवनन्दन. गोपालवालः पाण्डुपुत्राय संक्रन्दनन्दनाय पृथापुत्राया-
र्जुनाय कुरुक्षेत्रे समीकसमये धर्म्याद्युद्धान्निवृत्तप्रायाय 'वलैव्यं सा
स्म गमः पार्थ नैतत्स्वय्युपपद्यते । क्षुद्रं हृदयदौर्बल्यं त्यक्त्वोत्तिष्ठ
परंतप' इति धैर्योत्तम्भन वच सारमुपदिदेश नैजं क्षात्रं धर्मं स्मा-
रयन् । ईश्वर श्रोत्रिरेव सर्वनियंता । कर्ता कारयिता च । यथा च
तक्षोभयथा' इत्युक्तीत्या जीवः स्वतंत्रकर्तुरीश्वरस्याधीनः तत्प्रतिविम्बः

आभासः एव तेन विना न तृणमपि चलति । जीवः स्वरूपप्रवृत्ति-
 प्रमितिषु ईश्वराधीनः । तथाऽपि स एव कर्मफलभोक्ता न ईश्वरः ।
 उपाधे प्रतिबिम्बपक्षपातित्वं नील-रक्त-पीतादर्शेषु प्रतिबिम्बितमुखे
 नद्यां चलत्तरंगिण्यां प्रतिबिम्बितसूर्यके विशदमनुभवारूढं भवति ।
 जीवस्वरूपस्यैवोपाधित्वात् एकोऽपि ईश्वरः, मुख-सूर्यवत्, निर्विकारो-
 ऽपि जीवेषु प्रतिबिम्बेषु स्वरूपतः विभिन्नेषु कामकर्मादिनिमित्तमीश्वरा-
 चित्यशक्त्या च कर्मफलभोक्तृत्वादिविकारानादघाति । अहंममताभि-
 मानाज्जीवः अगुणे गुणाध्यासात् अशोभने शोभनभ्रांत्याऽनित्ये विषय-
 सुखे शाश्वतत्व दुःखासंभिन्नत्वमध्यस्य मृगमरीचिकां जलभ्रांत्याऽनुधा-
 वन्निवपुरुषो संसारानलेन दंदह्यमानः सुखलेशमपि न लभते । अतः
 महत्समागमेन तदुपदेशेन भ्रांतिमपसार्य परमात्मनः निरुपाधिकस्वा-
 तंत्र्यं सार्वश्यं चानुसंधाय 'तत्प्रमादसंप्राप्तये तदाज्ञानुवर्तीभूय तत्प्रीत्या
 समधिगततत्त्वापरोक्षः प्रवृद्धहरिप्रसन्देन नैजसुखानुभवरूपमोक्षमवाप्नु-
 यात् । अपरोक्षज्ञान्यपि निष्कामं कर्म कुर्वन् मोक्षे आनंदातिशयमश्नुते
 जीवः । अतः सर्वोऽपि सात्त्विको जीवः मुमुक्षुः नैजं कर्म स्वभावनियतं
 फलाभिसधि विना परमात्मनि परमया भक्त्या तत्प्रीणनाय समनु-
 तिष्ठेत् । अत एव श्रीकृष्णेनोक्तं 'नियतं कुरुकर्म त्वं कर्म ज्यायोह्य-
 कर्मण ।—कर्मण्येवाधिकारस्ते मा फलेषु कदाचन । मा कर्मफलहेतुर्भू-
 मति संगोऽस्त्वकर्मणि ॥' इति । आचार्यैरपि सुष्ठूक्तं द्वादशस्तोत्रे 'कुरु
 भुक्त्व च कर्म निजं नियतं हरिपादविनम्रधिया सततं । हरिरेव-
 परो हरिरेव गुरुः हरिरेव जगत्पितृमातृगतिः । इति । ईशावास्योपनि-
 षदि ईशावास्यमिदं सर्वं यत्किञ्चिज्जगत्यां जगत् । तेनत्यक्तेन भुञ्जी-
 थाः मा गृध्रः कस्यस्विद्धनम् । इति सुष्ठु स्फुटमुपपादितमीशस्वामिकमिदं
 जगत् तद्दत्तं यदृच्छालब्धमुपभुज्य तूष्णीं स्थातव्यं तृप्तस्तन्महिमानुसं-
 धानेनेति । श्रीजयतीर्थैः विष्णुतत्त्वनिर्णयटीकायां उक्तं यथा—

‘विश्वस्योदयमातनोति तदनुत्राणं विधत्ते पुनः ।
 सोख्याप्तीमरहा नसाधनमलं वक्ति श्रुतीर्व्यंजयन् ॥
 स्वापं प्रापयति श्रमापहृतये कल्पावसाने च यः ।
 तं देवं पितरं पतिं गुरुतमं वंदे रमावल्लभम् ॥

देव पितरं पति गुरुत्तममिति श्रीहरिः स्तुतः ।

किमिदं जीवस्य नियतं कर्म । भगवदाराधनोद्देशेन कृतं विहितं कर्मैत्युक्तमाचर्यैः । विहितं नाम विधिविषयं विहितत्वं च शास्त्रेणैव । रागतः प्राप्तस्य कृते न चोदना प्रसरति । शास्त्रं हि

‘ऋग्यजु. सामाथर्वाणि भारतं पंचरात्रकम् ।
मूलरामायणं चैव शास्त्रमित्यभिधीयते ॥
यच्चानुकूलमेतस्य तच्च शास्त्रं प्रकीर्तितम् ।

चतुर्वेदाः इतिहासपंचरात्रपुराणादिकं प्रकीर्तितम् । इति तदर्थ-
प्रतिपत्त्यर्थं ब्रह्मसूत्राणि प्रवृत्तानि । अत एव श्रीकृष्णेनोक्तं ‘तस्माच्छा-
स्त्रं प्रमाणं ते कार्याकार्यव्यवस्थितौ’ इति भगवद्गीतासु ।

वेदाध्ययनानधिकारिणां स्त्रीशूद्रब्रह्मबंधूनां कृते इतिहास-पुराणादि-
ग्रन्थाः प्रवृत्ताः । वेदाधिकारिणोऽपि ब्रह्मादिदेवता. मानुषादयश्च
इतिहासपुराणादिविमर्शनेन वेदार्थं सम्यग्धिगच्छति । ब्रह्माण्डपुराण-
वचनमुद्धृत्याचार्यैरुक्तम् ।

यदि विद्याच्चतुर्वेदान् सांगोपनिषदान् द्विजः ।
न चेत्पुराणं संविद्यात् नैव स स्याद्विचक्षणः ॥
इतिहासपुराणाभ्यां वेदं समुपबृंहयेत् ।
विभेत्यल्पश्रुताद्वेदो मामयं प्रचलिष्यति ॥

ईशाऽऽवास्यमिदं सर्वं यत्किञ्चिज्जगत्यां जगत् ।
तेन त्यक्तेन भुञ्जोथाः मा गृधः कस्य स्विद्धनम् ।
एवं त्वयि नान्यतोऽस्ति न कर्म लिप्यते नरे ॥

—ईशावास्योपनिषद्

इति ईशावास्योपनिषदि फलकामनां विना नियतं कर्म अधिकारि-
जीवैः कार्यं येन संसारापादकः पापपुण्यकर्मलेपो न घटते इति
स्पष्टमुपदिष्टम् ।

अयमुदात्तोपदेशः कामाद्यहंममताजाड्यात् अनुपदं विस्मर्यते
ज्ञानिभिरपि शास्त्रवेत्तृभिः । अत एव श्रीकृष्णपरमात्मना समाश्व-
सितम् ।

यदा यदा हि धर्मस्य ग्लानिर्भवति भारत ।
अभ्युत्थानमधर्मस्य तदाऽऽत्मानं सृजाम्यहं ।

अत्र धर्मो नाम शास्त्रविहित. वर्णाश्रमाचार. भक्त्या भगवदर्पण-
बुद्ध्या फलकामना विनाऽनुष्ठीयमानः। पुरा नारदादिज्ञानयोगिनः
प्रियव्रतजनकादिकर्मयोगिन जगत्यवतीर्य स्वजनुपा महांतमुपकार-
मतन्वन् जनतायै परिशुद्ध भागवतधर्ममुपदिशतः। भक्तिरमला मोक्ष-
साधनमिति 'अब्रुवदग्रहणात् न तथात्व' इति सूत्रे सिद्धांतितम्।
ईशसात्विकजीवयोः सबध अब्रुवत् स्वाभाविकः आर्द्रताविशिष्टः
सबध.। स एव स्नेह इत्युच्यते। परमोत्कृष्टे अपकृष्टस्य स्नेहः भक्ति
पदेन व्यपदिश्यते। स एव पात्रभेदात् मैत्री, वात्सल्यं, प्रेमा, प्रीति-
रित्यादि नादारूपाणि धत्ते। सर्वोत्तमे परमात्मनि या निरवधिका
निर्दोषा प्रीतिः सैव भक्तिः। श्रीमदाचार्यैः भक्तिस्वरूपमेवं निगदितं—

माहात्म्यज्ञानपूर्वस्तु सुदृढः सर्वतोऽधिक ।
स्नेहो भक्तिरिति प्रोक्तस्तथा मुदितर्नचाऽन्यथा ॥

भक्तेर्दोषा अपि निर्दिष्टाः।

जीवाभेदो निर्गुणत्वमपूर्णगुणता तथा ।
साम्याधिक्ये तदन्येषां भेदस्तद्गत एव च ॥
प्रादुर्भावविपर्ययस्तद्भक्तद्वेष एव च ।
तत्प्रमाणस्य निदा च दोषा एतेऽखिला मताः ।
एतैर्विहीना या भक्तिः सा भक्तिरिति निश्चिता ॥

एतेन निर्दोषा निरतिशया भक्तिः परमात्मनि कृता मोक्षाय
कल्पते इत्यवसीयते। यदा यदा हि भक्तिस्वरूपे रजस्तमोगुणाभियो-
गाद्दोषसचार घटते तदैव श्रीहरिः स्वयं अवतरति यथार्थज्ञानभक्ति-
लक्षणरक्षणाय। उपदिशति भक्तेभ्यः यथाऽर्जुनोद्धवादिभ्यः। अथवा
स्त्रविभूतिविशेषैः एतत्कर्म कारयति। यथा नारदशुकादिमुनिभिः
श्रीमध्व-जयतीर्थ-व्यासतीर्थ-राघवेद्रतीर्थादिदेवताविशेषैः। अत एव
नारद-भृगवादिमुनय पुरंदरदास-विजयदासादिरूपेण धर्मग्लानिदशाया
भारतभूमौ कर्णाटकजनपदे प्रादुर्भूय स्वजनुपा भक्तिमार्गमुपदिश्य
जनतायै महातमनुग्रहं व्यतन्वन्। प्रह्लादाय नारदोपदिष्टहरिभक्ति-

रेव निरुपाधिका सर्वांगेषु शुद्धा श्रीपुरंदरदासादिभक्तपुगवैः प्राकृत (कन्नड) भाषाया पद-पद्य-मुळादि-उगाभोग-श्लोकादिप्रबंधविशेषेषु निबद्धा प्रमृता प्रवर्धमाना समेधते लोकसंग्रहाय जनतायाम् । तैरुप-क्रांत पया दासकूटमिति प्रथामुपगत । श्रीपुरंदरदासादीना महाविभू-तीनामुपदेशसार. सगृह्यास्मिन् सदसि उपायनीक्रियते विषयविशुद्धयै धीशुद्धयै च ।

अत्र विदाकुर्वंतु सूरय. यद्दासकूटमिति कर्णाटकजनपदे प्रसिद्धः भक्तिपथ सोऽनादिकालत एव जगति प्रवृत्त. कालविपाकेन रजस्तमो-गुणप्रघातेनांतरातरा विलीन. परमेश्वरप्रसादेन तत्र पुनरुज्जीवित. । प्राणिमात्रं स्वरूपाधिकारसाधनतारतम्यानुगुणं प्रेष्ठं, परमात्मानमा-श्रयते चिंतयति च तन्महिमानं विपदः परित्राणाय सुखलवसप्राप्तये च जन्मपरंपरास्वनुभूयमानासु । मनुष्यजन्मन्येव सारासारविवेकपटुता-ऽऽत्मानं लभते । तत्रापि ब्राह्मणसंस्कारपरिष्कृतो जीव. दैववशात्कर्म-परिपाकेन च विष्णुभक्तः सन् वैष्णवकुले जनिमाप्नोति यदा तदैव गुरुरूपदेशेन मोक्षसाधनमनुतिष्ठन् ज्ञानी भूत्वा कर्मक्षयादनिष्टं परि-हृत्येगप्रसादान्नेजमानंदानुभवमाप्नोति । श्रीपुरंदरदासाद्यपरोक्ष-ज्ञानिभिः साध्यानदस्वरूप साधनप्रकारश्च विविधाधिकारिभेदेन प्रदर्शित. वैदिकानुभवैर्युक्तितभिः प्रामाणिकव्यवहारैश्च ।

द्राविडांध्रगूर्जरवंगकलिगादि देशविशेषेषु तत्तत्कालपर्यायेण हरिभक्ता. उदयमाययुरूपदिदिशुश्च जनतायै धर्माधर्मविवेकेनेशप्राप्ति-साधनविशेषान् । उक्त च पद्मपुराणे—

उत्पन्ना द्राविडे साऽहं बुद्धि कर्णाटके गता ।

क्वचित् क्वचिन्महाराष्ट्रे गूर्जरे जीर्णतां गता ॥

उत्तरापथे वगदेशे चैतन्यप्रभृतिकृष्णभक्त भक्तिमार्गं प्रवर्तित. । तदुपदेश. श्रीव्यासतीर्थप्रवर्तितमाध्वद्वैतसिद्धांतमुपजीवति वल्लंशेषु । राजस्थाने मीराबायिनामन्याः भक्तिवर्यायाः प्रभाव दरीह्वयते । मध्य-प्रदेशे हिंदुस्थाने कबीरदासः महती सेवां व्यतनोत् भक्तिगीतैः । महा-राष्ट्रे ज्ञानदेव-रामदास-नामदेव-तुकाराम प्रभृतयः संतसाहित्यनिर्माणेन प्रभूतं कार्यमाचिन्वन् । द्राविडदेशे नम्माळ्वार तिरुमंगैआळ्वार्

कुलशेखराळ्वार आंडार इत्यादि वैष्णवदासाः तमिल्भाषायां कृति-
रत्नानि निर्माय विष्णुभक्ति प्रचारयामासु । आंध्रदेशे त्यागराज-
प्रभृतयः प्रसिद्धहरिदासाः अद्यापि नित्य गौरवेणाद्रियन्ते संगीतकूटेषु ।
तथाऽपि भक्तिः तत्र तत्र न सुबंधुर परिपोषिता । कर्णाटकजनपदे एव
निर्दोषाविभावेण परिपाकमधिगतेत्युपरिनिर्दिष्टपद्मपुराणवचनेन ज्ञायते ।
अतः पुरंदरदासादिभिर्हृपदिष्टः भक्तिमार्गः दोषविदूरः माध्वसिद्धांतमुप-
जीव्य वैदिकलौकिकप्रमाणैः पोषित सर्वैर्ज्ञानिभिरुपादेय इति निश्चि-
नुमः । वैष्णवभक्तिप्रवाह इव शैवा अपि परमशिवं भक्त्याऽऽराधयामासुः
गीतसेवया । द्राविडशैवा आगमिकशैवाः काश्मीरशैवाः लाकुलपाशुपता
शिवशरणाश्च तत्तद्देशविशेषेषु शिवतत्त्वं बोधयामासुः । परं तेषु बहवः
वामाचाराः संतः मंत्रतंत्राद्याभिचारकर्मणि व्यापृता निषिद्धधूमसेवन-
मद्यपानादिष्वारताः न शिष्टजनैः सम्मानिताः । तथा च विष्णुभक्ति-
रेवबलीयसी सर्वदेशविभागेषु सर्वथा बहुमानिता तत्त्वज्ञानसमकक्षतया
स्थितिं लेभे भारतदेशे । तत्रापि श्रीहरिदासकूटप्रवर्तिता विष्णु-
भक्तिरल्पीयसा कालेनैव मोक्षमार्गसंप्राप्तौ महानव्यभिचार्युपायः
संवृत्तः ।

कर्णाटकजनपदे हरिदासकूटप्रवर्तकाचार्याणा मध्ये श्रीनरहरि-
तीर्थानां प्राकृतपद्यानि कानिचिदुपलब्धानि । तत्समकालिकाः अचला-
नददासा हरिभक्तससदि प्रकाम प्रसिद्धिमातन्वन् । श्रीहरिरेव परदेवता
लक्ष्मीब्रह्मादयः तदधीनाः । क्षराक्षरातीत पुरुषोत्तमः श्रीहरिरेव
जगतः सृष्ट्याद्यष्टककर्ता “अज्ञानां ज्ञानदो विष्णुः ज्ञानिनां मोक्षदश्च
सः । आनंददश्च मुक्तानां स एवैको जनार्दन” इत्युक्तीत्या जगन्नियंता
मुक्तिदाता च । आहुश्च पुरंदरदासाः ।

ओम्ब आचारियु देवरे इल्लवेद ।
ओम्ब आचारियनु देवकेटे गुणवेदा ।
ओम्ब आचारियनु निर्गुण निराकार ।
निरवयवनेद कडेप्रल्लि ताने देववेद ।
ओम्बनु वेदार्थवनरितु अरियनु ।
ओम्ब मध्वाचार्यरे पुरंदरविठल
नोम्बने देववेदु तोरिकोद्वरागि ।

वैदिकमतदल्लि नडदेवेदु तावु ।
 वैष्णववंविट्दुकोट्टुरु केलवरु ।
 वैदिकवैष्णव ओदेंदु मध्वमुनि ।
 प्रतिपादिसद पुरंदरविठ्ठलमेच्चे ।

एको वादीऽऽश्वरमेव नानुमनुते । अपरस्तस्याष्टावेव गुणा इत्याह । अन्यस्तु स निर्गुणः निराकारः निरवयव इत्याह । स एवांततः आत्मानमीश्वरममन्यत । एकस्तु वेदार्थमनभिज्ञः न जानाति तत्त्वार्थम् । मध्वाचार्य एव तत्त्वज्ञानी एक एव पुरंदरविठ्ठलः सर्वोत्तमः इति सिद्धांतितवान् ।

अद्वैतिनः वेदार्थमज्ञात्वा विष्णुमेव जहुः । विशिष्टाद्वैतिनः विष्णुं जानाना अपि वेदतात्पर्यं विस्मृतवन्तः । मध्वाचार्य एव विष्णुमेव वेदैकवेद्यमाह ।

एतेन दासाना तत्त्वजीवानुः श्रीमध्वसिद्धांत एव इति स्फुटं ज्ञायते श्रीहरिः सर्वोत्तमः जगत् सत्यं तदधीनं । जीवास्तदधीनाः कामकर्मादिना सूक्ष्मस्थूलदेहसंबद्धाः ईशमायया संसारे बंभ्रमन्ति । सात्त्विकजीवा वैराग्येण परमात्मप्रसादजिघृक्षया श्रवणमननध्यानादिसाधनकलापं भक्त्याऽनुतिष्ठन्ति । तं साक्षात्कृत्य परमप्रसादेन स्वरूपानंदाविभारूपमोक्षमश्नुवते । मिश्रज्ञानिनः राजसजीवाः त्रिदिवनिरयभूगोचराः संसरन्ति । अधमास्तु तामसाः विष्णुवैष्णवद्वेषेण नित्यनिरये निपतन्ति । “सत्यजगदिदु पंचभेदवु” इति पद्ये जगतः सत्यत्वं भेदपंचकस्य नित्यत्वं च श्रुतिपुराणप्रमाणैः निर्धारितम् । दाम्भिकवृत्ति विनिन्द्य ऋजुधर्माचारः निष्कामः हर्यर्पणबुद्ध्याऽनुष्ठितः निश्रयः-साधनमिति दासवर्याः सर्वे विवृत्तवचनैरुद्धोषयन्ति । तत्र पुरंदरदासानां गीतानि पुरंदरोपनिषत् इति श्रीव्यासतीर्थे, दीक्षागुरुभिरुपश्लो-कितानि । ततः विजयदास-गोपालदास-जगन्नाथदास - परंपरायां पुरंदरदासवर्याणामुपदेशसारः युक्तिपरिप्लुतप्रमाणवचनैः जनताबोधाय संगृहीतः । आविपालगोपालं जनसामान्यस्योद्धाराय तत्तच्छ्रेण्या अधिकारभेदेन सुलभानुभवोदाहरणैः निगूढोपनिषद्ग्रहस्यानि सुल-भावगाहाय मनोज्ञवचनैः निरूपितानि । अत एव दासार्थाणां पदानि—

विशेषतः पुरदर-कनक-दासाना वचनानि च ब्राह्मण-क्षत्रिय-विशां
शूद्राणा अत्यजानामपि जिह्वाग्रे नरीनृत्यति । जरीजाग्रति ।

हरिदासा. गुरुमुखेन दास्यदीक्षा स्वीकृवति । त्रिकरणशुद्ध्या
कर्मानुष्ठानं तेषामाद्यं नियमं यदृच्छालाभतुष्टि ईपणात्रयवर्जनं
असंग्रहं सर्वत्र विरक्ति इन्द्रियारामत्यागं सत्सगतिं सदा सच्छास्त्र-
श्रवणं निर्वचनं अविप्रलिप्सा सदाचारं वर्णाश्रमविहिताचारं इत्यादिकं
अनुष्ठातव्यमव्यभिचारेण । नित्यं भिक्षाटनेन यावत्लब्धं तण्डुलादिकं
पक्त्वा पूजाविधिना परमात्मने निवेद्य ब्राह्मणान् भोजयित्वा त्रिरित्त
शेषमेकवारमश्नीयात् । न कदाऽपि परान्नं परद्रव्यं मनसाऽपि
चितयेत् । सदा विशुद्धधर्मो रतः न कस्मैचित् पीडया द्रुह्येत् ।
सदा सर्वत्र हरिं ध्यात्वा जन्मित्रायुदासीनभेदभावं हित्वा 'इठ्ठाग
इरुवेनो हरिये' 'सकलग्रहबल नीने संरसिजाक्ष' इत्युक्तरीत्या हर्याज्ञानु-
वर्तीभूय मुखदुःखे समे कृत्वा सर्वत्र समदर्शनो भवेत् ।

'ईसवेकु इद्दुजयिसवेकु हेसिक ससार' इत्युक्तरीत्या अनित्यहेयस-
सारेऽसक्तं सन् कार्यं कर्म समाचारं युद्धचस्व विगतज्वरं 'प्रयत्न
मेकमग्रतो विधायत्भूतिमाप्नुम ।' इत्येवमादि प्रगल्भप्रमेयोपदेशः
हरिदासाना तत्त्वनिश्चयदाढ्यं धैर्यं कर्तृत्वनिष्ठेत्यादिलोककल्याण-
दीक्षां पिशुनयति ।

हरिदासेषु पितामहस्थाने विराजमाना. पूज्यश्रीपादराजाः
रंगविट्ठलेति संकेतनाम्ना 'मध्वनाम', 'नृसिंहप्रादुर्भावदण्डकं' इत्यादि
पदानि विरचितवत् । श्रोत्रव्यासतीर्थीः श्रीकृष्णपदाकिता बहूनि पदानि
चक्रिरे । कनकदासा. आदिकेशवपदाकिता बहूनि पदानि ग्रंथाश्च
रचितवत् । श्रीवादिराजा हयवदनपदाकितपदपद्यप्रवधान् व्यरचयन् ।
विजयदासाना गोपालदासानां च सुळादयः बह्वर्थगर्भिताः श्री-
हरिगुणोपासनाय महात्मपुकारमाचिन्वति । श्रीजगन्नाथदासानां
'श्रीहरिक्यामृतसार' इति ग्रन्थरत्नं द्वैतसिद्धांतप्रमेयाणि विशदमुप-
पाद्य अधिकारिजीवाय साधनमार्गमुपदिशति । तत्र विष्णुरहस्य
गरुडपुराणब्रह्मकाण्ड आदित्यपुराणस्थवेकटेशमाहात्म्य इत्यादिषु
निरूपितप्रमेयिणि ऐतरेयच्छांदोग्यवृहदारण्यकादिषु उपनिषत्सु च
प्रतिपादितविद्यास्वरूपं पिण्डीकृत्य प्रतिपादितानि । विजयदासानां

मुलादयः उपासनाया. अंतरंगमहिमानं जिज्ञासूना विशदमावेदयति ।
श्रीवरदेद्रतीर्थशिष्या प्राणेशदासास्तदनुयायिनश्च बहवोभक्ताग्रेसरा'
दासदीक्षा स्वीकृत्य जनतायै मध्वसिद्धात् उपपाद्य उपासनामाहात्म्यं
निवेदयाचक्रिरे ।

श्रीहरिदासानां कृतिरत्नानि नित्यं यथावसरं पठित्वा तन्महोन्नतं
तत्त्वसारं मनसि कृत्वा विरक्तिमत्या भक्त्या भगवत्तोषाय सर्वैः प्रयतित-
व्यमित्यनिभृतवचसा विनयेनावेदयाम् ।

नमः पुरंदरार्याय विजयदासादि योगिजनपूजिताय । इति शम् ।

प्रामाण्यस्वतस्त्व साक्षिसमर्थनोपन्यासः

तदनु श्रीपादानामाध्यक्ष्ये 'प्रामाण्यस्वतस्त्वं साक्षिसमर्थन च'
इति विषयमधिकृत्य पण्डितवरेण्येन उपन्यास. कृत' । यथा—

श्रीपादानुज्ञया उपस्थितोऽहं पूर्वोपन्यासे प्रतिज्ञातं प्रामाण्यस्वत-
स्त्वमधिकृत्य यत्किञ्चिदुपन्यस्तु विद्वत्परिपत्तोपाय । सारासारविवेक-
पटवो विद्वासः उपन्याससारं गृहीत्वा मामनुगृह्णीयुरित्याशासे ।

विदितचरमेव समेपा विदुषा यत्प्रमित्यधीना प्रमेयसिद्धिरिति ।
प्रमेयं च द्विविधं स्वतंत्रमस्वतंत्रं चेति ।

स्वतंत्रमस्वतंत्रं च द्विविधं तत्त्वमिष्यते ।

स्वतंत्रो भगवान् विष्णुः भावाभावौ द्विधेतरत् ॥

—तत्त्वसंख्यानम्

स्वतंत्रमस्वतंत्रं च प्रमेयं द्विविधं मतं ।

स्वतंत्रो भगवान् विष्णुः निर्दोषाखिलसद्गुणः ।

द्विविधं परतंत्रं च भावाभावौ द्विधेतरत् ।

इत्याचार्यवचनेन तत्त्वं प्रमेयमित्येकार्थमिति ज्ञायते । भगवतो
विष्णोः स्वातंत्र्यं तदतिरिक्तप्रपञ्चस्य तदधीनत्वं मुमुक्षुणा सर्वथा
ज्ञातव्यम् ।

य एतत्परतंत्रं तु सर्वमेव हरेः सदा ।

वशमित्येव जानाति संसारान्मुच्यते हि सः ।

तदर्थं प्रमाणज्ञानमावश्यकं । प्रमाणपद्धतौ जयतीर्थमुनिभिरेव-
मुक्तम् । "तदेव भूतैः प्रमाणैः पदार्थानां नित्यानित्यत्वादिक निश्चित्य
विषयेषु विरक्तस्य शमदमादिसंपत्तिमतो वासुदेवैकशरणस्य तद्विष-
याणि श्रवणमनननिदिध्यासनादीनि आदरनैरतर्याभ्या बहुकालमनु-
ष्ठितवतो भगवत्साक्षात्कारे सति उद्विक्तया भक्त्या भगवत्प्रसादादशेषा
निष्ठनिवृत्तिविशिष्टानंदादिस्वरूपाविर्भावलक्षणा मुक्तिर्भवति । इति ।

किं तत्प्रमाणं । का च तद्विषयवाचोयुक्तिः । प्रमाणजन्यं च ज्ञानं यथावत्तया विषयजातमवगाहते । उत अन्यदेवेति विपर्यस्ततया वा इदमदोवेति संशयरूपेण वा । प्रमाणत्वेन संप्रतिपन्नेषु प्रमितिकरणेषु तज्जन्यज्ञानेषु वा विरोधे परिस्फुरति सति का वा व्यवस्था समाश्रयणीया । उभयमपि त्याज्यं वा अप्रमाणमिति । तयोरेकतरं वा । यदि उभयोर्लक्षणप्रामाण्यादिकमनाकुल जागति तदानीं तदितिकर्तव्यतां निर्णेतुं कः उपायः । अपौरुषेयत्वेन निर्दोषेषु वेदेषु विसंवादविरोधविप्रतिपत्तिजनकानि वाक्यानि बहुलमुपलभ्यन्ते । अत्यंतप्रमाणत्वेन सर्वास्तिकवादिभिः अंगीकृताः वेदाः कथमुच्चितुं शक्यन्ते । अन्यच्च प्रमाणत्वेन संप्रतिपन्नानां तेषामवगाहनशक्तिः किं स्वातंत्र्येण कार्यं जनयितुं प्रभवति उत सहकारिणीं कामपि कारणसामग्री अपेक्षते । एवमादिविषयाः विमर्शविषयतामानीयन्ते अस्मिन्नुपन्यासे ।

आदौ लक्षणस्वरूपं तल्लक्षणं च ज्ञात्वा तन्निकषेण प्रमाणसामान्यलक्षणं तद्विशेषलक्षणं च निर्धार्य विभागपरीक्षामुखेन तन्निरूपणं करिष्यामः ।

यो धर्मो लक्ष्ये व्याप्त्या वर्तते (कात्स्न्येन वर्तते) न वर्तते चान्यत्र स धर्मः लक्षणम् । सकललक्ष्यवृत्तित्वे सति लक्ष्येतरावृत्तित्वं लक्षणलक्षणमित्युक्तं भवति । तथा च लक्ष्यैकदेशावृत्ति (अव्याप्ति) लक्ष्यालक्ष्ययोर्वृत्ति (अतिव्याप्ति) लक्ष्ये क्वाप्यवृत्ति (असंभव) रूपदोषत्रयं परिहर्तव्यम् । सास्नादिमत्त्वं गोलक्षणमिति वक्तव्ये श्रुंगित्वमतिव्यापकं शबलत्वमव्यापकं एकशफत्वमसंभवि यथाक्रमं दोषस्पर्शनेन त्याज्यं भवति । 'अत्र यो धर्मः स धर्मः' इति लक्षणवाक्ये धर्मभिदः प्रतीयते । भिन्नाश्च भिन्नधर्माश्चेति सिद्धातेऽनुगतसामान्यस्यानंगीकारात्तद्विरोधः स्यात् । अतः यो धर्मः इत्यस्य यत्सदृशो धर्मः इति श्रीराघवेन्द्रतीर्थव्याख्याने व्याकृतम् । यज्जातीयो धर्मः इत्यपि व्याकृतमन्यसूरिभिः । श्रीविजयीन्द्रतीर्थेस्तु सादृश्यघटिततया लक्षणलक्षणपरिष्कारः कृतः । तथाहि लक्ष्यतावच्छेदकाभिव्यङ्ग्यसादृश्यप्रतियोगीतरवृत्तिवृत्तिसादृश्यानिरूपकत्वे सति लक्ष्यतावच्छेदकाभिव्यङ्ग्यसादृश्यप्रतियोगियावद्बृत्तिवृत्तिसादृश्यप्रतियोगी धर्मः लक्षणमिति । गोः सास्नादिमत्त्वं लक्षणमित्यत्र गोत्वं लक्ष्यतावच्छेदकं । तदभिव्यङ्ग्यं

सास्नादिमत्वप्रतियोगिकं सादृश्यं । तत्प्रतियोगि सास्नादिमत्त्वं । तदितर-
वृत्तिवृत्तिसादृश्यं महिषादिवृत्ति शृङ्गित्वानुयोगिक सादृश्यं । तन्निरूप-
कत्वं शृङ्गित्वस्य । अनिरूपकत्व सास्नादिमत्वस्य । विशेष्यदले यावद्-
गोवृत्ति सास्नादिमत्वप्रतियोगिकसादृश्यग्रहणे प्रतियोगिभूतं सादृश्यं
गोत्वाभिव्यङ्ग्यं । भिन्नभिन्नयावत्सास्नादिमत्त्वेषु प्रतियोगितासंबन्धेन
गोत्वाभिव्यङ्ग्यसास्नादिमत्वसादृश्यमस्तीति कृत्वा भिन्नाश्च भिन्न-
धर्माश्चेत्युक्तमनुकूलितं भवति । अत्र सादृश्यमखण्डधर्मः इति बोध्यम् ।
इदमेव प्रकारातरेण साजात्येन परिष्कृतमिति ज्ञेयम् ।

अत्र यदा विवक्षाभेदेन लिलक्षयिषितमात्रव्यापित्वं लक्षणस्यापेक्षितं
(शबलगावः लिलक्षयिषिता) तदा गबलत्वं लक्षणं भवति । तच्च
लक्ष्यस्य धर्म एव । अव्यापकधर्मस्य लक्षणदोषतावादस्तु सर्वासा गवां
लिलक्षयिषितत्वे एवेति द्रष्टव्यम् । एवं च अव्याप्तेर्लक्षणदोषत्वं न
सर्वथा इति वस्तुस्थितिः ।

एतन्निकषेण विचार्यमाणे यथार्थं प्रमाणमिति प्रमाणसामान्यस्य
लक्षणमिति ध्येयम् । अतः अन्यैर्वादिभिरुक्तानि प्रामाण्यसामान्यलक्ष-
णानि अतिव्याप्त्यादिदोषग्रस्ततया त्याज्यानि । तानि विचारसौक-
र्याय निर्दिश्यन्ते । अनुभूतिः प्रमाणमिति प्राभाकराः । प्रमाकरणेषु
इन्द्रियादिषु अव्यापनादव्याप्तिदोषदुष्टमिदं लक्षणं । ज्ञाततापरपर्या-
यस्य प्रमेयाश्रितस्य प्रकाशविशेषस्य साधनं क्रिया ज्ञानं प्रमाणमिति
भाट्टानां लक्षणं ज्ञाततायां प्रमाणाभावात् असभावितम् । अनधिगता-
र्थगतं प्रमाणमिति भाट्टानां लक्षणांतरमपि स्मृत्यादिषु अव्याप्तेः
त्याज्यमेव । सम्यगनुभवसाधनं प्रमाणमिति नैयायिकानां लक्षणमपि
यथार्थज्ञाने (केवलप्रमाणे) अव्याप्तेः दुष्टमेव । प्रमाव्याप्तं प्रमाण-
मित्युदयन । प्रमेयादिषु ईश्वरप्रमाव्याप्तत्वात् तदप्यसारः । सर्वा-
वसितौ आचार्या यथार्थं प्रमाणमिति सिद्धादितवतः । अत्र विशेष-
व्युत्पादनं प्रमाणलक्षण-प्रमाणपद्धति-विष्णुत्वनिर्णय-न्यायसुधादि-
ग्रन्थेभ्यः अवगतव्यम् ।

एतेन यथार्थज्ञानं तत्साधनं उभयमपि संगृहीतं भवति । प्र उप-
सर्गं पूर्वकं माङ्घातोः ष्वल् प्रत्यये (करणाधिकरणयोर्भावे च ष्वल्),

अधिकरणार्थस्य अत्रासंभवात्, करणभावमात्रार्थग्रहणे प्रमितिकरणं (अनुप्रमाणं), प्रमिति. (केवलप्रमाण) इत्यर्थः निष्पद्यते प्रमाण-पदस्य । स एवार्थः यथार्थपदेनापि लभ्यते । यथाशब्दोऽनतिक्रमे सादृश्ये च वर्तते । ऋधातो. थप्रत्यये अर्थ इति सिद्धयति । ऋधातो-र्गत्यर्थकत्वात् गत्यर्थकानां ज्ञानार्थकत्वात् थप्रत्ययस्य विषयत्वात् ज्ञानविषयत्वमित्यर्थः प्राप्यते । ज्ञेयमनतिक्रम्य वर्तमानं यथार्थम् । यथावस्थितज्ञेयमात्रविषयीकारित्वं यथार्थत्वम् । यथा शब्दस्य सा दृश्यार्थकत्वे यथा वस्तु (ज्ञेय) अत्राधित तथा ज्ञान अत्राधितमित्यर्थः लभ्यते । तथा च यथावस्थितज्ञेयविषयीकारित्वं प्रमाणसामान्यलक्षणमित्युक्तं भवति । तेन केवलानुप्रमाणयोः सग्रहात् नाननुगमरूपदोष-शंकाया अवकाशः । विषयीकारित्वं ज्ञानकरणयोरेकरूपमेव । पर ज्ञाने साक्षात् ज्ञानोपाधितया करणेषु ज्ञानजनको (करणो) पाधितया वर्तते इत्येव विज्ञेयमाश्रित्य साक्षात् परंपरयेति प्रमाणपद्धतौ जयतीर्थमुनि-भिरुक्तम् । ज्ञानार्थे ज्ञेयता मुख्या इवदार्थे तदनन्तर इत्यनुव्याख्यान-करिकाव्याख्यानावमरे 'ज्ञानं यथा साक्षात् अन्याव्यवधानेन अर्थ-विषयकं तथा तत्साधनं इंद्रिय-लिग-शब्दरूपानुप्रमाणान्यपि अन्याव्य-वधानेन साक्षादेव अर्थविषयकाणि । ज्ञानविषय एव हि करणानां विषय इत्यादि मुधायां व्याकृतं ।

अनुप्रमाणमपि प्रत्यक्षमनुमानं शब्द इति त्रिविधम् । तज्जन्य-ज्ञानानि केवलप्रमाणानि । लिगज्ञान-वाक्यार्थज्ञानमपि क्वचिदनु-प्रमाणं भवति । निर्दोषार्थेन्द्रियसन्निकर्षः प्रत्यक्षम् । (व्यापारप्राधान्य-विवक्षया) । निर्दोषोपपत्तिः अनुमानं । निर्दोष शब्दः आगमः । व्यापार-वत्कारणस्यैव करणत्वात् प्रत्यक्षे अर्थेन्द्रियसन्निकर्षं व्यापारः । अनु-माने व्याप्तिविशिष्टपक्षधर्मता (समुचितदेशवृत्तित्वं) ज्ञानं शब्दे पदपदार्थं संबन्धज्ञानं (व्युत्पत्तिः) व्यापारः । प्रत्यक्षं अज्ञातकरणम् । अनुमानागमौ ज्ञातकरणे । प्रत्यक्षं प्राकृतमप्राकृतं चेति द्विविधम् । तत्र अप्राकृतं चैतन्यरूपं विज्ञेयबलात् ज्ञानात्मक इदियात्मकं च । तदेव साक्षीत्युच्यते । प्राकृतं मनः पञ्च ज्ञानेन्द्रियाणि तज्जन्यं ज्ञानं च । उत्सर्गतः यथार्थमपि दोषादिसहकारिकारणवशात् अयथार्थमपि भवति । यथार्थज्ञानजनकमपि चक्षुरादिकाचकामलादिदोषवशात्

शुक्तिकां रजतात्मनाऽवगाहते इत्यनुभवसिद्धम् । दोषा हि क्वचित् ज्ञानोत्पत्तिमेव प्रतिबध्नन्ति कुत्रचिद्विपरीतज्ञानं जनयन्ति । करणेपु इन्द्रियलिगापेक्षया शब्दविशेषस्य वेदस्य याथार्थ्यं मुख्यमेव । इन्द्रिय-
 लिगयोरिव तस्य सर्वथाऽयाथार्थ्याभावादिति सूचयितुं 'याथार्थ्यमेव
 प्रामाण्यं तन्मुख्यं ज्ञानशब्दयो'रिति ब्रह्मतर्कवचने ज्ञानानंतरं प्रथमं
 शब्दस्य ग्रहणं कृतम् । न तु ज्ञानसमकक्षतया । पौरुषेयागमस्तु
 उत्सर्गतः प्रमाणमेव । दोषवशात् अप्रमाणमपि भवति । पुरुषदोषनिव-
 धनदोषशंकापात्रत्वात् पौरुषेयागमः दुर्बलः । अपौरुषेयस्तु सर्वथा
 प्रबल एव । परं तत्रापि अन्वयादिव्युत्पत्तिभ्रमेण नूनं अप्रामाण्य-
 शंका पदं धत्ते । सा च अर्थनिर्णायक-तात्पर्यग्राहकमीमांसान्यायैः
 उपजीव्योपजीवकत्व-सावकाशनिरवकाशत्वलिङ्गैः स्वभावप्राबल्य-
 दौर्बल्यव्यवस्थया च परीक्ष्य परिहर्तव्या । एवमेव प्रतिज्ञा-हेतु-दृष्टांत
 दोषाः अनुमाने प्रसक्ता दूरीकर्तव्याः । एवं दोषविधुरं चेत् अनुप्रमाणं
 स्वाभाविकशक्त्या यथार्थज्ञानमेव जनयतीति ज्ञातव्यम् । साक्षी निय-
 तयाथार्थ्यः स्वयं प्रकाशः विशेषवलात् स्वात्मानं स्वप्रामाण्यमपि
 गृह्णाति । आकाशकालदिगात्ममनांसि सुखदुःखेच्छादयश्च साक्षात्सा-
 क्षिगोचराः । 'इच्छा ज्ञानं सुखं दुःखं भयाभयकृपादयः । साक्षिसिद्धा
 न क्वचिद्धि तत्र संशयवान्क्वचित् ।' इत्यनुव्याख्याने वादावल्या च
 स्पष्टमभिहितम् । 'अन्ये तु यथायथं इंद्रियलिगागमगम्याः इत्याचार्याः'
 इत्यप्युक्तं वादावल्याम् ।

अनुप्रमाणं त्रिविधमिति यदुक्तं तत्राक्षिप्यते कैश्चनवादिभिः ।
 वैशेषिकादयः आगमः अनुमानेऽतर्भवतीति वदन्ति । इमानि पदानि
 स्वस्मारितप्रदार्थसंसर्गज्ञान पूर्वकाणि आकांक्षादिमत्पदकदवकत्वात् ।
 गामानयेति पदकदंवकवत् । इति । परं व्याप्त्याद्यनुसंधानेऽपि आकां-
 क्षादिमत्पदकदंवकज्ञानमात्रेण व्युत्पन्नस्य वाक्यार्थाविगतौ वक्तृज्ञाना-
 विनाभाव (व्याप्त्यादि) प्रतीति कल्पने कल्पनागौरवम् । व्याप्त्याद्यनु-
 संधानाभावेऽपि वाक्यार्थप्रतीतेरनुभवसिद्धत्वात् । अपौरुषेयागमः
 पृथक् प्रमाणं पौरुषेयस्तु अनुमानमेवेति वदन्तो वैशेषिकादयः सामग्री-
 साम्ये अर्धजरतीयन्यायोऽनुपपन्न इति निरस्ता ।

जीवन् देवदत्तो गुहेनास्ते इति प्रत्यक्षेण शब्देन च जाते तस्य वहि-

र्भावः कल्प्यते इति मीमांसकाः अर्थपत्तः पृथक् प्रामाण्यमाहुः । अर्थस्य बहिर्भावरूपार्थस्य आपत्तिः कल्पनेति षष्ठीसमासो ज्ञेयः । तन्न साधु । जीवनस्य क्वापि सत्त्वाभावस्य चान्योन्यविरोधेऽपि जीवनस्य क्वचिद्देशे सत्त्वाभावस्य वृक्षत्वचूतत्त्वाभावयोरिव अविरोधदर्शनात् सामान्यविशेषभावेन जीवन-गृहेऽसत्त्वयोः एकस्मिन् धर्मिणि अवस्थातुं शक्यते । अतः जीवनवत्त्वे सति गृहेऽसत्त्वरूपलिगेन देवदत्तस्य बहिर्भावः साधयितुं शक्यते इत्यनुमाने एव अर्थापत्तिरन्तर्भावयितुं युज्यते इति तस्याः पृथक् प्रामाण्यं न कल्पनीयम् । अत्र बहिःसत्त्वं विना जीवनवत्त्वे सति गृहेऽसत्त्वस्य अनुपपद्यमानत्वात् अनुपपत्तिज्ञानमेव व्याप्तिज्ञानम् ।

जरन्नैयायिकैर्मिमांसकैश्चाभिमतोपमानमपि प्रत्यक्षेऽनुमाने वांस्त-
र्भवति । गृहे स्थिता गौः स्मर्यमाणा वनस्थगृह्यमाणगोसदृशी एतत्स-
दृशत्वात् । इत्यनुमानेन सादृश्यज्ञानं जायते । तदर्थं उपमानस्य पृथक्
प्रामाण्यं न कल्पनीयम् । ननु उक्तानुमाने हेतुसाध्ययोः सामानाधिकरण्यं
नास्तीति व्याप्तिनिश्चयासंभवात् परामर्शानुदयात् नानुमितिरुत्पत्त
प्रभवतीति चेत् । न । व्याप्तेः सामानाधिकरण्यनियमो नाऽपेक्षितः
व्याप्तिप्रविष्टसंबंधानां बहुविधत्वेन धूमवह्नयोर्व्याप्तेः सामानाधिकर-
ण्यघटितत्वेऽपि ऊर्ध्वदेशवृष्टि-अधोदेशनदीपूरादिस्थलेषु वैयधिकरण्य-
स्यापि दृष्टत्वेन सिद्धव्याप्तिके वैयधिकरण्यं न दोष इति भावः ।
(अत्र—‘चतुष्टयी खलु धर्माणां गतिः ।’ इत्यादि प्रमाणपद्धतौ द्रष्टव्यम् ।
न्यायसुधायाम् युक्तिपादीयनविलक्षणत्वाधिकरणे ‘द्विविधा हि धम
भवन्ति’ इति संक्षेपः ।’ इत्यत्र विशदमुपपादितं ध्येयम् ।)

अभावकरणमनेकविधम् । तत् प्रत्यक्षानुमानागमेष्वन्तर्भवति ।
कौरवाद्यभावः भारताद्यागमात् ज्ञेयः । चक्षुराद्यभावः रूपादिज्ञाना-
भावलिंगगम्यः । सुखाद्यभावः साक्षिप्रत्यक्षगम्यः । घटाद्यभावस्तु
भ्रूटिति चक्षुरादीन्द्रियगम्यः । येनेन्द्रियेण या व्यक्तिर्गृह्यते तेनैवेन्द्रियेण
तद्गता जातिः तदभावश्च गृह्यते इति सामान्यनियमात् । अतः
अभावस्य पृथक् प्रमाणत्वकल्पनं गौरवम् । ‘अभावोऽनुमा प्रत्यक्षं च ।
परामर्शपरामर्शविशेषात् ।’ इति प्रमाणलक्षणे उक्तम् । एवमेव
बहुलसंभवेऽल्पज्ञानं संभवः । शते पंचाशन्न्यायेन । अयं पंचाशद्वात्

शतवत्वात् इति संभवोऽप्यनुमानमेव । प्रसक्तप्रतिषेधे परिशिष्यमाणे बुद्धिः परिशेषः । उभयस्मिन् सति एकस्य प्रतिषेधे अन्यस्मिन् बुद्धिः परिशेषः । देवदत्तयज्ञदत्तौ इमौ इति जाने सति नाऽयं देतदत्तः इति प्रतिषेधे यज्ञदत्ते बुद्धिर्जायते । अयं यज्ञदत्तः यज्ञदत्त-देवदत्तयोरन्यतरत्वे सति अदेवदत्तत्वात् । व्यतिरेकेण देवदत्तवत् । इत्यनुमानप्रयोगः ।

एवमुपक्रमोपसंहारादीन्यपि अनुमानान्येव । इदं एतत्परं एतदुपक्रमत्वात् । यद्यदुपक्रमं तत् तत्तात्पर्यकम् । इत्यादिरूपेण व्याप्तिमपेक्ष्य तात्पर्यगमकत्वात् तान्यनुमानान्येव ।

तर्कोऽप्यनुमानमेव । व्याप्यारोपेण व्यापकारोपस्तर्कः । स च उपाधिव्यभिचारशंकायां अनिष्टप्रसंजनेन अनुमानं दृढयति । यदि वह्निर्नस्यात्तर्हि धूमोऽपि न स्यात् इति तर्कः । प्रत्यक्षसिद्धधूमापलापरूपानिष्टप्रसंजनेन, अन्यथा कार्यकारणभावभंगरूपानिष्टप्रसंजनेन च धूमवह्नयोः व्याप्ति स्थिरोकृता भवति । विपरीतशंकानिरसनद्वारा कारणस्वरूपफलस्वरूपनिष्पादनरूपोपकारकतयाऽनुमानानुग्राहकोऽपि भवति । न केवलं (दुपणानुमानरूपतया) स्वतंत्रप्रमाणमिति ज्ञेयम् । तर्कस्य स्वातंत्र्येण अनुग्राहकत्वेन च प्रामाण्यं बहुधा विचार्य व्यवस्थापितं न्यायमुधाया तर्कताण्डवे च । विस्तरभिया नाऽत्र प्रपंच्यते ।

अथ केवलानुप्रमाणाना उपरि निरूपितानां प्रामाण्यं तदाभासानां च अप्रामाण्यं किमुत्पत्तौ ज्ञप्तौ चैकविधं उत भिन्नप्रकार । स्वतो वा परतो वेत्यत्र वादिषु बहुलो मतभेदो वर्तते । प्रामाण्यं चोभय स्वत एवेति सांख्याः मन्यन्ते । ज्ञानजनकातिरिक्तजनकानपेक्षत्वं उत्पत्तौ स्वतस्त्वम् । ज्ञानज्ञापकातिरिक्तज्ञापकानपेक्षत्वं ज्ञप्तौ स्वतस्त्वम् । अयं घट इति ज्ञानं चक्षुरिन्द्रियेण जन्यते । तत्र प्रामाण्यमपि समकालं तेनैवेन्द्रियेण उत्पद्यते । न तत्र कारणांतरापेक्षाऽस्ति । ज्ञान प्रमाणं सदेवोत्पद्यते इत्यर्थः । तथैव येनेन्द्रियेण ज्ञान गृह्यते तदैव तेन तत्प्रामाण्यमपि गृह्यते इति ज्ञप्तौ स्वतस्त्वम् । उत्पन्नं ज्ञानं अनुव्यवसायेन (साक्षिणा) घटज्ञानवानह इति गृह्यते । तेनैव ज्ञानगतप्रामाण्यमपि गृह्यते इति ज्ञप्तौ स्वतस्त्वम् । नैयायिकास्तु प्रामाण्याप्रामाण्ययोरुत्पत्तौ ज्ञप्तौ च परतस्त्वमिति मन्यन्ते । ते एवमाहुः । ज्ञानं इन्द्रियादिकरण-

जन्यं । प्रामाण्यं तु तद्गुणजन्यम् । यथा प्रत्यक्षे भूयोऽवयवेंद्रियादिस-
न्निकर्षः अनुमितौ यथार्थलिंगपरामर्शः उपमितौ यथार्थसाहचर्यज्ञानं,
वाक्यार्थे यथार्थतात्पर्यज्ञानं इत्यादयः गुणाः । तन्निमित्तं तत्र (उत्पन्न
ज्ञाने) प्रामाण्यमुत्पद्यते । अप्रामाण्यं पुनः तद्दोषजन्यम् । दोषाश्च
काचकामलादि (प्रत्यक्षे) अयथार्थलिंगपरामर्शः (अनुमितौ) अयथार्थसा-
हचर्यज्ञानं (उपमितौ) तात्पर्यभ्रमः (शाब्दज्ञाने) इत्यादयः यथाक्रमं
ज्ञातव्याः । एवं ज्ञानजनकातिरिक्तकारणजन्यत्वं उत्पत्तौ प्रामा-
ण्याप्रामाण्ययोः परतस्त्वम् ।

एवं ज्ञानं अनुव्यवसायवेद्यम् । तत्प्रामाण्याप्रामाण्ये संवाद-विसं-
वादादिलिंगजन्ये । यथा घटज्ञानं प्रमाणं जलाहरणादिरूपार्थक्रियाकारि-
प्रवृत्तिजनकज्ञानत्वात् । यथा संप्रतिपन्नम् । भ्रमस्थले इदं अप्रमाणं
अर्थविसंवादात् इति परतस्त्वमुभयोः । इति । तन्न स्वरसं । प्रामाण्यस्य
गुणाजन्यत्वं सिद्धांतितम् ।

प्रामाण्यं परतः अप्रामाण्यं स्वतः इति वौद्धाः आतिष्ठन्ते । तदतीव-
मंदम् । व्यवहारमात्रोच्छेदप्रसंगात् । प्रामाण्यस्य परतस्त्वेऽनवस्थादि-
दूषणं स्फुटमेवेति तन्मतं विचारार्हमेव न भवति । 'सर्वस्य न चाऽभावः
सर्वं सदिति गम्यते ।' इत्यनुव्याख्याने तन्मतं दूषितमाचार्यैः । भाट्टाः
प्रामाण्यं स्वतः अप्रामाण्यं परतः इत्यंगीकुर्वन्ति । वयं तदनुमन्यामहे ।
परं तदुपपादनप्रकारः न स्वरसः । जानातिरिक्तज्ञाततांगीकारेण
ज्ञाततायां प्रामाणाभावेन अप्रामाणिकमेतन्मतम् । अप्रामाण्यं नास्त्ये-
वेति प्राभाकराः । अप्रामाण्यस्य स्वानुभवसिद्धत्वात्तदपलापः न युक्तः ।
भाट्टप्राभाकरयोश्च मतं 'न ज्ञानदृष्टिमात्रेण प्रामाण्यमवसीयते' इत्य-
नुव्याख्याने दूषितम् । मानसदर्शनस्य व्यभिचारयोग्यत्वात् ज्ञानमात्रस्य
प्रामाण्यमंगीकर्तुं नोचितमित्युपपादितं ।

एवमुपन्यस्तपंचानामपि मतानां दुष्टत्वात् आचार्याः स्वसिद्धांतं
विष्णुतत्त्वनिर्णये अनुव्याख्याने गीताभाष्यादौ च स्पष्टमेवमाहुः ।
इन्द्रियादिजन्यज्ञानानां उत्पत्तिजप्योः प्रामाण्यं स्वतः अप्रामाण्यं
परतः इति । टीकाकृद्भिः प्रमाणपद्धतावेवमुक्तम् । 'इन्द्रियादिमात्रे-
णैव प्रामाण्यत्रिजिष्टं ज्ञानमुत्पद्यते । गुणास्त्वकिञ्चित्कराः' इति ।
अप्रामाण्यं दोषसहकृतेन्द्रियादिभिरुत्पद्यते । तथा ज्ञानं तत्प्रामाण्यं

साक्षिणैव ज्ञायते । ज्ञानस्वरूपमात्रं साक्षिवेद्यम् । तदप्रामाण्यं तु अनु-
मेयमित्याचार्याः । इति ।

“करणानां तु ज्ञानजनकत्वशक्तिरेव स्वकारणासादिता प्रामाण्य-
जनकत्वशक्तिः । ज्ञानगतप्रामाण्यस्योत्पत्ती स्वतस्त्वम् । अप्रामाण्य-
जनने तु अन्या शक्तिर्दोषवशादाविर्भवति । ज्ञप्तिस्तु परत एव ।
इन्द्रियादिस्वरूपस्य यथायथं स्वप्रमाणवेद्यत्वात् । यथार्थज्ञानसाधनत्व-
स्य अनुमानवेद्यत्वात् ।” इति । इदमत्रावधेयम् । करणेषु शक्तिद्वयं
विभाव्यते ज्ञानजननशक्तिः उत्पन्नज्ञाने प्रामाण्यजननशक्तिश्चेति । परं
प्रतिबंधादिदोषवशात् तदुभयमपि लुप्यते । ज्ञानमेव नोत्पद्यते । अथवा
उत्पन्नज्ञाने विपरीतफलं अप्रामाण्यमाघास्यति । यथा दोषप्रावल्यात्
घटज्ञानमेव नोत्पद्यते चक्षुषा सत्यपि घटे भूतले । अथवा विपरीत-
बुद्धिमेव जनयति । यथा चाकचक्यादिकं शुक्ति रजततयाऽवभास-
यति । सहकारिकारणानां कार्यजननशक्तिः विपरीतकार्यजनन-
शक्तिर्वा बहुलमुपलभ्यते । यथा वटवीजं दग्धं न किमप्युत्पादयतीति
कार्यजननशक्तिश्च्छिद्यते । दावदहनेन वेत्रवीजस्य कदलीकाण्डजनने
(विपरीतफले) शक्तिराविर्भवति । इत्यादि । तथा च इन्द्रियादिकरणै-
र्यथार्थज्ञानं तत्प्रामाण्यं चैकपदमेवोत्पद्यते । तदर्थं (प्रामाण्यार्थं) कार-
णांतरापेक्षा नास्ति । अत्र करणेषु ज्ञानजननशक्तिः तत्प्रामाण्यजनन-
शक्तिश्च विद्येते । तयोर्भेदो वाऽभेदो वा इति पक्षद्वयं दृश्यते सूरिषु ।
अत्र विशेषः । करणगतायाः यथार्थज्ञानजननशक्तेः करणगता करणहेत्वा
सादिता सहजा या ज्ञानजननशक्तिः तद्वत् सहजत्वं वा तदभिन्नत्वं-
वा इति तर्कताण्डवोक्तदिशा ध्येय । भ्रमस्थले दोषेण प्रमाजननशक्ति-
प्रतिबंधेऽपि न ज्ञानानुत्पत्तिशंकावकाशः । तच्छक्तेरप्रतिबंधात् ।
एतेन शक्तिभेदः कल्पनीयो भवति । अभेदपक्षे तु प्रामाण्यांशे एव
प्रतिबंधः । न ज्ञानांशे इति फलवलात्कल्प्यमित्यर्थः । अप्रामाण्यशक्तेः
दोषाहितत्वात् सहजत्वाभावात् अप्रामाण्यस्य परतस्त्वमिति ध्येयम् ।
उक्तरीत्या केवलप्रमाणस्य उत्पत्ती ज्ञप्ती च स्वतस्त्वमुपपादितम् ।

अनुप्रमाणेषु तावत् इन्द्रियादिकारणानां स्वस्वकारणेन या ज्ञान-
जननशक्तिरुत्पन्ना सैव कारणेष्वासादिता प्रामाण्यजननशक्तिः ।
तथापि उत्पत्ती ज्ञप्ती च तत्प्रामाण्यं परत एव । बाह्येन्द्रियस्वरूपं

अयं चक्षुष्मान् रूपादिज्ञानवत्त्वात् । इत्यादि रूपज्ञानादिलिगगम्यं । मनस्तु साक्षिगम्यं । लिगशब्दस्वरूप तु चक्षुःश्रोत्रादिप्रत्यक्षगम्यम् । इन्द्रिय-लिग-शब्दरूपत्रयस्यापि यथार्थज्ञानसाधनत्वरूप-प्रामाण्यं तु संवादिज्ञानजनकत्वादिलिगेन अनुमेयमिति स्वरूपग्राहकातिरिक्तग्राह्यत्वेन परतस्त्वं तत्प्रामाण्यस्य । करणानां ज्ञानजनकत्वं येन गृह्यते तत एव यथार्थज्ञानजनकत्वस्य ग्राह्यत्वं स्वतस्त्वमिति विवक्षाभेदेन स्वतस्त्वमपि सुधायामुक्तम् । प्रमाणपद्धतौ तु करणानां ज्ञप्तिस्तु परत एवेत्युक्तिः तत्स्वरूपग्राहकमात्रग्राह्यत्वं नेत्यभिप्रायेणेति ज्ञेयम् ।

ननु आप्तिमूलतया चैव श्रुतिमूलतया तथा । युक्तिमूलतया चैव प्रामाण्यं त्रिविधं महत् । इत्यनुव्याख्याने प्रामाण्यस्य आप्तिश्रुतियुक्ति-मूलत्वमुक्तम् । प्रामाण्यस्य स्वतस्त्वे अनुव्याख्यानविरोधः आपतति इत्याक्षेपो न स्वरसः । अत्र आप्त्यादिकं न प्रामाण्यसाधनत्वेन विवक्षितम् । किं तु अज्ञकृताप्रामाण्यशंकानिवर्तकत्वेन । अनाप्तोक्तस्यापि 'नदीतीरे पंच फलानि संति' इति वाक्यस्यार्थसंवादेन प्रामाण्यस्य दर्शनात् । निर्दोषप्रत्यक्षानुमानागमानां ज्ञान-तत्प्रामाण्यजननशक्तिरेकैव सहजा वर्तते । अत एव प्रमाणपद्धतौ प्रामाण्योत्पत्तौ गुणाः अकिञ्चित्कराः इत्युक्तम् ।

इदानीं प्रामाण्यं केनेन्द्रियेण गृह्यते इति निश्चेतव्यम् । अनुव्यवसाय-प्रामाण्यग्राहक इति मीमांसका नैयायिकाश्चाभ्युपयन्ति । तन्न स्वरसम् । अनुव्यवसायस्य मानसानुभवत्वात् । तत्प्रामाण्यमन्येन मानसानुभवेन ग्राह्यम् । तस्याप्यन्येनेत्यसिद्धविषयकत्वान्नानवस्थादोषः परिहर्तुं शक्यते । मानसज्ञानस्य जडत्वात्तस्य साक्षात् विषयीकरणशक्तिर्न युज्यते । प्रामाण्यग्रहणं तु दूरतोऽपास्तम् । अतः स्वरूपेन्द्रियं ज्ञानात्मकं स्वप्रकाश साक्षी ज्ञानग्राहकः स्वात्मानं प्रामाण्यं च गृह्णाति इत्यवश्यमभ्युपगंतव्यम् । अत्राऽपि अनवस्थादोषः लगत्येवेति न वक्तुं शक्यते । यत् साक्षी स्वप्रकाशः अन्यानपेक्षः ज्ञानादिग्राहक इति विष्णुतत्त्वनिर्णयेऽनुव्याख्यानसुधयोः सुष्ठु उपपादितम् । मनसः जडत्वात् न तस्यान्यग्राहकत्वशक्तिः साक्षात् साक्षी नियतयाथार्थ्यं न कदापि कुत्रापि विसंवादं सहते । अत्रैवं आक्षिप्यते पूर्वपक्षिणा । उत्पन्नं

ज्ञानं यदि साक्षिणा गृह्यते तर्हि तत्सर्वं प्रमाणं स्यात् । वीद्वागमजन्यं ज्ञानं शुक्तिरजतादिज्ञानमपि यथार्थं उपादेयं च स्यात् इति । अत्रेदं समाधानं । वेदविरुद्धत्वरूपदोषसहकारेण वीद्वागमज्ञानं मानसं अप्रमाणं न साक्षिवेद्यम् । किंतु प्राकृतमनसः विषय एव । तथैव शुक्तिरजतादिज्ञानं दोषजन्यं मनसाऽवसेयम् अप्रमाणमेवेति । निर्दोषार्थं द्विर्यलिगशब्दरूपसामग्रीजन्यत्वादुत्पन्नं ज्ञानं प्रमाणमेव भवति । किं तत्र साक्षिणा कृत्यमिति केचिदाक्षिपन्ति । मानसज्ञानस्य भ्रमाभ्रमसाधारण्यात् न तेन प्रामाण्यनिश्चयो भवतीति ध्येयं । वेदस्य तु अपौरुषेयत्वात्पुरुषदोष निवधनदोषशून्यत्वात् तत्र अप्रामाण्यशकायाः नावकाशः ।

अत्रैषा प्रक्रिया । सर्वमपि ज्ञानं प्रमाणमेवेति साक्षी गृह्णाति । सति प्रयोजने प्रामाण्यादिजिज्ञासायां परीक्षामनुसृत्य प्रामाण्यं व्यवस्थापयति । यदा बाधो भविष्यति तदाऽप्रमाणमेवेति निर्धारयति । आदौ साक्षी ज्ञानसामान्यं गृह्णाति । प्रामाण्यज्ञप्तौ तु अपवादनिरासकतया परीक्षायाः आवश्यकत्वम् । मनोवृत्तिविषयेष्वेव परीक्षायाः अवसरः । न पुनः साक्षिसिद्धेषु । आकाशकालदिगात्ममनांसि सुखादयश्च साक्षात्साक्षिसिद्धाः । तदितरे तु पदार्थाः यथायथं इंद्रियलिगशब्दगम्याः । साक्षिविषयेषु न संशयस्यावकाशः । इतरेषु तु मनोवृत्तिविषयत्वात् मनसश्च दोषसंसर्गसंभवात् तज्ज्ञानं प्रमाणं वा अप्रमाणं वेति संशयः उदेति । द्विविधो हि संशयो भवति । एकस्तावदादितः एव । यथा स्थाणुरयं पुरुषोवेति । अपरस्तु निश्चयपृष्ठभावी । यथा स्थाणुरयं प्रतीयते स्थाणुर्भवति वा न वेति । तत्र आद्यः विशेषादर्शनमूलः । द्वितीयोऽपि प्रथमजातस्य दोषजन्यत्वशंकामूलः । दोषाश्च मानसे एव दर्शने संभवन्ति । अत एव तत् सशयात्मकं वा जायते निश्चयतया जातस्य विषये वाऽऽहार्यं संग्रहो भवति । न तु साक्षिसिद्धे दर्शने दोषसंभवः । अतो न तत्संशयात्मकं नाऽपि तत्सिद्धेऽर्थे संशयो भवति । एवं मानसवृत्तिषु अनादौ संसारे द्वयीं गतिं बाधाबाधलक्षणामनुसंदधत्साक्षी सहसैव प्रमाणमेतदिति न निश्चेतुं प्रभवति । किंतु दोषाभावनिश्चयद्वारैव । दोषाभावं च न स्वयमेवावधारयितुमीष्टे । अपि तु परीक्षासहकृत एव । परीक्षाया अपि यावत्स्वविषयेषु सुखादिषु पर्यवसानं तावत्परीक्षातरमनुसरति । न चैवं परतस्त्वापत्तिः । परी-

क्षायाः प्रतिबंधकदोषशंका निरसने परिक्षीणत्वात् । बुद्धिदोष-
निरासमात्रकारणत्वाद्युक्तीनामित्युक्तमाचार्यैः । न हि गोक्षुरकाप-
सरणसापेक्षत्वेन गजस्य गमनशक्तिः परतंत्रा । विसंवादाद्यनुसंधानेन
अप्रामाण्यनिश्चयः इति नाऽप्रामाण्यस्य स्वतस्त्वापत्तिः । प्रामाण्य-
ग्राहकसाक्षिणः स्वप्रकाशत्वात् विशेषवलेन स स्वात्मानं स्वप्रामाण्यं
च गृह्णाति । परीक्षाऽपि साक्षिविषयसुखाद्यनुसंधानपर्यंतमेवेति न ग्राह-
कपरीक्षयो अनवस्थाशंकावकाशः । साक्षी जन्यं ज्ञानं गृह्णन् संमुग्ध-
तया गृह्णाति । न तु प्रमाणं अप्रमाणं वेति निश्चित्य । यदाऽऽहार्य-
संशयो वा प्राथमिकनिश्चयोत्तरं दाढ्याय परीक्षार्थं संशयो वा संभ-
वति तदा दोषस्फूर्तिदशाया परीक्षायाः अवसरः कल्प्यते । 'नाऽन्यथा ।
नित्यसिद्धघटादिव्यवहारेषु दृढज्ञानमूलत्वात् स्फुटत्वाच्च न तत्र
संशयस्य अवकाश इति भाति । स्तंभकुंभादिप्राथमिक ज्ञानं तत्तत्क-
रणमात्रजन्यं एकाकारनियतमपि न निर्णयात्मकं भवति । एकाकारनि-
यतेष्वपि ज्ञानेषु केषांचिद् भ्रमत्वस्य केषांचिदभ्रमत्वस्य च बहुलमुप-
लंभात् । अतः प्रत्ययानां भ्रमत्वमभ्रमत्वं च अनुभवौपगं साक्षिणैव
नियतयाथार्थ्येनाव्यवसेयम् ।

भ्रमत्वं करणदोषनिबंधनं । करणदोषास्तु साक्षिविषयाः । विसं-
वादेन साक्षी मनसा (न साक्षात्) परीक्षयित्वा दोषान्निश्चिनोति ।
तावत्पर्यंतं स उदासीनो भूत्वा दोषाऽपसरणानंतर याथार्थ्यं निश्चिनो-
ति गृह्णाति च । अन्यथा दोषनिमित्ताप्रामाण्यमपि यदि साक्षी गृह्णीयात्
तर्हि सर्वत्र भ्रमत्वं वा अभ्रतत्वं वा स्यात् । तद्वैलक्षण्यनिर्धारणोपायो न
स्यात् । तेन हानादानादि व्यवहारो न सिद्धयेत् । अतः साक्षी अप्रा-
माण्यं परतः नियमेन विसंवादापेक्षः सन् अवगाहते इति ज्ञातव्यम् ।
विसंवादाशंकाऽभावे स्तंभकुंभादिष्विव अप्रतिहतः स्वतः प्रचलति ।
स्तंभकुंभादिनिर्दोषप्रत्यक्षे प्रयोजनाभावान्न परीक्षाया अवसर इति
भाति । अथवा तत्रापि साक्षी ऋटित्येव मनसा परीक्ष्य गृह्णाति इत्यभ्यु-
पगमे नानुभवापलापः मनोव्यापारस्यातिसूक्ष्मत्वात् अतिजवीयस्त्वाच्च
नाऽस्माभिः स्थूलदृश्वभिः विवेक्तं पार्यते ।

या तु टीकायां अप्रामाण्यमनुमेयमित्युक्तिः सा साक्षिणाऽप्रामाण्य-
ग्रहणे विसंवादापेक्षा नियतेत्यभिप्रेत्य । अत एव वादावल्यामुक्तं “न

च प्रामाण्यं क्वचिदपि निरपेक्षसाक्षिणा निश्चितचरमिति । उक्तं हि सुधायां साक्षी अपवादसद्भावेऽप्रामाण्यमपि गृह्णातीति ।”

एवं प्रमाणस्वरूपं प्रामाण्यं स्वतस्त्वं साक्षिसमर्थनं च संक्षेपेणास्यां परिषदि यथामति निरूपितम् । श्रीपूज्यस्वामिनः गुणग्रहणेन मामनु-
गृह्णंति संप्रार्थ्य विरमामि ।

संस्कृतकविसम्मेलनम्

केचित्कविपुण्डरीका श्रीमत्सुयमीन्द्रपूज्यपादानामाध्यक्ष्ये मिलित्वा स्वस्वकविताचातुर्यं आशु कवितानिर्मणिशक्तिं च स्पर्धया प्रदर्शयामासुः सप्तरात्रोत्सवहर्षनिर्भरचेतसः । षड्ऋतून् गंगादिनदी समुद्रपर्वतादींश्च स्वप्रतिभावालेन सरसपदगुम्फनेन वर्णयामासुः । यथा—

वसंतर्तु बर्णनम्

एकः—

मधुकुसुमसुगंधैः हृद्यवातैर्जलाद्रैः ।
शुकपिककनकांगैः हसकारंडवैश्च ।
सुभगशिखिसमूहैश्चास्कासारसारैः ।
युवतिजनमनोजस्यागतो दूत एषः ॥ ६ ॥

रसालसल्लकीकुञ्जे गुञ्जद्भ्रमरचुम्बिते ।
हसन्वसंतसमयः क्रीडति प्रीतिकृन्तृणाम् ॥ ७ ॥

अन्यः—

आयात्यहो मधुरगानविलोलबालः ।
गोवृन्दमंदरधरः यदुनंदनोऽद्य ॥
पुष्पैः फलैः कलरवैः मृदुगाननृत्यैः ।
मल्लीरसालशुककोकमयूरहंसाः ॥ ८ ॥

आसाद्य तं मुरहरं तरसा समेत्य ।
आनर्चु रोषधिपतेः कुलजं स्वबंधुम् ।
यो गोपिकासदसि नर्तनरासलास्यं ।
चक्रेऽद्भुतं नटवरो जगदार्तिहारी ॥ ९ ॥

अपरः—

व्याजह्रस्वसुकधियो जयशब्दमुच्चैः ।
गावो मृगाः द्विजगणाः कलकूजितश्च ॥
विप्राः प्रसूनतुलसीवरदामपूगै- ।
रर्चतिवेणुवदनं मुनिगेयकीर्तिम् ॥ १० ॥
ग्रीष्मर्तु वर्णनम्

सूर्यसंतापसंतप्तः कश्चित् कविरकवतः—

ग्रीष्मे निदाघभूयिष्ठे नीरसे सरसीरुहे ।
स्वेदाद्र्वपुषि प्लुष्टे जने किं स्यात्प्रियं नृणाम् ॥ ११ ॥
स्वेदात्प्रमथिताः तृषयाऽऽर्तजिह्वाः ।
पांथाः पतन्ति पथि नष्टधियो निदाघे ॥
वृक्षा विशीर्णफलपुष्पचयाश्च नद्यः ।
स्याता दरिद्र इव त्यक्तमुयाचकाश्च ॥ १२ ॥
वर्षाकालवर्णनम्

अन्यः—

सुखं दुःखानुगं हृद्यमिति संदर्शयन्निव ।
ग्रीष्मे तापप्लुते भूयः प्रावृट् गां शामयिष्यति ॥ १३ ॥
शुण्डाप्रायैः जलासारैः स्तनयित्नुबलाहकैः ।
पूर्णे वटावटे भूम्यां निःस्वः स्वी समतां गतौ ॥ १४ ॥
शाद्वलैर्हरिता सस्यपूर्णा भूमिव्यभासत ।
कुचेलः कृष्णकृपया सकलत्रः स्मयन्निव ॥ १५ ॥
रोधःपूरजला धुनी विजयते स्फूर्जत्तरंगाकुला ।
शश्वत्ताडितशीर्षकाः गिरितटाः वर्षे न शीर्णा यथा ॥
ज्ञानो मौनरतो विपद्भिरघृणं संपातितोऽप्युच्छ्रितः ।
जाज्रुम्भीति विकारशून्य इति ही जैह्वयं स्वयं शीर्यते ॥ १६ ॥
कामी भोगपरो वसंतसमये वाञ्छत्यनूनं सुखं ।
श्रीशस्तं विगतप्रभं वितनुते नैदाघकाले कृपा- ॥
साद्रः प्रावृषि साधुलोकमवति प्रेम्णा प्रवर्षन् पयः ।
भ्रंसासंततिभिर्घनाघनरवैरुग्रो नृसिंहो यथा ॥ १७ ॥

शरत्कालवर्णनम्

वर्षा कंदरपिण्डलौ वितनुते तुल्यौ च धारांबुभिः ।
 भ्रांतस्तत्र गतः पतत्यवितथं ज्ञानी तु वेत्यन्यथा ॥
 सत्यं भेदमवेत्वितीह शरदा पडकं न्यवारीन्मुदा ।
 याथातथ्यत एव वस्तुनिचयं प्रादर्शयच्छ्रीहरिः ॥ १८ ॥

अभ्रं शुभ्रमभूददभ्रममलं पंकोऽनिलैः शोषितः ।
 मार्गाः पांथजनाय गंतुममला नद्यः प्रसन्ना जलैः ॥
 चंद्रः कांतगभस्तिरुद्धमहसा ज्योत्स्नां व्यतानीन्मुदा ।
 स्वर्भानुगंगने कवोष्णकिरणः वाभाति शुभ्राभ्रगः ॥ १९ ॥

साधुः समाधिनिरतः शुद्धानंदानुभुग्यथा ।
 मोदते विगतक्लेशस्तथा शरदि सज्जनः ॥ २० ॥

मंदानिलाः सांद्रपयोधरा गौः ।
 शैला लतापुष्पसमृद्धगात्राः ॥
 गोत्रा कृतार्था पृथुभूरियागैः ।
 दर्यः प्रसुप्ताखिलवन्यसत्त्वाः ॥ २१ ॥

श्री विष्णुं परदैवतं प्रथयितुं यान् ब्रह्मरुद्रांतिकम् ।
 मौनीशः प्रसमीक्ष्य रोषशकलं तत्राऽह तौ नोत्तमौ ।
 लक्ष्म्या सेवितपादपंकजमनूनानंदरूपं हरिं ।
 दृष्ट्वाऽमर्षवशस्तताड सहसा वक्षस्यथाऽपि स्वयं ॥ २२ ॥

शांतः स्वात्मनि विप्रपूजनविधिं लोकाय संशिक्षयन् ।
 सत्पादाब्जसमर्हणं व्यतनुत व्रीडानतः सांत्वयन् ॥
 लक्ष्मीशं वरभक्तरक्षणरतं भक्तप्रिय वीक्ष्य तम् ।
 मौनींद्रः सदसि प्रहृष्टवदनः प्राहोत्तमत्वं हरे ॥ २३ ॥

देवी श्रीरथ विप्रताडनपरीभावं स्वभर्तुर्मृषा ।
 नासेहे सहसा जगाम भुवि सा कोल्हापुरं श्रीकरं ।
 तामन्वेष्टुमथाऽऽगतो भुवि हरिः श्रीशेषशैले स्थितः ।
 लेभे मोदपर परीणयमहे नित्यावियोगोऽपि ताम् ॥ २४ ॥

इत्थं लोकविडम्बनं विहरति श्रीजानिरावेदयन् ।
 भक्ते ड्य. परतत्वमुत्तमधियां व्याघोषयच्छ्वारदे ॥
 मासे चाश्विनशुक्लपक्षदशमीतिथ्यां शुभाहे हरिः ।
 ब्रह्माद्यैः कृतपूजनो भुवि निजब्रह्मोत्सवे सोत्सवं ॥ २५ ॥

अन्यः कविराहः—

शरदि शरदि कृष्णो संगलांगः सखीभिः ।
 व्यहरदमितमोद. क्रीडया वेणुनादैः ॥
 मृदुकलमदगीतैः मोहयन् श्लक्ष्णवेषः ।
 अमलपुलिनभूमौ यामुने रोधसीशः ॥ २६ ॥

अपरः कविराहः—

कौमुद्यां शरदिदुशुभ्रकिरणैः श्वेतायितायां नदी- ।
 शैलक्षेत्रगुहादरीतरुगृहारण्यानि सौधानि च ।
 श्वेतिम्ना न विवेक्तुमप्रभव इत्युच्चैर्जङ्गुलीकिकाः ।
 चन्द्रांकेन कलंकितान्यवधृताः कष्टेन निष्ठां ययुः ॥ २७ ॥

शक्रः किं सुधयांऽबरे विलिखति स्फूर्जति शून्यानि वा ।
 क्षीराब्धौ मथिते स्फुरत्कणगणाः नीलांबरे प्रीत्यिताः ॥
 सप्ताश्वैर्हरिदश्वयानसमये प्रौढभिन्नरेणौ नृणाम् ।
 उद्वीक्षावचित्तांबरे ददृशारे तारा निमेषोन्मेषाः ॥ २८ ॥

घाता ववु. स्पर्शसुखाः सुगंधसंसक्तगात्रा हिमशीकरार्द्राः ।
 शुभाण्यहान्यत्र सुपर्वपर्वनिर्वाहयोग्यानि सतां मनांसि ॥२९॥
 रात्रिदिनं वेदविचारचर्चाकूटानि विष्णोर्गुणगानवंति ।
 विप्राः सुवासिन्य उदारचेष्टाः व्रतोपवासादिरताः समस्ताः ॥३०॥

सुप्तोत्थितः श्रीकमलापतिर्द्राग्दुग्धाब्धिशायी तुलसीमुवाह ।
 स्वापो तु लीलारचितो मुरारेः ब्रह्माण्डरक्षैकपटोः क्व निद्रा ॥३१॥

संन्यासिनः स्वावसथान्निरीयुः समाप्य विप्रा. नियमं विधानैः ।
 चत्वारि मासान् हरितर्वाचितारताः सशिष्याः व्रतकर्षितांगाः ॥३२॥

श्रीपादानामाज्ञया सदसि कोणेऽविदितोपविष्टः कविरत्नपदभाक्
महामेधावी कविरेकः सद्यः हेमंतर्तुमधिकृत्य पद्यान्याह—

हेमंतर्तुवर्णनम्

स्वमुखललितलीलालोलचित्तस्य मह्यां ।
मनसिजवशवर्तिप्राणिनः सौख्यहेतोः ॥
कुमुदवनमपशि द्योमणेर्भाऽस्तसत्त्वा ।
हिमततिरतितीव्रा जाठराग्निप्रदीपत्री ॥ ३३ ॥

वरपतिलषुकानां कन्यकानां शुभायः ।
हिमशयनशयालुर्भक्तियजः श्रीवदर्या ।
वनकुहरविहर्त्री पार्वती श्लाघ्यवेषा ।
विविधमहविधानैः पूज्यते शंकरी सा ॥ ३४ ॥

हेमंतो नवधान्यपाकरुचिरः विप्रौघसत्कारदः ।
पुण्याहो धनुषीद्धरश्मिगमनेनानंदसत्वोत्सवः ।
कृष्णेनोच्छ्रितवाहुना निगदितं मासेषु मार्गोऽस्म्यहम् ।
पुष्येऽपुष्यति भव्यमाश्रयत भोः सन्मार्गशीर्षं शुभम् ॥ ३५ ॥

शिशिरर्तुवर्णनम्

सपातपस्यौ प्रतिहायनं द्वौ तीव्रेण तापेन महीविशोषौ ।
रविस्तदा तीक्ष्णघृणिनितांतं दुःसत्वमूलानि दहत्यवन्याम् । ३६ ।
तथाऽपि माकंदतरु प्रसूनं घत्ते वसंते फलपाकसिद्धयं ।
निसर्गलक्ष्मीनिजभर्तृपूजासंभारमाहृत्य पुरा तुतोष ॥ ३७ ॥

माघे मासि दयाघनो दिनमणिश्चण्डांशुमाली रथा— ।
रुद्धः प्रस्फुरितप्रकाशपरिधिः व्योम्नि प्रयाति द्रुतं ॥
रात्रिर्दीर्घतरा दिनं लघु भवेत् क्षेत्राणि कार्पासगो-
धूमाद्युद्घफलाकुलान्यनुदिनं नित्योत्सवश्चक्षुषोः ॥ ३८ ॥

फाल्गुणेऽब्दपतिरभ्रमभ्रमं व्यभ्रमातनुत संभ्रमाज्जनाः ।
त्यक्तकामफलरागचेतसः शुद्धमात्मदयितं सिषेविरे । ३९ ।

भक्तिभासुरधिरक्तिभूषया प्रीणयन्ति हरिमाद्यमादरात् ।

काममात् मविनिपातकारणं वह्निदग्धमतनिष्ठ धूर्जटिः ॥ ४० ॥

तत् प्रतीकमधुना गृहे गृहे दह्यते नु रिपुषट्कजेतृभिः ।

वीथयोऽपि सहकारपल्लवैः भूषिता ननु वसंतदूतकाः ॥ ४१ ॥

जातस्य पुंसः षडिमे विकाराः शिशुत्वपौगण्डवबाल्यपूर्वाः ।

कौमारतारुण्यजरस्त्वसंज्ञाः आयांति गच्छन्ति निसर्गशक्त्या । ४२ ॥

नित्यस्तु जीवो न विकारदग्धः देहस्थितः पश्यति सूक्ष्ममीशम् ।

तद्ब्रह्मसंतादिनिसर्गनिष्ठं षट्कं विराड्देहविकारसूचि ॥ ४३ ॥

एको हरिः कालगतः समष्टिव्यष्ट्या पृथग्रूपधरः सुनित्यः ।

न स्यानतोऽप्यस्य विभिन्नताऽस्ति विशेषशक्त्या बहुरूप आस्ते । ४४ ॥

संवत्सराणामृतुमासपक्षतिथ्यादिभेदाः घटिकाः क्षणादयः ।

एकस्य कालस्य चकाशिरेऽन्तर्विहीनरूपाणि गुणात्मकानि । ४५ ॥

विष्णोर्नुकं वीर्याणि प्रवोचं यः पार्थिवानि विममे रजांसि ।

इति श्रुतिः पूर्णगुणं निसर्गं निदर्शयत्यद्भुतरूपमीशम् ॥ ४६ ॥

हरिर्वसन्ते शिशुरूप आस्ते ग्रीष्मे तु पौगण्डवत्वसुचेष्टः ।

वर्षासु बालो बहुलीलयोऽऽढ्यः शरत्सु कौमारयुवाऽपि भूयान् । ४७ ॥

हेमन्तकाले सुबलः सुपुष्टः वैराग्यभाग्यः शिशिरे सुपूर्णः ।

इत्थं जनानामपि चित्तवृत्तीर्नियामयत्यद्भुतशक्तिरीशः ॥ ४८ ॥

हरिः स्वतंत्रः परतंत्रमन्यद्विश्वं विदित्वा सुखमाप्नुयान्ना ।

तत्त्वं तदेतत् हरिराप्तबुद्ध्या निदर्शयत्यज्ञजनाय सुष्टौ ॥ ४९ ॥

समुद्र वर्णनम्

कल्लोलैः करिसन्निभैः स्वनद्भिः ।

भल्लूकैरिव मल्लयुद्धनिष्ठैः ॥

अन्योन्यं प्रतिघटितैर्विरेजे ।

मेघैरिवरसद्भिरब्धिरद्धा ॥ ५० ॥

प्रोद्यद्भिर्हिमशीकरैस्तुषारैरौर्वाग्निज्वलनोज्ज्वलच्छिखाभिः ।
माणिक्यैरुदरोत्थितैः प्रवालैः किर्मोरं व्यतनोद्वितानमद्विधः ॥५१॥

फणिशय्याशयनं वितानमध्ये बहवर्णैः शफरैः कृतातिदीपं ।
सुरपूगै भ्रंमिभिः प्रगीयमानं परिणिन्द्ये रमणं रमाद्विधकन्या ॥५२॥

स्वच्छंदं प्रविशंति निम्नगाः समुद्रं ।
गंगाद्याः सुरसरितः सुमेरुकूटात् ॥
धावंत्यः परिषेवितुं तं गुणाढ्यं ।
संस्रुः श्रीरमणं स्वनाथमाप्नुम् ॥ ५३ ॥

नवरत्ननिधिगुणैरुदीर्णं घनघोररवैर्जलैः प्रपूर्णैः ।
द्रुहिणेन चतुर्मुखैः सुधोषैः श्रुतिमन्त्रैर्ननु सेव्यते विभुः ॥ ५४ ॥

रक्तापांगनिपातनेन रघुपोः यं शीर्णगात्रं व्यधात् ।
यो भीत्या तमलालयत्पृथुमतिर्वद्धांजलिः सादरं ॥
यस्तीर्णः कपिनायकेन मरुता सीतां सतीं चिन्वता ।
यः कुंभोद्भवहस्तचुल्लकगतः धन्यः स वारांपतिः ॥ ५५ ॥

तिमितिर्मिगिलनक्रकक्रकक्रकचकर्तरिक्रंतनोच्छ्रितः ।
सुरभिकल्पतरुरत्नसुधाश्रीहस्तिशीतलगभस्तिनिधानं ॥
विषयसक्तमतिरुद्धभावनैः संदधाति नरकादिवेदनाम् ।
विमलभक्तिमननादिचित्तनै रेधयत्यमितधी. सुखं परं ॥ ५६ ॥

नैदाघार्कगभस्तिभिर्द्युमणिनापीतः सुधां दास्यसि ।
नित्यं बाडवदाहृदगधवपुरप्यम्लानगात्रश्चिरं ॥
निस्त्रिशं सुरदैत्यकैरपघृणं निर्मदितोऽप्यादरात् ।
दद्याः सर्वहिताय रत्ननवकं कोऽन्योऽस्ति दानीदृशः ॥ ५७ ॥

गंगानदीवर्णनम्

गंगा तुंगतरंगमंगलगुणा प्रोक्तुंगमेवग्रतः ।
निष्क्रांता हरिवामपादनखरप्रोद्भिन्नवेधोऽण्डतः ॥
पातंपातमभीशुवेगगमनात् हैमं गिरिं प्राप या ।
निह्लादिभ्रमनिर्भरहृदभरीगुञ्जन्निकुंजोदरा ॥ ५८ ॥

ऋषीणामाद्यानां हृदयकुहरेक्षानतिमताम् ।
निधानं विद्यानां बहुलतपसां स्यूतिरथवा ॥
घृणास्त्रोत.सारो हरिपदरतानां धृतिमतां ।
प्रवाह. सूक्तानां पतति भुवि निर्धूतदुरितः ॥ ५९ ॥

कृपापारावारो दुरितविषवृक्षस्य परशुः ।
निलीनांधःकारक्षपणकिरणा ज्ञानसवितुः ॥
मुनीनां मौनं स्वित् प्रणिधिरनवद्योर्ध्वतपसां ।
असंप्रज्ञातेद्धश्रुतिमतिनिदिध्यासमहसाम् ॥ ६० ॥

सुधां निष्यंदंती जनिमृतिमुषीतप्तमनसां ।
हरेर्गाथां गात्री कलपदरवैर्वाचिनिचयैः ॥
जनन्युत्संगे स्वं शिशुमिव परिष्वज्य रमताम् ।
करैः प्रीत्योद्धत्यातटभृगुपातादवतु मां ॥ ६१ ॥

या दृष्टा नयनांध्यदोषमपहन्त्री सा मुहुः स्वर्धुनी ।
स्पृष्टा भौतिकरोगसूतिनिवहं ध्वंसं नयंती भृशं ॥
मृष्टा मज्जनकर्मभर्मविधिनाऽप्याध्यात्मसंपत्प्रदा ।
ध्याता ससृतिमूलजालदहना दात्री पदं श्रीहरे ॥६२॥

भागीरथी त्रिपथगा भगीरथवरप्रदा ।
सगराणां भूतिदात्री रक्षतान्मां हरिप्रिया ॥६३॥

हिमवत्पर्वतवर्णनम्

भारती भाति भाग्याद्या भरतस्य सधर्मिणी ।
यां हि हैमवती देवो सेवते गिरिजा मुदा ॥६४॥

यदुत्तरस्यां काष्ठेयायां वर्तते हिमवद्गिरिः ।
रक्षन् पुत्रीं भारतीं च परचक्रप्रकोपतः ॥ ६५ ॥

महानुभावोऽयमथाद्विराजः समुन्नतैः सानुभिरुद्धसत्वः ।
अम्रं कषदिभर्हरितोपलाभैर्विजृम्भते भव्यवपुर्महात्मा ॥ ६६ ॥

गंगा नूपुरति प्रवाहभरिभिश्चत्रैरधो धावति ।
 ऊर्ध्वं शीर्ष्णि विराजते हिमततिः शुभ्रा हिरण्यप्रभा- ॥
 छन्नः पौरुटकांतियुक् नृप इवाऽलक्ष्यो किरीटैर्वरैः ।
 मंदैः पीतगभस्तिभि मृदुरवेः कल्ये वभावद्विराट् ॥६७॥

किं कुंभकर्णः पृथुपीनगात्रः शेते धरिण्यां वनराजिमय्याम् ।
 श्रांतो व्रजन् भ्रातृकुबेरहर्म्यं द्रष्टुं पथि स्वप्नहतोऽसितांगः ॥६८॥

सेव्यः सूरिभिरुग्रनिग्रहतपसारैर्जटावलकलैः ।
 गेयः किन्नरगुह्यकादिपुरुषैर्वैहावसै साहसै ॥
 भव्यः सानुशतैर्हिमांशुधवलैः छन्नैर्हिमानीभरैः ।
 न स्तोतुं प्रभवत्यनल्पविभवं साहस्रजिह्वोऽप्यहिः ॥६९॥

विशाला संश्लाध्या मुनिभिरथ देवै ऋपिगणैः ।
 कर्लि निर्जित्याऽऽस्ति स्फुरदमलदेशा ग्णनिधि ॥
 तपस्तप्त्वा यस्याममलतटिनीस्नानविमलाः ।
 पयुः स्वर्गं सिद्धाः कुरुकुलजभूपाः पृथुधियः ॥७०॥

अलकनंदा वदर्या श्रीनारायणपदांकिता ।
 संगता पञ्चभिः पुण्यैर्निभरैः शोभतेऽमला ॥७१॥
 हिमालयः शत्रुभिरप्रधृत्य सर्वाश्रयः सिद्धजनाभिवंद्यः ।
 हिंस्रानहिंस्रानपि साम्यबुध्या कुक्षौ निधाय क्षमतेऽपराधम् ॥७२॥

वृक्षा लता गुल्मतृणादिकक्षाः सिद्धाः समाश्रित्य वपुर्महांतः ।
 तर्कै हरिं सेवितुमुद्गधसत्वाः ध्यानंगतास्तत्र हि नित्यवासाः ॥७३॥

एवं उष.कालादारभ्य रात्रिपर्यंतं प्रवर्तितेषु विविधज्ञानकार्येषु
 नियोजितरतयः श्रीगुरुसार्वभौमाणामनुग्रहविशेषमाकांक्षंतः यात्रिक-
 भक्ताः नूनं धन्यमात्मानं मेनिरे । श्रीचरणानां महापूजामहोत्सवः
 श्रीगुरसार्वभौमवृन्दावनार्चनं असंख्ययात्रिकभक्तानां ब्राह्मणसुवासिनीनां
 प्रसादीवतरणं सायंकालीनमहोत्सवाः इत्यनेके श्रीहरिगुरुभक्त्युत्त-
 भककार्यक्रमविशेषाः सर्वैभवं प्रचलिताः सप्तरात्रोत्सवे षष्ठदिनोत्सवस्य
 महान्तं सुषमाविशेषं पुपुषुः ।

श्रीगुरुसार्वभौमसप्तरात्रोत्सवे षष्ठदिनोत्सव इति द्वादश उल्लासः ।

॥ श्री ॥

सर्वविद्याप्रवीणाय नमः

त्रयोदश उल्लासः

श्री गुरुसार्वभौमसप्तरात्रोत्सवे सप्तमदिनोत्सवः

महारथोत्सवानंतरं सम्मिलिताः गुरुराजभक्ताः प्रत्यहं प्रवर्त्य-
मानानि ज्ञानभक्तिविलसितकार्याणि पश्यंतः मनसि कुतूहलेनाऽऽवर्त-
यंतः केचित्स्वग्रामं प्रति निर्जग्मिरे । अन्ये पुनः समग्रोत्सवोपसहार-
समारंभनिर्वर्णनेन श्रीहरिगुर्वनुग्रहविशेषमाप्तुकामाः अद्य सर्वसमर्पणो-
त्सवाय सन्निहिताः ।

प्रातरेव यथापूर्वं सुप्रभातसेवा प्रवृत्ता गुरुराजसन्निधौ ।

प्रभातगीतानि

तारा अश्रुपथे चिरं विरलिताः आरक्तवर्णा दिशः ।
कोकाः कुक्कुटकीरहंसमुखराः आलोकरावैर्मुदा ॥
व्याजह्रुः शुभकीर्तनं गुरुभरो वीक्षस्व श्लक्ष्णेक्षणैः ।
स्नात्वा दासवरा हरेर्गुणकथा गायन्ति संगीतकैः ॥ १ ॥

ब्रह्माणं परिषेवितुं मृदुतुलस्यादानसेवां कुरु ।
छात्रान् दैत्यकुमारकान् वरगिरा सत्तत्वसारं वद ।
उत्तिष्ठोद्धर मध्वदेशिकमतं विष्णुत्तमत्वं गुणन् ।
भक्तास्ते गुरुराघवेद्र मिलिता गायन्ति गाथां हरे ॥ २ ॥

किं मौनींद्र ह्यास्यमन्त्रमनने सक्तो बहिर्नादृता ।
रात्री जागरितो दिवाऽपि समया नोचेच्छरण्यं वद ॥
त्वद्भक्ता मम सेवका इति ननु व्याघोषयच्छ्रीहरिः ।
तस्माच्छ्रीगुरुराघवेद्रदयया वीक्षस्व मामुन्मिषन् ॥ ३ ॥

तुंगा तुंगतरगिणी प्रवहति स्वच्छोदपूरेणह- ।
 त्पूरं स्वागतमाकरोति मृदुलैः स्नानैर्गुरो धारय ॥
 याञ्चां मे तव पादमूलरजसा सिक्तोत्तमांगस्यस- ।
 तत्त्वं बोधय भावदीपकलया गंधं सुधासारजम् ॥ ४ ॥

क्व ते निद्रा स्वामिन् हरिपदनिविष्टात्मगुणधेः ।
 समाधौ मग्नस्य क्व खलु बहिरर्थेषु विहृतिः ॥
 पुरा प्रह्लादांशे शिशुसुलभलीलां विहरतो ।
 नृसिंहध्याने ते सततरतिरासीदसुलभा ॥ ५ ॥

जनाः स्तोत्रं द्रष्टुं तव हसितवक्त्रं गुणनिधे ।
 शुचिस्नाताः शास्त्रश्रवणमननाविष्टमनसः ॥
 समागत्यासीनाः मुहुरुषसि भक्त्या गुरुगुणान् ।
 मनस्यालोडंते कुरु विरहशांतिं शुभगिरा ॥ ६ ॥

अवशिष्टाः यात्रिकभक्ताः प्रत्युषस्येव तुंगातटिन्यां भद्रतरंगिण्यां
 यथाविध्यवगाह्य शुचित्वं संपाद्य भक्त्या श्रीगुरुस्तोत्रं पठंतः महावृन्दा-
 वनाय प्रदक्षिणनमस्कारादिसेवामनुष्ठातु प्रारेभिरे । घटिकाद्वयं
 यावत्सेवां संपूर्य विरामकाले संघशस्तत्र तत्र मिलित्वा पूर्वाहोभिरव-
 लोकितान् वाहनोत्सव-रजतरथोत्सव-महारथोत्सव-वाक्यार्थविचार-
 विद्यार्थिपरीक्षा-प्रवचनादिज्ञानकार्यं श्रीमूलरामपूजागुरुसार्वभौमवृन्दा-
 वनस्यालकार-महापूजा-महानीराजनं इत्यादि महाप्रसंगान् चित्ते विमृ-
 शंतः परस्परमनुवादयतः सादृहासमनुशीलयंतश्च प्रभूतमानंदमन्वभू-
 वन् । अद्य सायं सर्वसमर्पणोत्सवे श्रीसुयमीन्द्रयोगिनः भक्तजनानुजिघृ-
 क्षवः अविदितपूर्वप्रमेयसंग्रहं सर्वसंग्राहकमनुग्रहभाषणं कुर्वति । तन्नि-
 शामयितुमुत्कण्ठितचित्ता तत्समयमेव पालयन्ति स्म ।

श्रीस्वामिनः तुगातरंगिण्यां प्रातरेव स्नात्वा जपपूजादिप्रात-
 रान्हिकं संपाद्य पंचामृताभिषेकादिकं श्रीगुरुसार्वभौमानां श्रीवादीन्द्र-
 सुधर्मेन्द्र-सुव्रतीन्द्रतीर्थानां वृंदावनेषु अर्चकमुखेनाकारयन् सर्वभवम् ।

“प्रमाणानां बलाबलविवेकः” इति विषयमधिकृत्योपन्यासः ।

प्रातरेव सम्मलितायां विद्वत्सभायां कश्चित् पण्डितधौरेयः श्रीस्वामिपादानुज्ञया प्रमाणानां बलाबलविवेकः इति विषयमधिकृत्य विशदं विषयगांभीर्यमुद्घाट्योपन्यासमकार्षीत् । यथा—

अतीतोपन्यासे प्रमाणानां लक्षणविभागपरीक्षादिकं तत्कार्यं च यथा वसरं संक्षेपेण निरूपितम् । साक्षीद्वयस्य प्रामाण्याप्रामाण्यग्राहकत्वप्रकारोऽपि विचारितः सूचीकटाहन्यायेन । इदानीं यथाप्रतिज्ञं प्रमाणानां बलाबलविवेकः वस्तुनिर्धारणेऽवश्यमपेक्षित इति तमधिकृत्य शास्त्रमर्यादया गुर्वनुग्रहेण यत्किञ्चिद्वक्तुमुद्यतोऽस्मि । श्रीपादाः गुणग्रहणेन मामनुगृह्णन्त्विति संप्रार्थयामि ।

प्रमाणानां परस्परविरोधप्रतीतौ का रीतिरवलंबनीया भावार्थनिर्णये किं ग्राह्यं किं त्याज्यं का वा व्यवस्था समाश्रयणीया निश्चितप्रामाण्यके विषये इत्यादिकमधिकृत्य किञ्चिद्विवेचयितुमुद्युज्यामहेऽस्मिन् उपन्यासे ।

प्रमाणत्रैविध्यं निर्णीतमतीतोपन्यासे । प्रत्यक्षादित्रिषु प्रमाणेषु बलाबलविवेकः श्रीविष्णुतत्त्वनिर्णयेऽतिमनोज्ञं सुबंधुरं निर्णीतः श्रीमदाचार्यैः ब्रह्मतर्कवचनान्युदाहृत्य । अनुव्याख्याने सुधायां सूत्रभाष्ये तत्त्वप्रकाशिकायां च तत्र तत्र बहुधा विचारितोऽयं विषयः सनिर्णयम् । तर्कताण्डवे प्रक्रांतोऽयं वादः बहुधा बहुमुखचर्चया । श्रीविजयीद्रतीर्थकृतोपसंहारविजये श्रीअप्पय्यदीक्षितविरचितोपक्रमपराक्रमनाम्नः ग्रथस्य खंडनव्याजेन सिद्धांतमर्यादा प्रदर्शिता । उक्तं हि विष्णुतत्त्वनिर्णये आचार्यैः ।

द्विविधं बलवत्त्वं च बहुत्वाच्च स्वभावतः ।

तयोः स्वभावो बलवान् उपजीव्यादिकश्च सः ॥

ज्ञानं च द्विविधं वाह्यं तथाऽनुभवरूपकम् ।

बल्येवानुभवस्तत्र निर्दोषं त्वक्षजादिकम् ॥

प्राबल्यमागमस्यैव जात्या तेषु त्रिषु स्मृतम् ।

उपजीव्यविरोधे तु न प्रामाण्यममुष्य च ॥

—ब्रह्मतर्क (विष्णुतत्त्वनिर्णये) ।

प्रत्यक्षादेरागमस्य प्राबल्येऽपि नोपजीव्यप्रमाणविरोधे प्रामाण्यम् । विषयाभावे स्वस्यैवाप्रामाण्यप्राप्तेः । यद्यपि प्रत्यक्षानुमानाभ्यामागमस्य प्राबल्यमित्युत्सर्गः तथाऽपि यत्र प्रत्यक्षानुमानयोरगमं प्रत्युपजीव्यत्वं तत्र तयोरेव ततो बलवत्त्वम् । तत एव तद्विरोधे तस्य न प्रामाण्यमिति तावदंगीकर्तव्यम् । कुत इति चेत् । उच्यते । उपजीव्योपजीवकयोर्विरोधे न तदुभयं प्रमाण । वस्तुनो द्वैरूप्यापातात् । नाऽप्युभयं अप्रमाणम् वस्तुनो निःस्वभावत्वापत्तेः । ततोऽन्यतरस्यैवाऽप्रामाण्यमंगीकर्तुमुचितम् । येन हि यस्य विषयः सिद्धयति तत्तस्योपजीव्यम् । यथा पर्वतग्राहकं (प्रत्यक्षं) धूमानुमानस्य । तथा चोपजीवकविरोधेनोपजीव्यस्याप्रामाण्ये सति उपजीवकस्य विषयो न सिद्धयति । विषयाभावे स्वोदयाभावेन अवोधकत्वलक्षणमप्रामाण्यं प्राप्नोति । यत्स्वयं नोदेतुमल नाऽपि बोधयितुं कथं तदुपजीव्यमप्रमाणीकुर्यात् । अतः परिशेषात् अनपेक्षतया प्रबलस्योपजीव्यस्य विरोधेन स्वापेक्षया दुर्बलमुपजीवकमेव अप्रमाणं भवतीति सिद्धयति ।

शुक्तिरजतज्ञानं हि दोषजन्यमिति सर्वैरंगीक्रियते । तदिदं दोषजन्यत्वं जन्यजनकभावस्यातीन्द्रियत्वात् न प्रत्यक्षेण ज्ञायते । नाऽप्यनुमानेन । इन्द्रियाणामतीन्द्रियत्वेन तद्दोषाणामप्यतीन्द्रियत्वात् दोषे सति अन्यथाज्ञानं (शुक्तिरजतज्ञानं) नाऽन्यथेति अन्वयव्यतिरेके प्रतियोगिनां दोषाणामज्ञातत्वात् नाऽन्वयव्यतिरेकयोः प्रवृत्तिर्भवति । नाऽप्यप्रामाण्येन हेतुना दोषजन्यत्वमनुमातुं शक्यते । अप्रमाणत्वहेतुः दोषजन्यत्वहेतुना साधनीयः तथा चाऽन्योन्याश्रयः । आगमोऽप्यत्र नोपलभ्यते । अतः बलवत्प्रमाणविरोधादेव दोषजन्यत्वं तत्रानुमेयम् । बलवत्त्वं च बाधकप्रमाणस्योपजीव्यत्वनिरवकाशत्वाभ्यामिव बहुत्वेनाप्यंगीकरणीयम् । सर्वत्रोपजीव्यत्वादेरभावात् । तथा च यत् बहुप्रमाणविरुद्धं तद्दोषजन्यमिति व्याप्तिः सुहृदा भवति । शुक्तिकां रजतत्वेन दूरात्प्रतीत्य नेदं रजतं किं तु शक्तिरेवेति आप्तवाक्यं शृणोति । ततः समीपं गतः शुक्तिरेवेति पश्यति । पाटनदाहनादिलिगेन तथैवानुमिनोति । ततो बहुप्रमाणविरोधेन एकस्य रजतज्ञानस्य अप्रामाण्यमेव निश्चिनोति । इति लोके प्रसिद्धमेव । ननु प्रामाण्ये बहुत्वमनुपपन्नमिति चेन्न । एकविषयकबहुप्रमाणसद्भावे प्रामाण्ये बहुत्वमुपचर्यते । द्वितीय-तृतीयादिप्रमाणानामनुवादकत्वप्राप्तिरिति नाऽऽशङ्कनीयम् । दाढ्यहेतुत्वरूप-

प्रयोजनसद्भावात् अनुवादस्य प्रामाण्यमंगीकर्तव्यमेव । एव वलावल-
व्यवस्थायां उपजीव्यत्व-निरवकाशत्ववत् बहुप्रमाणविरोधरूपदोषा-
जन्यत्वमपि प्राबल्यगमकमिति वस्तुस्थितिः ।

प्रत्यक्षाऽऽगममाहात्म्यादनुमानं प्रमाणताम् ।
याति नैवान्यथा तस्य नियतत्वं क्वचिद्भवेत् ॥

इति ब्रह्मतर्कप्रमाणानुसारेण त्रिषु प्रमाणेषु अनुमानस्य दौर्बल्यं
सर्वथाऽभ्युपेयम् । प्रत्यक्षमागमं चानुसृत्य प्रवर्तमानत्वात् तस्य परोप-
जीवकत्वात्तदनुग्रहाभावे नाऽनुमानस्य नियतप्रामाण्यम् । परं अपरी-
क्षितप्रयत्नं बाह्य सदोषम् भवतीति तस्य दौर्बल्यमंगीकरणीयम् । तत्
निर्दोषानुमानादिप्रतिरोधे पूतिकूष्माण्डायते इति लोके प्रसिद्धम् ।
यथा शुक्तिरजतज्ञानं भ्रमात्मकप्रत्यक्ष दोषजन्यं ततोऽपि बलवता
निर्दोषानुमानेन आगमेन च प्रतिरुद्धत्वात् अप्रमाणमित्यंगीक्रियते ।
रामकृष्णादिरूपेषु सदोषत्वप्रत्यक्षमपि निर्दोषित्वावेदकोपजीव्यागम-
बाधितत्वात् अप्रमाणमिति निश्चीयते । रामकृष्णौ सदोषौ दुःखित्व-
स्त्रैणत्वादिमत्वात् प्राकृतपुरुषवत् । इत्यनुमानं धर्मिग्राहकप्रमाण-
विरुद्धत्वात् बाधितविषयमित्यर्थः । प्रत्यक्षस्य प्राबल्येऽपि उपजीव्य-
प्रमाणविरोधात् तत् नार्थव्यवस्थापकमिति ज्ञातव्यम् । निर्दोषं च
प्रत्यक्षं यथार्थमेव न कदापि केनाऽपि बाध्यमानं दृष्टम् । अत
एवोक्तं तत्वोद्योते 'न च प्रत्यक्षसिद्धमन्येन केनापि बाध्यं दृष्टम् ।
चंद्रप्रादेशादिविषयं तु दूरस्थत्वादिदोषयुक्तत्वादपटु' । इति ।

ननु प्रपंचसत्तागोचरं प्रत्यक्षं व्याप्तिपक्षधर्मतावदनुमानेन उपक्र-
मादिभिः अवगततात्पर्योपागमेनाऽपौरुषेयेण च निरवकाशेन बाध्यमानं
दृष्टम् । सावकाशस्योपजीव्यस्य सर्पभ्रमस्य निरवकाशेनोपजीवकेन
नाऽयं सर्प इत्युपजीवकेनाप्तवाक्येन बाध्यमानं दृष्टचरम् । सर्पभ्रमम-
वलंब्य नाऽयं सर्प इति निषेधवाक्यं प्रवर्तते इति सर्पभ्रमस्योप-
जीव्यत्वम् । अतः उपजीवकेन उपजीव्यस्य बाधः इति न वक्तव्यम् ।
अंततो गत्वा सर्पसर्पभ्रमादावपि शुक्तिरजतादाविव मूलभूतेन
बलवता प्रत्यक्षेणैव विषयापहारः । नानुमानागमाभ्याम् । अनुमा-
नागमाभ्यां संशयो भ्रमो वा न निवर्तते यथा प्रत्यक्षेण । तथाहि ।

नीलं नभः इति प्रत्यक्षं नभ अरूपि विभुत्वात् इत्याद्यनुमानवाध्यं
 ष्टम् । प्रादेशमात्रपरिमितश्चंद्रः इति प्रत्यक्षं बहुयोजनविस्तारावे-
 दकागमवाध्यं ष्टम् । अतः कथं प्रत्यक्षं नानुमानागमाम्या वाध्यते
 इत्युच्यते इति चेत् । शृणुहि । गगनादे नीलत्वादिकं न प्रत्यक्ष-
 सिद्धम् । गगनादेः साक्षिविषयत्वेऽपि लौकिक (प्राकृत) प्रत्यक्षस्या
 विषयत्वात् भासमानं नीलत्वादिकं द्रव्यातरोपघातादिदोषमूलमिति-
 वक्तव्यम् । चंद्रप्रादेशादिविषयप्रत्यक्षमपि न जगत्सत्यताग्राहिप्रत्यक्ष-
 वत् यथार्थम् । किंतु दूरस्थत्वादिदोषयुक्तत्वादपट्टु । अत एव तत् स्वार्थं
 प्रेक्षावंतं पुरुषं प्रवर्तयितुं न क्षमते ।

जगत्सत्यताग्राहि प्रत्यक्षं अनुमानेन आगमेन वा वाध्यमानं ष्ट-
 मिति यदुक्तं तदतीव मंदम् । विमत मिथ्या दृश्यत्वात् जडत्वात् परि-
 च्छिन्नत्वात् शुक्तिरजतवत् । विमतं अनिर्वचनीयं वाध्यत्वात् प्रमाणा-
 ष्टत्वात् । सत्त्वासत्त्वे एकधर्मिनिष्ठात्यंताभावप्रतियोगिनी धर्मत्वात्
 रूपरसवत् इत्याद्यनुमानानि वाधसत्प्रतिपक्षविरोधानैकांत्यासिद्ध्यादि-
 दोषकलुषितत्वात् अप्रमाणानीति बहुधा पूर्वपक्षाशयं विकल्प्य दूषि-
 तानि । व्याप्तिपक्षधर्मताद्यनुमानांगानामेव कल्पितत्वात् (मिथ्या-
 त्वात्) तत्र सावकाशत्वनिरवकाशत्वप्राबल्यदौर्बल्यादिविचारः वंध्या-
 सुतस्य विवाहसस्कारविचारवत् दूरतोऽपास्तः । विष्णुतत्त्वनिर्णये अनु-
 व्याख्यानसुधयोः वादाबल्या च विस्तरणोपपादितोऽयं विषयः सुधीभि-
 रवगंतव्यः । एवं जगत्सत्यताग्राहि प्रत्यक्षं निर्दोषार्थेद्रियजन्यं यथार्थ-
 मेव । किं नाम अप्राकृतसाक्षिवेद्यमिति न कदाऽपि बाधाहं भवति ।
 साक्षी नियतयाथार्थं कालत्रयाबाध्यत्वग्राही । अत एव वर्तमानमात्र-
 ग्राहिनिर्दोषलौकिकप्रत्यक्षमपि साक्षिणा गृहीतत्वात् न कदाऽपि
 वाध्यते इति विवेक्तव्यम् । त्रैकालिकनिषेधप्रतियोगित्वं मिथ्यात्वमिति
 मायावादिभिरंगीकृतम् । वर्तमानकाले सत्यत्वग्राहित्वात् त्रैकालिक-
 निषेधप्रतियोगित्वरूपं मिथ्यात्वं विघटितमिति न बाध्यत्वशक्ता प्रत्यक्ष-
 विषये इत्यपि बोद्धव्यम् ।

अतः प्रत्यक्षसिद्धं न केनाऽपि वाध्यमानं ष्टमिति स्थितम् । प्रत्यक्षं
 तु परीक्षितं अपरीक्षितस्य वाधकं ष्टमिति शुक्तिरजतरज्जुसर्पादि
 ष्टातरूपपादितम् । सर्वमिदं लौकिकविषय एव । अलौकिकविषये तु

त्रयोदश उल्लासः

आगमस्यैव प्राबल्यमिति विवेक्तव्यम् । अतीन्द्रियविषये धर्माधर्मादिसि-
द्धयन्यथाऽनुपपत्त्या अपौरुपेयाऽऽगमः तदनुसारिपौरुपेयागमाश्च सर्वो-
च्चप्रमाणमित्यवगंतव्यम् । तथैवोक्तं विष्णुतत्त्वनिर्णये अनुव्याख्याने
गीताभाष्ये चाचार्यैः । 'पृष्टेनागम एवादी वक्तव्यसाध्यसिद्धये ।' इत्या-
चार्यवचनं जागर्ति ।

प्रत्यक्षागमावलंब्य प्रवर्तमानत्वात् नानुमानस्य नियतप्रामाण्यं
स्वातंत्र्येणेत्युक्तम् । परं निर्दोषोपपत्तिकत्वात् प्रत्यक्षे आगमे चांतर्भाव-
यितुमशक्यत्वात् तद्गुभयाऽस्पृष्टविषयकत्वात् सामग्रीभेदाच्च तस्य
प्रमाणांतरता व्यवस्थापिता शास्त्रेषु । उपजीव्यप्रत्यक्षागमविरोधे तु
अनुमानमप्रमाणं भवतीति न पुनरुक्तिं सहते । आगमस्तु गृहीतसंग-
तिकः अवगततात्पर्यकः स्वार्थं बोधयितुं प्रभवति नान्यथा । दोषास्पृष्ट-
धिपणानां तु ब्रह्मादिदेवानां संगतिप्रहणे तात्पर्यावगतौ च न भ्रांतिः
पदं लभते । दोषदूषितधियां तु पुरुषाणां अर्थनिर्णये तात्पर्यावगतौ च
पर्याप्तः प्रयत्नः आवेयः । स च प्रयत्नः अनेकविधः । 'रूढिर्योगो योग-
रूढिः रूढोपचारो रूढलक्षणोपचारो लक्षणेति लोकप्रसिद्धसप्तवृत्तिभ्यः
अन्ये महायोगविद्वद्ब्रूही इति नवशब्दवृत्तीनां सूक्ष्मपरिगीलनेन तत्र
महायोग विद्वद्ब्रूह्योरत्यंतप्राबल्यमनुसंधाय पदार्थनिर्णयं सामान्यान्विता-
भिधानादिना वाक्यार्थनिर्णयं तत्राऽपि श्रुतिर्लिगं समाख्याचेत्यादि षट्केन
अर्थव्यवस्थापनं उपक्रमोपसहारादित्यादिना तात्पर्यमनुसंधाय सिद्धेषु
प्रमाणेषु आपाततः विरोधसंभवे सावकाशत्व-निरवकाशत्वोपजीवकत्वो-
पजीव्यत्व-बहुप्रमाणसवाद-वाध-जात्याप्राबल्यदौर्बल्यादिगमकैः सम्य-
निवमृश्य प्रबलप्रमाणोपोद्धलित एवार्थः स्वीकार्यः । पौरुपेयेषु आगमेषु तु
श्रुत्याद्यबाधितप्रमाणाननुगुणं चेत्याज्यमेव भ्रांतिमूलमिति । बलवत्-
प्रमाणविरुद्धस्य दोषजन्यत्वनियमात् तत्त्वप्रकाशिकायामेवमुक्तम् ।
'विरोधे तु दुर्बलवाधकतया प्रबलं निर्णायकं । साम्ये निरवकाशेन
सावकाशं बाध्यते । स्वभावदुर्बलेनाऽपि निरवकाशेन स्वभावतः प्रबल-
स्यापि सावकाशस्य बाधो भवति । एवमेकेनानेकेषां बाधः । ननु
सावकाशत्वनिरवकाशत्वाभ्यामेव निर्णयो न स्वभावप्राबल्यदौर्बल्यं
नाम अस्ति । दुर्बलप्रबलयोः सावकाशत्वादिनियमात् । अन्यथा
वाक्याप्रामाण्यापत्तेरिति । मैवं । स्वभावप्रबलेन दुर्बलबाधने तत्प्रा-
माण्यायार्थांतरकल्पनम् । सावकाशत्वे पुनः स्वयमर्थान्तरवाचित्वमिति

भेदात् ।” इति ।

सर्वमेतत् न्यायनिबन्धनात्मकब्रह्मसूत्रार्थविमर्शनाऽवगम्यते ।
“शब्दजातस्य सर्वस्य यत्प्रमाणश्च निर्णयः” इत्युक्तेः । अधस्तात्स्पष्टी-
करिष्यामो विचारममु उदाहरणैः ।

वाक्यस्य आदिरूपक्रमः । तदन्तः उपसंहारः । एकप्रकाराऽऽ-
कृदुक्तिः अभ्यासः । प्रमाणांतरासिद्धार्थता अपूर्वता । फलवत्त्वं फलं ।
स्तुतिर्निन्दापरकृतिः पुराकल्पोऽर्थवादः । तत्र गुणाभिधानं स्तुतिः ।
दोषोक्तिर्निन्दा । एककर्तृकोपाख्यानं परकृतिः । बहुकर्तृकोपाख्यानं
पुराकल्पः । युक्तिरूपपत्तिः ।

उपक्रमादिषु उत्तरोत्तरबलवत्त्वम् । श्रुत्यादिषु पूर्वपूर्वबलवत्त्वं
ज्ञेयम् ।

उपक्रमोपसंहारावभ्यासोऽपूर्वता फलम् ।
अर्थवादोपपत्ती च लिंगं तात्पर्यनिर्णये ॥
श्रुतिलिंगं समाख्या च वाक्यं प्रकरणं तथा ।
पूर्वं पूर्वं बलीयः स्यादागमार्थविनिर्णये ॥

एतेषामर्थनिर्णायकागमतात्पर्यग्राहकलिङ्गानां लक्षणानि प्राबल्यं
च तत्त्वप्रकाशिका-भावदीप-तत्त्वप्रदीप तर्कताण्डवादिग्रन्थेभ्यः अवगं-
तव्यानि । तत्र नाममात्रेण निर्देशः श्रुतिः । असाधारणधर्मो लिंग ।
निराकाक्षपदानि वाक्यं । एकप्रमेयप्रतिपादकानेकवाक्यानि प्रकरणं ।
अनेकप्रमेयप्रतिपादकमेकार्थं तात्पर्ययुक्तं स्थानम् । समानोक्तिः समाख्या ।
तत्र श्रुतेः साक्षादर्थधीजनकत्वात् सर्वतः प्राबल्यम् । लिंगस्यानुमापकतया-
ऽर्थबोधकत्वात्तदानन्तर्यम् । वाक्यस्यानेकार्थकथनद्वारा अर्थानुमापकत्वात्
ततोऽपि दौर्बल्यम् । प्रकरणस्य बहुवर्थापरत्वेनार्थानुमितिहेतुत्वात्तदव-
मता । स्थानस्याति बहुवर्थाकथनेनाभिप्रायतोऽर्थानुमितिजनकस्य ततोऽपि
दौर्बल्यम् । समाख्यायाः स्थानान्तरगतायाः सादृश्यमात्रेणार्थानुमाप-
कत्वात्ततोऽपि दुर्बलत्वम् । अत्रापि पूर्ववत् निरवकाशात्स्वभावप्रबल
सावकाशस्य दौर्बल्यमित्यादि द्रष्टव्यम् ।

अत्र विरुद्धैतेषां समवाये सत्येव पूर्वपूर्वेण उत्तरोत्तरबाधयाऽऽग-
मार्थनिर्णयो भवतीत्यर्थः । न च यथास्थित एव क्रमः । आत्मा प्रकरणा-

दित्यत्र समाख्यायाः प्रकरणेन बाधितत्वात् । तदाह जैमिनिः श्रुति-
 लिगवाक्यप्रकरणस्थानसमाख्यानां समवाये पारदौर्बल्यमर्थविप्रकर्षा-
 दिति । भाष्यकारोऽपि वाक्यं प्रकरण स्थानं समाख्या च तथाविधेति ।
 श्रुतिलिगवाक्यानां साक्षाद्विप्रतिपन्नार्थनिष्ठत्वे श्रुत्यादित्वेनैव
 ज्ञापकत्वं । उपक्रमोपसंहारयोः श्रुतत्वे तन्निश्चायकतया लिगत्व-
 मन्यत्र चेत्प्रकरणनिश्चायकत्वेन । उपक्रमोपसंहारावपि श्रुत्यादिना
 सत्यामर्थसिद्धौ तात्पर्यलिगं । अन्यथा प्रकरणनिश्चायकौ । समा-
 ख्याऽपि साक्षाद्विप्रतिपन्ननिष्ठा समाख्यात्वेनैव लिगम् । अन्यथा
 प्रकरणनिश्चायकत्वेन भवति । लिगवाक्ययोः साक्षादसाक्षात्त्वेन भेदः
 गोत्रभिदं प्रवक्षणा अभिनत्पर्वतानामित्यादिवदिति । नन्वस्तु श्रुतेः
 स्वभावप्राबल्यं तथाऽपि बाहुल्येन लिगानामपि प्राबल्यादनिर्णय एवेत्यत
 आह । तच्च लिगं विष्णोरेव । न बाहुल्येऽपि लिगानां श्रुतिसाम्येना-
 निर्णयः । श्रुतेर्निरवकाशत्वात् । लिगानां विष्णाववकाशात् । सावकाश-
 शतादपि निरवकाशस्यैकस्य प्राबल्यादितिभावः । 'शब्दादेव प्रमितः'
 इत्यत्र तत्त्वप्रकाशिकायां सुष्ठूपपादितो ऽय बलावलविचारः । श्रुत्या-
 दीना क्रमः तत्त्वप्रदीपे समीचीनतया वर्णित —

श्रुतिर्नाम समुद्दिष्टं लिगं तल्लक्षणं स्मृतं ।

पदानि निरपेक्षाणि वाक्यं प्रकरणं तथा ॥

एकस्य प्रतिपत्त्यंगवचनं स्थानमुच्यते ।

अन्यत्र तत्समोक्तस्तु समाख्या स्थानमेव च ॥

अध्यायादिप्रबंधास्तु प्रभेदा आगमस्य च । इति

उपक्रमादीनां श्रुत्यादीनां च लक्षणविचारः ब्रह्मसूत्रार्थविवरणे
 तेषां सचारः सम्यक् प्रदर्शितः श्रीराघवेद्रतीर्थगुरुसार्वभौमैः तत्त्व-
 प्रकाशिका-भावदीपे प्रथमाध्यायतृतीयपादीयवामनाधिकरणे । तत्र
 उपक्रमादीनां श्रुत्यादीनां समवाये प्राबल्यदौर्बल्ये कथं निर्णये, को वा
 सिद्धातः । इति विषयः सुष्ठु उपपादितः तत्त्वप्रकाशिका भावदीपे,
 वामनाधिकरणे ।

उपरिनिर्दिष्टनवशब्दवृत्तिषु महायोग-विद्वद्ब्रूढयोः ब्रह्मवाचित्वाभ्युप-
 गमात् ज्योतिरादिशब्दानां ब्रह्मणि समन्वयः समर्थितः ज्योतिरधि-

करणे । तत्रैव (तत्त्वप्रकाशिकायां) इतराणां सप्तवृत्तीनां लक्षणानि निरूपितानि । यथा ।

प्रयोगमात्रवाहुल्यं रूढिः । यथा घटादिशब्दानां कुंभादौ । प्रवृत्ति-
निमित्तमात्रमपेक्ष्य वृत्तिर्योगः । यथाधूमध्वजादिशब्दानामग्न्यादौ ।
प्रवृत्तिनिमित्त प्रयोगवाहुल्यं च योगरूढिः । यथा पंकजादिशब्दानां
पद्मादौ । मुख्यार्थस्य शब्दप्रवृत्तिनिमित्तातिरिक्तगुणयोगेन वृत्तिरूप-
चारः । यथा लिखितसिंहादौ सिंहादिशब्दानाम् । वाच्यार्थानुपप-
त्याऽवाच्ये वृत्तिर्लक्षणा । तत्र च प्रयोगवाहुल्ये रूढलक्षणा । यथा
ग्रामो गच्छतीत्यत्र ग्रामसंबन्धिपुरुषे ग्रामशब्दस्य । उपचारमात्रं यथा
पेंगल्यादियुते माणवकेऽग्निशब्दस्य । लक्षणामात्रं यथा नदीशब्दस्य
तीरे । एता वृत्तयो लोके । हरौ तु महायोगो महारूढियोगश्च ।

सामान्यतः योगाद्रूढिर्वलीयसीति लोके प्रसिद्धत्वेऽपि अज्ञरूढ्य-
पेक्षया श्रुतिस्मृत्यादिशास्त्रसिद्धव्युत्पत्तिकविद्वद्रूढेः महायोगात्मकत्वात्
प्राबल्यस्य कम्पनादिति सूत्रभाष्यटीकाया व्युत्पादितत्वात् महायोग
विद्वद्रूढ्योरेवात्यतप्राबल्यमवश्यमभ्युपगंतव्यम् । महायोगविद्वद्रूढिरूप-
वृत्तिद्वयस्य ब्रह्मणि सर्वशब्दसमन्वयार्थमावश्यकत्वात् । तेन सर्वशब्द-
प्रवृत्तिनिमित्तगुणपूर्णत्वसिद्धिर्भवति ।

सावकाशत्व—निरवकाशत्वाभ्यां बलावलनिर्णये तत्त्वमस्यादि-
श्रुतिवाक्यानि विषयवैशद्यायोदाहर्तुं शक्यंते । तत्रैवोपजीव्योपजीव-
कत्वन्यायोऽपि निर्दिशितो भवति ।

(१) जीवमनूद्य ब्रह्मत्वं प्रतिपादयंतीना त्व तदसि (तत्त्वमसि)
इत्यादिश्रुतीनां उपजीव्यप्रत्यक्षविरोधात् न जीवाभेदपरत्वम् । तत्पद-
ग्राह्यस्य ब्रह्मणः सर्वज्ञत्व श्रुतिसिद्धम् । त्व पदग्राह्यस्य जीवस्याल्प-
ज्ञत्व साक्षिसिद्धम् । परस्परविरुद्धयोरेकत्र समावेशायोगात् धर्मिग्राह-
कप्रमाणविरोधाच्च तत्त्वमसि इति वाक्य अप्रमाण भवति । अपौरुपेय-
त्वाच्चोपनिषदः अप्रामाण्यं सर्वथा परिहर्तव्यम् । अतः प्रतीतार्थप्रच्या-
वनेन सादृश्यपरतया अर्थः कर्तव्यः ।

स्वातंत्र्ये च विशिष्टत्वे स्थानमत्येक्ययोरपि ।

सादृश्ये चैक्यवाक् सम्यक् सावकाशा यतो भवेत् ॥

—अनुव्याख्याने

एवमभेदपरत्वेन प्रतीयमानस्य वाक्यस्य सावकाशत्वात् दौर्बल्यम् ।

(२) या. ब्रह्मानुवादेन तस्य जीवैक्यं विदधति तासां तद्योऽहं सोऽसौ योऽहं सोऽसौ इत्यादीनां उपजीव्यश्रुतिविरोधेन पूर्वोक्तरीत्या नाऽभेदपरत्वम् । तत्रापि सादृश्यपरतया वांतर्यामिपरतया वाऽर्थो व्यवस्थापनीयः ।

अधिकबलविरोधेन हीनबलमप्रमाणं भवति । भेदवाक्यानि निरवकाशानि अभेदवचनं सावकाशमिति प्राबल्यदौर्बल्यनिर्णयो भवति । न हि भिन्नमभिन्नं भवति कदाऽपि । अभिन्नवचनं तु भेदपरतया व्याहर्तुं शक्यते इत्युक्तम् ।

परेऽव्यये सर्वे एकीभवंतीत्यादि श्रुतय उपजीव्यप्रत्यक्षागमविरोधात् चिद्व्ययप्रत्ययेन वस्तुतः नैकः एकः सम्पद्यते इत्यर्थकरणेन जीवब्रह्मभेदबोधकत्वे प्रमाणं भवति ।

एवमुपजीव्यप्रत्यक्षविरोधेनाभेदानुमानानां अप्रामाण्यं साधितम् । तत्राप्रामाण्यं नाम प्रतीतार्थप्रच्यावनमेव । उपजीव्यागमविरोधात् रामकृष्णादीनां सदोपत्वानुमानं दुष्टमित्युक्तम् । क्वचित् उपजीव्यानुमानविरोधादपि आगमो दुष्टो भवति । प्रतीतार्थप्रच्यावनं वा अर्थातरीकरणं वाऽऽश्रयणीयम् । उपजीव्योपजीवकयोरुपजीवकस्य दौर्बल्यमप्रामाण्यं चेत्तत्र बहु वक्तव्यमस्ति । तथाऽपि विस्तरभियां नाऽत्र प्रयत्यते । सुष्ठु प्रतिपादितोऽयं विषयः श्रीन्यायसुधायां । "अनेकप्रकारो ह्युपजीवभावः । क्वचिद्धर्मिग्राहकतया । क्वचित्साध्यग्राहकतया । क्वचित्तद्ग्रहणोपयुक्ततया । क्वाऽपि स्वरूपग्रहणेन । कुत्रचित्प्रामाण्योपपादनेन । क्वचिद्व्याप्त्याद्यंगप्रतिपादकत्वेनेति । तत्र सर्वत्रोपजीव्यविरुद्धं उपजीवकं वाध्यत एवेत्यादिः ग्रन्थभागे सुधीभिरवधेयः ।

एवमुक्तदिशा प्रमाणानां प्राबल्यदौर्बल्ये निर्धार्यं वस्तुनिर्णयः सम्पाद्य इति संक्षेपेण दिङ्मात्रप्रतिपत्तिः कृताऽस्मिन्वाङ्मुखे । समुद्रस्नानसकल्पवत्कृतार्थं भवति प्रतिज्ञाज्ञातार्थनिरूपणं विशेषाधिगमविवित्सां जनयति चेज्जिज्ञासुषु । अर्थव्यवस्थापनेऽतीवावर्जनीयोऽयं विषय इति कृत्वा विचारजटिलताऽस्यां परिपदि उपस्थापिता । महान्तोऽनुगृह्णन्तु गुणग्रहणेन । इति श्रीपादानां पादकमले प्रणम्य विररामोपन्यासको विद्वद्वरः ।

तदनु सर्वे यात्रिका. नूतनकविकाव्यस्पर्धाप्रसंगमुपवीक्षितुं स्पर्धा-
मण्डपं गताः ।

तदनु कवीनां सम्मेलने पद्यनिर्माणे आशुकविताकृतौ च स्पर्धा
समजनि श्रीसुयमीद्राणामाध्यक्ष्ये । बहवः कवयः स्वीयकवितानिर्माण-
कौशलं भटिति श्लोकरचनेन परिपदि प्रादर्शयन्ननितरसाधारण्येन ।
कविरेकस्तत्र स्फुटप्रतिभापाटव' सद्यः श्लोकान् रचयित्वा परिषदः
श्लाघामतुलामवाप्नोत् ।

या सृष्टिः स्रष्टुराद्या प्रकृतिगुणचिता विष्णुतः शुद्धसत्त्वात् ।
ब्रह्माऽऽभूद्वायुराद्यः रजसि पुनरमी रुद्रपूर्वाश्च देवाः ॥
त्र्यैविध्यात्तामसाच्च त्रिविधकरणतन्मात्रपूर्वा समक्षाः ।
स्पर्शाद्याश्चित्रवृत्ता जगति विततिमापुर्नुको वेत्तुमर्हः ॥ ७ ॥

सर्गोऽयं विविधो विचित्रविभवः विष्ण्वैकहस्तांकितः ।
नित्यं तन्नियतः क्षणादिषु रतस्तच्छासने त्वादृतः ॥
वायुर्वाति रविः प्रतापति भृशं स्वच्छंदकांत्या विधुः ।
लोकं ह्लादयति प्रसह्य दहति प्रत्नोऽग्निरद्धांवरे ॥ ८ ॥

तारास्तारचराः स्फुरन्ति नियतं षाण्मासिकं चायनं ।
आरात् षड्रतव. स्वकार्यनिरताः वासाः समक्षास्तियि-॥
व्रातैः साकमनुद्रुता जगदिदं श्रोशप्रशस्तौ स्थितं ।
तल्लीलां ननु कक्षमो निगदितुं वेत्तुं तथा तत्वत' ॥ ९ ॥

अन्यः कविः साटोपमागत्याऽऽहः—

जीवान् जीवयति प्रदाय बहुधा स्वान्न सुमृष्टं मही- ।
सस्याद्या जलदा जलं प्रशमनं तृष्णा बुभुक्षाहरं ।
नद्यां पापविनोदनैः सुमधुरस्वादै रसैस्तृप्तिदैः ।
सर्वः स्वीयगुणानुदानविधया विष्णुं पर सेवते ॥ १० ॥

अपरोऽपि मेधावी कविः स्पर्धया कवते—

चक्षुः पश्यति रूपमभ्रगुणमत्याकर्णयत्यंजसा ।
भोत्रं जिघ्रति नासिका परिमल जिह्वा रुचिं गाहते ॥

त्वक् स्पर्शं च तथैव कर्मकरणान्याकुर्वते यद्वशात् ।
चेष्टास्तं विभुमप्रघृद्यवचनं पूर्ण हरि नौम्यहम् ॥

) ततः श्रीपादाः सम्मिलितान् कविवरेण्यानभिनन्द्य दक्षिणाभिर्वि-
पुलाभिस्तान् सत्कृत्य स्वकुटीरं प्राप्ताः । किञ्चिद्विश्रम्य मठाम्यंतरे
स्नानगृहे उष्णोदकेन स्नात्वा श्रीमन्मूलरामचंद्रसपर्यां सवैभवं यथा-
विधि निर्वर्त्यालंकारमण्डपे ब्राह्मणान् अर्घ्यपाद्याद्युपचारैः संभाव्य श्रीगुरु
सार्वभौमवृंदावनं प्रति प्रस्थिताः । तत्र श्रीगुरुराजं पूजयित्वा भैक्षं
दत्वा महानीराजनमकार्षुः । तथैव वादीद्र-सुधर्मद्र-सुव्रतीद्रगुरूणां
ससत्कारं भैक्षं प्रदर्श्य नीराजयित्वाऽलंकारमण्डपमागत्य ब्राह्मणेभ्यः
तीर्थमंत्राक्षतादिप्रसादं अनुजग्रहः । अलंकारब्राह्मणेभ्यः सुमृष्टान्नं
दत्वाऽवशिष्टभक्तजनकूटाय तीर्थं दत्वा स्वस्थानमागताः । ततः पृथक्
निक्षिप्तं तीर्थं प्राश्य गंधाक्षतादिभिरात्मानमलंकृत्य भैक्ष्यं स्वीचक्रुः
श्रमविश्रांतिमनुभवन्तः ।

अपराह्णे जनाः स्वं स्वं ग्रामं जिगमिपवः यात्रिका पात्रेण क्रीतेन
सनाथैः प्रस्थातव्यमिति लोकरीतिमनुसृत्यापणवीथ्या पदार्थक्रीणनाय
संचरन्तः वणिग्भिः साकं व्यवहरन्ति स्म । केचिच्छीलभाण्डान् केचित्पि-
त्तलभाण्डान् केचिद्वस्त्राणि क्षीमानि अन्ये पुनः शिशुविनोदनाय नाना-
विधानि दारुमयानि धातुनिर्मितानि पुत्थिकानि वा क्रीडनकानि प्रभूत-
घनव्ययेन व्यक्रीणन् । चित्रविचित्रसंभारभूयिष्ठान् आपणानवलोक्य
कवयः बहुधा वर्णयामासुः ।

अपराह्णे सर्वसमर्पणोत्सवः जगत्कल्याणप्रार्थना रात्रौ पूर्वयामे-
श्रीमूलरामचंद्रसायंपूजा दीपोत्सवाश्च सवैभव निर्वर्तिताः । समग्रवृन्दा-
वनभवनानि बाह्यांतरांगणानि सौधशिखराणि चक्षुःप्रसरं यावत्
घृताक्तदीपैः प्रज्वलितानि प्रकाशन्ते स्म । तदैव तुंगातरंगिण्यां प्रज्वल-
द्दीपपंक्तयः प्रवाहे वाहिताः रात्रौ विश्वमखिलं सग्रहनक्षत्रमंवरं गर्भे
दधारेवाभासत तरंगिणीक्रोडदंष्ट्राग्रजा तुगा । कवयः प्रकाममिदं
मनोज्ञं दृश्यं मुक्तकण्ठं व्यावर्णयन् शब्दार्थालंकारभूयिष्ठैः पद्यैः नवरस-
माधुर्यनिर्णयदिभिः । अत्रैव तेषां मेघा एधावभूव । चमत्कृतिः मानुष-
धीगतिमतिक्रान्ता दैवं प्रभावमाविर्भावयति ।

सर्वसमर्पणोत्सवः

श्रीगुरुवयानुज्ञया अर्चकैः नीलहरितमाणिक्यमणिवज्रखचितायां कलघौतदोलायां श्रीगुरुराजानां प्रतीकमादाय उत्सववृंदावनेन साकं उपवेशित । ब्राह्मणाः वेदमंत्रान् पठन्तः दोलां कंपयामासुः । अतीव मनोज्ञोऽयं संनिवेगः स्मर्तुं द्रष्टुं च मनोनयनयोराप्यायमानः समभूत् । समग्रसप्तरात्रोत्सवस्य सांगत्यसिद्धयै सर्वकार्यकलापः श्रीगुरुसार्व-भौमांतर्गतश्रीनृहरि-वेदव्यास-कृष्ण-रामचंद्ररूपाय परमात्मने भक्त्या समर्पितः विगताहंभावैः श्रीसुयमीद्रगुरुरणैः सहर्षम् । तस्मिन् पुण्य-तमेऽवसरे श्रीसुयमीद्रगुरवो भक्तानुद्दिश्यात्यतं हृदयस्पर्शि भाषणम-कार्पूर्यन्मननं अज्ञाननिदानं संसारांधतमसं निवारयति अपुनरादृत्तये ज्योतिर्मागमाविष्करोति । मनोमाद्यमधरीकरोति । मोहमहिमानमनूनं विगमयति । विज्ञानभास्करमज्ञानमेघवननिलीनमलघुप्रभूतप्रभासंदोहेन विपुलयति विशालम् । यथा—

अस्माकं परमप्रीतिभाजनानि गुरुराजसपर्यासमृत्सुकाः परमघा-
मिका बुभुत्सवः सम्मिलिताः यात्रिकभक्ताः तुंगातरंगमंगलनिर्मलांभसि
सुभगावगाहनेन तदभिमानिदेवताप्रसादेनासादितपावित्र्याः जपपारायण-
प्रदक्षिणाप्रणतिभिः महतां समागमसंभाषणदर्शनपादस्पर्शनाद्यविगीत
कर्मपरिचयैः संवद्धितज्ञानार्कप्रदीपाः श्रीगुरुसार्वभौमश्रीराघवेद्रतीर्थ-
पूज्यपादानामनुग्रहैकपात्रमभूवन्निति निश्चप्रचम् । महोत्सवोऽयं सप्ता-
हावस्थायी निरपह्नवं संभ्रमेण संपूर्तिमलमाटीकत विगताटोपाडंबरं
निष्प्रत्यूहम् । श्रीगुरुराजसन्निधौ विग्रहेणाऽऽत्मानमुपस्थापयन्तः सर्वे
चतुर्मुखमुखलेखाः सभार्याः अखर्वतेजोनिक्षेपाः भव्यमिदं क्षेत्रमप-
वर्गपदसममकुर्वन्निति सप्रमोदमाकलयामः । अस्मात्पुण्यभवनात्प्रति-
निवर्तमानाः भवन्तः सर्वे हृदि कुर्वन्तु निखातमस्मदुपदेशसारमवद्य-
विद्वरं पूर्वाचार्यजुष्ट शिष्टानुशिष्टं भूतिकामाः ।

भगवान्नारायणः सत्वरजस्तमोरूपां प्रकृतिमुपायनीकृत्य स्वमाय-
याऽचित्याद्भुतशक्त्या लक्ष्मीदेवी चेतनप्रकृतिं निमित्तीकृत्य जगदिदं
ससर्ज जीवानां स्वरूपगुणाविर्भावाय । अयं च विहार एव भगवतः
स्वरमणस्य परार्थैकप्रवणः न स्वप्रयोजनसापेक्षः ।

स्रक्ष्ये हि चेतनगणान् सुखदुःखमध्यसंप्राप्तये तनुभृतां विहृति ममेच्छन् ।
सोऽयं विहार इह मे तनुभृत्स्वभावसंभूतये भवति भूतिकृदेव भूत्याः ॥

श्रीहरेः परमात्मनः परमदयालोः संकल्पोऽयमुदात्तः सर्वैर्बुभूषुभिर-
वगंतव्यः यथार्थतः । विदितचरमेव सप्ताहमहोत्सवे वाङ्मुखेषु
विद्वद्भिः प्रतिपादितं तत्त्वजातं प्रतीपमतनिरासेन वेदांताचार्यैः श्री-
वादरायणमुनिभिर्यत्सिद्धांतितम् । वादिषु वैदिकाः वैदिकाभासाः
अवैदिका नास्तिका इति त्रिविधाः संति प्रधानाः तत्त्वचितनरताः ।
तत्र वेदप्रामाण्याभ्युपगंतारो वैदिका इति प्रतीता । तदन्येऽवैदिकाः
चार्वाकहृतसौगतादयः । आद्येषु सांख्य-योग-वैशेषिक-मीमांसकाऽऽग-
मिकादयः वैदिकाभासाः यतस्तेऽपरीक्षितश्च । वेद आपातप्रतीति-
स्वैरव्याख्यानाभ्यां कदर्थीकृत्य वस्तुतत्वात्प्राच्याविरे । परमवैदिकास्तु
श्रीवादरायणाचार्या एव वेदविभागेन वेदव्यासनाम्ना जगति प्रसिद्धि-
मातेनिरे । ते एव स्वयं सज्जनानुजिघृक्षया वेदार्थनिर्णयाय ब्रह्मसूत्राणि
न्यायग्रथनात्मकानि अष्टादशपुराणानि (तत्र षट्सात्विकपुराणान्युपा-
देयानि, अन्यानि राजसतामसानि मिश्रज्ञानविपरीतज्ञानौपयिकानि तत्त-
दधिकारिविवक्षया तेषां स्वरूपप्रकाशाय निर्मितानि) ब्रह्मकर्मादि सह-
कारिसाधनानि च व्यरीरिचन् । तत्र तथाऽपि स्वरूपगुणानुबधेन परमा-
त्मेच्छया च अनेके प्रतिवादिनः समुत्तस्थिरे विपरीतमतिमातन्वानाः ।
सर्वानपि वैदिकसिद्धांतपरिपंथिनः दुर्वादिनः निरस्य श्रीमदानंदतीर्थ-
भगवत्पादाः वादरायणमतमाविरकुर्वन् सप्तत्रिंशतिकृतिरत्नानि
विरचय्य । तेषां सारसंग्रहः भवतां व्युत्पित्सूनां सुबबोधायतीतसप्त
रात्रोत्सवोपन्यासेषु समर्हणीकृतः विद्वद्वरैरुपन्यासकैः । तदेतत्संगृह्या-
स्माभिः सुलभावगाहायानूद्यतेऽधिकप्रमेयविशेषलेशसनाथम् ।

श्रीहरिः गुणत्रयसमिश्रणेन त्रिवृत्करणेन पञ्चीकरणेन वा जीवानां
स्वरूपगुणानुगुणं सुरनरोरगादिभेदभासुरं जगदिदं ससर्ज । जीवाः
अनादिकालतः लिङ्गदेहानुबद्धाः स्थूलदेहसनाथीकृताः ज्ञानेन्द्रिय-कर्मेन्द्रिय-
मनोबुद्धिसामग्रीसमन्विताः येन सात्विकजीवस्य नैजबीजरूपेणावस्थित-
ज्ञानानंदादिवलं अभिव्यज्येत प्रफुल्लानुभवपदमारोहेत च । इयमेव
मुक्तिर्नाम यद्गुणनिमित्तमन्याभावमुज्जित्वान्यथास्वरूपेणव्यवस्थि-

तिः । गुणनिर्मितसंसारकांतारे संचरंतो जीवाः सात्त्विका विस्मृतस्वरूप-
सामर्थ्याः महत्समागमतद्रुपदेशवलेन च स्वस्रष्टारमधिगम्य गुणा-
नुबंधिसत्त्वरजस्तमःकार्याण्यनुसंधाय तन्निमित्तमहं ममतासंमोहं त्य-
क्त्वा स्वस्वामिभावेन विवप्रतिविवसंवेदनेन परमात्मानं विदित्वा
स्वपारतंत्र्यं स्रष्टुः परमात्मनः स्वातंत्र्यंचानुसंधातुमर्हति ।

य एतत्परतंत्रं तु सर्वमेव हरेः सदा ।

वशमित्येव जानाति संसारान्मुच्यते हि सः ॥

जीवेषु स्वरूपगुणानुबंधितारतम्यं सर्वथा नान्यथयितुं शक्यते ।
शिष्टमिदं प्रमेयजातं सर्वेषां विवेकिनां प्रत्यहमनुभवपदमारोहृत्येव
सूक्ष्मदर्शिनां नाऽस्त्यत्र विसंवादः कदापि कुतश्चन । यथा दर्पणे प्रति-
विवितमस्मन्मुखाद्यवयवजातं छायेव विवमनुकरोति । अत्राद्वैतिनो
दर्पणरूपोपाध्यपगमे प्रतिविवमपसरति । विवमात्रमवाशिष्यते । तद्व-
ज्जीवब्रह्मभावस्योपाधिकत्वेन अज्ञानरूपोपाध्यपसरणे (अज्ञाननाशे)
ब्रह्मैवावशिष्यते । जीवादिजगदिदं ब्रह्मैक्यमाप्नोति । अतः ब्रह्मैव
सत्यं अन्यन्मिथ्या इति तर्कयन्ति । परं तन्न चारु । अप्रामाणिकं प्रमाण
विरुद्धं च । उपाधेर्नित्यत्वात् ब्रह्मवत्स नैवापसरति । अतः जीवब्रह्म-
भावः नोपाधिकः जपाकुमुमसंनिधौ स्फटिकस्य रक्तिमावत् । किंतु
स्वभाविक एव । नित्य पारमार्थिकसत्य एव । जीवस्वरूपमेवात्रालौ-
किकोपाधिः । विवस्यैक्येऽपि प्रतिविवानां नानात्वं नित्यजीवस्व-
रूपोपाधिवैचित्र्यनिमित्तं । 'ॐ आभास एव चॐ' इतिसूत्रभाष्ये
'रूपंरूपं प्रतिरूपो वभूव' इति जीवस्येश्वर'प्रतिविवत्वमभिधाय-
'द्विरूपावंशकौ तस्य परमस्य हरेर्विभो. । प्रतिविववांशकश्चाथ स्वरूपांशक
एव च । प्रतिविववांशका जीवाः प्रादुर्भावाः परे स्मृताः । प्रतिविवेष्व-
ल्पसाम्यं स्वरूपाणीतराणि तु ।' इति वाराहवचनमुपन्यस्तम् । अत्र
ज्ञानानंदाद्यात्मकत्वरूपकिंचिद्भगवत्सादृश्यम् । सत्तया मुख्यांशसादृश्य
मिति विवेक्तव्यम् । सोपाधिर्द्रिद्रचापो यथा रवेः । इति पैगिश्रुत्या
जीवस्य लोकसाधारणसोपाधिकत्वं न । किंतु इंद्रचापो यथा रवेरित्युक्त-
रीत्या स्वयमेव स्वस्योपाधिर्भवति । अशो नानाव्यपदेशादिति सूत्रेऽपि
अशस्य स्वरूपांशत्वं विभिन्नाशत्वमिति द्वैविध्यमुक्तम् । तत्र दृष्टांतः

‘प्रकाशादिवन्नैव परः’ इति सूत्रम् । ‘मत्स्यादीनां जीवानां च परमेस्व-
 रांशत्वस्य साम्येऽपि तस्य नैकप्रकारता । किंतु मत्स्याद्या स्वरूपांशाः
 एव । जीवा विभिन्नांशा एवेत्यत्रासंभावनानिरासाय प्रकाशादिव-
 दिति सूत्रकृता दृष्टांतो दत्त इति सुधायामुपपादितम् । एवं च प्रति-
 विवत्वं नाम तद्विभन्नत्वे सति तदधीनसत्ताकत्वम् । तच्च स्वाभाविकं
 पारमार्थिकम् । न तु परोक्तरीत्या मिथ्या । ‘ममैवांशो जीवलोके
 जीवभूतः सनातनः ।’ अत्र जीवपक्षे अंशत्वं परमात्मभिन्नत्वे सति तद-
 धीनसत्ताकत्वं बोध्यम् । परमात्माधीनजीवस्य स्वेच्छाधीनप्रवृत्तिमत्व-
 रूपस्वातंत्र्यं न सर्वथोपपद्यते । अन्यथा हिताकरणं अहितकरणं च न
 प्रसज्येत । कथमयं नित्यसुखी न स्यात् । हिताकरणादिदोष प्रसक्तिश्च ।
 जीवस्य कर्तृत्वं तु परमात्माधीनमेव । यथा च तक्षोभयथा इतिवत् ।
 तक्षणः गृहनिर्माणे सत्यपि स्वातन्त्र्ये तत् तत्स्वामिनियतमेव पराधी-
 नम् । तद्वज्जीवोऽपि पराधीनकर्ता जीवस्य ज्ञानानंदादिरूपत्वं स्वाभा-
 विकमपि न प्रयत्नं विनाऽनुभवाहं भवति । ‘पुंस्त्वादिवत्त्वस्य सतोऽभि-
 व्यक्तियोगात्’ इत्यादिसूत्रेषु ज्ञानानंदादिरूपत्वं पूर्वमनभिव्यक्तं
 मुक्तौ ईश्वरप्रसादादभिव्यज्यते इति प्रतिपादितं । तदभिव्यक्तये
 साधनसंदर्भः प्रसक्तः । परमात्माधीनत्वाज्जीवस्य तत्प्रसादः सपाद्यः
 मोक्षेच्छुना जीवेन । ब्रह्मजिज्ञासया ज्ञानं ज्ञानेन प्रसादः (ज्ञानी प्रिय-
 तमोऽतो मे—इति गीतावचनं) प्रसादादेव मोक्ष । प्रसादो नामेश्व-
 रेच्छाविशेषः । अहमेन मोचयामीति । यमेवैष वृणूते तेन लभ्यः । अत्र
 वरणं प्रसाद एव । ज्ञानादेव तु कैवल्यमिति मायावादिनः वदन्ति ।
 अज्ञाननिवृत्तिरेव मोक्षः । अविद्याऽस्तमयो मोक्षः इत्युक्तेः । स च
 ज्ञानेनैव संपद्यते । यथा दीपेन तमो निवृत्तिः । अत्र क्वेश्वरप्रसादस्या-
 वकाशः इति । तन्न सर्वथा समंजसं । ज्ञानाज्ञानयोर्जडत्वान्नते क्रिया-
 जननशक्तिमती । पुरुषश्चेतनोऽपेक्षितः । स च परमचेतनः श्रीहरिरेव ।
 नाऽपरे तदधीनाः ब्रह्मरुद्रादयो जीवाः । नाऽपि जडा प्रकृतिः । कर्तृत्व-
 गून्यत्वात् । श्रीहरिप्रसादस्तु तत्प्रीतिसाध्यः । प्रीतिश्च भक्तिसापेक्षा ।
 ‘भक्त्यैव तुष्टिमभ्येति विष्णुर्नान्येन केनचित् ।’ न तादृशी प्रीतिरीड्यस्य
 विष्णोर्गुणोत्कर्षज्ञातरि यादृशी स्यात् । तत्प्रीणनान्मोक्षमाप्नोति
 सर्वः ततो वेदास्तत्परा, सर्वे एव’ इत्युक्तेः । परमात्ममाहत्म्य-

ज्ञानादेव भक्तिरुदेति । भक्त्यर्थं भगवन्महिमोक्तिरित्याचार्यैरुक्तम् । सर्ववेदाध्ययनेन परमात्मनः गुणपूर्णत्वमवधार्यं भक्त्या भगवदाराधनं कार्यम् । स एव परमो धर्मः । 'धर्मः प्रोज्झितकैतवोऽत्र परमः' । इति भागवतवचनात् वर्णाश्रमविहितधर्म एव भागवतधर्मः भगवत्प्रीतिकरः ब्रह्मार्पणानुसंधानेन फलापेक्षां विनाऽनुष्ठितः । श्रवणमनननिदिध्यासनरूपयोपासनया ज्ञानमुत्पद्यते । तेनात्यर्थप्रसादः । ततो मोक्ष इति जिज्ञासोत्थज्ञानजातप्रसादादेव मुच्यते इत्याचार्यैरनुव्याख्याने व्यवस्थापितम् । अत्र सर्वत्र अधिकारिणामेव मोक्षमार्गं प्रवेशः न मत्सरधियां शठानां वेदमार्गपरिपंथिनाम् । अतः सर्वैः समचित्तैः शमदमादिमद्भिः भाव्यम् ।

हे गुरुराजानुव्रताः श्रीहरिगुरुभक्तिपरायणाः, सावधानमालोडय-
त्विदं पीयूषसदृशं दैत्यवालकेभ्यः प्रह्लादेनोपदिष्टं वचनजातम् । देवार्प-
नारदानुशिष्टः प्रह्लादो दैत्यवालकः श्रीलक्ष्मीनृसिंहं साक्षात्कृत्य
परमपुरुषार्थमासेदिवान् । शृणुतेमं तत्त्वसारम् ।

मानुषं जन्मेदमसारं नश्वरं च । 'शतायुर्वे पुरुषः' इति वचनेन
शतवर्षायुमनिवतोऽपि पुरुषस्यार्थं रात्रौ गलति । पंचाशद्वर्षपूर्ववृत्तेषु
शैशवबाल्यकौमार्याद्यवस्थास्वज्ञानदशायां विवेकविधुरतया जीव-
जडेश्वरस्वरूपमवगंतुमक्षमः कार्याकार्यं न जानाति । क्रीडामात्रासक्तः
अंधेनैव नीयमानो यथांधः इति प्रयोजनं विना कालं क्षिपति । यौवनं
तु कामाद्यरिषड्वर्गस्य विहारभूमिः । शिष्टोपदेशस्योपरक्षेत्रं । विवेक-
विधुरतायाः ताण्डवरंगः । ब्रह्महत्यास्वर्णस्तेयसुरापानपरांगनालि-
गनादिमहापातकोपपातकादिदुरितानि लब्ध्वाऽऽत्मानं प्ररोहंति
निर्वाधम् । वार्धक्ये तु जराव्याधिकाममोहपरीतेनाऽऽत्मनः श्रेयो
विधातुं न जातुं पार्यते वराकेन संसारांधतमसाऽवकुण्ठितेन । अहो
पश्यध्वं मतिवैषम्यं दैत्यात्मकविषयाकृष्टचित्तवृत्तीनां बालिशमानुषा-
णाम् । यतध्वं संगतशक्तिभिरात्मानं विमोचयितुं संसारनक्रकचच-
क्राद्दुरंताधिरोहात् । जानीत सर्वत्र तापत्रयदुःखितात्मा निर्विद्यते न
स्वकुटुंबारामः । क्षणलवत्रुटीक्षेपमविलंब्य जन्मप्रभृत्येव यदा कर्मा-
नुष्ठाने उपचितांगः संपद्यते तदैव-कुमारावस्थायामेव कुर्यामिति

भगवत्प्रीतिकराणि कर्माण्यनुष्ठेयानि । कौमारे आचरेत्प्राज्ञः घर्मान्
भागवतानिह । संप्रति भोगानुपभुज्य यथाऽवसरं वार्धक्ये घर्माचारे मति
कुर्यामिति न वृथाकालः अतिपातयितव्यः । दुर्लभं मानुषं जन्म । तदप्य-
ध्रुवं अर्थदम् । अनिष्टनिवृत्तीष्टप्राप्तिरूपपुरुषार्थार्जने हरिपादस्मरणमेव
शरणम् । किं च दुःखपंकमग्नः कथं स्वयं दुःखाद्विमोक्तुं अन्यान्विमोच
यितु वा प्रभवेत् । सर्वं दैववशम् । अनुष्ठितोऽपि प्रयत्नः दैवबल-
विहीनश्चेत् न फलिष्यतीति न पुनर्ह्येक क्षमते ।

महाप्रयत्नवजिता हरेरनुग्रहोज्ज्विता ।
महानुभाववजिता न जग्मुर्हन्ति जनाः ॥
प्रयत्नमेकमग्रतो विधाय भूतिसान्पुमः ॥

इति वायव्यवतारेण पाण्डुनन्दनेन भीमसेनेन श्रीहरिकृपापोषिताः
सत्वशालिनो वयं समरे कौरवबलं प्रधृष्य हत्वा साम्राज्यमाप्नुमः इति
स्वसिद्धांतः श्रीकृष्णाभिमतः उद्घोषितः ।

किं तत्कर्म कथमनुष्ठेयमिति प्रश्नस्य समाधिः पूर्वमेव दत्ता ।
अमाययाऽनुवृत्त्या, प्रोज्ज्वलकैतवेन भागवतधर्मेण श्रीहरिसेवाऽनुष्ठेया ।
नाऽहं कर्ता हरिः कर्ता तत्पूजा कर्मचाखिलं । इति सायंप्रातः नक्तं
दिनं प्रतिक्षणं क्रियमाणं कर्म निष्कामं ज्ञानपूर्वं श्रीहरिप्रसादाय तस्मिन्
समर्पयेत् । सतां प्रीतिकरो धर्मो ह्यधर्मस्तद्विपर्ययः । अतः स्वस्ववर्णा-
श्रमोचितः फलाभिसंधि विना भगवदर्पणबुद्ध्या क्रियमाणो धर्म एव
भगवत्प्रीतये कल्पते ।

न ह्यच्युतं प्रीणयतो ब्रह्मायासोऽसुरात्मनाम् ।
आत्मत्वात्सर्वभूतानां सिद्धत्वादिह सर्वतः ॥

इति ब्रह्मादेन ऋजुः पंथाः प्रदर्शितः स्वयूथ्येभ्यः दैत्यबालकेभ्यः ।
हे भक्तवरेण्याः । आत्मन्यात्मानं पश्यध्वं । सावधानमात्मनोतःकरण-
वृत्ती शोधयध्वम् । ताः किं नीचवृत्त्या कामलोलुपाः सत्यः परमात्मानं
विमुखीक्रुर्वत्यः अधकारगते आत्मानं पातयन्ति उत विषयापसदान्
दूरतः निष्कास्य दैवीः शक्तीः प्रबोधयन्त्यः विरक्तिभक्तिपथेन शुभोद-
र्कण परमात्मोपासनाय कल्पन्ते । इति विमृश्य दुष्टशक्ती अपसार्य

हठादाक्रांतवतोऽसुरान् स्वहृदः दूरतः निःसारयत । ततः ईश्वरेण सृष्टि-
काले तत्तदिन्द्रियेषु अभिमानितया प्रेरकतया क्लृप्ता. देवता स्वस्वा-
धिष्ठाने स्थिताः विहितव्यापारान् कारयन्ति । श्रीहरिद्वृतास्ते देवाः
अधिकारिणं जनं स्वोचितमार्गं प्रवृत्तिमंतं कुर्वते । तेन भागवतधर्मः
प्रतिष्ठितो भवति । तदनुष्ठाता च न स्वलति सुपथात् शिष्टादृतात् ।
सुखभाक् च भवति ।

कलिकालिम्ना दूषितेऽस्मिन् काले भवद्भिः सर्वथाऽवहितैः भवित-
व्यम् । आसुर्यं शक्त्यं साधुजनानवस्कन्द्य भृशं पीडयन्ति । भागवत-
धर्मः जनहितपरिपन्थीति वृथा प्रथां प्रसारयन्ति । दुरितप्रचोदकाधुनि-
कविज्ञानशास्त्रमहिम्ना तत्र तत्र युक्त्याभासै साधुजनान् अधयति अव-
हेलयति च । अथाऽपि हरिगुरुशरणा भवंत् प्रमाणपूत स्ववर्णाश्रमो-
चितं भागवतधर्ममपरित्यज्य दांभिकवृत्तिमुज्झित्वा विषयसुखकामना
त्यक्त्वा शुद्धाभिसंधिना श्रीहरिप्रीत्यर्थं सर्वं विहितं कर्म कुर्वन्तु ।

अनन्याश्चितयन्तो मां ये जना पर्युपासते ।

तेषां नित्याभियुक्तानां योगक्षेमं वहाम्यहम् ।

इति श्रीकृष्णपरमात्मना दत्तं समाश्वसनं हृदि धारयन्तु । 'युध्य-
स्व विगतज्वर.' इति निर्भयं धर्ममार्गं प्रवर्तन्ताम् । स्वार्थं मनसि निगूह्य
बहिःपरार्थमिति प्रकाशयन्तो विप्रलम्भका. गलग्राहं निर्वासितव्या. । वंचना
कथंकारं जनमनोरगमजसांचितुमुत्सहते । तन्नि.सारणार्थमेव श्रीहर्यनु-
जयाऽऽसुरी शक्तिरुदयमालभत साधूनपि पीडयति इति जानीमः । देवा-
सुरयुद्धं देववलप्रकर्षप्रकटनाय किल भगवताऽघटितघटनापटीयसा प्रव-
र्तितं मर्त्यशिक्षणाय कृतावतारेण । अचिरेणैव धर्मसंस्थापनायावकाशं
कल्पयति कलिना प्रचोदितोऽधर्म इति विभाव्यताम् । सुखं हि दुःखान्य-
नुभूय शोभते' इति हि प्राचां वचः चकास्ति । हिरण्यकशिपुः महादैत्यः
धर्मप्रवर्तकस्य हरिभक्तस्य प्रह्लादस्य जनकः किल । कलियुगात्यये कृत-
युगस्यावसरः संपद्यते इति सर्वेतिहासपुराणपरिणतानां विदितचरमेव ।
अतः ज्ञानिनमपि मूकयितुं प्रवृत्तोऽधर्मः आगामिनो धर्मयुगस्य दूत
इत्यवधार्यताम् ।

धर्मसंस्थापकस्य श्रीप्रह्लादस्यापरावतारः श्रीराघवेद्रगुरुसार्वभौमः

व्यासकूट-दासकूटप्रचयमुपाचिन्वन् चकास्ति जगतीतले ज्ञानभक्ति-
विरक्तिपथजीवातु कलियुगेऽस्मिन् । अतः सप्तरात्रोत्सवे सन्निहितैः
भवद्भिः प्रह्लादस्योपदेशसारं नारदोपदिष्टं श्रीहरिसाक्षात्कार-
निदान भक्त्या श्रुत्वा मत्वा ध्यात्वा च श्रेयोभाग्भिर्भवितव्यम् । इति
अस्मदुपास्यगुर्वतर्गतमुख्यप्राणातर्गत श्रीमूलरामचंद्रं प्रणम्य तच्च-
रणपङ्कजे सप्तरात्रोत्सवफलं समर्प्य जगत्कल्याणं प्रार्थयंतो विरमामः ।
इति नारायणस्मरणानि ।

सशिष्या. श्रीपादाः श्रीगुरुसार्वभौमवृन्दावनसन्निधि प्राप्य
महानीराजनमन्त्रपुष्पाद्युपचारैः पूजयित्वा प्रणतिततिपुर.सरं श्रीहरि-
गुरुभक्तिमचलां गुरुसेवा च प्रार्थयामासुः ।

श्रीगुरुसार्वभौमसप्तरात्रोत्सवे सप्तमदिनोत्सव इति त्रयोदश उल्लासः ।

॥ श्री ॥

इष्टार्थसमृद्धिप्रदाय नमः

चतुर्दश उल्लासः


श्री पंचमुखीप्राणदेवसंदर्शनं चम्पूसमर्पणं च

श्रीपादानामनुग्रहभाषणं ह्यः रात्रौ श्रुत्वाऽतीव हर्षभरेण चेतसा
गुरुसार्धभौममहिमानमनुगुणतो यात्रिकभक्ताः तुगातरंगिणी तीर्त्वा
पादचारेण प्रत्यंतशैलकुहरे स्वयंव्यक्तं पंचवक्त्राजनेयं दर्शनपूजादिभिः
सेवितुकामाः तरीयंत्रेणापरं पारमाययुः । ततः क्रोशद्वयादर्वाक् पंच-
वक्त्रान्जनेयशैल तपस्विनिधानं जगति श्रीवायुसेवयाऽभीष्टानि पूरयितु-
कामैः सदा सेव्यमान परिशोभते । यत्र श्रीगुरुसार्धभौमाः वत्सरद्वय-
मांजनेयमुपासांचक्रिरे इति निविडा गाथा भक्तिमुद्रेकयति । तत्रैव
गुहायां गुरुराजाना उपासनापीठं अद्यापि 'रायरगद्दिगे' (गुरुराजस्य
आसन) इति प्रसिद्धं दरीदृश्यते । तत्रैवास्मत्प्रपितामहा-यरगेरिपण्डित-
वेकटाचार्याः द्वादशाब्द तपः कृत्वा श्रीहरिवायुगुरुप्रसादं प्राप्तवन्तः ।
अंत एव तेषां पंचमुखहनुमद्भजकः इति गृहनाम रूढं भूत्वा तद्वंशस्य
पंचमुखीत्युपनाम प्रचलितं व्यवहारेषु । तद्वंशजोऽहं श्रीगुरुराघवेद्र-
पदपद्मजदत्तचित्तः । श्रीसुयमीन्द्रमुनिभिः चम्पूप्रबंधनिर्माणे नियुक्तो
गुर्वाज्ञा पूरयित्वा यथाविभवं तं समर्पयितुमभिलषामि ।

सर्वे वयं यात्रिकभक्ताः अनुतुंगातटं गाणधाळ इति ग्रामपरिसरे
प्रत्यंतपर्वते विराजमानं प्राणदेवं द्रष्टुकामा समागताः । गुहाया शिला-
फलके रेखामयो विग्रहः दत्तावधानैः निखातदृष्ट्याऽवलोकितुं शक्यते ।



कपिमुखमपि पूर्वं दक्षिणे नारसिंहम् ।
गरुडमुखमपि पश्चादुत्तरे मूकरास्यम् ॥
हयवदनमथोर्ध्वं चिन्तयेद्वायुसूनुम् ।
सकलदुरितहर रामदूतं नमामि ॥
(गाणधाल पंचमुखी हनुमाच्च) (प. ३१०)



श्रीरामपादसरसीरुहभृङ्गराज ।
ससारवार्धिपतितोद्धरणावतार ॥
दो स्साध्यराज्यधनयोपिददभ्रबुद्धे ।
पचाननेश मम देहि करावलम्बम् ॥
(प. ३१०)



अस्मदाचार्यैरुपश्लोकितोऽयं विग्रहः—

कपिमुखमपि पूर्वं दक्षिणे नारसिंहम् ।
गरुडमुखमपि पश्चादुत्तरे सूकरास्यम् ॥
हयवदनमथोर्ध्वं चितयेद्वायुसूनुम् ।
सकलदुरितहरं रामदूतं नमामि ॥

श्रीपूज्यवेकटाचार्यैः कृतं नित्यं पूजाकाले पठ्यमानं पंचवक्त्रकरा-
वलंबनस्तोत्रमपि सिद्धिदं जागति ।

श्रीरामपादसरसीरुहभृंगराज ।
संसारवार्धिपतितोद्धरणवतार ॥
दोस्ताध्यराज्यघनयोषिददभ्रबुद्धे ।
पंचाननेश मम देहिकरावलम्बम् ॥

आप्रातराश्रित कुनाथनिकेतनालि- ।
संचारकृत्यपदुपादयुगस्य नित्यम् ॥
मानाथसेविजनसंगमनिष्कृतं नो ।
पंचाननेश मम देहि करावलम्बम् ॥

षड्वर्गवैरिमुखकृद्भवदुर्गुहाया- ।
मज्ञानगाढतिमिरातिभयप्रदायाम् ॥
कर्मानिलेन विनिवेशितदेहधर्तुः ।
पंचाननेश मम देहि करावलम्बम् ॥

सच्छास्त्रवार्धिपरिमज्जनशुद्धचित्ताः ।
त्वत्पादपद्मपरिचितनमोदसांद्राः ॥
पश्यन्ति नो विषयदूषितमानसं माम् ।
पंचाननेश मम देहि करावलम्बम् ॥

पंचेन्द्रियार्जितमहाखिलपापकर्म ।
शक्तो न भोक्तुमिह दीनजने दयालो ॥
अत्यंतदुष्टमनसो दृढनष्टदृष्टेः ।
पंचाननेश मम देहि करावलम्बम् ॥

इत्थं शुभं भजकवेकटपण्डितेन ।
 पंचाननस्य रचितं खलु पंचरत्नम् ॥
 यः पापठीति सततं परिशुद्धभवत्या ।
 संतुष्टिमेति भगवानखिलेष्टदायी ॥

सर्वे भक्ता तुगावगाहनेन शुचिस्नाता श्रीपंचवक्त्र हनुमंतमभिपे-
 कादिसपर्या कृत्वा सप्रार्थ्यं तत्प्रसादमाकांक्षत. प्रदक्षिणनमस्कारान्
 वायुस्तुतिपुरञ्चरणेन सूत्रभाष्यपारायणेन च समर्पयामासुः :

गुरुभ्यः चंपूप्रबंधसमर्पणम्

श्रीमत्पूज्यपरमहंसानां श्रीसुयमींद्रतीर्थगुरुणामाज्ञया प्रारब्धं
 चम्पूप्रबंधरचनाकर्म श्रीगुरुसार्वभौमानुग्रहेण यथामनीषित समाप्ति-
 मगमत् । तत्र चतुर्दशोल्लासाः समुद्भासते विषयवैविध्येन संगताः ।
 सप्तरात्रोत्सवविशेषा. सस्मरणीयचरितैर्गुरुभि. श्री सुयमींद्रमुनींद्ररूप-
 क्राता. दैनंदिनचर्यया क्लृप्तरीत्या प्रगल्भशैल्या क्रीडीकृताः यथा
 हृद्यारोहयति विविदिषूणा भक्तानाम् । तत्र भागद्वय वर्तते । प्रथमे
 भागे पट्सूलासेषु श्रीगुरुसार्वभौमाणा पूर्वावतारकथाप्रसक्ति.
 प्रदर्शिता । द्वितीये भागे सप्तमोल्लासाच्चतुर्दशोल्लासपर्यंतमष्टसूला-
 सेषु सप्तरात्रोत्सवस्य वर्णना दैनंदिनवृत्तानुवादक्रमेणोपायनीकृता ।
 यथा हि—

तत्रादौ गुरुप्रेरणासंदर्भं. प्रबधकर्तुर्वशविशुद्धिपरिचयश्च प्रस्तावितौ ।
 द्वितीयोल्लासे शंक्रकर्णस्य प्रह्लादरूपदैत्यवशजन्मनाऽवतारप्रसंगः उप-
 स्थापितः । तृतीये स एव श्रीव्यासतीर्थरूपेण भूमाववतीर्ण इति कृत्वा
 व्यासयोगिना चरितमुपवर्णितम् । चतुर्थमारभ्य षष्ठपर्यंत त्रिपूलासेषु
 श्रीगुरुसार्वभौमाणा राघवेद्रतीर्थाणां जननमारभ्योपनयनविद्याभ्यास
 विवाह-सन्यासाश्रमस्वीकारादूर्ध्वं जंत्रयात्राया संघटितानि विस्मया-
 वहानि जनताहितसाधनानि सत्सिद्धातप्रचयग्रथरचनाद्यनन्यसाधा-
 रणानि निरूपितानि । सर्वेऽयं भागश्चारित्रात्मकः ऐतिहासिक प्रमा-
 णानुबद्ध. सर्वैरपि चारित्रिकरूपादेयो भवतीति न पुनर्वक्तव्यम् ।

द्वितीयभागस्तु सप्तरात्रोत्सवं यथावृत्तमनुवर्णयितुं प्रवृत्तः । अत्र
 केचनासाधारणाः धर्मा. केवलं गद्यपद्यात्मकशरीरेऽपि वैविध्य-वेलक्षण्य-

संपादनाय निवेशिताः विवित्सुमनस्तोषाय चम्पूकाव्यस्य नावीन्य परिपोषाय च । उत्सवांगतया सुप्रभातसेवा, पचामृताभिपेकवैभवं गुरुसार्वभौमालंकारपूजा श्रीमन्मूलरामचंद्रसपर्यामिहोत्सवः अलंकार-पूजातीर्थवितरणं ब्राह्मणान्नसंतर्पणं सायं वाहनोत्सवः इत्यादयो विशेषाः समयानुगुणं साहित्यशैल्योपवर्णिताः । तत्र मध्यनाराधनादिने रात्रौ रजतरथोत्सवः उत्तराराधनोत्सवांगतया महारथोत्सवः सिंहाश्वादिवाहनोत्सवाश्च प्रकामं स्वभावोक्त्याद्यलंकारभूयिष्ठैः गद्यपद्यभंगैर्भक्तिरसोल्लसितया साहित्यशैल्योपवर्णिताः ।

तत्र तत्र कविभिः सद्यो निर्माय पद्यैः वर्णिताः समुद्रनदीपर्वतवर्णना-विशेषाः शोभते नितरां चेतोहरंतः वाचकानाम् । सप्रदायप्राप्तं गद्यपद्य-मयं काव्यं चम्पूरिति आलंकारिकैरुक्तं लक्षणमतिक्रम्य नाट्यवाचनो-पन्यासविशेषाः आध्यात्मिकविद्यालहरीप्रचोदकाः इमं प्रबध व्यावर्त-यन्ति नवीनकृतिशरीरसपादनेनेति विशिष्टं वैलक्षण्यमवश्यं चित्ते अव-घातव्यं विमर्शपटुधिषणं साहित्यविद्याविहारनदीष्णैरालंकारिकैश्च ।

श्रीसमीरसमयसंवर्धिनीसभागकलापत्वेन उपन्यासाः रात्रौ नाट्य-वाचनान्यभिनयपूर्वाणि अत्र संनिविष्टाः प्रबधस्योपयुक्ततां पोषयन्ति । कविकाव्यस्पर्धाऽपि आयोजिता । उपन्यासेषु वेदनित्यत्वं प्रमाण-लक्षणं विभागश्च मोक्षसाधनविचारः मोक्षस्वरूपं प्रामाण्यस्वतस्त्वं साक्षिसमर्थनं च अततः प्रमाणानां बलावलविवेकः इत्याद्यत्यंतोपयुक्ता विषयाः पण्डितैः चर्चिताः निर्णिताश्च । एवमेतत्प्रबंधवाचनेन समग्र-तत्त्वशास्त्रस्य परिचयः वैष्णवोत्तमानां चारित्र्यज्ञानं च संपादितं भवतीति निश्चप्रचम् । विष्णुद्वेकाय वैष्णवयशः । इत्यभियुक्तोक्तिम-नुध्याय एतेन प्रबंधेन विष्णुसर्वोत्तमत्वमेव समर्थ्यते येन विष्णौ भक्ति-रुद्रिक्ता भूत्वा तत्प्रसादायोपकल्पते । 'मम भक्तास्त्वामनुव्रताः' इति प्रह्लादाय श्री नृसिंहपरमात्मनाऽऽश्वासितं किल । श्रीगुरुसार्वभौम-चम्पूप्रबधोऽयं श्रीहरिप्रसादायोपकल्पते भक्त्या पिपठिपूणा अमायया-ऽनुवृत्त्या श्रीहरिशुश्रूषणाम् । श्रीहरिप्रसाद एव शाश्वतसुखसाधनम् ।

अन्यदप्ययं चम्पूप्रबंधं साधयितुमभिप्रैति यत्तस्य पिपठिषवो जनाः विरक्ति-भक्ति-ज्ञानसाधनकलापस्य शाश्वतसुखोदकफलोदकं मन-

प्रावण्यं प्राप्य धर्माधर्माद्यतीन्द्रियेषु आस्तिक्यबुद्धिं संपाद्य जगच्चक्रनियं-
तरि श्रीनारायणे ब्रह्माद्यगदेवतोपास्ये सुदृढां भक्तिमुपलभ्य सद्धर्मरता
भवेयुरित्याशासे । 'मर्त्यावितारस्त्वह मर्त्यशिक्षणं रक्षोवधायैव न
केवलं विभो' इति भागवते उपदिष्टं तत्त्वं नित्यमनुसंधाय स्वविहित-
वृत्त्या भक्त्या भगवदाराधाने सर्वस्वमर्पितं चेत् बुभूषुभिः तेषां संसार-
तरणं श्रेयःप्राप्तिश्च निश्चितैवेति सुदृढं विश्वसिमः ।

एवं महोन्नतमुद्देशं मनसि निधाय श्रीसुयमीद्रतीर्थपूज्यपादाः
कार्यभरमिम सुभगं निर्वोढुमाशीर्वचनैरनुगृह्य मां प्रेरयामासुः सदयार्द्र-
चित्ताः गुरुसार्वाभौमप्रसादमासादयितुं सुकरममायांचितचेतसा ।

तत्कारुण्यसरणिमनुप्रपन्नोऽहं चम्पूप्रबंधमिमं समाप्य तद्द्वारा
श्रीगुरुसार्वाभौमेभ्यः समर्पयामि । परमभक्त्या समर्पितमिदमुपायनं
दिव्यदृष्ट्याऽवलोकयंतः श्रीगुरुसार्वाभौमेभ्य तदंतर्गतमुख्यप्राणात्मक-
पंचमुखाजनेयातर्गतश्रीमूलरामचंद्राय समर्पयंतीति निश्चप्रचम् । अनेन
भक्त्युपायनेन श्रीमूलरामचंद्रात्मको वेदव्यासः प्रीयतामिति परःसहस्रं
प्रणम्य विरमामि ।

कायेन वाचा मनसेन्द्रियैर्वा बुद्ध्यात्मना वाऽनुसृत स्वभावम् ।
करोमि यद्यत्सकलं परस्मै नारायणायेति समर्पयामि ॥

यो भक्त्या गुरुराघवेन्द्रचरणद्वंद्वं स्मरन्त्यः पठेत् ।
स्तोत्रं दिव्यमिदं सदा न हि भवेत्तस्यासुखं किंचन ॥
किंत्विष्टार्थसमृद्धिरेव कमलानाथप्रसादोदयात् ।
कीर्तिदिग्विदिताविभूतिरतुला साक्षी ह्यास्योऽत्रहि ॥

॥ श्रीपंचमुखीप्राणदेवसंदर्शनं चम्पूसमर्पणं च इति चतुर्दश उल्लासः ॥

॥ श्रीराघवेद्रगुरुसार्वाभौमसप्तरात्रोत्सवचंपूः समाप्ता ॥

॥ श्रीकृष्णार्पणमस्तु ॥

चम्पू भावबोधिनी

टिप्पणीकारः

पंचमुखी राघवेन्द्राचार्याणां सूनुः

डॉ० पंचमुखी वादिराजाचार्यः

एम. ए. पी.-एच. डी.

॥ श्रीमत्पंचमुखप्राणेशो विजयते ॥

श्रीगुरुसार्वभौमसप्तरात्रोत्सवचम्पूभावबोधिनी

श्रीरामचंद्रं सर्वेशं ज्ञानविज्ञानकारणम् ।
हनूमंतं चास्मदीयं मध्वं सद्धर्मरक्षकम् ॥
भवत्या नत्वा गुरुंचैव मंत्रसद्मनिवसिनम् ।
व्याख्यानमुत्सहे कर्तुं चंपूग्रंथस्य सद्विद्ये ॥
सप्तरात्रोत्सवश्चित्रः विचित्रपदबंधनैः ।
वर्णितस्तातपादैर्यो जिज्ञासूनां विशद्यते ॥

समाप्तिकामो मगलमाचरेदिति श्रुत्युक्तरीत्या चंपूग्रंथस्य निर्मातारः कवि-
वर्याः आदौ श्रीविष्णुं वायुमध्वव्यासराघवेंद्रादिगुरुंश्च स्तुवतः मंगलाचरणं
संपादयति प्रथमद्वाचत्वारिंशद्भिः श्लोकैः । गद्यमद्यमयं चंपू इति निर्दिष्ट-
प्रमाणमनुसृत्य अयं ग्रंथः अनेकानेकपद्यैः गद्यभागैः नाटकोपन्यासादिनूतनागैश्च
सुशोभते सस्कृतवाङ्मयक्षेत्रे । तत्र तत्र च पुनः ग्रंथवैशिष्ट्यजातं निर्दिशामः ।

श्लोक १. गुणान् गृहीतुमलसा—श्रीविष्णोर्गुणपरिगणने असमर्था । लक्ष्मी-
रपि श्रीविष्णोर्गुणसंख्याने न प्रभवति इति श्रुतिसिद्धमेव । अनतानंतगुणगणपरि-
दोषविद्वरं मुक्तिप्रदाता विष्णुः इति विष्णोर्लक्षणानि अत्र वर्णितानि । स्वानद-
शब्देन स्वरूपानंदाविभारूपमोक्षस्वरूपं निर्दिष्टम् । नित्यं तुष्टाऽपि लक्ष्मी-
पूर्णं, श्रीविष्णोर्विभवं निच्यय पर अतिशयेन तुष्टाव स्तुतवती इत्यर्थः ।

श्लोक २. 'जन्माद्यस्ययत.' इति ब्रह्मसूत्रोक्तरीत्या श्रीविष्णुलक्षणं पुनर्निर्व-
चन्ति द्वितीयश्लोकेन ।

श्लोक ३. वायववतारस्य श्रीमन्मध्वाचार्यस्य तत्त्वं श्रीविष्णुसमतमेव इति
सूच्यते ।

श्लोक ४. किं सज्ज्ञानं किं विपरीतज्ञानमिति विवेके मंदबुद्धयः । 'पेलवं विरलं तनु' इत्यमरः । वेदव्यासः तनु. अवतारः यस्य स वेदव्यासतनु. भगवान् विष्णुः एव । '...तेने ब्रह्महृदा य आदिकवये...' इति भागवते उक्तं यत् विष्णुः स्वसुताय चतुर्मुखब्रह्मणे विज्ञानमुपदिदेश । यत् तत्त्वं अनन्यलभ्यसुखदं तत् तत्त्व प्रोवाच इत्यन्वयः । इदं तत्त्व विहाय केनाप्यन्योपायेन मोक्षाख्यसुखं न लब्धुं शक्यते । अथवा तदनन्यलभ्यसुखदं यत् तत्त्व प्रोवाच तत् तत्त्व शुद्धा धिय च स' नारायण. दद्यात् इति च अन्वयः शक्यः । तस्मिन् परमात्मनि अनन्या. नारायणकशरणबुद्धय. 'अनन्याश्चितयतो मां...' इति गीतोक्तप्रकारेण अनन्याः । तैरेव लक्ष्य प्राप्तियोग्य सुख मोक्षाख्य । तादृशसुखं ददातीति सुखदं तत्त्वम् ।

श्लोक ५. पचमपठश्लोकयो. कुलकं कार्यं अन्वयार्थसगत्यै । आपाततः जीवब्रह्मैक्यप्रतिपादनपरत्वेन गोचरी भवति कानिचन श्रुतिवाक्यानि । परन्तु एतादृशवाक्यानि भेदपरतया एव निर्वाह्यानि । अतर्यामिपरतया निबधनं यस्य वचनस्य तत । ब्रह्म सर्वेषु अतर्यामितया स्थितः इति उभयसमतम् । स्थानैक्यमर्त्यैक्यसादृश्याख्यैर्युक्तिभिर्वा भेदपरतया निर्वाह. शक्य. । श्रुतिषु अनेकानि स्पष्टार्थानि भेदपरवाक्यान्यपि विद्यते । उपक्रमोपसंहारादि-तात्पर्यलिङ्गैः जीवब्रह्मभेदं नूव श्रुतिनिर्णीतार्थं इति ध्येयम् । तदानुगुण्येन आपा-तत. अभेदपराणा वाक्याना अपि भेदपरतया एव युक्तिविशेषं निर्वाह. कार्यः । इममेव वेदव्याससम्मत भाव अभिप्रायं तच्छिष्यः पूर्णप्रज्ञः श्रीमध्वाचार्यः उपादिशत् ।

श्लोक ७. श्रीरामचन्द्रस्तुतिः । विजयिना हनुमता साकं इत्यर्थः । हनुमतः विजयित्व श्रीरामचद्रानुग्रहविशेषेणैवेति सूचितमत्र । निजं स्वस्वयोन्यतानुगुण । परसुखं स्वरूपानंदाविर्भावरूप अलौकिक परमं सुखम् । पितृभक्तिः सत्यसधता, भक्तविशिष्टता इत्यादिकं सद्धर्मस्वरूप श्रीरामावतारेण मर्त्यजनेषु शिक्षितम् इति हि प्रसिद्धम् ।

श्लोक ८. श्रीकृष्णावतार गृणति कविवर्या. । प्रोद्भूता प्रकर्षेण विशेषतः उद्गत सन्मार्गादुत्क्रात वृत्तवर्तन एपा ते । वेदमार्गविमुखान् इत्यनेन बुद्धौ विचारे च प्रोद्भूतानित्यनेन वर्तनेऽपि अवैदिकत्व सूच्यते । वाग्धवतारिणा भीमेन साकम् । कौरवादिबधे भीम. निमित्तमात्र इति सूचितम् । मर्यैवेते निहताः पूर्वमेव । निमित्तमात्रं भव सव्यसाचिन् इति गीतावचनं स्मार्यते । पृथोः पुत्रा. पार्थाः

पाण्डवाः । तान् । अपायात् इति समुदाये एकवचनम् । श्रुतिनुतः कृष्ण. श्रुति-
मार्गविमुखान् कंसादीन् जघानेति श्रुते. प्रामुख्यं सूच्यते । सकलापायनिर्हता
कृष्णः अस्मिन् ग्रन्थनिर्माणकर्मणि मे निर्विघ्नता सपाद्य मा रक्षतु इत्यभिप्रायः ।

श्लोक ६. पुन श्रीकृष्ण स्तुवत. भगवद्गीतासारं निर्वचति ।

‘द्वाविमौ पुरुषौ लोकेक्षरश्चाक्षर एव च ।

क्षरः सर्वाणि भूतानि कूटस्थोऽक्षर उच्यते ॥

उत्तमः पुरुषस्त्वन्य परमात्मेत्युदाहृतः ।

यो लोकत्रयमाविश्य विभर्त्यव्यय ईश्वर ॥’

इति गीतावचनम् । विष्णोः जीवजडात्मकात् प्रपचात् श्रीलक्ष्मीदेव्या अपि
भिन्नत्व सर्वोत्तमत्व च अनुसंधाय विष्णुप्रसादप्राप्त्यर्थं साधुबुद्ध्या स्वस्वनियत-
कर्माचरणमेव श्रीभगवद्गीतोपदेशसार. इति श्लोकाधेनैव सारसर्वस्व निवेदित
इत्यय नून काव्यचमत्कृतिविशेष । तस्य विष्णो प्रतिपत्ति ज्ञान तत्सन्निधि-
प्राप्तिश्च तस्यै । ‘बुद्धिमनीषाधिपणाधी प्रज्ञा शेमुपीमतिः’ इत्यमरः । ‘स्वेस्वे
कर्मण्यभिरतः ससिद्धि लभते नरः’ इति गीतावावयम् ।

श्लोक १२. नृसिंहावतारं वर्णयति अद्भुतरसपरिप्लुतैः समुचितपदविन्यासैः ।
विस्फूर्जत्स्फुरदुग्रलोलविलसत्किञ्जल्केति केशस्य विशेषणम् । ‘किञ्जल्कः केसरो-
ऽस्त्रिया’ मित्यमरः । विस्फूर्जत. विद्युदिव प्रदीप्ता प्रकाशमानाः । स्फुरंत. रभ-
सेन पुरतः सरत. लोलाः कपमानाः । “चलन कम्पने कम्प चल लोल चला-
चलम् ।” इत्यमरः । विलमत शोभायमाना. किञ्जल्कवत् सहस्रश नि सृताः
केसरवर्णिताश्च । भशा एव भवति इति केशायित नृसिंह । अकेश. केश भवति
इति केशायितम् । “भृशादिभ्यो भुव्यच्चेर्लोपश्च हलः” इति भवत्यर्थे क्यङ्
प्रत्ययः । उग्रस्वरूपतया सर्वत्र अगेपु बहुधाविक्षिप्तकेशत्वात् रौद्रलक्षण मुख
भीकरतया द्रष्टुमपिअशक्यत्वाच्च केशा एव दृग्गोचरीभूता इत्यर्थं सूचित । अत
एव विस्फूर्जदित्यादिनृसिंहविशेषणानि केशे अन्वितानि । हरीष्टकीर्तनरतेः
प्रह्लादस्य अस्मद्रक्षकः श्रीश सर्वत्र व्याप्तः स्वभक्तान् त्राति इत्यात्मक वचनम् ।
देवर्षेर्नारदस्य वचस्तु—“अय निष्किल्बिषः साक्षान्महाभागवतो महान् ।” इति
इद्र प्रति बोधनप्रसंगे प्रह्लादस्य महाभागवतत्वेन वर्णनं । ब्रह्मण. वरदान तु ‘मृत्युर्मा
भून्मम प्रभो । नांतर्वर्हिर्दिवा नक्तमन्यस्मादपि चायुधैः । न भूमौ नाम्वरे मृत्युर्न
नरैर्न मृगैरपि” इति हिरण्यकशिपो. प्रार्थनामनु “तथास्तु” इति प्रदत्तमासीत् ।
तदपि सत्य विधातुमित्यर्थः ।

‘सत्यं विधातु निजभृत्यभाषित’मिति भागवतवचनम् । प्रह्लादनारदब्रह्माणः
निजभृत्यपदेन सूचिता इति विजयध्वजीयटीकायाम् । तद्रक्षां श्रीप्रह्लादस्य रक्षा ।
प्र उपसर्गपूर्वकं तनु धातो ल्यवतरूपं प्रतायेति ।

सुपर्वपर्वकर्ता सुपर्वणा देवाना । ‘सुपर्वणः सुमनसः त्रिदिवेशा दिवोकस’
इत्यमरः । पर्व उत्सवदिनं करोति संपादयतीति सुपर्वपवकर्ता । स्वावतारेण
दैत्यवधेन च देवाना महत्सतोषनिदानं सवृत्त इत्यर्थः । भूलेखाः भूसुराः तेषः
भूतयै सपदभिवृद्धये । ‘विभूतिर्भूतिरैश्वर्यमणिमादिकमष्टधा’ इत्यमरः । श्रीमध्वा
चार्यान् स्तुवंति । ज्ञानावतारः वेदव्यासः श्रीनारायणश्च पूर्णप्रज्ञं वायवतार
श्रीमध्व—

शृणु देवकार्यमवधार्य धैर्यवद्यदुदीर्यमाणमिदमार्यसम्मतम् ।
भक्तितान्यदुष्करतरं विधाय यत्तरुणं तवावतरणं महाफलम् ॥
कुरुसूत्रभाष्यमविलम्बितं ब्रजेः सुमतेन योजय कवे श्रुतिमृतीः ॥

इति (सुमध्वविजये वर्णितम्) सद्भ्यः सत्तत्त्वप्रसाराय आदिदिशतु ।

आर्यसंमतं—वेदम्यासम्मतम् । नारायण वेदव्याससम्मतं स्वादेश श्री-
मध्वमुनिभ्यः न्यरूपत् । इममेव आशयं अयं श्लोकः प्रतिपादयति ।

श्लोक १५ प्रद्यनाभतीर्थाः श्रीमध्वाचार्याणां पीठे विरेजिरे । नियोज्य
इत्यनेन अष्टमठसंप्रदायः तद्वारा अष्टदिक्ष्वपि तत्त्वप्रचारव्यवस्था कृता श्रीमदा-
चार्यैरिति ध्वन्यते । श्रीमदाचार्याणां पीठे एव जयतीर्थमुनयः व्यराजत ।

श्लोक १६. १७. श्लोकद्वयेन श्रीजयतीर्थमुनिचरितं उपवर्णयति । यरगो-
लनामकं ग्रामनिकटस्थगुहायां अनेकमासान् उषित्वा तपस्तेपे जयतीर्थमुनिः ।
तत्रैव टीका ग्रथान् व्यरचयदिति बहुज्जयतीर्थविजये । स्त्रीगजस्य गजनी इति
प्रयोगः कृतं राराज्येत इति विध्यर्थप्रयोगेण अधुनापि टीकाचार्याणां यशः सर्वत्र
प्रसृतमिति सूच्यते ।

१८. प्रालेयाद्रि हिमालय । ‘अवश्यायस्तु नीहारस्तुषारस्तुहिन हिम । प्रालेयं
महिक्का (मिहिका) च’ इत्यमरः । प्रलीयते पदार्थं अत्रेति हिमाद्रिं प्रलय ।
ततः आगतम् । प्रालेयम् । अण् । “केकय” इत्यादिना यादेरिय ।

प्रालेयाद्रितटात् आ पर्यन्तमित्यर्थः । “आङ् सीमाया परिध्याप्तौ क्रियायोगे-

पदर्थयो' इति विश्वः । आपरितोषात् इति कालिदासप्रयोगः । सकलभारतदेशे शैवमत अद्वैतमत च निरस्येत्यभिप्रायः ।

श्लोक १९. प्राकृता — कन्नडभाषानिबद्धा । श्रीव्यासतीर्था कन्नडभाषायां सामान्य जनतत्त्वज्ञानाय अनेकभक्तिगीतानि विरचितवत । दासकूटप्रवर्तकाः व्यासकूटदासकूटयोः समन्वयं प्रदर्शितवत ।

भक्तिरूपा शंपा विद्युल्लेखा कांतिरित्यर्थं तथा सुहास शोभायमान सदास-कूटमित्यन्वयः । “शम्पाशतह्लादादिर्न्यैरावत्यः क्षणः प्रभा ५ तटित्सौदामिनी विद्युच्चंचला चपलापि च ।” इत्यमरः ।

श्लोक २०. “छेको विदग्धे” इत्यमरः । दुर्विदग्धाः दुष्टशास्त्रेषु अथवा दूषितार्थं कल्लने विदग्धा. कुशला । तेषां मत । शैवाद्धैतादिदुर्मतानि इत्यर्थं । तान्येव कदा. सस्यानि । तेभ्य कृशानुः अग्निरिव स्थितः । ‘कदोऽम्त्री मूरणे सस्यमूले जलधरे पुमान्’ इति मेदिनी । कदति । कदयति कद्यते वा इति कदः ।

“आश्रयाशो बृहद्भानु. कृशानुः पावकोऽनलः” इत्यमरः । कृष् तनूकरणे इति कृश्यति अल्पीकरोति सपर्केण इति कृशानुः । “ऋतन्यञ्जि” इत्यानुक् ।

श्लोक २३. एतद्ग्रंथत्रय श्रीमध्वसिद्धान्तस्य त्रीणि नेत्राणीव स्थितानीति श्रीवादीर्षैर्वर्णित श्रीगुरुगुणस्तवने । “नेत्राणीव त्रयोऽपि त्रिजगति नृहरेरिधते यत्प्रवधा” इति ।

श्लोक २८. श्रीविजयीर्थंतीर्थानां सर्वेऽपि ग्रंथाः नैवोपलब्धा. अद्ययावदिति नूनं माध्वानां चिन्तासंतापविषयः । कतिपय ग्रन्थाः पण्डितप्रपंचे विदिताः येषु केचन प्रकाशतां नीताः ।

भेदविद्याविलासः, उपसंहारविजयः शैवसर्वस्वखण्डनम् ब्रह्मसूत्रन्यायसग्रहः परतत्त्वप्रकाशिका प्रमाणपद्धतिटिप्पणी प्रमाणलक्षणत्रिप्पणी इत्यादयः सुप्रसिद्धाः ।

निगमाः—त्रेदा. । “वणिकपथ पुर वेदो निगमा ” इत्यमरः । शास्त्रं ब्रह्म-मीमांसातर्कधर्म ज्योतिः शास्त्रादिकं ।

विषयपतय — मण्डलाधिपतयः । “नीवृज्जनपदो देशविषयस्तूपवर्तनम्” इत्यमरः ।

श्लोक ३० अत्यत भ्रमतीति वभ्रमः । जंगमादिशब्दवत् प्रयोगः । वभ्रमः
व भ्रम भ्रमरः इत्यर्थः । “निपानागमयोस्तीर्थमृषिजुष्टजले गुरौ ।” इत्यमरः ।
विजयीद्र तीर्थाभिधा सद्गुरवः । “एके मुख्यान्यकेवलाः” । एकप्रभुत्व मुख्य-
प्रभुत्व ।

श्लोक ३१. “मौनीशव्यासराजादुदितकिसलयः पुष्पितोऽयं जयीद्रादद्य श्री-
राघवेद्रा द्विलसति फलितो मध्वसिद्धांतशाखी ।” इति व्यासराजैः राघवेद्रतीर्थैः
च संपादित मध्वसिद्धातवृक्षस्य प्रवर्धन वर्णित श्रीगुरुगुणस्तवने ।

श्लोक ३२. “घरा घरित्री घरणी क्षोणी ज्या काश्यपी क्षितिः” इत्यमरः ।
श्रीगुरुराजावतारमगलप्रसंगे पृथ्वी तुष्टा वाता नदी अग्निश्च तुष्टा इत्यर्थः ।
मगलविषयवर्णनपद्धतिरियम् । अस्मादारभ्य एकचत्वारिंशच्छ्लोकपर्यंत श्री-
गुरुराजानां स्तुतिविशेष सपाद्यते ।

श्लोक ३३ गाव ब्राह्मणाश्च वेकटपतिं प्रार्थयामासुरय वालं ज्ञानी भूसुरेभ्यः
वराणां अभीष्टानां देष्टा दाता भूत्वा अस्मत्पालको भूयादिति बालस्य पुरतः
प्रवर्तमानविविधागाधचरितमनुलक्ष्य उत्कठितचित्ता ब्राह्मणा इति मत्वा उत्कचेत-
ब्राह्मणं दमित्युक्तिः ।

श्लोक ३४. एव गोब्राह्मणं प्रार्थित इव वेकटश स्वनाम ‘वैकण्ठ’ इति
पदेन दत्त्वा अनेन ससारसागर दहनं जानुपर्यंतमात्रं कारयन् सुलभतारणानुकूल
कारयन् इति यावत् । श्रीगुरुराजप्रसादेन संसारसागरः अनायासेन भवति, तर्तु
शक्यते इत्यर्थः । श्रीगुरुराजानां अयं महिमाविशेष श्रीवेकटेश्वरसकल्पतः
प्राप्त इति तेषां वैशिष्ट्यं द्योत्यते । प्राणघाम्न वायवावेशविशिष्टस्य प्रह्लादा-
वतारस्य इत्यर्थः ।

श्लोक ३५ जैत्र जयशील । सुरगुरुधिपण बृहस्पत्याचार्याणां समान-
प्रज्ञः । “बुद्धिर्मनीषाधिषणा घी प्रज्ञाशेमुषी मतिः” इत्यमरः ।

तस्य नाम स दद्रे सदाशिषा राजराज इव राजितः श्रिया ।

रामभद्र इव भद्रभाजनं तत्कृपेव जगतां हिते रतः ॥

श्रीसुरेन्द्रवदय तपस्यया श्री जयीन्द्र इव कीर्तिसंपदा ॥

विश्रुतीऽहमिव वादसंगरे राघवेन्द्रयतिराट् समेधताम् ॥

३७ भक्त्युपायसंपादितविष्णुप्रसाद एव मुक्तिसपादने मुख्यसाधनमिति
विदितचरमेव । विगता तृष्णा असारसुमारमुखविषयेषु आसक्ति, यस्य स, ।
विरक्तः इत्यर्थः ।

श्लोक ४२. समुद्रैकदेगे स्नाने कृते सत्यपि समुद्रस्नानकार्यसंपादनवत् श्रीगुरुराजाना महिमाचरित्रसागर समग्रतया अवलोडितु अस्माकं असाध्य सदपि चरित्रैकदेगावलोडनकर्ममात्रेणापि चरितकथनरूपकार्य सपाद्यते । क्रीडा-स्यानं जेतु विद्विधागाधचरित्रविशेषं वर्णयितुमित्यर्थः ।

निर्लिपा. मुराः तेषु वर्या. श्रेष्ठा. । तेषां उल्सवे । मुरोत्तमानामुत्सवे इत्यर्थः ।

“यज्ञ. सवोऽध्वरो यागः सप्ततन्तुर्मखः क्रतुः” इत्यमरः । चित् ज्ञानम् । चित्सवः ज्ञानसत्र इत्यर्थः । परिपदे परिपत्सतोपाय निर्यन् प्रचलितश्चासी चित्सवः परिपन्निर्यच्चित्सव तस्मिन् । आराधनामहोत्सव सकलमुरवृन्दमह. परिपज्जनसंतोपाय प्रवृत्त ज्ञानसत्र च भवति इति वर्णयते ।

स्यातं जीर्ण वच प्रसर भाषणसामर्थ्य यस्य सः । “वारिप्रवाहो निर्भरी-करैः” इत्यमरः । उंपरभूमि. “स्यादूपः धारमृत्तिका” इत्यमरः ।

धारभूमौ वारिप्रवाहः सहस्रोत्थितवारिसचयो वा नोपकल्पितुं शक्येते । तथैव मतिपेलवे मयि प्रबंधरचनाचातुर्थ्यं अमंभाव्यमित्यागय ।

खर्वगत्वरैः—“खर्वोह्रस्वञ्च वामन ” इत्यमरः । खर्ववत् लघु गच्छति इति खर्वगः । तस्य त्वरा गतिरिव गतिः येषा तानि । तैः मानवमनोभिः । मंदगतिभिः इत्यर्थः । “जिह्वास्तु कुटिले मन्दे तगरपादपे” इति हैमः । विगतः जिह्वा. यथा स्यात्तथा । निरातकमित्यर्थः । साहस साध्यतासीमां अतिक्रम्य असाध्यताप्रदेशं प्राप्नोति ।

४३. “अनादरः परिभव. परिभावस्तिरस्क्रिया” इत्यमरः । परिभाव. एव एक वरणं आश्रय एषा ते । स्वसामर्थ्याभावात् कार्यप्रवृत्तौ अनादर एव अवश्यं कार्यः एतैः । कार्यात्पराङ्मुखीभवनं एव एतादृशाना अतिमोपाय. सामर्थ्याभावा दित्यर्थः ।

वैराटिः—विराटस्य अपत्य पुमान्—उत्तरकुमार । स्त्रीगणमध्ये स्वपौरुष उद्धोपमाण उत्तरकुमारः अर्जुनेन रथे युद्धस्थान प्रापित । तदा युद्धात् परावृत्य पलायितु मन्नद्धोऽभूदिति कथा ध्येया । समुद्रोऽध्विरकूपारः पारावार. सरित्पति.” इत्यमरः । वितस्ति द्वादशाङ्गुलपरिमाणम् । “उडुप तु प्लव. कोल. स्रोतोऽम्बुसरणं स्वत” इत्यमरः । उडुन जलात् पातीति उडुपं । पारक्षणं । उडुनीव पातीति वा ।

सख्यशिरसि—युद्धस्य पुरोभागे ।

प. ७ मितंपचेन—अल्पाक्षरेण मितेनेत्यर्थं ।

प ८ श्रीसुयमीद्रा. उपनेत्रद्वय धारयति स्म इति सूच्यते अत्र । “दवीयश्च दविष्ठ च सुदूरे” इत्यमर । अत्यत दूरस्थितेभ्य देशेभ्य इति यावत् ।

श्लोक ४७. विमतिशूक शूक इति कञ्चित् विपालुकृमिः । विमतिरूप अधैर्यादिरूप शूक दूरत. नि सरितमिति भाव. ।

४९. श्रीमठीयताम्रशासनपत्राणि श्रीपचमुखीवशस्य गौरवप्रसूचकानि वशीयगृहे अद्यापि राराजते ।

प. १०. लभित सवाद । श्रीगुरुपादाना अनुमति लब्धा इत्यर्थं । कक्षतः वीक्ष्य कटाक्षक्षेपेण दृष्ट्वा इत्यर्थं । कृपापूर्णा दृष्टि. कटाक्षत एव नि सरति इति प्रथा ।

श्लोक ५२ विष्णुना रात रक्षित विष्णुरात परीक्षिन्महाराज । अर्जुन-पुत्र्या उत्तराया गर्भे स्थित शिशु श्रीकृष्ण. सुदर्शनचक्रेण अश्वत्थामाचार्ये. निक्षिप्तात् ब्रह्मास्त्रात् ररक्षेति प्रथितमेव । स एव शिशुः परीक्षित् विष्णुरात. इति प्रसिद्धः ।

दैवेनाप्रतिघातेन शुबले संस्थामुपेयुषि ।
रातो वोऽनुग्रहार्थाय विष्णुना प्रभविष्णुना ॥
तस्मान्नाम्नो विष्णुरातः इति लोके बृहच्छ्रवाः ।
भविष्यति न सदेहो महाभागवतो महान् ॥”

इति श्रीभागवते प्रथमस्कन्धे द्वादशाध्याये ।

“कीरशुकौ समी” इत्यमर कीर । शुकाचार्य. ।

इति चम्पूभाववोधिण्यां प्रथमोल्लासः ।

द्वितीय उल्लासः

चपूग्रन्थने गुरुप्रेरणां स्वसहजकवित्वशक्त्युंभन च संपादितवत्. कविवर्या-
श्रीराघवेंद्रसप्तरात्रोत्सववर्णनस्य पूर्णपीठिकारूपेण द्वितीयोल्लासमारभ्य
षष्ठोल्लास यावत् गुरुसार्वभौमस्य अवतारत्रयचरित्र वर्णयति । द्वितीयोल्लासे
प्रह्लादचरित्र तृतीये व्यासयोगिचरित चतुर्थपचमषष्ठेषु श्रीगुरुसार्वभौमाणा
अवतारकथामृतमिति विभागः ।

श्लोक १ श्लोकद्वयेन श्रीनृसिंहभक्ताग्रेसरप्रह्लादस्तुति क्रियते । सुतर्पित-
नृसिंहकुलावतस — नृहरि अवध्यवरप्रसन्न दुष्ट हिरण्यक हत्वा य ररक्ष असी
(स) सुदैत्य. एष विज्ञानवार्धिपरिवर्धनचद्र सुतर्पितनृसिंहकुलावतस इत्यन्वय ।
शोभनश्चासी सद्गुणभूषित दैत्यश्च मुदैत्य प्रह्लाद । दैत्यकुलोत्पन्नत्वमात्रेण
दैत्यपदव्यवहार न दैत्यपदनिष्ठहरिद्वैपादिदुष्टगुणविवक्षया । भागवते अपि
प्रह्लादस्य मुदैत्यवालकपदप्रयोग दृष्टः । “एत्रं दैत्यमुतै पृष्टो महाभागतोऽ-
सुर ।” इति भागवते सप्तमाध्याये ।

प्रथम तावत् वैकुण्ठलोक. वर्णयते अस्ति इत्यारभ्य ददाति इत्यतम् ।

प. १२. शक्तित्रयसंपन्न — “शक्तयस्तिष्ठ. प्रभावोत्साहमत्रजा ” इत्यमर.
सुरगुरव वृहस्पत्याचार्या तै. भाते प्रकाशिते शोभनत्वेन निर्णीते इति । गुरु-
दृष्टिपूते अनवद्यपुण्यमुहूर्ते इत्यस्य विशेषणम् ।

“शक्यते जेतुमनया” इति शक्ति । “स्त्रिया क्तिन्” कोशदण्डवल प्रभु-
शक्ति । विक्रमवलमुत्साहशक्ति. । संध्यादीना सामादीना च यथावदास्थवपन न
तु ज्ञानवल मन्त्रशक्ति । पञ्चाङ्गमन्त्रो मन्त्रशक्ति. इत्यन्ये ।

भित्तिचित्रायित—यथा पुरतः भित्त्या निखात चित्र स्पष्टं दृश्यते तथा
प्रह्लादावतारेणैव सकलमपि अवतारकार्यं स्पष्टीभूतमभवत् ।

भित्तिचित्रायितं करतलामलकायितं च इति स्पष्टीभावस्य दार्ढ्यार्थं
द्विरुक्तिः ।

श्लोक ३ विधे ब्रह्मण. पुष्पाहरणरूपकर्तव्यच्युतिनिमित्त स्वकर्मणः
उपभोगेन शमनार्थं जातं शकुकर्णं प्रह्लादरूपेण ।

अलीक—अविश्वसनीय । “पीडार्थं व्यलीक स्यादलीक त्वप्रियेऽनृते” इत्य-
मर. ।

न्यगभाव—तिरस्कृतरूप । न्यक् + भू धातो निप्पन्न रूप ।

“सादृष्टिक फल सद्य उदकं फलमुत्तरम्” । इत्यमरः । जगतः उपप्लवः
विनाश उदकं फल यस्य तत् इति युद्धस्य विशेषणम् ।

श्लोक ४ सर्वभूतानां आत्मभूतस्य परमात्मन गतिं चरित्रविशेषः मनसः
गतिं विषयं सपूर्णतया न भवितुं शक्यते ।

अतटात् तटरहितात् उच्चादित्यर्थः । भृगो शृङ्गात् । “कूटोऽस्त्री शिखर
शृग प्रपातस्त्वतटो भृगुः” इत्यमरः ।

“सुत्रामा गोत्रभिद्वज्जी वासवो वृत्रहा वृषा” इत्यमरः । सुत्रामा इद्रः ।
इद्राशत्वेन अर्जुन इत्येकोऽर्थः । पर्यायत्वेन सुत्रामशब्देन सर्वे सुरा निर्दिष्टाः ।
तेषां सखा हितकारी मित्रमित्यर्थः ।

श्लोक ९ अध्वरहृत्भूतपतिना—दक्षप्रजापते यज्ञ भूतगणमाहाय्येन
प्रध्वस्तमकरोत् महादेव इति पुराणप्रथितम् । परमात्मन नाम्ना एव अनुग्रहणैव
लक्ष्मीरपि इति भावः । जगता अभेद्यत्वं प्रददाति । यद्वाग्यत यस्य वाचा वचनेन
आज्ञया इत्यर्थः । यत नियत्रितः । “य कामये तंतमुग्रं कृणोमि तं ब्रह्मणतम्
ऋषिं तं सुमेधाम् ।” इत्यभृणीसूक्ते लक्ष्म्या अभेद्यः प्रभावः वर्णितः ।

पथं सन्मार्गादुत्क्राता उत्पथा दैत्या तेषां रोद्धा ताच्छील्ये तृन्नतः ।
शक्तिह्लासकर्ता । तादृशे दुष्टसंहारशीले हरौ सिद्धे प्रसन्ने सति किं अत्याहितं
अनिष्ठं भवितुं शक्यते । न किमपि इति भावः ।

श्लोक १० यज्ञसेनस्य द्रुपदस्य अपत्यं स्त्री याज्ञसेनी द्रौपदी । उत्तम
गी हरेर्गोविन्द रक्ष रक्ष त्वमेव शरण इत्यात्मिका वाक् यस्या सा । ता
द्रौपदी उत्सवयन् सतोपयन् ।

परं शत्रुं सहरन् ।

प. १५ निर्वाणं अस्तं गच्छतं दिनमणिं सूर्यं अनु अनुसृत्य । सूर्यास्तगमना-

नतर इत्यर्थं । तरणिमणि सूर्यकातशिला । अपगता घृणि रश्मि. काति यस्य स । सूर्यकातमणि. सूर्यास्तसमयानतर अवसादितकाति भवति इति लोक-प्रसिद्धम् । श्रीहरि हिरण्यकशिपु तस्य दैवलस्य निर्वापणेन हतकातिमकरो-दित्यर्थं । दैवतावष्टभ दैवलम् ।

प्रालेयाद्रि हिमाद्रि. ।

प्रावृषेयघनाघन—प्रावृट्कालीय मेघसमूह “वर्षुकाब्दो घनाघन” इत्य-मर । प्रावृट्काले वर्षणोन्मुखमेघ अतिगभीररवमुत्पादयतीति लोकप्रसिद्धम् । तादृशनिनादवत सिंहशिबु हरिणशिबु नानुगतु गक्तो भवति । तथैव हिरण्य-कशिपु नृसिंह प्रतिरोद्धु न शशाक ।

चराचरजगत्प्रतीक्ष्यमाणक्षमाक्षमागुणनिधाने—सकल चराचरजगता समस्त लोकेन प्रतीक्ष्यमाणे कुतूहलेन स्वोत्तमोऽय प्रह्लाद इति अभिनद्यमाने । क्षमाक्षमा-गुणनिधाने पृथिवीवत् क्षमागुणनिधाने ।

भस्त्रायमाण—भस्त्र अग्निप्रज्वालकः चर्मनिर्मितवस्तुविशेष. तद्वदाचरित क्षत्र —अत्यन्ते वध्यते देहोऽनेन इति अत्रं ।

वेत्र —वेणु । वृक्षविशेषः

देहः वेत्ररूपेण अस्थिना अत्रेण च आवेष्टित गात्रं भस्त्रवद् आचरित । निश्वासमात्रेण जीवति देही । नो चेत् अय देह अस्थिनाडीमज्जानिर्मित भस्त्र-सदृश वस्तुजातमात्रं परतत्रमेव इति भाव. ।

प १६ निस्त्रिंशेन-खड्गेन । निस्त्रिंश क्रूर । “तूण्या खड्गे तु निस्त्रिंश-चन्द्रहासासिरिष्टय ।” इत्यमर. ।

श्लोक ११ “रसज्ञा रसना जिह्वा प्रातावोष्ठस्य सृक्विण्णी”

“शिखा चूडा केगपाशी व्रतिनस्तु जटा सटा” इत्यमरं. । सटानां छटाः समूहाः ताभि । रिपो उत्कटकोटिशस्त्रान् ।

भटान् प्रदिशं प्रकर्षेण दिश सर्वत्रेत्यर्थं । विदूरयन् नि सारयन् । रसनेन जिह्वया सृक्विण्णी ओष्ठस्य अतिमभाग लेलिहान । क्रोधभाव सद्य पुरोभा-विहिरण्यकशिपुवध च सूचयति शीघ्र जिह्वाचालनव्यापारेण । सुतीक्ष्णाक्षितटैः अग्निक्वणान् किरन् प्रसारयन् । उप्रतेजा नृसिंह शरै नखाग्रै. दैत्योदर ददार । अथ वियति आकाशे च सुरा सपुष्पगुच्छं स्तवै. त प्रणमु. ।

नाभसी वीथि. नभस सबद्धो मार्गः । आकाशमार्गः इति यावत् ।

दिवाभीत — रात्रिमात्रचर पक्षिविशेष. घृक. ।

कादिशीका — भयद्रुता । 'कादिशीको भयद्रुत' इत्यमरः ।

प. १७ सुरविसिनीमालानालायितः—मुरा एव विमिनीरूपा । "कुमुदिन्यां नलिन्या तु विसिनी पद्मिनीमुखम् ।" इत्यमरः । तेषा माला समूहः । तस्या नालारूपः । सुरसधे अतीव कोमलरूपः प्रह्लादः । यथा विसिनी नालया जीवन स्वीकरोति तथा सुरसमूह प्रह्लादं जीवातुमाश्रिन्याभिवर्धते । गुरचंतन्यसवर्धक इत्यर्थः ।

आत्त गृहीत तनु देहः येन स । आत्ततनुर्जीवः देही मानव इत्यर्थः ।

"कालो दिष्टोऽप्यनेहापि समयोप्यथ पक्षति." इत्यमरः । कचित्काल इत्यर्थः ।

प. १८. विण्वक्—सर्वतः । भासयन् इत्यन्वयः ।

अक्षिविदूरगः—अदृश्यः ।

उपप्लवैः पीडाभि प्रोप्लूयमान पुनः पुनः वाध्यमान चित्त येषा ते ।

इति चम्पूभाषवोधिन्यां द्वितीय उल्लासः ।

तृतीय उल्लासः

प. १६ अस्मिन्नुल्लासे श्रीगुरुसार्वभौमपूर्वाविताराणा श्रीव्यासयोगिनां चरित्रविशेष अभिवर्ण्यते । सत्त्वेन उर्जिता. उन्नता अध्वरा तेषा धैर्यं धुरि वर्तनं । तेन । अनेकयज्ञयागादिकर्मचरणेन इत्यर्थः । विद्राविता हूरीकृता. । रक्षस निद्रालव । नागा कद्रूपुत्रा. इति पुराणप्रसिद्धमेव ।

“प्रपातस्त्वतटो भृगु.” इत्यमर. ।

शिखरन्यस्तागुलिन्यक्कारेणावभुग्नशीर्षस्य — अगस्त्यकरावमर्दोत्तरोत्तर प्रवर्धमान विध्यशिखरमवभुग्न स्थगितमासीदिति पुराणकथाऽनुसधेया । “उर्वरा सर्वसस्याढ्या” इत्यमर । “तनुत्रं वर्म दशनम्” इत्यमर । वर्म इति क्षत्रियाणा पदवीविशेषोऽपि मन्यते । चड्वर्म. इतिवत् । सम्यक् आत्त सपा दित वर्मभर्म तनुत्ररूपपोषण वर्मरूपभूषण वा यैः ते ।

शीर्षण्यजना. राज्यधुरिस्थिताः पुरोवर्तिन. जना. ।

श्लोक. ६ दुर्वादिरूपमत्तेभाना सिंहो भूत्वा सिंहनाम्न. उत्कर्षं साधयतीति संतोष । हरिण द्वयक्षरस्य “हरि” पदस्य सर्वोत्तमत्वं प्रकाशयति इति नचृते । उत्प्रेक्षालकार. । नून काव्यप्रपंचे नूतनकल्पनाविशेषः ।

श्लोक ७. सिंघो जामाता श्रीहरि । समुद्रमथनकाले श्रीलक्ष्मीरुद्भूता इति पुराणविदितमेव । समुद्रपुत्र्या श्रीलक्ष्म्या भर्ता श्रीहरि. इति तस्य सिंघोः जामातृत्वम् । इदुयोगे असत्यपि उद्वेलत्व हर्षोद्रेकसूचकम् ।

श्लोक ८ चद्र. आत्मन. शशचिह्नकलकितत्व कृष्णस्य निर्दोषचद्रान्वयोत्प न्नेत्व विचार्य श्रीकृष्णस्य व्यासयोगीश्वरैः पुनरपि समुन्नति. भवतीति च पाण्डुरतां गत इवेति उत्प्रेक्षा ।

व्यासतीर्थानां उपसदा. शिष्याः इत्यर्थ । पक्षपाती पक्षी गरुड तस्य विपक्षी शत्रु. नाग. शेषः इत्यर्थ. । शेष एव शय्या तस्या निक्षिप्तकाय. लक्ष्मी-पतिः नारायणः । तस्य सानुग्रहकटाक्षेक्षणवलेन इत्यर्थ. ।

श्लोक ६. श्रीशकराचार्यस्य निर्देश कृत अस्मिन् श्लोके ।

श्लोक १४ श्रुत्यर्थस्य विलुप्ति अनाकलय्य अचित्य अनिच्छन् श्रीहरि
इष्टपुत्रवर वितर इति ब्रह्मण्यतीर्थाय दिदेश इत्यन्वय ।

शुष्यत् तालुनाल । तस्य पेलवता । चरित्रविशेषस्य वर्णने असामर्थ्यं सूचयति ।

“कविका तु खलीनेऽस्त्री” इत्यमर । खलीन मुखनियत्रणाय शलाका ।
घोटक अश्व । “घोटके पीतितुरग तुरगाश्वतुरगमा ” इत्यमर ।

सौविदल्ल.—भक्तः सेवक. इत्येवार्थं । सुष्ठु विदतीति सुविदः विद्वांसः ।
तान् लाति प्राप्नोति इति सुविदल्ल भगवत्प्रसाद । सुविदल्लस्य अयमिति
पात्रमिति सौविदल्ल भगवत्प्रसादभाक् भक्त इत्यर्थं ।

श्लोक २३ शब्दगुणकमाकाशमिति हि प्रसिद्धम् ।

श्लोक २५ व्युत्पाद्य-निरस्य द्वीकृत्येत्यर्थः । विपश्चिम अपश्चिम अग्रेसर.
वराहःनु. श्रीविष्णु तस्मात् जनु. यस्या स ।

अ ब्रह्मैव नाथ स्वामी यस्य स. ।

अनाथ. सन्यासी इत्यर्थं ।

सनाथीकृता धन्याः । नाथेन रक्षकेण सहिता. कृता. ।

न उँपरित व्यर्थमभूदित्यर्थं ।

नरीनर्तति—नृत्यति नृत्यति इति नरीनर्तति । जरीजागर्तिवत् प्रयोगः ।
नितरा नृत्यति इत्यर्थः ।

श्लोक ३३ “उदकं फलमुत्तरम्” इत्यमरः ।

उदक्यते इति उदकं । अर्कं स्तवने इति घञ् । श्रीहरितुष्टिरेव अति-
मफल यस्य तत् चेष्टितमित्यन्वय ।

श्लोक ३४ अपावृणोत् प्रकटीचकोरेत्यर्थं ।

श्लोक ३५ ससाररूपारण्ये प्रवासः श्रीव्यासयोगिभिः उपदिष्टमागें
सुलभसाध्य इति भावः ।

श्लोक ३६ करदिता. वशीकृता साल्वादितुल्वादिवश्याः यैः ते ।
विधुमणि चद्रकातरत्नम् ।

श्लोक ३७ हिमघृणि. चद्र । द्रोणस्यापत्य पुमान् द्रौणि अश्वत्थामा ।
तस्य अस्त्रेण ब्रह्मास्त्रेण आर्तं । उत्तरागर्भस्थ शिशु परीक्षिदारय. श्रीकृष्णेन
सुदर्शनचक्रप्रयोगेन रक्षित इति भागवतकथाऽत्र अनुसधेया । कणटिश श्री
कृष्णदेवराय. । हरे. श्रीकृष्णस्य गुरो श्रीव्यासयोगिनश्च कृपाकठाक्षबलत ।

श्लोक ३८ नि शक मल्ल. शूर श्रीकृष्ण कृष्णदेवरायभूपति मुने
श्रीव्यासयोगिनः सौविदल्लः सेवक किंकर अभवत् ।

श्लोक ३९ “भास्वद्विष्वस्वत्सप्ताश्वहरिदश्वोष्णरश्मय ” इत्यमर ।
“रोचि. गोचिरुभे क्लीवे” इत्यमर । हरिदश्वस्य शोचिरिव शोचि काति
यस्य स । सूर्यवत् प्रस्फुरत्कातिमान् श्रीव्यासयोगीश्वर । निर्गता आशा
परमात्मातिरिक्तवस्तुषु इच्छा यस्मात् स । निराग विरक्त इति यावत् ।
प्रतिवादिना प्रमुखानित्यर्थः ।

श्लोक ४१ यथा लौह. मणि लोहचुम्बक स्वजात्य अन्य लोह आवर्ज-
यति आकर्षति । यथा च चन्द्र. चन्द्रकान्तरत्न स्वरश्मिभि आवर्जयति
स्निग्धीकरणेन आकर्षति । तथैव व्यासमुनि अनेकान् स्वज्ञानप्रतिभया आत्मान
प्रति आकृष्य शिष्यानकरोदिति भाव ।

श्लोक ४२ गच्छन् सचारक्रमे रत. यति व्यासयोगीश्वर. उपरि
अधस्तात् पुरत. अग्रतश्च सर्वत्रेति यावत् । प्राणदेव विचिन्वन् । प्राणदेव
ध्यायन्निति भाव. । सप्तशतसंख्याकानि हनुमद्विग्रहाणि प्रतिष्ठापयामास ।

श्लोक ४३ अधिकै. वित्तहरै अल्प धनहीन. न ववाधे न वाधितोऽभूत् ।

विपक्षकक्षस्य आशुशुक्षणि. अग्निरिव स्थित । “लोहिताश्वो वायुसखः
शिखावानाशुशुक्षणि” रित्यमर । आशु शीघ्र आशु व्रीहि वा शुक्षणोति ।
‘क्षणु हिंसाया शु इति पूजार्थमव्ययम् ।

प २९ ग्रीर्वाणनगरवदाचरितम् । प्राण मुख्यप्राण धाम अतर्यामित्वेन
स्थित्यर्थं वासस्थान यस्य स प्राणधामा श्रीविष्णु । तस्य धाम वैकुण्ठनगर
तद्वदाचरितम् । धन्वतरिवत् आयुर्वेदशास्त्रे प्रवीणैरिति भाव । दण्डिमम्मठद्भिः
इत्यादि प्रयोगा. तत्तत्साद्दृशार्थं प्रयुक्ता ।

प. २९ “बुद्धिर्मनीषा धीः प्रज्ञा शेमुषी मति ” इत्यमर । शेमुषीविषय-

मासादयन् बुद्धिविषयता प्रापयन्नित्यर्थः । श्रीनारायणस्य अगणितगुणगणचित्तन कुर्वन्नित्यर्थः । “श्रीमध्व कल्पवृक्षश्च जयतीर्थश्च कामधुक् । चिन्तामणिस्तु व्यासार्यः मुनित्रयमुदाहृतम् ” ।

वराहतनुः श्रीविष्णुः । तस्मात् जनु. यस्याः सा । तस्मादुद्भूता इत्यर्थः ।

“भयकर प्रतिभय” इत्यमरः । प्रतिगतं भयेन । प्रादिसमासः । प्रति गत भयमस्मिन् इति वा । प्रतिभयाश्चते भयकराः वन्यकपयश्च ।

“मतल्लिकामचञ्चिका प्रकाण्डमुद्घतल्लर्जा प्रशस्तवाचकान्यमूनि” इत्यमर । नदीपु मतल्लिका । श्रेष्ठनदीत्यर्थं । “वृहस्पतिः सुराचार्यो गीपंति धिपणो गुरु” इत्यमर । वृहस्पत्यादिसुरै निपेव्यमाणे क्षेत्रे इत्यर्थः । प्रशस्ता धिपणा अस्येति धृष्णोति इति वा धिपण । जिघृषा प्रागल्भ्ये ।

इति चम्पू भावभावबोधिण्या तृतीय उल्लासः ॥

चतुर्थे उल्लासः

प. ३१ तृतीये उल्लासे देवासंसभूतस्य प्रह्लादापरावतारस्य श्रीव्यासतीर्थ-योगिराजस्य चरितं विचित्रपदविन्यासेन वर्णयित्वा कविवर्या अधुना उल्लास-त्रयेण तस्यैव अवतारविशेषस्य श्रीगुरुसार्वभौमश्रीराघवेद्रतीर्थस्य चरितामृतं प्रपञ्चयति तत्र चतुर्थे श्रीगुरुसार्वभौमावतारपूर्वकथासक्षेपे, पञ्चमे पूर्वाश्रमे-स्थितस्य श्रीवेकटनाथस्य वेदातसिंहासनाधिरोहण, षष्ठे श्रीराघवेद्रगुरुभरो-दिग्विजय वृंदावनप्रवेशश्च वर्णिता. इति विवेकः । तत्रादौ सूत्ररूपेण श्लोक-पञ्चके श्रीराघवेद्रतीर्थस्वामिनः पूर्ववशचरितं तच्चरितं च जिज्ञासूनामाकाक्षो-परामर्शं सक्षेपतः वर्णयति श्रीकृष्णरायेत्यादिना ।

विजयनगराधिपेन कृष्णरायनृपतिना गुरुत्वेनास्थानपण्डितत्वेन स्वीकृतस्य वीणाकृष्णभट्टस्य पुत्रं वीणाकनकाचलभट्टं । सौवर्णं भट्टं कनकाचलभट्टं । तत्पुत्रस्तु वीणातिम्मणभट्टः कालक्रमेण म्लेच्छाक्रातहिंदूराज्यात् तत्र देवास्तु नदति यत्र भूदेवतास्थितिः. इति न्यायेन विप्रभूमिं तुन्डीरमण्डलनामप्रदेशं जगाम । स एव पुण्यभाक् तिम्मणभट्टः श्रीगुरुराघवेद्रेति ख्यातगुरो जनकत्वमवाप कुल-पतिवेकटनाथस्य परमकारुण्येनेति कथा सक्षेपः । मृधभ्रशित इति । शिथिल-द्वित्वम् । गुरुप्रस्थः गुरुरित्यर्थः ।

किंपचानदशा किं पचितव्यमिति दशाति दारिद्र्यमित्यर्थः । कौलेयक्षुण्णपथात् कुलसंप्रदायमार्गादित्यर्थः । “कृपीटयोनिज्वलनो जातवेदास्तनूनपात्” इत्यमरः । अग्निरित्यर्थः । गिक्षाकल्पोव्याकरणं निरुक्तं छदसा चितिः । ज्योतिषामयनं चैव पडगो वेद उच्यते ॥ इति वचनात् । “गोपानसी तु वलभी”त्यमरः । गृहस्यो-न्नतं स्थानमाच्छादने । कुटुम्बभर्मं कुटुम्बपोपणम् । “भर्ममर्मभृतिर्मर्म” इति शाश्वतः ।

घटीयत्र तावत् ‘यात’ इति प्राकृते कथ्यते । क्षेत्रेण कृपात् जलाहरणार्थं-मुंपयुज्यते । तत्तु प्रथममधस्तात् कूपे प्रविश्य जलमूर्ध्वमानयति । जलं च क्षेत्रेणु तदर्थकृतमार्गमनुसृत्य प्रवहति । अस्मिन् यत्र एव नीचोच्चताविपर्यासः इत्यभिप्रायः ।

विवर्तपरिणामवादानुद्दिश्याय प्रयोगः । तेऽप्रामाणिका इत्यभिप्रायः ।
वैकुण्ठतः वैकुण्ठवत् कृतः भूलोकः येन सः । स्ववासेन भूलोक एव वैकुण्ठलोक-
वदभवदिति भावः ।

श्लोक ६. ब्रह्माद्यैरिति । भृगुऋषि ताडनावमानमसहमाना अत एव वैकुण्ठं
त्यक्त्वा करवीरपुरं भुवि गताः । अयं द्रष्टुकामः श्रीहरिः भुवं गतः किम् ।
ब्रह्माद्यैः प्रार्थितः पुरा स्वीकृतं स्वसंकल्पं पूरयितुं वा गतः किं भूलोकम् ।
अथवा धर्मसंस्थापनार्थाय स भवामि युगे युगे इति कर्त्ता चोलराजादीनाम-
धर्मनिर्मूलनपूर्वकं धर्मसंस्थापनायावत्ततारं किं भूमौ । को नाम तस्य संकल्प-
ज्ञातुः प्रभवेतागम्योऽयमन्त एवेति श्लोकाभिप्रायः ।

श्लोक ७. साक्षादिति । वैकुण्ठितभूलोके साक्षात् स्थितस्य श्रीवैकटेशस्य
परममंगलकल्याणवृत्तसूचितमत्र श्लोकचतुष्टये कविभिः । भैष्मी भैष्म-
कीत्यर्थः विदग्धाधिपतेः भीष्मकराजस्य पुत्री रुक्मिणीत्यर्थः । पद्मावती वेदवती
एव, वकुलादेवी यशोदा स्वयं वैकटेशः इति रामावतारकृष्णावतारयोः
कृतसंकल्पपूरयामास वैकटेशावतारे । यद्यपि श्रीमन्नारायणावतारेषु नास्ति
न्यूनता तथापि पूर्वावतारेषु कृतसंकल्प उत्तरावतारेषु पूरयामासेति वस्तु-
स्थितिं चमत्कारेण कथयति । सीताया अग्निप्रवेशे स्वयं सीता अपि च
अग्नेः सन्निधौ स्थापिता वेदवती अग्निकुण्डात् वहिर्गते । यथा श्रीरामावतारे
रामचद्रेण एकपत्नीव्रते संकल्पः तस्मात् स वेदवती न परिगिन्ये परमु-
त्तरावतारे परिणेष्यामाति वचनं ददाति । सा एव पद्मावती वभूवेति श्रीवैकटेश-
माहात्म्यवर्णिताः । यद्यपि यशोदा श्रीकृष्णजननी तथापि षोडशसहस्रपरिणयो-
त्सवप्रकारेषु श्रीकृष्णस्य नैकमपि विवाहोत्सवसाक्षात्कृतवती । तत्साक्षाच्चिकीर्षुः
सा श्रीकृष्णेन आग्वासिता यदुत्तरावतारे तदवकाशो लभेतेति कथापि अत्रानु-
संधेया । एव उभयावतारवैभवः श्रीवैकटेशावतारे इति सूच्यते । ईदृगवतारा-
राधनेनावश्यं गोपाम्बिकातिम्मण्यार्थयो मनोगतपरिपूर्णं भवेदिति प्रागेव
सूचितम् ।

नरसखः—अर्जुनसखः । यथा । यादवः श्रीकृष्ण भैष्मी भीष्मराजस्य पुत्री
रुक्मिणी प्रणयेन जग्राह तथैव पद्मावतीमुवाहेत्यर्थः ।

संसाररूपमहारण्यस्य सतरणं केनोपायेन सिद्ध्येत् इति जानतावापि इत्यर्थः ।

जघालिताच्छोदे अतरवगाहमानमीनकमठनक्रादियादग्चरमचारचीर्णोदरे
पद्मसरसि स्थितः (तोयनिधिः) मुकुरमिव स्थितः (तोयनिधिः) प्रतिबिंबितानीव

स्थितानि विविधवर्णं रञ्जितकोकनदकमलकुवलयेदीवराणि गर्भीकुर्वतमिव स्थित
 तोयनिधि आसाद्य इति अन्वयव्यवस्था । विकचारविदाना विकसितकमलपुष्पाणा
 मकरदस्य पुष्पातस्थितस्वादुरसस्य गंधं. तेन सुवासितेन गधवहेन वायुना आनीतेन
 पुष्परज.सघातेन पुष्परजसा संघातेन । प्रवातः पुष्परजोभि साक सरस नीर
 संघट्टयति । अनेन जघालितं चंचलीकृत अच्छ स्वच्छं अद. यस्य तत् । जघालि-
 ताच्छोदम् । तस्मिन् । सरस अतर्भागे मीननक्रादिजलचरा सचरंति । तादृश-
 संचारेण चीर्णं विभाजितं उदर यस्य तत् । तस्मिन् । “दर्पणे मुकुरादर्शो”
 इत्यमरः । मङ्कते मकिमण्डने । मकुरु ददुंरौ इति साधु. । “यादासि जलज-
 तव” इत्यमरः । “रक्तोत्पल कोकनदम्” इत्यमरः ।

अत्र विशेषोत्प्रेक्षालकारः भासते । देव्याः लक्ष्मीदेव्या. पुजार्थं गन्धर्वाप्सरस
 स्वालङ्कारभूपासहिता. आकाशे अहमहमिकया स्पर्धया विमानयानै सचरति ।

“आकल्पवेपौ नेपथ्यं प्रतिकर्मप्रसाधनम्” इत्यमर । तासां भूषणानां
 अलंकारविशेषाणां वेपभूपादीनां च सवादाय सादृश्यप्रदर्शनाय प्रतिविवप्रदर्श-
 नायेत्यर्थः । भूतले स्थापित । मणिगिलाफलकेन खचितं प्राकार परिधिः यस्य
 तत् । प्रतिफलित प्रतिविवित. तारापथ आकाश. यस्मिन् तत् । मुकुर दर्पणं ।
 “तारापयोन्तरिक्षं च मेघाध्वा च महाविलम्” इत्यमर. । हरिद्राकुमुमाकितानि
 आयतानि विशालानि फालकपोलानि एषा तानि । सुरकन्यकामुखानि प्रतिविवी-
 भूतानीव । हरिद्राकुं कुमवर्णं चित्रितानां कन्यकामुखानां प्रतिविववत् दृश्यमानानि
 विविधवर्णं रञ्जितानि कोकनदकमलकुवलयेदीवराणि । “श्याम शितिकण्ठ-
 नील कुवलयमिन्दीवरं च नीलाब्ज” इति नाममाला । “सहस्रपत्रं कमल”
 मित्यमर । गर्भीकव्रतमिव स्वांतर्भागे निवेशयतमिव स्थित तोयनिधिम् । सलि-
 लस्य उपरिभागे विविधकमलकुवलययादिरूपै दृष्टा प्रतिविवा सलिलस्य अतर्भागे
 नानाविवधवर्णं रञ्जितमीनादिजलचरजतुरूपै निवेशिता इव आभासते ।
 तादृशप्रतिविवरूपै अलकृत सलिलनिधिः । अयं भावः । आकाशे देवीपूजार्थं
 विविधालकारभूषिता गधर्वाप्सरस सुरकन्यकाश्च इतस्तत् सभ्रमेण सचरति ।
 तेषां मुखानि फालकपोलानि विविधवर्णं रजितानि अलकारमण्डितानि च । ते
 च स्वमुखसौंदर्यं स्वयमपि दृष्टुकामाः । तेभ्यः स्वप्रतिविवप्रदर्शनार्थं भूतले दर्पण
 इव स्थापितं एतत् पद्मसरः । सुन्दरदर्पणस्य परिधिः सुवर्णरौप्यनिमितपट्टि-
 काभिः खचितः भवति । तथैव पद्मसरः सुन्दरशिलाफलकैः समंतत परिघट्टित
 प्रतिभाति । प्रतिविवा कीदृशाः । सलिलस्य उपरितनभागे नानाविधरक्तनील-

शुभ्रवर्णः रंजितानि कमलानि जलपुष्पाणि एव प्रतिविवाः । एते प्रतिविवाः सलिलस्यातर्भागेऽपि निविष्टा । मलिनस्य अन्तः विवधवर्ण रञ्जिता भामुर-प्रकाशभासिता मीनादिजलचराः सभ्रमेण इतस्ततः संचरति । एते आकाशे सुरकन्यकाना मुखाना प्रतिविवा इव दृश्यन्ते । एव अनन्यमाधारणकल्पना सीष्णवेन मुश्चिरपदविन्यामं उत्प्रेक्षोपमाश्लकारैश्च पद्ममरु वर्णयन्त कवि-वर्या स्वग्रथस्य चपूसाहित्यप्रपन्ने अत्यगिमन्थानं गण्णदयति इति मुस्पष्टम् ।

प ३४. अतिलापातजनममर्देन । न शक्य. तिलमात्रस्यापि आपातः यस्मिन् । ताश्चेन जनममर्देन इत्यर्थ । आत्मानं पानयन्त विपर्यन्तगतयः इत्याभ्या भक्तजनाना श्रीवेकटेश्वरदर्शनकार्तृहृत्तमपि सूच्यते । विपर्यस्ता इष्टमार्गं विहायान्यमार्गे स्थिता गति. एषा ते । उत्कोच विधिष्टकार्यनिर्वाह-मुद्दिश्य अनुचितनियमवाह्यद्रव्यनाभं प्राकृतभाषाया 'लच' इति कथ्यते । तेन परिचित् वामहस्त एषा ते । उत्कोचरय निषिद्धत्वान् तद्ग्रहणम्य वामहस्तेन मवध क्रियते । स्थानिकाधिकारिणा प्रभावविशेषोऽपि आयुक्तकाना उत्कोचमन्धानं विना न फलतीति हान्यरम सूचितः । एवमुत्तरत्रापि । विश्लेषितानि दूरीकृतानि परिधानप्रावरणानि एषा ते । "वराटकः पद्मवीजकोशे रज्जी कपर्दिके" इति मेदिनी । अकिंचनेषु दरिद्रेष्वपि वराटका कपर्दिकावत् (कचडीति प्राकृतभाषाया) निकृष्टा तुच्छिता । तान् । आत्मन दैन्य परमात्मनि धरणभावश्च सूच्यते ।

११ अभ्रकप इत्यादिपत्रभि. श्लोकैः श्रीवेकटेश्वरमदिरस्य वर्णनं क्रियते ।

अभ्रकप अत्युन्नतम् । आकाशे सचरते गधर्वाप्सरोगणायपि अत्युन्नतप्राय । अभ्र उद्दिश्य कपः औन्नत्यपरीक्षकवस्तु इव स्थितमिति शब्दाभिप्राय । निलिम्पा. देवाः । तेषा मपदमपि जयति स्ववैभवेणेति निलिम्पसपज्जयि ।

विराजिता. तटित्सदृशाः कात्तिविशेषा । तेषा कोटिमंस्या । तस्या कूटं एकत्रीकरण इव स्थित विमानम् ।

१२ "तोरणोऽस्त्री वहिर्द्रा" रमित्यमर । तोरणे भिक्तौ च निखार्त् अमरै. नाशरहितं. रूपैः । श्रीवेकटेश्वरचरितस्य कथानकानि अनेकविग्रहनिखातनेन चित्रितानि इति भाव ।

"विष्णुर्लेश्वरं शक्रः शतमन्युर्दिवस्पति." इत्यमर । द्रुहिणः ब्रह्मा धूर्जटि. शिव. विष्णु इन्द्र. तथा च अन्ये लेखा. देवा. तेषा व्राताय सघाय ।

भूलोके स्थित्यभावात् एते श्रीवेकटेशचरितं न परिजानति इति भावेनेव तच्च-
रित्रप्रसूचकाः विग्रहा. तत्र निखाता इति भाव । विष्णोरनादित्वात् तच्चरित-
स्यापि अनादित्वम् ।

१३. प्रोद्यतः खरा तीक्ष्णा नखरा. एपां ते । क्रूरा इति भावः । शार्दूला
व्याघ्राः । करटिनः गजाः । तैः प्रकीर्णैः । गिरे. मूर्ध्नि उपरितनभागे इत्यत्र
विशेषणम् । करटः गजकपोलः अस्यास्तीति करटी । निम्लोचे सूर्यास्तसमये ।
विटपितटे अरण्यस्य प्रांतभागे निविष्टा. करिण. यस्मिन् सः । अनेन अरण्यस्य
घनत्वं सूच्यते । तादृशे मूर्ध्नि इत्यन्वयः । प्लवर्गं प्रकीर्णं इति भावः ।

१४. रजसा स्नातः मार्गोद्धृतधूलिभिः व्याप्तगात्र । अथवा भक्तजनाना
यात्रिकाणां पादधूलिं पावित्र्यभावेन स्वमूर्ध्नि मुहुर्मुहु धारयन् तेन स्नात इव
दृश्यमानः । चिरं दध्यां । बहुकालं ध्यानासक्तः स्थितः ।

मनोरथरूपद्रुमस्य फलं प्राप्तमित्यर्थः ।

कहल इति वाद्यविशेषः । पटह द्दुभिः । घृणार्णवेन-कृपासमुद्रेण ।

सूचीमुखस्यापि प्रवेशो यथा न स्यात्तथा ।

जना श्रीवेकटेश्वरदर्शनायैककथात् स्वयमेव पुरतः गतुकामाः परपति-
निर्दिष्टब्राह्मणं आत्मानमेवाघोषते । अत्र हास्यरसः प्रवचे नितरा प्रकाशते ।

प्रलोभनरूप आशुशुक्षणि अग्निः तस्य हव्यं आहुतिः ।

ब्राह्मणा इति ब्रुवंतीति ब्राह्मणब्रुवाः । वचनमात्रेण ब्राह्मणा नाचार-
विचारसत्यवचनादि धर्मपरिपालनलक्षणैरित्यर्थः ।

यमेवैष वृणतेन लभ्यः इति श्रुतिः ।

न्यभालयत् । अपग्यत् । “निभृतविनीतप्रश्रिता समा.” इत्यमरः । विनी-
तमार्गेण ।

“प्रवण क्रमनिम्नोर्व्यां प्रह्ले ना तु चतुष्पथे” इत्यमरः । भक्त्या प्रवणः
नम्रः इत्यर्थः ।

येन श्रीमनवे इत्यादिना दशावतारस्तुतिः क्रियते ।

१६. सरक्षि भावे प्रयोगः । सरक्षितमिति भावः । स्वयं मोहिनीरूपी
भूत्वा ।

२०. कोलस्य इदम् कौलम् । वराहरूपं कार्यं । पुष्पमाला प्रकंपती माला-

निविष्टं पुष्पगुच्छं मदमपातयदिति भावः ।

“उदकं. फलमुत्तर”मित्यमरः । उदयर्यंते । अकं स्तवने । शुभः एव भावि-
फल यस्य तत् । भाविशुभफलमूचकेन ।

पुत्रीयान् पुत्रेच्छावान् ।

२३ श्रीमध्वाचार्यः श्रीवदरिकाश्रमे व्यामाश्रम गत्वा श्रीवेदव्याममन्निधिं
प्राप्य तत्रत. प्रतिनिवर्तितुमेव नैच्छत् । तदानीं श्रीवेदव्यासः श्रीमध्वमादिदेश—

“कुरुसूत्रभाष्यमविलम्बितं ब्रजे
मुमतेन योजय कवे श्रुतिस्मृतीः” इति ।

तदादेश समानयन् श्रीमध्वः हैमाद्रिकृष्णाश्रमात् हिमालयस्थितवेदव्यासा-
श्रमात् नारायाणश्रमादिति वा भुव प्राप इति श्रीमध्वचरितमन्त्रानुसंधेयम् ।
श्रीमध्वाचार्येण सता कल्याणाभिवृद्धये सच्छास्त्रोपदेशग्रथरचनादिकार्याणि
सपादितानि । एवमेव श्रीवेकटेश्वरप्रसादभाग् तिममणार्यः श्रीराघवेंद्रगुरुसार्व-
भौम इति प्रथा संपाद्य भुव. कत्याणिनिदानं भविष्यमाण पुत्रं श्रीराघवेंद्रगुरुं
जनयित्वा परमात्मन सकल्प यथार्थितवान् इति भावः ।

चम्पूभावबोधिन्यां चतुर्थं उल्लासः ।

पञ्चमः उल्लासः

प. ४१. समं अमनुत आर्यवचनं अवार्यसुफलं इति पदच्छेद । आर्याणां वचनं अवश्यमेव सुफलप्रदमिति अमनुत विश्वासमकरोदित्यर्थः । मन् अवबोधने तनादिगण लङ् । गोपाम्बिकाया दोहदलक्षणानि यतिसार्वभौमस्य श्रीराघवेद्र स्वामिन भविष्यद्वतारस्य सूक्तानि आसन्निति युक्तिविशेषः प्रतिपादयति कविवर्याः ।

“आयुर्जीवितकालो ना जीवातुर्जीवनीपधम् ।’ जीवत्यनेन । जीव प्राण-धारणे । जीवेरातु । “जीवातुरस्त्रिया भक्ते जीविते जीवनीपधे” इति मेदिनी । धन्वंतरि अमृतोरुकरै जगति मजीवयतीति प्रसिद्धमेव ।

“तरक्षुस्तु मृगादन ” इत्यमरः । तरं गति मार्गं क्षिणोति क्षिणु हिंसायाम् । तरक्षुनखनिचितमाला शिशूना दृष्टिदोषपरिहारायोपकल्पते इति प्रसिद्धम् ।

प ४३ श्लोक ३. धिय परिणाह विशालता । तस्य सीमा ।

श्लोक ५ श्रीगुरुराजाना पूर्वाश्रमनाम वेकटनाथ इत्यासीत् । वेकटनाथः प्रथम स्वाग्रजत. गुरुराजाचार्यात् काव्यालकारादिषु तत. उपनयनानतर स्वज्येष्ठ-सहोदर्या भर्तुः श्रीलक्ष्मीनरसिहाचार्यात् वेदादिशास्त्रेषु च विदग्धतामवापेति श्रीराघवेद्रविजये उपवर्णितम् । वाल्ये एव वेकटनाथस्य पिता तिममणार्यः स्वर्ग-लोकमगमदिति ज्येष्ठभ्राता एव पोषणभारमुवाह । भावात् स्वभगिनीभर्तु-रित्यर्थः । श्रीगुरुराजाना श्रीमध्वपीठे विराजमानाना श्रीसुधीद्रगुरूणामित्यर्थः ।

प. ४४. अकिञ्चनचिंतासञ्चितसुकृतपञ्चाननः अकिञ्चनस्य परमात्मनः चिन्तया सञ्चित सुकृतपञ्चानन पुण्यविस्तार प्रह्लादः । नरपञ्चाननः नृसिंह । तस्मिन् निचिता दृढ निवेशिता पञ्चेन्द्रियाणां चेतसञ्च वृत्ति. यस्य स ।

“अपर्णा पार्वती दुर्गा मृडानीचाडिकाविका” इत्यमरः । अपर्णापतिः परमेश्वर तेनापि वर्णित. विभव. यस्य स. । त श्रीविष्णुमित्यर्थः । शिव-पार्वतीनामग्रहणेन सकलसौभाग्यकल्याणगणपूर्णिते कुले इत्याशय. प्रकटीभवति ।

उदीर्णाः परिफुल्ला दोषलेशमपकर्करहिता इति भावः । गुणा सकलकल्याण-गुणा तेषामर्णवः सागर इव स्थितः ।

श्लोक ६ यथा प्रभिन्न. सोपाधि. अग्नि. सुशुष्क तृणमपि दग्धु न प्रभवति । यथा धन्वंतर्यमलगुणनाम्ना विषमहालाहलमपि अमृतमभूत् । तथैव द्विजमणिः

अद्धाऽशुब्धः समहृदयः आसीत् । इत्यन्वयः । वैराग्यमनोनिग्रहभगवद्द्व्यानास-
कन्यादिनिमित्तेन दारिद्र्यविफारः, त द्विजश्रेष्ठ नैव प्रशुब्धमफरोदिति भावः ।

सद्विद्या अधिगतु इच्छया सद्विद्याधिजिगासया । कीरेण यथा पठ्यते तथा
कीरपाठम् ।

“वाचोयुक्तिपदुर्वाग्मी वावदूकोऽतिवक्तरि” इत्यमरः । वावदूकान् अतिशयेन
वाचालान् इत्यर्थः ।

तर्कवेदातेषु अधिगतप्रावीण्यस्येत्यर्थः ।

एकदा श्रीवेकटाचार्यं स्वगुरुणा श्रीसुधीरेण साकः दक्षिणद्वारका इति
प्रसिद्धस्य चम्पकारण्यक्षेत्रस्थितस्य राजमन्नारगुटीति नाम्नः स्थलस्य ईशं
श्रीकृष्णं द्रष्टुं समागतः । तत्रैव मायावादिना सभायाः कस्मिन्चित् वादिनि
जीवब्रह्माभेदः अधिकृत्य उपन्यासः कुर्वति सति वेकटाचार्योऽपि गुरुणा साकः उप-
विश्य तद्वादिना साकः वादप्रसङ्गं प्रारभत । “जीव ब्रह्माभिनः इत्यत्र किं
प्रमाणं” इति तीक्ष्णं प्रश्नं पृष्ठवान् । तदानीं कश्चित् मायावादी “यस्माद्विद्वं
मिथ्या तस्मात्” इत्युक्तवान् । भटिति वेकटाचार्यः “किञ्चात् जीवब्रह्माभेदे मान-
नोक्तं प्रपञ्चमिथ्यात्वकथनेन किमायात्” इति अधोपयत् । निरुत्तरीकृतः माया-
वादी विषयातरचिकीर्षया “किञ्चात् इति शब्दप्रयोगः, यः कृतः न न कुत्रापि
दृष्टः, अतः त्वः अपशब्दप्रयोगेण निगृहीतोऽस्मि” इति आपादितवान् । परन्तु
व्याकरणशास्त्रनदीपणं वेकटाचार्यं भटिति पातञ्जलमहाभाष्ये बहुषु स्थलेषु
प्रयुक्तं किञ्चात् शब्दं प्रदर्श्य “शास्त्रप्रसिद्ध एवायं शब्दः । पातञ्जलमहाभाष्य-
पठद्भिर्भवेत् श्रुतः । तवाश्रवणमात्रेण नापशब्दो भविष्यतीति” तं निरुत्तरी-
चकारेति श्रीराघवेन्द्रविजये वर्णितं चरितमत्रानुसंधेयम् । तस्यामेव सभायां स्था-
घातो यद्भुगन्तस्य शत्रुतस्य रूपे पृष्ठे भटित्येव “तास्थत्” इत्युत्तरं प्रदाय
स्थाघातोर्धन्तस्य रूपं पृष्ठ्वा वादिनं निरुत्तरीकृत्य स्वव्याकरणवैदग्ध्यस्य
श्लाघनामवाप गुरुभिः सभिकपण्डितैश्च । तदैव श्रीसुधीन्द्रतीर्था तस्मै “महा-
भाष्यं वेकणम्” इति विरुदमनुजगृह्णति इति कथाऽनुसंधेया ।

“मैरेयमासव शीघ्रः” इत्यमरः । दानासवः गजस्य मदजलः । तेन मत्ता-
भृङ्गाः मदजलपानार्थं परिभ्रमतः तत्पानेन च मत्ताः भ्रमराः । तेषां माला-
समूहः । तस्यां तेन साकमित्यर्थः । विलोलाः सचरन्तः इभाः हस्तिनः । भ्रमर-
समूहसानिध्यं मत्तेभानां मदविकारस्य तीक्ष्णता द्योतयति । तेषां घटाः समूहः ।

तस्याः प्रपाताः । तैः दुर्दाता कण्ठेन दमनयोग्या इभघटा इत्यन्वयः । कण्ठीरवः सिंहः । मत्तेभमर्दनेनैव सिंहः वनराजत्वमाप्नोतीति भावः ।

श्लोक ८. तथैव प्रमत्तान् जैत्रान् जयशीलानपि । दिगतेषु श्रुता मेघा एषां ते दिगंतं श्रुतमेघसः । “धीर्धारणत्वती मेघा” इत्यमरः । मेघते संगच्छते सर्वमस्यामिति मेघा । बहुव्रीहिसमासे मेघाशब्दस्य मेघस् इति भवति । लीलाविनोदेन अनायासेन जिगाय ।

श्लोक ९. वितथिता व्यर्थीकृताः । मनसिजकुरोपदोषा. कामक्रोधादिदोषाः येन स । कामक्रोधाद्यरिपङ्कवर्गप्रभावविदूरः इति भावः ।

प. ४६ “रहस्तरसी तु रय स्यद.” इत्यमरः । कालस्य वेगः कालगतिः इत्यर्थः । गिरितटात् निसरंती जलधारा यथा वेगेन पुरः सरति तथैव कालगाती वेगेन प्रचलति सति इत्यर्थः । प्रथ् विस्तारे । प्रथेरमच् । प्रथम इति विस्तारेण प्रचार इत्यर्थेऽपि प्रयुज्यते । श्रीहरितत्वप्रचारायेत्यर्थः ।

दारिद्र्यरूपकृशानो अग्नेः कवलित आहुतिभूतमिव स्थित गात्र देहः यस्य सः । दारिद्र्येण कृशगात्रः इत्यर्थः । “दर्वीकरो दीर्घपृष्ठो दन्दशूको विलेशयः” इत्यमरः । विले शेते । “अधिकरणे शेतेः” इत्यच् । “प्रशयवास्—” इत्यलुक् । संसाररूपसर्पेण संदष्टोऽपि नैव विकृतोऽभूदित्यर्थः ।

“सर्वमावपनं भाण्डं पात्रामत्रं च भाजनम्” इत्यमरः । अमति । अम् गत्यादिषु । “अमिनक्षियनिवधिपतिभ्योऽत्रन् ।” स्तेनैः पात्राणि वस्त्राण्यपि हृतानि इति कथाऽत्र स्मार्यते । संत्रस्तजनानां शेवधिं कल्याणकरं निर्धि ।

प. ४७. श्लोक १०. व्याप्ताकाशे अर्भकौकसि अल्पस्थाने च वर्तमानं अत एव अगम्यमहिमानं नारायणं सर्वदा ध्यायन्नित्यर्थः । दारिद्र्यनिमित्तेन परिच्छिद्रवासः परिधानं भविष्यत्सन्त्यासाश्रमसूचकमिवासीत् ।

श्लोक ११ सुपिरानुवधाः छिद्रसहिताः । अनर्थकाले एव पुनः पुनः अनेके क्षुद्रपीडाः अपि उद्भवति इति भावः । विविधसक्रष्टपरिप्लुष्टाः अनर्थाः चित्तवासकप्रसंगाः देवमाया परमात्मनः माया वदति निवेदयति । अनर्थप्रसंगैः सज्जनाः पुनः पुनः परमात्मनः अर्चित्यमायाशक्तिमेव ध्यायति न लज्ज स्वयमनुभूयमानदुःखेन खिन्ना गोचरी भवति इत्याशयः ।

श्लोक १२ कृष्णे क्षोणिपुत्रं नरकासुरं जेतारि सति । नरकचतुर्दशीदिने इति

भावः । वत्सरे एकमात्रदिने नरकचतुर्दशीदिने तैलाभ्यगस्य अवकाशः आसीत् ।

श्लोक १३. पर्णसघैः स्यूतं निपिद्ध पात्र जहौ । वेकटनाथस्य गृहे दारिद्र्यच-
निमित्तेन भोजनादिकृते पर्णसघपात्रमपि नाभवत् । अनेकवार भूतले एव
भोजन कुर्वति स्म । परमात्मन. अनुग्रहस्य सत्पात्रत्व प्राप्तु अन्यत् सकलमपि-
पात्रं जहौ इति विरोधाभासालकार. ।

श्लोक. १४ वेकटनाथस्य दारिद्र्यातिशयः वर्ण्यते चाद्रायणधारणपारण-
भीष्मपंचकविष्णुपचक्राद्रिद्रतानि अनेकवारमनुष्ठितानि इति कथानकेन ।

श्लोक १५ प्रमेयनवमालिकाख्या श्रीसुमध्वविजयस्य व्याख्या कृता नारायण-
पण्डिताचार्ये । तस्या टिपणी रचिता श्रीवेकटाचार्येण । एव श्रीमध्वरूपि-
वायुदेवस्य सेवा कुर्वाणस्य वेकटनाथस्य लोकगुरुत्वमेव प्राप्तम् । श्रीगुरुगुणस्तवने
एव सुरचिर वर्णितम् यथा—

“धीरश्रीराघवेद्र कृतनिजविजयस्रग्धरार्थप्रकाश ।

दृष्ट्वा सतुष्टचेता दशमतिरचिरादभ्यपिञ्चत् पदे स्वे ।”

यथा अर्जुन. धनुर्युद्धे अनवरत विजयशाली आसीत् तथैव वादे सर्वदा
विजयशालिन. इत्यर्थ. ।

प. ४७: वैयासकि —श्रीव्यासपुत्रं शुकाचार्यः ।

“परिग्रह कलत्रे च मूलस्वीकारयोरपि । शपथे परिवारे च राहुवक्त्रस्थ-
भास्करे” इत्यजय । अपरिग्रहा संन्यासाश्रमित्वात् पत्नीपरिवारविद्वरा अपि
विष्णोः वैष्णवमात्रस्य च परिग्रहे स्वीकारे भक्त्या पूजने निष्ठा रता इत्यर्थ ।
परिग्रहशब्दस्य अर्थद्वयेन विरोधोक्तिरूपालकार । एवमेव स्वय भार्यारहिता
अपि सकुटुम्बजनै. सम्मानिता. इत्यपि ।

प. ४८. अयस्कातमणि यथा अय आकर्षति तथैव तव सद्गुणसमूहः अस्म-
च्चेत परमानदत्तुदिल कृत्वा आवर्जयति अवनमयति स्वायत्तीकरोति आकर्षति
इति भाव । “तेजसावर्तनी मूषा” इत्यमर । सुवर्णभूषणाना परिशोधनाय
युक्त. अग्निपात्रविशेषः ।

अनन्यथयन् अन्यथा न कुर्वन् यथास्थित वर्णयन् इत्यर्थ । आम्नायसमा
म्नाय. विष्णुपदस्य मोक्षस्य आरोहण मोक्षप्राप्तिक्रम यथास्थित वर्णयन् तव
मुखान्नि.सरति इत्यन्वय ।

दुर्मतरूपसर्पविपमविषेण सहिता. फ्लत्कारा एषा ते । तान् इत्यस्य
विशेषणम् ।

“क्षण कालविशेषे स्यात् पर्वण्यवसरे महे । व्यापारविकलत्वे च परतन्त्रत्व मध्ययो ” इति हैम । क्षणोति दुःखम् इति क्षणः । क्षणु हिंसायाम् । पचाद्यच् । जगतीजनाना उत्सव सतोप कल्याण प्रदातु समर्थस्य वैदिकधर्मरूपकल्प-वृक्षस्य इत्यर्थः । “कुम्भीनसः फणधरो हरिर्भोगधरस्तथा ।” इत्यमरः ।

प ४९ वाग्जाल वाचालुत्व । तदेव विभीषिका भयकारकोपायः । तेनैव प्रायशः उपजीविनः । बहुभाषणरूपोपायमात्रेण प्रतिवादिनः भीषयन्तः । बला-त्कारेण दुर्मतः प्रतिपादयतः इत्यर्थः ।

गभस्तिमत—सूर्यम् । ऋटितस्वरव्यजनविशिष्टं तत्र तत्र अपरिपूर्णे वचनै-रित्यर्थः प्रसारितन्यक्कृत वक्त्रीकृत अवनमित च पूर्वकाय यस्य सः । विनय-पूर्वककथने कृतस्य आकृतिविशेषस्य वर्णनमत्र कृतम् ।

अकूपारे-समुद्रे । “सायात्रिकः पोतवणिक्” इत्यमरः । समुदिताना गमन द्वीपान्तरगमन वा सायात्रा । सा प्रयोजनमस्य । “तदस्य प्रयोजनम्” इति ठञ् । यथा समुद्रे प्रक्रातु सायात्रिक एव प्रभवति तथा लौकिकव्यवहाररूपसागरे विविधजनताचारविचारपरिणत एव संचलितु क्षमः भवति । तादृशं जनं नियो-जयतु इति प्रार्थना ।

मितपचेन अल्पेन । “कदर्ये कृपणक्षुद्रकिपचानमितपचाः” इत्यमरः । स्तन-धयात् बालकात् ।

धौतोत्तरीयमयी—शुभ्रस्वच्छोत्तरीयवस्त्रमात्र आच्छाद्य तदुपरि सुष्वाप । अनेन श्रीवेकटाचार्यस्य वैराग्य स्फुटीभवति ।

प. ५० श्लोक २० यदा निद्रादूती निद्रादूतीविरहकलुपाक्षिप्तहृदये कृशम-नसि विप्रेअवस्थानं न लेभे तदा सा बहिः प्रतिययौ । अविकलकला कलाभिः प्रपूर्णा । ब्रह्म रमणी सरस्वती ध्यायती ता च नयती आनयती पुनः प्रत्येत्य ता सरस्वती विप्रमनसि आविशत् प्रावेग्यदित्यर्थः । प्रथम वेकटाचार्यः निद्रा नावाप । तस्य मनसि केवल निद्रादूती पद निधातुं प्रयतते । पूर्वं सरस्वती तत्र नासीदिति सरस्वतीविरहकलुपाक्षिप्तहृदये इत्यपि अर्थः शक्यः । निद्रादूती सरस्वतीमपि आनीय प्रविवेश । वेकटाचार्यः रात्रौ बहुकाल निद्रां नावाप । यदा ईषन्निद्राम-वाप तदा स्वप्ने सरस्वती तस्य पुरतः स्वात्मानं दर्शयामास इति भावः ।

श्लोक २२. सिद्धांत एव हार्दं हृदयगर्भितार्थः तेन अधिकृतात् ढडीकृतात् प्रामाणिकात् कृतिरत्नसंघात् ।

श्लोक २३. मम (सरस्वत्याः) भर्ता ब्रह्मा स्ववेदविद्यास्वरूपेण अहं तथा च स्वधाम्ना वैकुण्ठेन सहित इवशुरः श्रीलक्ष्मीनृसिंहः चत्वयि (वेंकटाचार्ये) नित्य आस्म । आसम् आस्व आस्म । वसामः इत्यर्थः ।

चतुर्मुखब्रह्मणो विष्णुपुत्रत्वात् सरस्वत्याश्च ब्रह्मपत्नीत्वात् विष्णोः सरस्वतीश्वशुरत्वम् ।

श्लोक २५. अयं श्रीराघवेद्रविजये पण्ठसंगस्थितः श्लोकः ।

इति चम्पूभावबोधिन्यां पञ्चम उल्लासः ।

षष्ठ उल्लासः

प. ५३ श्लोक १ सौभाग्यसारवनधि.—सौभाग्यसारस्य पातिव्रत्यसौमंगल्य-
रूपसंपद वन निवासस्यान धीयते पोष्यते अनेनेति । वनधिः इति शेर्वाध. इति-
वत् साधु । डुवाब् धारणपोषणयो कर्मण्यधिकरणे च । इति कि । “क्लीव
स्यात् कानने नीरे निवासे निलये वनम्” इति रभस. । सौभाग्यसपन्निलयः
भर्त्रा पोष्यते अभिवर्धयते इति भाव । पतिव्रताना स्त्रीणा सौभाग्यसपत् पति-
देवसनिधानेन नूनमभिवर्धते । यद्वा वनधि जलधिः सौभाग्यसारेण जलधिरिव
स्थितः । पूर्ण इति भाव. ।

श्लोक ७. अद्यापि श्रीराघवेद्रस्त्रामिना पूर्वाश्रमवशीयैः विवाहादिमगल-
कार्येषु प्रारभे एव पचसख्याका ब्राह्मणमुवासिनी. आमन्व्य ता हरिद्राकुकुम-
वस्त्रादिभि वायनोपायनादिभिश्च समान्य सौमंगल्यसपदभिवृद्धिसूचकपद्यानि
गायत्रीभिः अन्यसुमलीभि स्त्रीभि. आर्तिक्यं कारयित्वा च य. उत्सव सपाद्यते
स. ह्रविल्येति नाम्ना प्रथितः ।

पद ५५. श्लोक ६ भक्तपुण्डलीक. विट्ठलदेव सेवमानः स्ववृद्धपित्रो. शुश्रूषां
कर्तुं कचित् समय गतुकामः तत्रैव इष्टिकाया. उपरि क्षण तिष्ठ पित्रो शुश्रूषा
कृत्वा पुन. प्रतिनिवर्तिष्ये इति विट्ठल विज्ञाप्य गत. । तत्रैव इष्टिकाया उपरि
स्थित विट्ठलदेव नूनमद्यापि शोभते इति कथाऽनुसंधेया । तृप्तः पितृशुश्रूषा-
रूपस्वकर्तव्य कुर्वाणो भक्त पुण्डलीकः नून अनुग्रहपात्रमिति सतुष्टः विट्ठलः इति
भाव. ।

श्लोक ८. अद्भुते दरवनजे शंखकमले । तयो. दीप्त्या उपलसिता । हस्तौ
कटिप्रदेशे स्थापयित्वा । हरिध्याने सक्तस्य दुरितसागरः कटिमात्रपरिमितः
भवेत् । दुरितान्धेः कटिमितत्वस्य घोषणार्थमेव कटौ हस्तयोः न्यासः इति
उत्प्रेक्ष्यते । नृहरे. । हरति इति हरिः । “अच इ.” नृणा नायक. । अथवा
नृपु हरि सिंह इव श्रेष्ठ इत्यर्थः । नृहरे. पुरुषोत्तमस्य श्रीविष्णोः सुभगवपुः
श्रीविठ्ठलाख्यावतारं ।

प. ५६ सर्पप. प्राकृतभाषाया सासिवि इति कथ्यमानं धान्यम् । “सर्पपे
तु द्वौ तन्तुभकदम्बर्का” इत्यमर । सरति स्नेहोऽस्मात् । सृ गतौ । “सर्पेरप.
पुवच” इति अप. पुगागमश्च । अस्मात् प्राप्तं तैलं सरसतैल इति विदितम् ।

श्लोक ६ मधु उत्तमपूजाद्रव्यत्वेन स्वीकृत भ्रमरमुखान्नि सूत अतः जुष्टम् ।
तथाऽपि भक्त्याऽनीत परमात्मन इष्टमिति स्वीक्रियते । तथैव कृमिवपुषः क्षीम-
कृमिपरिवेष्टनपिण्डात् उष्णजले क्वथनानंतर क्षीमतन्तव निर्भिद्यते किल ।
कृमिदेहनिभिन्नत्वेऽपि तादृशवस्त्रस्य अनेकगुणविशिष्टत्वात् शुचित्वेनादरः ।
अत गुणानुबधि एव आदराहंत्व नोत्पत्तिस्थानकल्पितमिति भावः । आरात्
समीपे एव पवित्र । अत्यत पवित्रमिति भावः ।

प ५६ यादवार्थाणामनुजस्य पुत्रः । अनाददान न स्वीकुर्वंतम् ।

प. ५७. श्लोक १०. “अञ्जो जैवातृक. सोमो ग्लौर्मृगाङ्कः कलानिधि.”
इत्यमर । मध्वसिद्धान्तरूपसागरस्य चन्द्र इव स्थितः । यथा चन्द्रेण अम्बि-
उद्वेल प्रसरति तथैव मध्वमत अनेन प्रस्फुरत् सर्वत्र प्रसृत भवतीति भावः ।
कलौ य श्रीराघवेद्रस्य सुतरा भक्तः स एव कृष्णस्य अनुवृत्त भक्तः । अत्र हरि-
एव साक्षी । एतत्सर्व श्रीविष्णुप्रसादेनैव यथार्थं भवति । “मद्भक्तास्त्वामनु-
व्रता.” इति श्रीनृसिंह. प्रह्लादस्य वरप्रदानमकरोदिति श्रीराघवेद्रस्य प्रह्लादा-
वतारत्व च अत्रानुसंधेये ।

श्लोक ११. पुभुवुद्धिः पूर्णप्रज्ञः श्रीमध्वाचार्यः । तस्य वल्लभः प्रियः ।
तत्सिद्धातप्रचारकार्येण सतामुद्धार कुर्वन् श्रीराघवेद्र. नून श्रीमध्वस्य प्रियः ।
दैवतकुलस्य भूषणप्रायः । “पुस्युत्तसावतंसौ द्वौ कर्णपूरे च शेखरे “इत्यमरः ।
जिह्वावृत्ति हेयताप्रवृत्ति अनादरप्रवृत्ति । तस्या विषयः । नैव अनादरणीयः
इति भावः ।

प ५७ परीप्सुना प्राप्तुमिच्छुना । कदर्थीकरण तुच्छीकरण अनादरण ।
पारत्रिकस्य जन्मातरे सुखदस्य पुण्यस्य प्रत्युह्वयूद्देन विघ्नजातेन विना । महा-
त्मना अनादरकरणेन पुण्यसपादने नूनं विघ्नतति उद्भवतीति भावः ।

निगूढ तिरोहित प्रत्ययः निश्चलवुद्धि यस्य स । नाह लोकव्यवहार
जानामि । नास्ति च मे निश्चयवुद्धिः । तादृश मामुद्धरतु इति प्रार्थना । पुरोभि-
वृद्धिनिमित्तं । अयमेव वेकणपत इति नवावस्य सचिवो भूत्वा श्रीमठस्य अभि-
वृद्धिकार्ये धर्मप्रचारकर्मणि च नितरा सहायको भविता इति भविष्य जानत
श्रीचरणा तमनुजगृहुरिति भावः ।

प ५८ वेकणस्य प्रभुत्वस्य गोचर विषयीभूतम् । वेकणनेन प्रार्थित
गुरुसन्निधिं सवहुमानमागत्य दर्शनानुग्रहलाभमुपलब्धुं प्रार्थित ।

अ. त. सत्व वैदिकधर्मे निगूढ दृढ तत्परिपालनेन सपाद्यमान आत्मनिग्रहः

परमन.प्रवेश त्रिकालज्ञान मन्त्रसिद्धि इत्यादिक सामर्थ्यम् ।

हैदवगुरु । हिंदो. हिंदुधर्मस्याय हैदव । हैदवञ्चासौ गुरुश्च । तम् ।

निसर्गत स्वभावतः सत्वप्रधानोऽपि प्राधान्यत सत्वगुणसपन्नोऽपि । जीवाना सत्वरजस्तमोगुणविभाग तत्तद्गुणप्राधान्येनैव । प्रत्येक जीवे गुणत्रयस्यैव सत्वेऽपि प्रधानगुणमनुनलक्ष्यैव विभागः ।

प. ५६. श्लोक १२. विगतः प्रतीपभाव. विरोधभावः यस्मात् स. । निर्जित वशीकृत. लोकानां चित्तभाव चित्तक्रिया येन स । अग्नौ दाहगुणपरीक्षणरत इव विमूढा सारासारविवेकहीनबुद्धिमान् सवृत्त । मुपित एतादृश बुद्ध्या वचितः अस्मि इति भावः ।

श्लोक १३. प्रसभ अतिचायेन प्रसरत् प्रस्फुरत् सुभानुतेजः शुभ्रभानो. तेजः कातिः इव काति । तथा कमनीयं मनोहरम् । अत्यंततेजस्विवपूरित्यर्थः ।

श्लोक १४ द्रुहिणाण्डं ब्रह्माण्डम् । तस्य नेता सर्वोत्तमत्वेन समस्तलोक-कुलस्य चराचरात्मकप्रपचस्य च अग्रे पूज्यस्थाने स्थित । “धाताब्जयोनिद्रुहिणो विरिञ्चि. कमलासन ” इत्यमर । द्रुह्यति दुष्टेभ्य द्रुह् जिघासायाम् “बहुल-मन्यत्रापि” इतीनच् । बाहुलकाद् गुणाभावः । सर्वोत्तम परमात्मा इत्यर्थः । तस्य दूत तेन धर्मप्रचाराय प्रंपित प्रतिनिधि । मुस्लिमसंस्कृत्यां गुरव अल्ला इति त्यातस्य देवस्य दूता इत्येव मन्यते । श्रीराघवेद्रस्वामी देवदूत इति भाव । स एव मम पाप प्रमाहर्तुं ईजः समर्थ इत्यर्थः । गुरुणा दर्शनमात्रेण प्रभावित स खान स्वापराधस्य रीति विमृगन् प्रायश्चित्तभावप्रवोधितमतिर-भवदिति भावः ।

प ५६. दुराचिरोहिणी सोढुमगक्या इति भाव । दुराशाशुशुक्षणिहेति दुष्टमन प्रवृत्तिरुगने ज्वाला । तादृशमन प्रवृत्तिमत द्रोहिणमेव प्रत्यावृत्त्य त निर्हति । दुष्टमन प्रवृत्ते दुष्टफलानि तमेव बाधते इति भाव । “बह्ल-द्वयोःर्वालकीलावर्चिर्हेति गिखा स्त्रियाम्” इत्यमरः । हिनोति हन्ति वा । “हि गतां” । “ऊं तियूनि.....” इत्यादिना क्तिन्नन्तो निपातित ।

भग्नान्वयानि परस्पर सबधरहितानि । जिह्तेति लज्जया तिरोहिता भवतीति भाव । ह्री लज्जायाम् । मानेन स्वाभिमानेन समुन्नत उच्चैःस्थित अत एव दुर्विदग्ध दुष्टविचारै प्रक्षुब्ध मानस यस्य स । स्वाहकारेण सर्वदा आत्मानमेव सर्वोत्तम मन्यमानस्य इतरेपा वचननिदनादिदुष्कर्मसु रतचित्तस्य मानवस्य । अन्तत साधुजनसमायोगे सति इति आशय । ब्रीडा लज्जा पीडयति

श्रीमन्मध्वमत श्रीराघवेद्रमुनिभिः सर्वत्र प्रकाशमान भवतीति भावः ।
घनघर्ममोहमदतः सिक्तः घनघर्मयोः मोह तस्य मद तस्मात् । सिक्त चिरम-
भ्यक्षित । मदस्य जलसाम्यात् मदेन पूर्ण इत्यस्य मदेन सिक्तः इति प्रयोगः ।
क्षता-क्षम् सहने क्षता क्षमाकर्ता भविता इत्यर्थः । क्षतृ इत्यस्य प्रथमाविभक्ति
रूपं वा । क्षमागुणशीलः इति ताच्छील्ये तृन्नतः ,

श्लोक १७ चन्दनकणः चन्दनकाष्ठं मर्दितमपि गन्धं प्रसूनोति उत्पाद्य
प्रसारयति । सु स्नपनपीडनस्नानसुरासधानेषु । स्वादिगण उभयपदी । शरीर
शमयन् शरीरस्य शान्तिं प्रयच्छन् । रुक्मस्य सुवर्णस्य शकल एकभागः । ज्वलने
अग्नीं प्रतप्तः प्लुठोऽपि अतिशयेन दग्धोऽपि । “चामीकर जातरूप महारजत-
काचने । रुक्म कार्तस्वर जाम्बूनदमण्डापदोऽस्त्रियाम्” इत्यमरः । रुच् दीप्ती ।
“युधिरुचिचित्जा कुश्च “इति मक् । अगकेषु सुपमा कार्ति तनुते संपादयति ।

पद ६१. श्लोक १८. दुर्विदग्धैः दुष्टजनैः । कृता निकृति दुष्कार्यः । क्षात्या
क्षमागुणेन सहते । तेषु दुर्विदग्धेषु मुधा अनुकपारसं स्रवति सिञ्चति इत्यर्थः ।
घृत वृजिन पापं यस्मात् स । वेकण्णनामकेन मम मंत्रिणा ससाधितेन योजितेन
गुरुदर्शनेन घृतपापत्वात् धन्यः अस्मि ।

श्लोक २० बहुलखर्वटानां दाने निष्ठः । “यत्रैकतो भवेद्ग्रामो नगर
चैकतः स्मृतम् । मिश्रं तु खर्वटं नाम नदीगिरिसमाश्रियम् ।” इति मेदिनी ।
नदीगिरिसहितानां ग्रामनगरमिश्राणां स्थानानां दाने निष्ठः बद्धादर खानेप्सित
खानस्येष्टम् । गुरुराजसन्निधौ वेकण्णं न्यवेदयत् । इति उपरिनिदिष्टं वाचा
आदृतं गुरुभरु गुरुश्रेष्ठं गुरुराट् इत्यर्थः । तुगभद्रानदीनीरस्थितं लघुग्रामं
मन्त्रसदनं अधुना मन्त्रालयनाम्ना प्रथितं ग्रामं ऐच्छत् । अनेकग्रामदनवा-
ग्दानेऽपि एकमेव ग्रामं मन्त्रालयाख्यं ऐच्छत् इत्यनेन मन्त्रालयग्रामस्य अनेकग्रामे-
भ्योऽपि अधिकमाहात्म्यं सूच्यते ।

श्लोक २१. बहु रत्नानि अनेकग्रामाश्च दातुं इच्छन् अहं उपरि धारमृ-
द्विशिष्टं अतः धान्यरहितं अल्पघनं अर्थहीनं इदं स्थानं कथं दद्याम् ।
एवमुक्तोऽपि पुनः खानप्रभुः तदेव स्थानं प्रदानुं अभ्यर्थितं निदिष्टं । दश-
रथात्मजस्य श्रीरामचन्द्रस्य पादयोः सगात् पूतं पावितं स्थानं प्रार्थितं । पुरा
श्रीरामचन्द्रः अत्रैव स्थाने अहल्यायां गिलारूपात् उद्धृत्य एकस्मिन् प्रस्तरे
कचित् कालं विश्रम्य पुनः सचारं प्रारभतेति कथाऽत्रानुसंधेया ।

प. ६१ श्लोक २२ प्रथमपार्श्वद्वयेन मन्थानयस्थानमाहात्म्यं वर्णयंत । अत्रैव श्रीप्रह्लादः महायागमेकं अतनोत् । तथा च अर्जुनानुसन्धयोर्दुष्टमथैव प्रचलितं । यत्र यावदनुसन्धवः प्रह्लादयागपादितगन्धने स्थित्वा युद्धे रतः आसीत् तावत्कालं अनेकमन्त्रसिद्ध्याणप्रयोगेनापि अर्जुनं तं नैव पराभवितुं शक्नोत् । यदा श्रीकृष्णेन कतिपयपदानि पश्चादागतुं प्रचोदितः पार्थः तथा चकार तदानीं अनुसन्धवः पार्थस्य पश्चाद्गमनेन मनुष्य इव तत् पवित्रं स्थानं विहाय पुरतः समागतः । तदानीमेव क्षणार्धे एव पार्थं तं हत्वा विजयी अभवदिति कथाऽत्रानुसन्धेया ।

प्रह्लादयागहुतभुजा निश्चितं पूरितं व्याप्तं अतः पवित्रीभूतं इत्यर्थः । जिगीषुना जयेच्छुना पार्थेन अर्जुनेन नात्वाय भयकारकं स्थानं । अवधूतः श्री-राघवेद्रथति चकमे ऐच्छन् । कम् कान्ती । प्रथमगणे आत्मनेपदम् । आत्मनि परमात्मनि रता रतचित्ताः सुग्राय स्वमुग्राय समृद्धं साम्राज्यमपि न इच्छन्त्येव यत् तपसे प्रतीपं विरुद्धम् स्यात् । यत् तपसः नानुकूलं तत् साम्राज्यमपि नैच्छति ।

प. ६१ श्लोक २३. भूरिणी विशाले मानसे ययोर्ता । भूरिमानसी । सांविदल्ला भवती ।

श्लोक २४. बलिचक्रनतिनः अश्वरे दानयज्ञे । एष्यभूर्त्यै । भविष्यमाण-सकलमज्जनमपत्यै । वराहवपुषः । वराहाख्यरूपं धृतात् परमात्मनः । वराह-वपुः अपि स्वस्यैवेति ध्वन्यते ।

प. ६२ म्लेञ्छाचारविद्वेषित इदं स्थानं मांसखण्डादिभिः दूषितमपि श्रीगुरुराजानां मन्त्रसिद्ध्या यथा खानभूपस्य मांसखण्डादिकं पुष्पफलादि संजातं तथैव इदं स्थानं समृद्धिमत् पवित्रं भवतीत्याशयः ।

विष्णुवैष्णवादीनां समूहेन निवृद्धं इदं स्थानं अत्यंतं सुपमां कार्तिं पुषोप ।

गुरुप्रतिज्ञामन्यथयितुं । गुरुप्रतिज्ञां उल्लघयितुं । चुल्ली इति चूलानामकं नित्यपाककर्मणि उपयुज्यमानं अग्निप्रज्वलनस्थानम् । अस्मिन् ज्वलद्गहनस्य अग्नेः ससर्गेण क्वथितजलस्य विद्वन्निव ईषद्वक्तयोः नेत्रयोः पुटपटलात् अश्रुविद्वन् विमुञ्चन् । प्लुष्टं दग्धं । करुणावरुणालया कृपासागरा । उत्तमागः शिरः ।

श्लोक २७. "स्यादालवालमावालमावापः" इत्यमरः । वृक्षस्य मूले कृतस्य

मृन्निर्मितस्य जलाधारस्य आलवालमिति कथ्यते । आ समन्तात् जलस्य लव आलाति । ला आदाने । मूलविभुजादित्वात् क. ।

करुणारसस्य आलवाल एकत्र क्रोडीकरणस्थान । करुणासागर त श्रीहरि इत्यर्थ । अस्मिन् मम सनिधानेन पवित्रीकृतवासे वृंदावने साक्षात् श्रीहरिरेव निवसन् भक्ताभीष्टानि पूरयतीति वेकण्ण आग्वासयति श्रीगुरुपादा ।

प. ६३. श्लोक २९ तस्य श्रीपरमात्मन ज्योतिषा कांत्या । इद वृन्दावनाख्य गृह । देवर्षीणा चक्रिणा महाराजाधिराजाना गणा. । तेषां सन्निधिना पूत पवित्रीकृतं पावर्षं सनिहितप्रदेश यस्य गृहस्य तम् । वृन्दावनस्य समीपे सेवार्थं अनेके महर्षय महाराजादय समागच्छंतीति भाव । तस्य परमात्मन भावेन स कल्पेन भावित प्रेरित वपु अवतार यस्य सः । परमात्मसकल्पेन अवतारकार्ये रत तत्सकल्प अनुरुद्धयैव पुरुषार्थान् प्रददामीति भाव । भक्तवरद भक्ताना अभीष्टदानसमर्थः मुख्यवृत्त्या परमात्मा एव । तस्मिन् आश्रित चेतनं मन एपा ते । ये विष्णौ भक्त्या रतचित्ता तानह श्रीविष्णुसकल्पेनैव उद्धरामि इति स्वसकल्पं निवेदयति श्रीगुरव । विगतं आत्मात्मीयमोहकलिल एभ्य ते । तादृशान् कृत्वा इति भावः । इद मम इमे मम वाधवा. मदीयाः इत्यात्मकदोषभावात् दूरान् कृत्वा इत्यर्थ ।

प. ६४. श्लोक ३०. सुष्ठु गेय गातु स्तोतु योग्य सत्त्व पुरुषार्थप्रदानमत्र सिद्ध्यादिमाहात्म्य यस्य स. ।

श्लोक ३१. मनुजाना मतेः बुद्धे वैचित्र्येन विचित्रनिमित्तत्वात् विदल विच्छिन्नं पूर्णतया ज्ञातुमशक्य लीलाजाल । हरे लीलाजाल अपि विचित्रत्वात् अनेकविधत्वात् मनुजानां समग्रतया बुद्धिविषय न भवितुं शक्यते । सुरवराणा गुरो. श्रीप्रह्लादस्य । सुरवरश्चासौ गुरुश्च इति वा । तस्य वीर्यं महिमासामर्थ्यं न जानीम । हरे माहात्म्यमपि समग्रतया ज्ञातुं वय असमर्थाः । प्रकृष्टा. दोषरहिता समग्रा. गुणा. सुगुणा यस्मिन् स. । तादृशहरे कारुण्येन निश्चितं व्याप्त कारुण्यस्य पूर्णपात्र राघवेद्रगुरु न अज्ञासिष्म । नैवाजानीम । ज्ञा-अव-वोधने लुङ् । यथा सुरा. नक्रादिजलधिं स्व सपद संपत्कर इति समुद्रमथनात् प्राक् न विदितवन्त तथैव । समुद्र नक्रादिजलचरवान् इत्येव सामान्यतः ज्ञायते । समुद्रमथने च साक्षाल्लक्ष्मी उद्भूता । नवरत्नानि ऐरावतसुधादयश्च प्राप्ता. । अनेन समुद्रस्य सपत्करत्व विदितमभूत् । श्रीगुरुणा अद्यापि सपूर्ण-माहात्म्यं न जानीम इति तेषा अगम्यमहिमत्वमुपवर्ण्यते ।

श्लोक ३३ अस्मत्क अस्मदीयं उदारभाव मनस औदार्यं प्रथमं विष्णो.

इत्यमरः । दुःखितं मनः अस्य ।

भस्त्रवत् स्थिते अस्थिमज्जामांसमेदः पञ्जरे । श्रीगुरुदर्शनाभावे स्वशरीरस्य
निकृष्टत्वं निवेदितमनेन । अप्पणाचार्यः मार्गे एव श्रीगुरुस्तोत्रं “श्रीपूर्णबोधे”
त्यात्मकं मुखादुद्दिगरन्नेव श्रीवृन्दावनसन्निधिं यावत् घावन् समागतः ।

प. ६५. श्लोक ३६ “साक्षी ह्यास्योऽत्रहि” इति वृन्दावनात् । श्रीगुरु-
राण्मुखात् ध्वनिः निःसृता ।

प. ६६. श्लोक ३७. ब्रह्मिणचरणसक्तः ब्रह्मणः सेवायां रतः ।

श्लोक ३८ यन्मूर्तिग्रहणं । तप्तकाचनसंकाशस्य अक्षमालाकमण्डलुधारिणः
कापायवसनस्य तुलसीदामवक्षस श्रीराघवेद्रमूर्तेः चितन । गुणपूर्णहरेः मागल्य-
घाम्न वैकुण्ठलोकस्येति यावत् प्रदं प्रापक । सद्भिः मन्त्रवर्णे वेदैरपि आदृतम्
मानत्वेन स्वीकृतं पुराणपठनम् ।

श्लोक ३९ वियति-आकाशे । मगलस्य भूमा आधिक्य । परिपूर्णता ।
मांगल्यपूर्णं इति यावत् । विधौ विधातरि ब्रह्मणि ह्यमति सति सनुष्टे सति
दारिद्र्यस्य पीडा कथं वा भवेत् । नैव भवति इत्यर्थः ।

प. ६७. एवं गुरुभिः चपूग्रथने आजप्ताः कविवर्याः गुरुसार्वभौमाणा
अवतारत्रयकथामृतं पठोल्लासं यावत् सरससुललितपदविन्यासैः गद्यपद्यात्मकै
प्रवर्धं ज्ञानपिपासातुरजनाय पाथयित्वा अधुना श्रीचरणानां सन्निधौ पुनरागत्य
तेषां अनुग्रहविशेषं सप्तरात्रोत्सववर्णनासामर्थ्यं प्रार्थयते “पूज्यपादानां तत्र-
भवतां” इत्यादिना ।

प. ६८. आनाभि नाभिपर्यन्तं आलम्बिभिः । वृषस्कधाः । वृषभस्य स्कंध
वत् विशालस्कधा ।

श्लोक ४२. श्रीसुयमीन्द्रपूज्यचरणाः शिष्टा अवतारत्रयवर्णनानंतरमवशिष्टं
श्रीसप्तरात्रोत्सवं गुणैः पुष्टिकरं सरसप्रवधलक्षणैः पुष्टं अथवा श्रीगुरुसार्व-
भौमस्य गुणैः गुणानुवर्णननिमित्तेन पुष्टिकरं तृप्तिकरं श्रुतिमतस्य वेदनिर्णीत-
सत्सिद्धान्तस्य आलंबनं आश्रयभूतं सत्सिद्धात्प्रतिपादकमित्यर्थः । तादृशं प्रवर्धं
वाक्चर्यं वाक्यममूहैः निर्मातुं आज्ञां ददां ।

इति चम्पूभावबोधिन्यां षष्ठ उल्लासः ।

सप्तम उल्लासः

सप्तमोल्लासादारभ्य त्रयोदशोल्लासपर्यन्तं सप्तसु उल्लासेषु प्रत्युल्लासं एकदिनोत्सववर्णनं इति प्रकारेण सप्तरात्रोत्सवस्य वर्णनं क्रियते ।

पञ्चलिमा—पक्वता । पूर्वजन्मसञ्चितपुण्यरूपफलस्य परिपक्वता नूनं मिद्धिं प्रददाति ।

“समुद्रोऽब्धिरकूपार पारावार. सरिन्पति.” इत्यमर । पारमावृणोति इति पारावार. । वृञ् वरणे । कर्मण्यण् । निरपवादमधुरभावपदेन श्रीगुयमीन्द्राः स्वीयशिष्येषु सदाऽपि कालत देशतो वा अपवाद विनैव मधुरभाव स्नेहभाव प्रदर्शयति स्म इति सूच्यते ।

“किञ्जल्क केसरोऽस्त्रियाम्” इत्यमर । किञ्चित् जलति । जल अपवारणे । वाहुलकात्क । अनुपासित गुरुरपदपङ्कजयो. किञ्जल्कोऽपि येन मः । गुरुपादवृत्तिरपि न सेविता इति आत्मन असहायताभावं विशदयति कविवर्याः ।

“अङ्गुष्ठे मक्निष्ठे स्याद्वितस्तिर्द्वादिशाङ्गुल.” इत्यमर । कनिष्ठया सह विततेऽङ्गुष्ठे दितरयति इति दितरित । तसु उपक्षये । “वो तसे.” इति ति ।

त्रैविक्रम पराक्रम पादत्रयेण लोकत्रयव्यापनात्मकः । विस्तारिचरित्रवर्णने इपदपि प्रगतिं न साधयितुं प्रभवामीत्यर्थः ।

श्लोक १. अक्षमा. अयोग्याञ्चते निरक्षरकुक्षयञ्च विद्याविहीनाञ्च अत एव सारासारविवेकानून्याञ्च । तैः दैत्यैः । “क्षमा तितिक्षा पृथ्वी च, योग्ये शक्ते हिते क्षमम् ।” इति धरणि. । धमाकक्ष भूप्रदेश । अक्षीण नितरामित्यर्थः । वृजिनकर्मभिः पापकर्मभिः दैत्यैः भूमण्डल परिपीडितमिति देवास्वपक्षवलस्य मग्रह प्रार्थयते । “स्त्रिया तु महतिवृद्धं निकुरम्ब कदम्बकम्” इत्यमरः । श्रीमन्नालयक्षेत्रे दैत्या न पदमपि स्यातुमल भवेयु तत्र देवाना यूयस्य ममग्रतया मन्निहितत्वात् इति भावः । “सभ्रमस्त्वरा” इत्यमरः । त्वरया इत्यनेन मसभ्रम सोत्साहमिति अविलम्ब इत्यनेन कालातिपात विना इति अर्थभेदः । अथवा त्वरया अविलम्बमिति द्विरुक्तिः. उत्सवीत्कथ्यद्योतनार्था ।

संप्रदायागतपद्धति सर्वैरपि ज्ञेया इत्याशयेन स्वयात्राक्रमवर्णनव्याजेन पादसचलन स्नान कृत्वैव निर्गमन, मन शुद्धि, निराहारत्व इत्यादिक वर्णयन्ति कविदर्याः ।

कुसुमितः लोध्रवृक्ष. केवल पुष्पैरावृतो भवतीति पुलकितदेहस्य उपमा अत्यतं युक्ता एव ।

त्रिकूटमिति पापाणविशेषमात्रार्थे प्रयोगः । कृष्णवर्णपापाणस्य पट्टिकाभि निर्मिते ।

पुरटपुट सुवर्णपात्रम् । भक्तानाकुर्वत भक्तान् अनुग्रह अभीष्टदान- च स्वीकर्तुं आह्वयतमिव स्थितम् ।

श्लोक ६—मुकुटभक्ति गुहभक्तिजा इत्यर्थं सूचित । वाय्वाविष्ट- प्रह्लादावतारत्वात् श्रीगुरुमार्त्रभौमा स्वभवतान् परमात्मान प्रति वायुद्वारा नेतु प्रभवति इत्यपि आशय ध्वन्यते ।

मध्वाध्वग मध्वस्य अध्वनि मार्गे श्रीमध्वाचार्योपदिष्टसिद्धातमार्गे गच्छन्मित्यर्थ । माध्वसिद्धात त्रिदित्वा तमनुसृत्यैव आचरन् जन मोक्ष अवश्य प्राप्नुयादिति भाव सूचित ।

श्लोक ८. परधनस्य आहरणस्य ईहा इच्छा । जनसामान्यस्य ससारावस्था निर्दिष्टा अत्र । इया गच्छेद्यम् । इण् गतौ । विधिलिङ् ।

(९) “निधिर्ना शेवधि ” इत्यमर । शे कत्याणे मोहे वा अवधिः । यद्वा शेते अनेनेति शेव सुख । शेव धीयते अस्मिन् । “इण्शीभ्या वण्” । धात्रः । कर्मण्यधिकरणे च इति कि । भक्ताश्रय. परहितार्पितचित्तवृत्तिरसि इत्यन्वय. । नृहरे मसेवया नृहरे वरमाप्य इत्यन्वय । प्रह्लादावतारे इत्यर्थ । “मन्वन्तर- मेतदत्र दैत्येव्वराणामनुभुध्व भोगान् । ...भवति पुरुषा लोके मद्भक्तास्त्वा— मनुव्रता । भवान्मे खलु भक्ताना सर्वेषा प्रतिरूपधृक्” इति श्रीनसिहदत्तवर- विशेपा भागवते सुष्ठु वर्णिता ।

श्लोक १० वरवायुधामन्—वाय्वाविष्ट. श्रीप्रह्लाद. एव श्रीराघवेद्र- रूपेणावतीर्ण इति प्रसिद्ध विद्यते ।

सम्+इया । सम्यक् प्राप्नुयाम् । इण् गतौ । विधिलिङ् । “मतल्लिका- मचञ्चिका प्रकाण्डमुद्गतल्लजौ । प्रशस्तवाचकान्यमूनि” इत्यमर. । म शभु चर्चति । चर्च-अध्ययने ष्वल् । अर्चकश्रेष्ठा. इत्यर्थ. । आगताना परिचिताना

कुशलाभापण अर्चकाचार्ये नियमेन क्रियते इति अनुभवसिद्धम् । बाहा बाहुः ।
वाहाना वध परस्पर वधनम् ।

“अभ्र मेघो वारिवाह स्तनयित्नुर्वलाहक ” इत्यमर । स्तनयति । स्तन
गदि देवशब्दे । चुरदिगण । चुरादावदन्त । “स्तनिहृपि—” इतीत्नुच् ।
“अयामन्ता—” इति णेरय् । अकालेति अनिरीक्षितार्थे प्रयोग ।

“कुण्ठोऽकर्मण्यमूर्खयो ” इति मेदिनी । कुण्ठ प्रतिघाते आलस्ये च ।
पचाद्यच् । अकुण्ठ मेधावीत्यर्थ । हृद्यमेव सुम पुप्पम् ।

सप्तरात्रोत्सवस्य प्रप्रथमदिने एव सकलदेवा तत्र श्रीमत्रालयक्षेत्र विशे-
पाशैः समागता ताश्च श्रीमुयमीद्रा तच्छिष्या नूा दृष्टवत इति सुन्दर
वर्णित कविवर्ये ।

श्लोक १४. घटा च दर शख च तयोरर्चनम् ।

प. ७६. श्रीहरिगुरुध्याने रताना श्रीस्वामिना चित्तविक्षेपो माभूदिति
शिष्यै दूतैश्च भूय पराक्पठनमिति भाव ।

श्लोक २४ धन्य धनाढ्यकुलज शीनप्पनायक इति प्रथित कदर्य
आसीदिति श्लोकस्य पूर्वार्ध । जरठ —वृद्ध । परमात्मैव वृद्धब्राह्मणवेपधारी
भूत्वा शीनप्पनायक प्रति आयाचनार्थ समागत इति कथा स्मार्यते । “कदर्ये
कृपणक्षुद्रकिंपचानमितपचा ।” कृपण इत्यर्थ । कदर्य कुत्सित अर्य स्वामी ।
“कुगति.....” इति समास । “को कत्तत्पुरुषेऽचि ।”

श्लोक २५ तुष्टहृत्—स शीनप्पनायक ।

श्लोक २६ निघ्नता—अरवातन्ध्यम् । “अधीनो निघ्न आयत्तोऽस्वच्छदो
गृह्यकोऽप्यसौ ॥” इत्यमर । निहन्यते निगृह्यते इति निघ्न । हन्ते घञर्थे
क । चिच्चेत्ययो—चेत्य चिता चेतनेन नियमित चेत्यम् । अचेतन जड
इत्यर्थ । मणिमत्प्रोक्त नीरस मत बौद्धाद्वैतादिमतं । समग्रनध्वसिद्धातसार
श्लोकार्धे एव निरूपित । “उधस्तु क्लीवमापीनम्” इत्यमर । आपीनं
स्तनमित्यर्थ । “ओष्ठाधरौ तु रदनच्छदा दशनवाससी” इत्यमर । रदा
छाद्यन्ते अनेनेति रदच्छद । छद सवरणे । “पुसि” इति घ । “छादेर्घे—”
इति ह्रस्व । ओष्ठयो निपीडनेन गवा रञ्जक ध्वनिविशेष उत्पाद्यते
गोपालकै ।

ऋक्षाणा नक्षत्राणा ईश ऋक्षेश चन्द्र । तस्य सहोदरी धेनु । सुरभ्या
अपत्य सौरभेयी । सुरभिनामकगोः अपत्यम् । “माहेयी सौरभेयि गौरुक्ता माता
च शृङ्गिणी ।” इत्यमर. ।

श्लोक ३४. यदा क्षुत्क्षामदेहा प्रजा पृथुपराक्रमे पृथुमहाराजं अन्नदान-
याचनया शरणं ययुः तदा पृथुः क्रोधेन भूमिं हंतुमुद्यतो भूत्वा तामन्वपद्यत ।
भयार्ता भूमिं प्रवेपमाना धावंती सर्वत्रापि उद्यतायुध तमेवापश्यत् । अते
व्रस्ता धरा पृथुना चोदिता अन्नदोहनकर्मणि स्वप्रवृत्तिं अङ्गीर्चकार ।

“वत्सं कल्पय मे वीर येनाह वत्सला तव ।
धोक्ष्ये क्षीरमयान्कामानुरूपं च दोहनम् ॥
दोग्धारं च महाबाहो भूतानां भूतभावन ।
इति प्रियं हितं वाक्यं भुव आदाय भूपति ।
वत्सं कृत्वा मनु पाणावदुहत्सकलौपधी ॥”

इति भागवते चतुर्थस्कन्धे निरूपिता कथाऽत्र स्मार्यते ।

श्लोक ३५. “घनजीमूतमुदिरं जलमुग्धमयोनेयं” इत्यमरः । मोदन्ते-
ऽनेन इति मुदिरः । मुद् हर्षे । “इपिमदिमुदि.....” इति किरच् ।
वीप्सया पुनः पुनः । असौ श्रीगुरुराघवेन्द्रभक्तानां अभीष्टदानकर्मणि रविमपि
जयतीत्यर्थः ।

प. ८१. मृणालवत् कमलविसवत् मेदुरं कोमलस्निग्धं गात्रं यस्या सा ।
“सान्द्रस्निग्धस्तु मेदुरं” इत्यमरः । मेदनशीलः । “त्रिमिदा स्नेहने ।
भ्वादिगण आत्मनेपदी ।” भञ्ज भास.....” इति घुरच् । पुरोहितप-
ञ्चाननः पुरोहितश्रेष्ठः । पञ्चोपचाराः—अर्घ्यं पाद्यं आचमनीयं मधुपर्कं
पुनराचमनीयं इति पञ्चोपचाराः ।

श्लोक ३६. अन्नपूर्णहरिभामिनि अन्नपूर्णस्य हरेः । सकलान्नस्य मुख्या-
त्तृत्वात् अन्नपूर्णत्वं हरेरेव । भामिनि प्रिये । हरिरेव अन्नं अस्ति मुख्यतया
भुनक्ति । हरिरेव अद्यते । कर्तृत्वं कर्मत्वं च उभावपि विशेषसामर्थ्यात् हरौ
युज्येते । इति गीयते श्रुतिषु इत्यर्थः । अनेन हरेः उपजीव्यता सर्वाश्रयता
“ॐ अत्ता चराचरग्रहणात् ॐ” “ॐ कर्मकर्तृव्यपदेशात् ॐ” इति ब्रह्मसूत्रे
अत्र व्येये ।

श्लोक ३७. विष्णुरेव अवनौ कृपिसपदा अतिपवित्रगोत्रजा अतिपावन-
रूपेणावतीर्णा अन्नदात्री अन्नपूर्णा इति भाति । अन्नपूर्णया. सामान्यतः
अभिमानिदेवतारूपत्वेन पूजितत्वं लोके दृश्यते । परं मुख्यतया अन्नादातृत्वं
परमात्मन एवेति विष्णुरेव अन्नपूर्णा इति प्रतिपाद्यते ।

प. ८२. श्लोक ४१. सप्तरात्रोत्सवाख्ययज्ञाचरणं । यज्ञाचरणार्थम् । गुरुः

श्रीसुयमीन्द्रगुरु गुरुराण्मुखे गुरुराजाना श्रीराघवेन्द्रस्वामिना मुखे समुखं ।
आजुहोति । आभोगः दिग्बलयः ।

अस्मिन् वेदनित्यत्वोपन्यासे प्रतिपादिता विषया. यथा-(१) वेदाना स्वरूप-
चर्चा (२) नित्यत्व नाम सजातीयानुपूर्वीकत्वमिति प्रतिपादन (३) बौद्धार्हता-
दीना नित्यत्वाक्षेपकवादाना निरास (४) आधुनिकविमर्शकाना आक्षेपस्य
निरास । ऋषिमुनिप्रदेशभेदनाम्ना अनादिकालसगतिप्रतिपादन च । (५)
वेदनित्यत्वं समर्थ्य तत्र प्रतिपादित अर्थं विष्णुसर्वोत्तमप्रतिपादनपर जीव-
ब्रह्मभेदपर एव न तु अद्वैतपर इति विवेचन । एव उपन्यासविषयमग्रह ।

इति चम्पूभावबोधिन्यां सप्तम उल्लासः ।

अष्टम उल्लासः

प ६० प्रत्युपसि—प्रातः काले “प्रत्यूषोऽहर्मुखं कल्यमुप प्रत्युपसी अपि” इत्यमरः ।

“शृङ्गारहास्यकरुणरीद्रीवीरभयानकाः । वीभत्साद्भुतसर्जनी चेत्यष्टौ नाट्ये रसा स्मृताः ।” एतं. अष्टरसं साकं शातरसोऽपि परिगण्यते । निर्वेद-स्थायिभावोऽस्ति शातोपि नवमो रसः । एव नव रसाः । नवरसं. भासुरा नाडीरूपगलाकाः । सर्वे रसाः हृदये एव पदमावहति । अधुना करुणशातर-सात्मकः भक्तिरसः उत्पन्नः इति भावः ।

श्लोक १—वदारुभ्यः वदनगीलजनेभ्यः कल्पकतरुं कल्पतरुवत् सकला-भीष्टप्रदः । आश्रितजनानां वरदः अभीष्टदः । तुगानद्याः तरुणैः परिपेवितः सुन्दरागः यस्य सः । नन्दात्मजः नन्दपुत्रः श्रीकृष्णः । भवसागरभयस्य भञ्जन-नाशकारकः आदिदेवः वन्दे ।

श्लोक २—हे तमसः निहन्तः नाशकारकः । यस्य सेवया कपिः हनुमान् वायवतारत्वात् भाविब्रह्मपदवीं प्राप्नोतीति कथाऽनुमधेया । विहृतः विनष्टः प्रतीपः शत्रुः हिरण्यकशिपुवाह्यः यस्य सः । परापरपदः राज्यमोक्षं च इति भावः ।

श्लोक ३ देवर्षिं नारदः । तस्य वाक्यं करोति । तस्य भविष्यवाणि-मनुलक्ष्यः । ध्रुवः परः चिरस्थायि स्थानं ।

श्लोक ४. विप्रोपदिष्टमनुना विप्रेण नारदेन उपदिष्टमार्गेण ।

प. ६१. प्रत्यग्रानीतकुभोदकेन—तदानीमेव आनीतेन कुम्भोदकेन । “प्रत्यग्रोऽभिनवो नव्यो नवीनो नूनो नवः” इत्यमरः ।

प. ६२ पावनधुनीवनावगाहनाय । पवित्रनदीजलस्नानाय । धुनी—“तर-ङ्गिणी शंवलिनो तटिनी ह्लादिनी धुनी” इत्यमरः । धुनोति वेतसादीन् । क्विप् । पृषोदरादित्वात् नुक् । नान्तत्वान्डीप् ।

वन—जल “पयः कीलालममृतं जीवनं भुवनं वनम् ।” इत्यमरः । वन्यते सभज्यते सेव्यते वा वनम् ।

अमख्यस्त्रीपुरुषाणा सहत्या समूहेन नदीप्रवाहे तरगविशिष्टे भवति सति । अनेकजनाना सचलनकरास्फालननिमज्जनोत्थानादिभि नदीप्रवाहे विपुलतरगा उद्भूवतीति अनुभवसिद्धम् ।

नामधारण विना न सकल्पावकाश । अत जलेन नामधारण कृत्वा सकल्प कृत्वा पुन स्नान इति नियम । उपसीदता—समीपमागच्छता ।

करधृत कलधौतकरक यै ते । करक कमण्डलु जलपात्रम् ।

प १३ सूचीपातरवमसहमाना । सूचीपातेन य अत्परव भवति तमपि असहमाना । अत्यत तूष्णीमिति भावः ।

प १४ अढौकत—ढौकृ गतौ भुवादि गणे आत्मनेपदम् । लङ् कार्यनिर्वाहक भाविभाषणचमत्कृति अढौकत ऋग्वेदयत् । गत्यर्थधातूना ज्ञानार्थकत्वमिति न्यायेन निवेदनार्थ प्राप्यते ।

सूचीकटाहन्यायेन—सूचीकटाहयोर्मध्ये सूचीनिर्माण कटाहनिर्माणपेक्षया सरलतर । अत अनयोर्मध्ये प्रथम सूचीनिर्माणमेव प्रारब्धव्यम् । एवमेव सरलकठिनकार्यद्वयस्य मध्ये सरलकार्यस्यैव प्रथम प्रारभ अनेन न्यायेन सूच्यते । अत्रापि सामान्यजटिलविषययोर्मध्ये सामान्यविषयस्य सरलगम्यत्वात् स एव प्रथम निरूप्यते इति भावः ।

अस्मिन् चपूप्रवधे वेदान्तविषया अपि उपन्यासरूपेण जिज्ञासुजनावबोधाय निरूप्यते इति अय इतरप्रवधेऽप्य विशिष्यते । अद्य द्वितीयदिनोत्सवागतया प्रमाणलक्षणमधिकृत्य उपन्यास प्रचलित । श्रीमन्मध्वाचार्यो विरचित प्रमाणलक्षणाख्य ग्रन्थ अनुसृत्यैव विषयविवेचना कृत वर्तते उपन्यासकारैः । अत्रोपपादितविषयग्रह एव कर्तुं शक्यते ।

(१) सग्यविषयभिन्नत्वेसति यथावस्थितज्ञेयविषयीकारित्व प्रमाणसामान्यलक्षणम् । (२) यथार्थज्ञान तस्य करण साधन च प्रमाणशब्देन निरूप्यते । ज्ञानसाधनानि इन्द्रियानुमानशब्दा । (३) प्रमाण केवलप्रमाण अनुप्रमाण इति द्वेषा । ईशज्ञान लक्ष्मीज्ञान योगिज्ञान इति त्रिविध ज्ञान केवलप्रमाण । तत्साधनानि त्रीणि अनुप्रमाणानि । तत्र इन्द्रिय अज्ञातकरण अनुमानागमौ ज्ञातकरणौ । (४) प्राभाकरभास्करभाट्टनैयायिकादीना प्रमाणलक्षणोक्तीना निराकरणम् । (५) अनुप्रमाणाना विषयाणा च दोषकथनम् । इन्द्रियविषयभेदात् अर्थवचनभेदात् पौरुषेयापौरुषेयभेदेन च दोषचर्चा । (६) इतिहासपुराणपचरात्राद्यागमाना पचमवेदत्वेन पौरुषेयागमत्वचर्चा । ऋग्यजु सामाथर्वभेदेन चतुर्विधाना

नाट्यभेदेन अन्ततानां वेदान्तानुपरोपेयत्वप्रतिपत्तयम् । एवं उपन्यासे उपपादितः
विषयाणां नञ्छहः । प्रनागलभगमुपपाद्य प्रनागलनो बलाबलविभेदः अन्वस्मि-
न्नुपन्यासे क्रियते इत्याख्यास्य विरन्ति उपन्यासकाराः ।

प. १०२. नाराइ । आरात् इत्यस्य दूरतः इत्यर्थेन नारात् इत्यस्य समी-
पतः इत्यर्थः । "आराइदूरसमीपयो" रित्यनरः ।

तृतीययामादाँ । दिने अष्टभागेषु कृतेषु एकभागस्य षण्ढात्रयस्य
याम इति निर्देशः क्रियते । मध्याह्ने द्वादशवादनसमये दिनस्य द्वितीययाम-
समाप्ति गच्छति । तृतीययामस्य आदाँ प्रारभे एव । द्वादशवादनादवगिव इति
भावः ।

समलमल्लकेन मलमल्लकाख्यविशिष्टतुसमवायेन सहितेन । आवर्तयंतः
स्वष्टं पुनः पुनः पठन्तः ।

प १०३. भिन्नभिन्नभक्ष्यभोज्यादिषु भिन्नभिन्नदेवता अभिमानिरूपेणा-
तिष्ठते । जगन्नाथदासविरचिते श्रीहरिकथामृतसारे नौवद्यप्रकरणाख्यसर्धा अय
विषयः विद्यतया विवेचितः । अन्ने केशव पायसे भारती नारायणश्च भक्ष्ये
माधवः लक्ष्मीश्च घृते गोविन्द क्षीरे सरस्वती विष्णुश्च नचनीते मास्तः
दध्या त्रिविक्रम सूपे गरुडः पत्रशाकादिषु श्रीधर सर्वाभ्लभक्ष्येषु गौरी
दामोदरश्च । शर्करागुडादिषु वृत्रारि सर्वत्रापि वासुदेवः इति तत्तदभिमानि-
व्यवस्था ।

प १०४ अस्मिन् चम्पूप्रवधे वाच्यनाटकानि विशिष्टशैल्यां निवेष्टितानि ।
श्रीमध्वचरित्रादिकथाविशेषान् विषयीकृत्य प्रवृत्तानि वाच्यनाटकानि अमुं
इतरचपूत्रथेभ्य विशिषति । पुरा महाभारतादिग्रथाः ग्रंथिकैः वाचयित्वा
तत्स्थकथा सभिकेभ्य निरूपिता भवति स्म । अधुना उत्तरभारते रामसीता-
दिप्रसंगेषु दक्षिणभारते यक्षगानादिप्रसंगेषु च नटाः रङ्गे न भाषमाणाः नटन-
मात्रं कुर्वन्ति । पूर्वरङ्गे च संगीतका नाट्यवाचनं कुर्वन्ति वाद्यमेलापकेन
साक । अतरातरा रङ्गे नटनमपि न प्रचलति । किन्तु वाचनकलानिष्णाताः
वाचनिका नाटकवाचनादिना समुचितध्वनिविन्यामादिना वाद्यमेलापकेन च
कथावस्तु निरूपयत सभारञ्जन कुर्वन्ति । अत्र प्रस्तूयमानं श्रीगुमध्वनिजग-
नाटक इतरोल्लासेषु प्रस्तुतानि नाटकानि च वाच्यनाटकशैल्यां विहति ।
नटनटीव्यवस्था प्रवेशनिर्गमनादिसूचना, नेपथ्यसंगीतकथनं च गावच्छ्रुतं तावत्
नाटकाभिनय कर्तुं शक्यते यितुं कृतानि । वादावदाणि

वाचनिकै कथावस्तु निरूप्यते अन्यदा च नाटकाभिनयेन साक वाचनिक-
ध्वनिमेलापन क्रियते । अय नून मस्कृतवाङ्मयक्षेत्रे अतिनूतन रञ्जनप्रकार
उपनिबद्ध एषु वाच्यनाटकेषु ।

श्रीसुमध्वविजयनाटके प्रथम नान्दी सूत्रधारेण कथावस्तुनिरूपण तत.
पट्सु प्रवेशेषु श्रीमध्वाचार्याणां चरित्रे कतिपयमनिवेशा चित्रिता । प्रथमे
शिशो वामुदेवस्य बाललीला । द्वितीये वामुदेवस्य उपनयनानंतर अध्ययनं
तृतीये अच्युतप्रेक्षात् सन्यासस्वीकार आनन्दतीर्थेति नामग्रहण तत्त्वप्रचार-
कार्यं च । चतुर्थे तत्त्वप्रचारार्थं दिग्विजयार्थं च सचार । पचमे दिग्विजय-
वर्णन पठे च समुद्रतीरे उडुपिश्रीकृष्णवलरामप्रतिमयो प्राप्ति स्थापनं च
इति चरित्रविशेषा निरूपिता ।

प १०४ श्लोक १ श्री जाया यस्य स श्रीजानि । हरि वेदव्यास-
रूप परमात्मा तत्त्वविनिर्णयाय पराख्या विद्या परविद्या युक्तिपरिप्लुतं सूत्रं.
श्रुतिप्रेरितं वेदार्थानुसारिभि पुराणाद्यैश्च तेने विस्तारयामास ।

श्लोक २ अहापयन् न त्याजयन् । हा धातो णिजते गत्रन्तप्रयोग । श्रुति-
सम्मत सत्सिद्धान्त न त्यजन्नेव । तदनुसृत्यैव । व्यावर्णने प्रतिपादने पारागरै.
पारागरमुने पुत्रं वेदव्यासऋषिभिः । आदरार्थं बहुवचनम् । प्रेरितः योजितः ।
विधिवशः । सत्सिद्धातः क्रमशः लुप्येदिति दैवमकल्प अनुसरद्भिः भ्रातैः
सशयाज्ञानविपरीतज्ञानमोहितचित्तं । वितथीकृत मिथ्या इति प्रतिपादितम् ।
विज्ञाय तत्सर्वं निराकृत्य सत्त्वप्रचाराय प्रचोदित श्रीमध्वः । “अपिघाय
सूत्रहृदय सता प्रिय प्रविधाय भाप्यमधुना निजेच्छया । अपरैः श्रुतिस्मृति-
निजार्थद्वेषकं सुतरा तिरोभवति सविदाहता ॥ अपनेतुमेनमनय कृत खलै.
प्रतिनेतुमात्मजनता शुभा गतिम् । कुरुसूत्रभाप्यमविलम्बित ब्रजेः सुमतेन योजय
कवे श्रुतिस्मृती ” इति श्रीसुमध्वविजये श्रीवेदव्यासेन श्रीमध्वाय दत्तः आदेशः
उपवर्णितः ।

श्लोक ५ ध्वस्त हरेः प्रतीपाना विरोधिना निकर समूह एन स ।
धर्माध्वरे धर्मयज्ञे योजित कृष्णेन नियोजित । बलहुतै बलमेव बलप्रयुक्त-
कार्याणि एव हुतानि । तै । कृष्ण सतर्प्यं सप्रीत कृत्वा ।

हरे वीक्षणं कृपाकटाक्षै पूता पाविता शक्तियुता । भक्ते शक्तिस्तु
माहात्म्यज्ञानपूर्वत्व सुदृढत्व शाश्वतत्व स्नेहातिशयत्व इत्यादिसद्गुणै प्राप्यते ।
भक्ति अवितथ निश्चित फलति भगवत्प्रसादाख्य फल प्रापयति ।

मक्षु-भटिति । “स्नाग्भटित्यञ्जसाह्यायद्राड्मड्क्षुसपदि द्रुते” इत्यमर ।

प १०५. समीरसिद्धातसागरस्य सवर्धनाय जीतगभिस्त चद्रमिव स्थित श्रीराघवेन्द्रगुरुश्रेष्ठ । निस्तुलप्रतिभा-असदृगप्रतिभा । निर्लिपाना देवाना कुले ललाम श्रेष्ठम् ।

प १०५ श्लोक ६ निर्गता गणा समूहा यथास्यात्तथा । निर्गणम् । उद्गास्यन् विनाशयन्नित्यर्थः । आतरे स्वहृदये वभार दृढ दधार । श्रीहनूमते सर्वदा स्वसान्निध्यप्रद सहभोगाख्यफल प्रददौ इति भाव ।

त्रस्तग्वार्सा अखिलगोगणश्च । तं । श्रीकृष्ण भीत सकलगोवृन्द गोकुल-वृन्दावनादिस्थलेषु स्थिता. गा गोवर्धनगिर्युद्धरणदिना ररक्ष । कृष्ण वेदव्यास इति पक्षे । त्रस्त विपरीतार्थकल्पनादिहिंसाकृत्यै. पीडित विनश्यमान अखिल-गवा सकलवेदवाद्याना गण विपुलधी अपारबुद्धिमान् वेदव्यास वेदाना चतुर्विभागकरणेन ब्रह्ममूत्रादिग्रन्थान् निर्माय च ररक्ष । विलोपनात् इति भाव । “गाँ स्वर्गे च वलीवर्दे रश्मौ च कुलिशे पुमान् । स्त्री सौरभेयी ह्यवाणदिग्वाग्भूष्वप्सु भूमिन् च” इति मेदिनी । “कृष्ण सत्यवतीपुत्रे वायसे केशवेऽर्जुने” इति मेदिनी । सत्यवतीपुत्र वेदव्यास । कृष्ण द्वापरयुगस्थोत्सवे अवतारोत्सवे भीमेन जरासधादिकान् राक्षसान् पातयित्वा भीम अराजयत् कीर्तिसपदा गोभमानमकरोत् ।

श्लोक ७ कर्ला मध्वरूपेणावतीर्ण इति वायो हनुमद्भीममध्वरूपाव-तारत्रयवर्णन कृतम् ।

प १०५ स्तनयित्तु मेव । “अभ्र मेघो वारिवाह स्तनयित्तुर्वलाहक.” इत्यमर । स्तनयति । स्तनगदी देव शब्दे । “स्तनिहृपि.....” इतीत्तुच् । “अयामन्ता.....” इति णेर्य् । निर्घोप कुर्वत मेघस्य सपत्न स्पर्धाकारी इव ग भीर । तीक्ष्णनिर्घोपः । “स्वाननिर्घोपनिर्हृदिनादनिस्वाननिस्वना ” इत्यमर ।

वासुदेवनामगिशुरूपेण श्रीमध्यगेहभट्टस्य गृहे वायः अवतरति सति “सतुप्यता.....” इत्यादि अमरवाणीघोष आकाशान्नि मृत इति श्रीमुम-ध्वविजये वर्णित वर्तते ।

अतिलापात-निविडम् ।

दैत्यकुले अर्यमा सूर्य इव प्रकाशमान प्रह्लादः । तस्य अरि हिरण्यकशिपुः तस्य शिरश्छेत्ता निहन्ता श्रीनृसिंह । विबुधजना. देवा. तेषा मनासि एव

चकोरपक्षिण । तेषा चद्रमा इव स्थितस्य प्रह्लादस्य । चकोर चन्द्रकिरणान् उपजीवतीति ह्याति । प्रह्लाद विवुधजनाना जीवातुभूत इति भाव ।

त्रिपादै मेय मातु परिमाण कर्तु योग्यम् ।

प १०६. “वाचोयुक्तिपटुर्वामी वावदूकोऽतिवत्करि” इत्यमर । वावदूकाना असवद्व अतिप्रलपता वादिना ।

भूलेखा भूमुरा ब्राह्मणा ।

द्वात्रिंशलक्षणभासुर—श्रीमद्वाल्मीकिरामायणे मुन्दरकाण्डे सीतया पृष्टः हनुमान् श्रीरामचन्द्रस्य गुणगणान् शरीरलक्षणानि च उपवर्णयति येन सीतादेवी हनुमति विश्वसेत् । द्वात्रिंशलक्षणानि यथा—(१) विपुलास । (२) महाभाहु । (३) कवुग्रीव । (४) गूढजत्र —अस्पष्टभुजसन्ध्यस्थि । (५) मुताभ्राक्ष । (६) सम —अन्युनातिरिक्तदेहप्रमाण । (७) त्रिस्थिर —उरसि मणिवन्धे मुष्टौ च स्थिर । (८) त्रिप्रलव —त्रिपु भ्रूवाहुमुष्केषु प्रलव । (९) त्रिसम —त्रिपु केशाग्रे वृषणे जानुनि च सम । (१०) त्रिपुडन्त —उन्नतकुक्षि. परिमण्डलोग्नतनाभि उन्नतहृदयम् । (११) त्रिपु ताम्र —श्लिष्टागुली रुचिरताम्रनखौ सुपाष्णी पादौ करावपि सुरक्तनखात्मरेखौ । “नेत्रातनखपाप्यघ्नितलै ताम्रैस्त्रिभि सुखी ।” (१२) त्रिपु स्निग्ध.—पादरेखा शिरोरुहा लिङ्गमणि एतेषु स्निग्धता । (१३) त्रिपु गम्भीर —स्वर सत्त्व नाभि एतेषु गम्भीर । अथवा स्वरे गतौ नाभौ च गम्भीर । (४) त्रिवलीवान्—उदरे वलित्रयवान् कण्ठे च वलित्रयवान् (१५) त्र्यवनत —त्रीणि अवनतानि निम्नानि यस्य स । स्तनचूचुकपदरेखा । (१६) चतुर्व्यङ्ग —चत्वारि व्यङ्गानि ह्रस्वानि यस्यस । ग्रीवा प्रजनन पृष्ठजङ्घा ह्रस्वा भवेयु । यद्वा चत्वारो व्यङ्गा विकला यस्य स । शिराविकल पादः, रोमान्तरविकल रोमकूप, दैर्घ्यविकलो मेढू । मासविकलो वस्ति । (१७) त्रिशीर्षवान्—त्रिभि लक्षणैर्युक्त शीर्ष । आवर्तत्रयरुचिर । समवृत्त छत्राकार विगाल इति त्रिभिर्लक्षणैर्युक्त शिर । (१८) चतुष्कल । चतस्र कला रेखा यस्य स । ललाटे पादयो पाण्यो चतस्र रेखा यस्य स. चतुर्लेख । (१९) चतुष्किष्कु.—चतुर्विंशत्यङ्गुलात्मक हस्त किष्कु पणवत्यङ्गुलोत्सेध । (२०) चतु सम —चत्वार वाहुजानूहण्डा समा यस्य स । (२१) चतुर्दशसमद्वन्द्व —चतुर्दशसख्यानि समानि द्वन्द्वानि यस्य स । सामुद्रिके “भ्रुवौ नासापुटे नेत्रे कर्णावोप्टौ च चूचुकौ । कूर्परौ मणिवधौ च जानुनी वृषणौ कटी करौ पादौ स्फिजौ यस्य समौ ज्ञेय स भूपति । (२२)

चतुर्दंष्ट्रः । चत्वारो दंष्ट्राकारा दन्ता यस्य स । चतुर्णां सिंहगार्दूलगजवृष-
भाणां गतिरिव गतिः यस्य स । (२४) महोष्ठहनुनासञ्च । ओष्ठस्य महत्त्व
अरुणमांसलत्वम् । हनो महत्त्व परिपूर्णमामलत्वम् । नामिकायाः दीर्घ-
तुङ्गत्वम् । (२५) पञ्चस्निग्धः । पञ्च वाक्यवक्तृनखलोमत्वञ्च केचनेत्रदन्त-
त्वकपादतलानि स्निग्धा अवयवा यस्य स । पूर्वं त्रिषु स्निग्ध इत्युक्ते अत्र
पञ्चस्निग्धं इत्युक्ति मत्तभेदमाश्रित्योक्तम् (२६) अष्टवगवान् अष्टौ वशा
आयताः आयतावयवा पृष्ठवगः गरीर हस्तपादागुली करौ नासिका चक्षुपी
कर्णौ प्रजन यस्य चायतः । (२७) दशपद्म दश पद्माकारावयवा । मुखने-
त्रास्यजिह्वोष्ठतालुस्तनखा करौ पादौ च इति दशः । (२८) दशवृहत्—
दश अवयवा उर गिर ललाट ग्रीवा बाह्वः सनाभयः । पार्श्वपृष्ठस्वरा वृहत्
अवयवाः । (२९) त्रिभिः व्याप्तः तेजसा यशसा श्रिया च व्याप्तः । (३०)
द्विशुक्लवान्—द्वे दन्तनेत्रे शुक्ले यस्य स । (३१) पङ्क्तः—कक्षः कुक्षि
वक्षः घ्राण स्कन्धः ललाटिका उन्नताः । (३२) नवतनु—नव अवयवाः तनव
सूक्ष्मा यस्य स ।

प्रथमप्रवेगे वामुदेवस्य बाललीलाविनोदसगतिं वर्णयन्ते ।

“नेदिष्ठमतिकतमम्” इत्यमरः । अतिशयेनान्तिकं नेदिष्ठम् । “अन्तिक-
वाढयोर्नेदसार्धाः ।”

कुलित्थ इति प्राकृतभाषायां हुळ्ळी इति कथ्यते । मार्दघटात् मृन्निर्मित-
घटात् । मृद्घटे पानीयं अतिशीतलीकतुं स्थाप्यते किल ।

निदाघकाले यथा निर्भरं अम्बुस्रोतः स्यात् क्षीणं वर्तते तथा ।

प १०८ श्लोक ९ हालाहलात् विपात् । तीक्ष्णज्वलनाच्च । लाक्षा-
गेहदहनात् हालाहलभक्षणाच्च कृष्ण एव स्वमायया भीमपाण्डवाञ्च ररक्ष ।
इति भावः ।

श्लोक १० घरादेव भूदेव ब्राह्मण तस्मिन् या गुरुप्रसक्तिः श्रेष्ठप्रमाद
तथा । गोब्राह्मणरक्षकः इति ख्यातं विष्णु ब्राह्मणे प्रसादं कुर्वाण ररक्ष इति
अन्वयः । दिष्ट्या सुदैव किल ।

श्लोक ११ मुक्ता मोचनं प्रापिता समस्तमगा विषयवासनादिसगा
येभ्यः ते । यस्य पादकमलानि मृतैः अरुणवर्णधूलिभिः धृता पवित्रीकृता ।
यस्य पादसेवया पवित्रितमानसा इत्यर्थः । मिद्धि मोक्षान्यफलं ययुः प्रापुः ।

प. १० द्वितीयप्रवेगे वामुदेवस्य अध्ययनचरित्रं वर्णयन्ते । सर्वमधीत

इत्यनेन सकलवेदार्थमार इत पूर्वमेव विदित इत्यर्थो ध्वन्यते । सर्वमधीत
अद्य यावदधीतमिति आपातत अर्थे ।

हरिरक्षाया अक्षयपात्र सर्वदा श्रीहरिणा रक्षित इत्यर्थः । मध्यगेहभ-
ट्टमुखेन चरित्रविशेषाणा कथनेन वाच्यनाटककर्मणि अत्रानुगम्यते । “लकुचो
लिकुचो डहु” इत्यमर । निकुचमिति कश्चित् वृक्षविशेषः । तस्य साद-
नीयफल च ।

अत्र निर्दिष्टान् चरित्रविशेषान् विरतारतया श्रीगुमध्वविजये द्वितीयतृतीय-
सर्गयो ज्ञानु शक्यते ।

प १०६ कृशलीकृन उपनयनोत्सवागतया मुण्डनेन भद्रीकृत शीपंक शिर-
यस्य स ।

उपनयनानन्तर वेदविद्या ब्रह्मचारिणा उपास्या । लोकविडम्बनार्थं
वासुदेवेन विद्योपासनं कृतम् । परं मकलविद्याधिदेवताभ्योऽपि वायो प्रकृष्ट-
त्वात् ता देवता एव वायु उपासन्ते । अत वायवतारेण वाग्देवेन स्वोपा-
सत्यत्व अपराध इति मन्यमाना विद्याधिदेवता । एतदपराधनिवारणोपाय
प्रार्थयामासु इति उत्प्रेक्षालकार ।

प ११० निर्वणिकारण मुक्तिकारणम् ।

तृतीयप्रवेशे सन्यासस्वीकारसनिवेद्यचित्रणम् । गोदोहनमात्रस्थितिगति ।
“नूनं भगवतो ब्रह्मन्गृहेषु गृहमेधिना । न लक्ष्यते ह्यवस्थानमपि गोदोहन
क्वचित्” इति भागवते । श्रीजानकीविषये पैशुन्यं तात्सारः । निन्दनप्रवृत्तिः ।
तेन शून्यं विनष्टं सत्त्वं सत्त्वगुण एपा ते । सीतारामचन्द्रादीना निन्दनेन
सत्त्वगुणरहितान् । रजस्तमोगुणप्रगल्भान् इति भावः ।

विपूदितं विनष्टं तत उर्वरितं अवशिष्टं । भीमेन सकलरक्षोगणसंहार
कृत इति प्रख्यातम् । परन्तु मणिमदादयः दुःशास्त्रप्रवर्तका असुराः अव-
शिष्टाः । तान्निहतुमिति भावः ।

प १११ तुरीयाश्रम सन्यासाश्रमः । स्फीताकृत—बह्वर्थगर्भितम् । विसृ-
मर प्रसरत् नायनतेज नयनाग्नि सृतकाति । तस्य शलाका रोचिः । अगसा-
त्कर्तुं समर्पयितुम् । पचमहायज्ञै—अध्यापनं ब्रह्मयज्ञं पितृयज्ञस्तु तर्पणम् ।
होमो दैवो बलिर्भौतो नृयज्ञोऽतिथिपूजनम् ॥ ब्रह्मयज्ञपितृयज्ञं देवयज्ञभूतयज्ञ-
नृयज्ञाख्यपचयज्ञान् नित्यं ब्राह्मणैः आचरितव्याः ।

प० ११२. नृशससकल्प. क्रूरनिर्धारः । निर्दयमन प्रवृत्ति । पितृप्रणय — मातापित्रोरनुमतिं तस्य वलेनाधिरूढ पोषितम् । पित्रनुमतिं प्राप्य पुनरागतमिति भाव । माता च पिता च पितरौ ।

अनिर्दयस्य—न निर्गतं दशवर्षदेशीयस्त्वं यस्मात् स । दशवर्षेभ्योऽपि अल्पवयल्क इत्यर्थः ।

निस्तुल असदृश स्तवननिधान स्तोत्रविषयम् । अच्युतप्रेक्षाचार्या अपि लोकगुरोः श्रीमध्वाचार्यस्य गुरुत्वं प्राप्नुवत. नून धन्या. अपरोक्षज्ञानिन एव । एते जानन्त्येव यदय वायोरवतार भविष्यतुर्मुखपदभाग् इति । मुकृते पुण्य-सपादने सच्छास्त्रज्ञानार्जने मतय' एषा ते । कृतकशियाय लोकविडम्बनाय शिष्य । परं मम गुरुरेव इति अच्युतप्रेक्षाचार्या मन्यन्ते ।

प ११३ तत्वत्रादारयसूर्यम् । अज्ञानाधकारारया जवनिका अन्त पट । तस्य अपसरणेन निवारणेन ।

असाधुनिर्वध असमीचीनविचारसरणि । एतदारयतमसा अवगुटितं आच्छादितं विलीन नयनपठलस्य पाटव एषा ते ।

अच्युतप्रेक्षाचार्या पूर्वस्मिन् जन्मनि पाण्डवाना आलये हस्तिनापुर्या मधुकरीवृत्ति कुर्वाणा द्रौपदीहस्तदत्तं शुद्ध अन्न भुञ्जाना नून पावितात्मानः ते कथाऽत्र स्मर्तन्त्या ।

“पुरैष कृष्णाकरमिद्धशुद्धिमद्वरान्नभुक्त्वा किल पाण्डवानये ।

विशोषितात्मा मधुकृत्प्रवृत्तिमांश्चचार काश्चित् परिवत्सरान् मुदा ॥”

इति श्रीनुमध्वविजये चतुर्थसर्गे उपश्लोवितम् । नून अच्युतप्रेक्षाचार्याः अपरोक्षज्ञानिन स्वपूर्वजन्मवृत्त ममग्रतया जानन्ति । निरीपधा—निर्वचना । शुद्धमनसा कृता सेवा इत्यर्थः । कनिप्रभावेण विपरीता मत्यपथाद्विरुद्धा मति-ज्ञानं । तस्या प्रचयाय प्रचाराय ।

प. ११३ श्लोक १२. इध्वाकुवशस्य ह्युमणिरिव मूर्य डव स्थितः श्रीराम-चन्द्र । तस्य प्रकाशात् प्रकाशरूपात् कपिवर्यत कपिश्रेष्ठात् हनुमन् द्राक् शीघ्र विष्ट्वं जगत् विभात प्रकाशितम् । चतुराननाश भाविन्नहात्वात् ब्रह्माग-समाविष्ट वायु । वेदव्यासानुग्रहेण विज्ञानप्रचारक भविता । भविष्यति । पूर्वं श्रीरामचन्द्रानुग्रहेण हनुमान् सर्वान् रक्षोगणान् निहत्य विष्ट्वं याति-समृद्धिमतमकरोत् । एवमेव अधुना श्रीमध्वावतारे वेदव्यासानुग्रहेण सज्ज्ञान-

प्रसारकर्ता भूत्वा जगद्गुद्वार करिष्यसीति अच्युतप्रेक्षाचार्या. श्रीमध्वं आशीभि रनुगृह्णन्ति ।

श्लोक १३ त्व विज्ञानवार्धि विश्ववेत्ता सकलज्ञानी च असि । मुजन अज्ञानगर्तात् अज्ञानरूपकदरात् । मोचयिन् न कोऽपि ममर्थ । “अवट. कूपविलयोर्गते कुहकजीविनि” इति हैम । “गतोऽवटे कुकुन्दरे त्रिगतशि” इति च हैमः । गिरति गृ निगरणे ।” हसिमृग” इति तन् । स्त्रिया टाप् । मचारे त्वदृते त्वत्त ऋते । त्वा विना इत्यर्थ । इ इति गिथिल द्वित्व कार्य श्लोकवृत्तानुकूल्यार्थम् । यात्राया धृत स्वीकृत जैत्रकर्म वादिदिग्विजयार्थ वादचर्चाकर्म येन स । युःयस्व यात्राया अस्मदनुग्रहेण नि शकं सन्नद्धो भव इत्यर्थ ।

प ११३ अतिमपदितद्वय गद्य रूपेण पठितव्यम् । पट्शास्त्रपाठे-वेदातन्यायतर्कालकारयोतिर्व्यकरणस्य पण्णा प्रमुद्गशास्त्राणा अव्ययने । श्रीमध्वाचार्या सकलशास्त्रपारीणा आमन्निति किमु वक्तव्यम् ?

उप समीपे सपन्नः प्राप्ता । तदाजया यात्राया सिद्धता अकुर्वन्नित्यर्थ ।

प. ११४. चतुर्थ प्रवेशे सचारक्रमवर्णनम् निरूपयते । सचारकाले कस्मिश्चिद्देशे अध्यापनसमयस्य सनिवेश । वेदातादिशास्त्रे जिज्ञासव अनेके शिष्या आसन् । ते च गुरौ श्रीमध्वाचार्ये अत्यादरवत् तद्भक्त्यगणना आसन् । तथा च एते हास्यपरिप्लुताभाषणादिभि प्रपुल्लमनसा स्वसहपाठिभि साक सुख वर्तते स्म । इत्यादय विषया अस्मिन् प्रवेशे सक्षिप्तसनिवेशं चित्रीक्रियते श्रोतृप्रेक्षकाणा मनसि ।

कश्चित् शिष्यः स्वसहपाठिन एव अव्ययनग्रथजात गृहीत्वा भटिति पाठस्थान धावन् प्रस्थित । अनेन शिष्याणा पाठसमयकुतूहलातिरेक तथा परस्परहास्यप्रवृत्तिश्च सूच्येते ।

आचार्या श्रीमध्वाचार्या शास्त्रपाठप्रवचनार्थ अध्ययनवक्ष प्रति प्रस्थिता । सामान्यार्थ हास्यरसप्रपूर्ण । अध्ययन विना भोजन न कर्तुं शक्यते इति सामान्यत व्यग्यरस । अथवा भोजनमेव मम प्रयोजनम् । यदि अध्ययनार्थ गुरुसन्निधौ न गच्छामि तर्हि गुरव दण्डनरूपेण मम भोजनावकाशमेव विनोपयतीति हास्यम् । यथा अनुना मठेषु भोजनैकप्रयोजना तदुद्दिश्यैव सेवापाठादिषु बहिरगतया मनः कुर्वाणा शिष्या दृश्यते तथैव श्रीमध्वाचार्याणा कालेऽपि तादृशमात्रयोग्यतावत् शिष्या आसन्निति आपातत अर्थ कर्तुं शक्यते । पर अत्र निगूढार्थं शास्त्रसारपरिप्लुत एव विद्यते ।

पुस्तकमात्रापहरणेन तन्निष्ठज्ञानमध्यपहर्तुं न शक्यते । केवलप्रमाणत्वेन ज्ञान साक्षिगोचर सर्वदा यथार्थीभूत नैवापहर्तुं शक्यते । तथा च पुस्तकमात्रस्थिता न सम्यगधीता विद्या न प्रयोजनकारिणीति भाव । पुस्तकस्थविद्यापेक्षया गुरुसन्निधि श्रेयान् । अस्माक भक्तिज्ञानपरमात्मप्रसादद्वारा मोक्षसुखपरीप्सूना अस्माक अस्मत्सदृशाना सर्वेषामपि । अस्मद् इत्यस्य सामान्यत जीव चेतन इत्यपि अर्थ भवति । अस्माक नाम सकलचेतनाना इत्यर्थः । भोजनादिक स्वरूपानन्दाविर्भावित-दनुभवरूप भोजन । आदिपदेन ससारचक्रान्मोचन परमात्मैकनिष्ठा इत्यादिफलानि सूच्यते । समुदायार्थे एकवचन । एतादृग्भोजनादिफल विलुप्येत नैव प्राप्त भवेत् यदि वय जिज्ञासव भूत्वा गुरुसन्निधि प्राप्य तदुपदेशद्वारा परमात्मनि भक्ति परमात्मज्ञान तत्प्रसाद इति साधनकलापेषु नैव सन्नद्धा योजितमतय भवाम । “मुकुन्दभक्त्यै गुरुभक्तिजायै” इति श्रीमुमध्वविजयो-क्तरीत्या गुरुभक्ति मुकुन्दे भक्ति प्राप्तु आवश्यकीति सूच्यते ।

तत्रैव तिष्ठन्तु तानि (पुस्तकानि) इत्यनेन पुस्तकादिजडजात तदुपलक्षणया लौकिकविषयजात भौतिकसुखवस्तूनि च गुरुप्रसादपरमात्मज्ञानार्जन-सदर्भे अवश्य हेयत्वेन त्याज्यानीति भाव ध्वन्यते । अत्र भक्तिज्ञानयो प्राधान्यं कथ्यते । “माहात्म्यज्ञानपूर्वस्तु सुदृढ सर्वतोऽधिक स्नेहो भक्तिरिति प्रोक्त तया मुक्तिर्नचान्यथा ।” इति श्रीमदाचार्ये भक्तिस्वरूपस्य निरूपितत्वात् परमात्मन माहात्म्यं तु तस्य सकलशब्दप्रतिपाद्यत्वं सकलगुणपरिपूर्णत्वं सर्वदोषविदूरत्व नि शक परस्परविरोधाभास विहाय शास्त्रैकवेद्यत्व च विना न सगम्यते । अत अत्र परमात्मन स्वरूपकथनमपि ध्वन्याऽवगम्यते । एव परमात्मन सर्वगुणपूर्णत्व दोषविदूरत्व इति ब्रह्मसूत्राणा प्रथमद्वितीयाध्याययो-सार भक्तिज्ञानैकगम्यत्व स्वरूपानन्दाविर्भारूपभोजन इति कथनेन साधन-फलाख्ययो तृतीयचतुर्थाध्याययो उपदेशश्च इति सकलब्रह्मसूत्रार्थसंग्रह-चमत्कृतिविशेषेण सपादित । श्रीमध्वाचार्या ब्रह्मसूत्राणि पाठयतीति पुरतः निर्दिश्यमान अत्रैव शिष्याणा सभापणमुखेन सूच्यते । श्रीमध्वशिष्या श्रीमध्वाचार्याणा सान्निध्यानुग्रहवलेन स्ववाक्यै सभापणालापैश्च लौकिकार्थान् विहाय सिद्धान्तविचारानेव निवेदयन्ति स्मेत्यपि विशेषः अत्र सूचित । पुरा पुस्तकानपेक्षया एव अध्ययनाध्यापनादिक प्रचलति स्म । पुस्तकापेक्षा न्यूनयोग्यतावता लक्षणमासीत् । श्रुतयस्तु श्रवणमात्रनिष्ठा किल । एव श्रीमध्वाचार्याणा शिष्यगणमध्ये केचन पुस्तकानपेक्षया एव अध्ययनसामर्थ्य-

वत । अन्ये केचन पुस्तकापेक्षयैव अध्ययने समर्था । इति जीवाना भिन्न-भिन्नयोग्यतावत्त्व अत जीवभेद अवश्यमभ्युपगन्तव्य इति श्रीमध्वसिद्धा-न्तोऽपि ध्वन्यते । अहो चम्पूकर्तृणा काव्यग्रथनकौशलम् !

श्लोक १४ गगाप्रवाहस्य वर्णन । मगलकरा भगा उर्मय । “भङ्गस्तरङ्गं भेदे च रुग्विद्येपे पराजये । कौटिल्ये भयविच्छिद्यो ” इति हैम । भज्यते भञ्ज आमर्दने । कर्मणि घञ् । तेपा सगेन मुभगा शोभना । तानालिङ्गन्तश्च समीपत मृदु सपर्क कुर्वत मरुत वाता तै कम्पिता चालिता । “मरुतः स्पर्शनं प्राण समीरो मारुतो मरुत्” इति विक्रमादित्य-कोशः । अग्र्यन्तेऽनेन वृद्धेन विना वा । “मृगोरुति ” वात । गगानद्या वीचीतरगस्पर्शेन सुशोभनं भूत्वा गगाया पुन स्वस्पर्शेन वीची उत्पादयतीति अन्योन्यालकारः । ह्य-धर्मयो परस्परनिबन्धनत्वमन्योन्यम् । “धनेन जायते प्रजा प्रज्ञया जायते धनम्” इतिवत् । पर्वतपते हिमालयात् । मूर्धन्या शिरसा पातरयेण पतनान् य वेग । तेन । पातरभसात् । ‘रहस्तरसी तु रयः स्यद’ इत्यमरः । अथवा पर्वतपते इति पठ्ठी । हिमालयस्य मूर्ध्नि शिखरे उत्तुगप्रदेशेषु य पात तस्मात् उद्भूत य वेग तेन । री गतिरेऽणयो । “शतकोटि स्वरु शम्बो दम्भो-लिरगनिर्ह्यो ” इत्यमरः । स्वरति इति । स्वं शब्दोऽताऽयो । “शृस्वृग्निहि” इति उ । रभसा पतनात् शीघ्रगति भवति महान् रव अपि उद्भूत । अनेन इद्रवज्रमपि वेगरवयो अधरीकरोतीति भावः । उद्धतवेगेन शिखरिपु पर्वत-प्रदेशेषु प्राप्ता तटीगह्वरे याती धीरगभीरसिंहाना निर्घोर्परिव निनादै साकं पुर प्रवहती वा उत्कटा स्वनाथ समुद्रं प्राप्त् अत्यत बुतूहलिता इव नितरा शोभते इति भावः । हिमालयप्रदेशे प्रवहती गगानदी साक्षात्कृतवता अयं श्लोकः स्वदृष्टं रमणीयं इयं मुभग स्मारयति । “तत्र भगवत साक्षाद्यज्ञलि-ङ्गस्य विष्णोर्विक्रमत वामपादाङ्गुष्ठनिभिना उर्ध्वदिग् टाहविवरेण अत-प्रविष्टा या वाह्यजलधाया तच्चरणपङ्कजावनेजनारुणकिञ्जल्कोपरञ्जिताखि-लजगदधमलापहोपस्पर्शनामला.....” इत्यादिकं श्रीमद्भागवतवत् गगाप्रवा-हवर्णनमत्र स्मारयते ।

प ११५. श्लोक १५ मुरा देवा गुरुवरा वेदव्यामादय तेपा गीतै भक्तिपरिःश्रुतस्तोत्रपदै मुनीन्द्रैः वीरव्रतादियोगिभिश्च । शश्वत् नित्यं पुन पुन इति वा । “मुहु पुन पुन शश्वदभीक्षणमसकृत्माना ” इत्यमरः । उद्रिक्तभक्त्या उद्यता नि मृतेन सरसेन विनयानुकम्पाभयभक्त्यादिरसविशिष्टेन अत एव मृदुना रवेण श्लाघिता स्तुता । नरहरे पुरुषोत्तमस्य नरसिंहरूपेण अवतीर्णस्य

इति वा । श्रीविष्णो पदघातात् पादस्पर्शत् भिन्नगात्रा उद्भूतगात्रा । श्रीविष्णो वामपादाङ्गुष्ठनखनिभिन्ना इति खलु श्रूयते । मुनिजनानां वृजिनस्य पापस्य विहन्त्री नाशकर्त्री । “कल्प वृजिनैनोघमहो दुरितदुष्कृतम्” इत्यमरः । प्रारब्धकर्मपापस्य उपभोगेनैव क्षयः । प्रायश्चित्तेन परिहार्याणां पापानां क्षयः गङ्गास्नानेन भवतीति श्रुतिपुराणेषु गीतम् ।

श्लोक १६ आरात् दूरत स्थिता विगालां वदरीविगालाख्यक्षेत्रं गतु । रवि. अस्तं यान् गच्छन् आस्ते इति भावः । अत तूर्णं याम् गच्छाम । श्रुतीनां वेदानां पतिं मुनिप्रवेकं मुनिश्रेष्ठं । “ल्कीवे प्रधानं प्रमुखं प्रवेकानुत्तमोत्तमा.” इत्यमरः । प्रविच्यते । विचिर् पृथग्भावे । घञ् । निर्मुक्तं तामस-मलीमसं पापांधकारं एषा ते ।

श्लोक १७. यो जानकी इत्यादिभिः श्लोकैः शिष्या वायोः हनुमद्-भीममव्वरूपावतारत्रयस्य स्तुतिं कुर्वति । भूरिमहसा महता उत्सवेन । ससभ्रम इति यावत् ।

श्लोक १८. सीतां अवाप्य बन्धनान्मुक्ता प्राप्य । सीतापतिं रामं यः जगौ । यश्च निस्तरिः निर्गता तरि तरणि. यस्यः सः । तरणि नावं विनैव पदतरिः पदा एव तरि यस्य सः । पादचारी एव भूत्वा समुद्रं न्यतारीत् । स कपिवर्यं भवान् एव इति श्रीमध्वाचार्यं स्तुवति शिष्याः । सभृतं सपादितः भूरिभागं प्रभूतपुण्यं. येन स मानवः यथा सुलभं ससारसागरं ततुं प्रभवति तथैवेत्यर्थः । “भागो रूपाधके भाग्यैकदेशयो ” इति हैमः ।

श्लोक १९ यदुपतेः श्रीकृष्णस्य कृपया अनुग्रहेण । समंतात् साम्राज्यं । समग्रं व्याप्तं साम्राज्यं । वरमध्यमपाण्डुपुत्रं । वरं श्रेष्ठं धर्माङ्गुनयोः मध्ये जातः पाण्डुराजस्य पुत्रः मन्त्रशक्त्या वायुस्पर्शप्रभावेण कृत्यामुत्पन्नः भीमसेनः । तद्वत् भवान् श्रीमध्वाचार्यं मोक्षराज्ये जितरिपुत्वात् निरातकं भक्तान् मोक्षं प्रापयतीति भावः । मोक्षसाधने रिपवः विषयासक्ति इन्द्रियनिग्रहाभावः कामाद्यरिपुत्वगर्वशयता भक्तिज्ञानाभावः इत्यादिकं । विरक्ताग्रेसरस्य पूर्णपन्नस्य श्रीमध्वस्य समीपे नैकोऽपि मोक्षरिपु उपसर्पितुं प्रभवति । मुख्यप्रतिपाद्यत्वेन नाथ श्रीनारायणं सुवाक्यैः स्तोत्रपदैः संस्तुवंतं करिणे गजेन्द्राय वरदं अभयवरदं गजेन्द्रमोक्षकं । मगलानामपि मगलं मगलकरम् ।

प, ११५. विस्फूर्जता स्फुरता इति विशेषणद्वयं स्फुरणातिशयस्य सूचकम् । उदग्रेण घोरेण अदभ्रेण अनल्पेन रभसा रेणेन । “स्तोकाल्पक्षुल्लका. श्लक्ष्ण

सूक्ष्म दभ्रं कृश तनु” इत्यमरः । “प्रपातमतटो भृगुः” इत्यमरः । प्रपातं तटरहितं उन्नतस्थानं उपसर्पती प्रवहती पाथस्तटी जलप्रवाहः । “कबंधमुदकं पाथः पुष्करं सर्वतोमुखम्” इत्यमरः । तस्याः पुटे गाढातराले पदा पादेन प्रचलितु तर्तुमिति यावत् । नक्रककचादिजलचरैः अकिते युक्ते विशरणानां शरणविहीनानां न भवत एव शरण आश्रया । अस्माकं अगुली एव तरी तारकनीः तस्याः धुरि अग्रभागे । “स्त्रिया नीस्तरणिस्तरि” इत्यमरः । तरिः एव तरी । तरति अनया । तृ प्लवनतारणयोः । “कृदिकरात्” इति डीप् वा । तरी इति पदम् । अस्माकं हस्तपादयोः अङ्गुलीः आश्रित्य अस्माभिः साकं नदीपारं गन्तुं प्रभवथ । नूनं वायव्यवताराणां श्रीमध्वाचार्याणां एवं नदीतरणं तारणं सुलभसाध्यमेव ।

गाढगभीराः स्थूला कल्लोला तरगा । “महन्सूल्लोल कल्लोलौ” इत्यमरः । कं जलं तस्य लोलं उन्मादः । कल्लतेऽनेन नद्यः । करल अव्यक्ते षाब्दे । तौ क्वलितं प्रक्षुब्धं कलेचरं स्वरूपं यस्य सः । तस्मिन् । जह्लूतनयायाः गगायाः जवेन उदधे घोरे प्रवाहे । अपारस्य अकूपार इव समुद्र इव स्थितस्य प्रवाहस्य पारं अन्यतीरः ।

प ११६. वारिवाहानां मेघानां सपर्कात् हिमा शीताः शीकराः अंबुकणाः तैः परितः व्याप्तः । मरुत्पुत्रं मरुतः वायुदेवस्य पुत्रं मंदवातः । आत्मनि-वायव्यवतारभूते स्वस्मिन् आत्मानं स्वमेव इव । हरितशाद्वलैः वृक्षसस्यैः प्रसृते परिसरे नदीपर्वतनिकटप्रदेशे । “पर्यन्तभू परिसरः” इत्यमरः । परितः सरत्यत्र । आप्यायमानावलोकनैः सतोपकारकदृष्टिभिः ।

मृगयाविहारपटवश्च निस्त्रिंशद्व्यं क्रूराश्च कटुतीक्ष्णशक्तितोमरकरदीकृत-वन्यमृगविहङ्गमाश्च इति द्वद्वसमासः । शक्तितोमरादयः किरातानामायुधाः । एतैः वशीकृता वन्यपशुपक्षिण यैः ते । लुब्धकवरान् व्याधश्रेष्ठान् । “व्याधो मृगवधाजीवो मृगयुलुब्धकोऽपि सः” इत्यमरः ।

गृहीतं वेदात्सिद्धान्तं यैः ते । “कृतान्तो यमसिद्धान्तं देवाकुशलकर्मसु” इत्यमरः । कृतं अन्तः येन यस्य वा । वेदैर्निर्णीतं परमात्मविषयकतत्त्वं उपदिशन् श्रीमध्वः । हिमसहत्यां परिवृतं शुभ्रशिखरवन्तं । नीलमेघश्यामं अत एव अतिमनोहररूपम् । तरक्षुः व्याघ्रसदृशहिंस्रपशुः ।

नानावृक्षाणां पक्षीणां कायां तेषां निकायं समूहः । तस्मिन् आत्तं स्वीकृतं विग्रहं स्वस्वरूपं येषां ते । सुरवराः वृक्षपक्षिविशेषरूपैः तत्र सन्निहिता

आसन्निव इति भावः ।

द्वात्रिंशलक्षणलक्षित-शरीरलक्षणानि पूर्वमेव चर्चितानि ।

श्रीसुमध्वविजये वर्णितमत्र ध्येयम् ।

“सनिरीक्ष्य पराशरात्मज प्रणय प्रेष्ठमशेषसद्गुणैः ।

करयोर्युगलेन वल्गुना तमुदस्यापयद्वाशुपातिना ॥

तदानुरूपं ददुरासनं ते चतुर्मुखायेव मुकुन्ददासा ॥” इति ।

अरविद्वर दोषविद्वर ।

प. ११७. श्लोक २१. पाराशर वेदव्यास । अखिलगुरो । लक्ष्म्या निपे-
वितं इत्यनेन वेदव्यासरूपस्य विष्णोरवतारत्व सूच्यते ।

श्लोक २४ सता अक्षीणा अनल्पा अमोघा रक्षा अकरोत् ।

श्लोक २५ आव—ररक्ष । अञ् रक्षणे लिट् । करजा नखा. ते एव
हेतय आयुधानि । “हेति स्यादायुधध्वालासूर्यतेज स योषिति” इति मेदिनी ।
हरौ प्रवणत्वं नम्रत्वं भक्तिपूर्गत्व कार्यम् । “प्रवण क्रमनिम्नोर्व्यां प्रह्वे ना
चतुष्पथे” इत्यमरः । न अस्मभ्य वरै गुरुभि शिक्षितं भक्त्यैव हरिस्तुष्यति
हरौ भक्ति अवश्यं कार्या इति शिक्षितम् ।

श्लो० २८. वर्णाना योगै निजभावस्य यथार्थस्य सिद्धयर्थम् । श्रीसुमध्व-
विजये एवमुपनिबद्धम्—

“अपनेतुमेनमनय कृत खलैः प्रतिनेतुमात्मजनता शुभा गतिम् ।

कुरुसूत्रभाष्यमविलम्बित व्रजेः सुमतेन योजय कवे श्रुतिस्मृतिः ॥

... .. भुवि सन्ति सौम्य पुरुषा गुणीचिता ।

विमलान्मणीनिव गुणोज्जितानिमान् दयया विशोधय विशुद्धगोगणैः ॥

(अष्टम सर्ग)

प ११७. शिखरिशेखर पर्वतश्रेष्ठ हिमालयः ।

काव्यप्या. गगाया तलं स्वरूप भुवि दृष्ट प्रवाहरूपं । तस्य तटे तीरे ।
“तलं स्वरूपेऽनूध्वंऽस्त्री क्लीवं ज्या घातवारणे” इति मेदिनी । “कूलं रोधश्च
तीर च प्रतीर च तट त्रिपु” इत्यमरः ।

प. ११८. पचमप्रवेशे मागधाना घोषणमुखेन श्रीमध्वाचार्याणां विजय-
यात्राया. वर्णनं क्रियते । अयं प्रवेश. नाट्यवाचकैः वाचितव्यः ।

माध्वसिद्धन्तस्य आध्वनीना. मार्गस्थिता. । माध्वानुयायिन. इति सबो-
धनम् । माधवाध्वनीना. इति पाठे माधव, श्री विष्णुः तस्य मार्ग अनुसरंतः । हे

विष्णुभक्ता । ऋणुध्वम् । “अन्वनीनोऽध्वगोऽध्वन्यः पान्धः पक्षिक”
इत्यपि । कदध्वः कुरिसत्. अध्वा-मार्गः । कुरिसत्मार्गानुयायिनः इति दृ-
त्रीहिर्वा । “व्यध्वो दुरन्वो विपथः कदध्वा कापथः ममा” इत्यमरः ।
कुगति”” इति समासः । “का. वत्तपुरुषेऽचि” दृष्टमार्गरय विध्वंसने षण.
नदीष्णः ।

श्रीमध्वाचार्या नारायणवेदव्यामाश्रमभूतोत्तरवदिकाश्रमात् दक्षिण-
वदरिकाश्रम प्राप्य तत्रैव ब्रह्ममूत्रभाष्य अरचयन् ।

वादरायणस्य भणिते वचनस्य रीतिः ।

अन्वर्थनामा—आनन्दप्रद तीर्थं धारत्र यस्य न । येन कृतस्य शास्त्रस्य
अध्ययनेन स्वरूपानन्दाविभाविष्पमोक्ष एव लभ्यते इति मार्थकमेव आनन्दतीर्थे-
तिनाम । श्रीमुमध्वविजये वर्णितम् ।

“आनन्दरूपस्य परस्य पात्रधीरानन्दमन्दायिसुशास्त्रकृत्स यत् ।

आनन्दतीर्थेति पद गुरुदित वभूव तस्यायनुष्पत्पकम् ।” इति धिपणं-
मन्यान् पण्डितमन्यान् ।

लीलया अनायामेन व्यालोलयिता पातयता पगभूतान् कुर्वता द्व्यर्थः ।
अनेन श्रीमध्वाचार्येण आत्ममात्कृता वशीकृता जिता । जयपत्रिकामु तार्किका-
दीना पराभवः उद्घोषितः वर्तते इति भावः ।

वादाध्वर वादयज्ञः । अद्धा अञ्जमा । “तत्त्वैत्वद्वाञ्जना द्वयम्”
इत्यमरः । विधिदुर्विलामेन दुर्देवपरिणामेन । न मधार्थः । अनेन मन्वेन साक
वाद एव न कार्यः । वादे कृते अस्माक पराभव ध्रुव इति भयभीता आनन् ।
इति भावः । कादिशीका—भयद्रुता “कान्दिशीको भयद्रुतः” इत्यमरः ।
का दिश यामि इत्याह । “तदाहेति मा गव्दादिभ्य” इति टक् । पृषोदरादि ।
अथवा “कवि वक्लव्ये” भाव घञ्नात् मत्वर्थइति । शीकृ सेचने । भावे
घञ् । वैकलव्ययुक्तोऽश्रुपातः । तद्योगाज् ज्योत्स्नाद्यण् । विगलिता अहममता-
गलग्राहा अभिमानवधग्राहा एषा ते ।

दूरीकृत बुद्धिबलस्य अहं मम इति अहकारस्य अवलेपः प्रभाव येभ्यः
ते विनम्रा इत्यर्थः । जाबूनदवत् मुवर्णवत् कमनीये सुदरे पदे यस्य स निटि-
लतटे फालकस्य तटे संघट्टिता मुरुपादपीठपट्टिका यैः ते । दण्डवत् प्रणिपातयतः
इत्यर्थः ।

प्रावरणेन उत्तरीयवस्त्रेण निवद्धो कटिवध. यै ते । गुर्वाज्ञापरिपालने
बद्धदीक्षा इति भाव ।

प्राप्ताभिपगभगा —प्राप्न अभिपगहपभग. यै. ते ।

पराभूता । इत्यर्थ “शापे त्वभिपङ्ग. पराभवे” इत्यमर । परीभाव
तिरस्कार. । स एव शोचिष्केश अग्नि । आढीकः—अविचारयन् । ढाँकृ-
गतौ । निरपत्रपम्-निर्लज्जम् । जैह्य —कुटिलता ।

प. ११६. आखणाश्मनि भद्रप्रस्तरे पातितः मृत्पिण्ड. यथा स्वयमेव चूर्णी
भवति तद्वदेव एतेषा दशाभूदित्यर्थः । तीक्ष्णकिरणं. विस्र सिता द्रवीकृत्य
गलिता हिमानीसहति हिमसमूह इव । आसन्न. समीपमागतः जगदण्ड-
भाण्डभंग ब्रह्माण्डस्य भग । वेत्तण्डताण्डव गजस्य रभसाटोपं इव । ब्रह्माण्ड-
विनाशकाल उपासन्न. महाननर्थः उदपादि इति भावनया महान्तं
व्यथटोप कृ वानिति भाव. ।

श्लोक २९ स कुयोगी श्लोकै. स्वयूथ्यान् स्वानुयायिन. वदति ।

श्लोक ३०. सचारस्य लुण्ठन पीडां ।

श्लोक ३१ वलेन बलवता युक्तिरूपप्रवातेन ।

श्लो ३२ पूर्वं अद्वैततत्वानुयायिन त्रिविक्रमाचार्या श्रीमध्वाचार्यै. साकं
पञ्चदशदिनपर्यन्तं वाद कृत्वा तत्र पराभूता. सत श्रीमध्वशिष्या अभवन्निति
कथाऽत्रानुसधया । श्रीमुमध्वविजये उक्तम् ।

सप्ताप्तानि दिनान्येव वादं कृत्वा सहामुनां ।

निरुत्तर त निश्चोद्य चक्रे चक्रायुधप्रिय. ॥

प्रणम्याचष्ट विप्रोऽसौ क्षम्यता नाथ चापलम् ।

पदपद्मरजोदास्य ध्रुव मे दीयतामिति ॥ (सर्ग १५)

त्रिविक्रमाचार्याणा पुत्रा नारायणपण्डिताचार्या एव श्रीमुमध्वविजयाख्य
महाकाव्यं व्यरचयन्नित्यपि अत्र ध्येयम् । धृतिबधस्य धैर्यस्य मूलविभवाः
मुख्यमपद्- भूता पङ्गास्त्रेषु वेदान्तन्यायव्याकरणादिषु प्रचरती सुलभं निष्णाति
प्राप्तवती विचित्रमति विलक्षणप्रज्ञा एषां ते । त्रिविक्रमाचार्या । अन्यश्च
गोदातीरे निवसन् शोभननामकपण्डितः कलिगदेशीय. विद्वान् । मध्वाध्वे
पादमाश्रिता ।

प १२०. अनन्वितगत्या असवद्दामाधुकार्याचरणै ।

आदितेया अदितिपुत्राः सुरा । तेषा परिपथी शत्रु । कात्करणानि कुत्सित

साधनानि । तै. कठोरा मति. यस्य स । विपिनविरावेण—व्यर्थ रोदनेन ।

व्रीडाक्रीडानीड लज्जाया आवासस्थान प्राप्नुवन् । व्रीडया नितरा अवन-
मितकधरा आसन् । निष्टप्ता चामीकरस्य सुवर्णरय घट्टिका ।

सज्जनवृ दस्य समादरस्य पात्रस्य । काश्यपीदिविषद भूसुरा. । “धरा-
धरित्री धरणी क्षोणी ज्या काव्यपी क्षिति.” इत्यमर ।

ब्रह्माण्डस्य खर्पर छत्र । अन्तराल आकाशसीमानमतिक्रम्येति यावत् ।
स जगद्गुरु श्रीमध्व जेगीयते । भावे प्रयोगा । पुन पुनः स्तुत्यते इति
भाव ।

श्लोक ३६ यादववशस्य दीप्र नितरा प्रकाशमान मणि श्रीकृष्ण तम् ।
विष्णौ दौत्यं विष्णौर्गुणनामसकीर्तनार्थ सत्तत्त्वप्रचाराय च दूतप्रवृत्ति तदादेशेन
भुवि मध्वरूपेणावतीर्णः असी मारुति वाभाति य पूर्व भीमेति प्रथया चकास
इत्यन्वय ।

श्लोक ३७ विदूत आसुरभाव येन स मध्व आर्तान् दिव्यौपधिपोपणेन
अलौकिकतत्त्वोपायवर्धनेन पुष्पाति पोपयति ।

प १२१ पठप्रवेशे उडुपी श्रीकृष्ण प्रतिभाप्राप्ते कथा उपवर्ण्यते ।

श्लोक ३८ यादश्चारैः जलचरै । दृष्टिक्षेप यावत् । दृष्टिक्षेपपर्यत ।
आभोगवर्ती वैशान्यवान् । सार्थवाहा—वणिज । “वैदेहक सार्थवाहो नैगमो
वणिजो वणिक्” इत्यमर ।

श्लोक ४०-४१ अपरोक्षज्ञानिन श्रीमदाचार्या नौकानिमज्जनवार्तया नैव
प्रभुव्धा. । अस्या नौकाया गोपालकृष्ण समायाति इति आश्वासयति
शिष्यान् ।

एषा नौका गौणवृत्ति ससृति. । यथा अस्या नौकाया गोपालकृष्णः
आस्ते । तथैव ससारेऽपि विष्णु सर्वत्र व्याप्त. आस्ते एव । यदि आरात्
समीपतः सम्यक् भक्त्या विविच्य विश्लेषणबुद्ध्या परीक्ष्य दृष्ट चेत् स व्यक्तो
भवति । यदि स न भक्त्या दृष्ट. तर्हि तत्रैव स्थितोऽपि न व्यक्तो भवतीत्यर्थः ।
पूर्णे सच्चिदानन्दादिभि पूर्णे तत्स्वरूपत्वात् परिपूर्णे तस्मिन् विष्णौ जाग्रति
सति सदा रक्षकत्वेन वर्तमाने सति का भीति. तदनन्यशरणाना भक्ताना
इति भाव. ।

प १२२. नाथमान—प्रार्थयतं । नाथ् याञ्चोपतापैश्वर्याशी.पु । भुवादि-
गण उभयपदी ।

पृथग्जन इव अपण्डित इव । मूर्ख इव इत्यर्थः । क्षीरोदतनया क्षीर-
सागरात् समुद्रमथनेनोद्भूता श्री लक्ष्मी तथा परिवृढ आलिङ्गित । यथा
स्वशुर स्वजामा, र समानयितुं वाद्यवैभवादिभि सन्नद्धो भवति एवमेव
समुद्र स्वनयाया त लक्ष्म्या. पतिं श्रीकृष्ण सभाजयितु निर्घोष कुर्वन्नास्ते इति
भावः । मगलोदकं मगलफलसूचके । उदकं. फलमुत्तरम् ।

प १२३ समुद्रमध्यात् वराहरूपी हरिः भूमिं यथा उद्धृतवान् तथा । भाव-
त्कप्रसादप्रभावात्—भवदीयानुग्रहप्रभावेण ।

प. १२५ श्लो ४२-४३ शुकार्यात् शुकाचार्यात् ।

ससारार्णवघोरभगेन सिता पर वद्धा धी यस्य सः । ससारसागरे निवद्ध-
वृत्तिः इति भाव । सदासमाधिसुखं अनवरतध्यानानन्दम् ।

प. १२६. श्लोक ४६. भूरि अनतसुखदिकं ददातीति भूरिद ।

श्लोक ५० निवद्धवास कारागारे निवद्ध वसुदेव तस्मात् । औग्रसेने-
उग्रसेनस्य सुत औग्रसेनि कस । तस्य भगिनी देवकी । तस्या माधुरपत्ने
मथुरापट्टणे । द्वारका नाम मोक्षद्वारवन्नगरं इति ख्यात विद्यते ।

श्लोक ५१. मागध मगधदेशस्य राजानं जरासंधं ।

प. १२७ विश्वस्य समस्तप्रपञ्चस्य विश्वः व्याप्य स्थितः अंतर्यामी
चेष्टक ।

श्लोक ६३. स्व पद स्वस्वयोग्यतानुसारि स्वरूपानदाविभारूपं मोक्षं पदं
गक्येत् ।

इति चम्पूभाववाधिन्यामष्टम उल्लासः ।

नैवम उल्लेखः

प. १२८ श्लोक १. ब्रह्मण अकात् मभव जन्म यस्य स । श्रीनारद-
मुनिः । तस्य वच सुधया वागमृतेन । उन्निरय निद्राया उत्थितो भव ।

श्लोक २. नृपते. कृष्णदेवरायस्य घातस्य मृत्यो निवृत्तिः परिहारः तस्य
हेतोः । अपमृत्युपरिहारमुद्दिश्य । अद्यत्वे आत्तहरिदर्शनं इति संधिः । अद्यत्वे
अद्यतनीये काले । अबुना साम्प्रत इति यावत् । आत्त प्राप्त हरिदर्शनं येन
स । अपरोक्षीकृतश्रीग इति सबुद्धिः । मुक्तकल्प मुक्तप्राय । “ईपदसमाप्तौ
कल्पप्देश्यदेशीयरी” ।

श्लोक ४ निर्जिता कलि येन स । अज्ञानविस्मृतिभ्रान्तिमशयापस्मृतिक्षय
तद्राकंपवच कौदठ्यादयः कलिस्वरूपा. श्रीराघवेद्रप्रसादेन दूरीभवति इत्याशयः ।
वृत्तिहस्य प्रियतम वत्स इति प्रह्लादावतारध्यानम् । त्वत्सेवारतान् इति समस्त-
पदम् ।

अर्चकमर्चिका अर्चकश्रेष्ठा । “मतल्लिका मर्चिका प्रकाण्डमुद्धत-
तलजौ । प्रशस्तवाचकान्यमूनि” इत्यमरः ।

प १२९ निर्णेजितानि स्वच्छीकृतानि पापप्रक्षालनेन च शुद्धीकृतानि
अगानि एपा ते । विगते ममता अहता च मम अह इति भावने येभ्य ते ।
अहभावस्य अहता इति प्रयोग । स्वामिनः इत्यारभ्य इति पर्यंत अर्चका. श्रीगु-
रुराजवृन्दावनसन्निधौ श्रीगुरुराजान् प्रार्थयति ।

धीरमन्द्रस्वरेण धीरगभीरस्वरेण । “मन्द्रस्तु गम्भीरे” इत्यमरः । “अणा-
मुरसि मध्यस्थो द्वाविंशतिविधो ध्वनि । स मन्द्र. कण्ठमध्यस्थस्तार गिरसि
गीयते” इत्यमरः । यात्रिकभक्ता केचित् किन्तु स्वप्नोऽय इत्यादि । वितर्का-
लकार । सम्भावितसम्भाव्यमानापोहो वितर्कः । पिपीलिकाना कुल तेन आकुल
वल्मीकः । तद्वत् ।

“पटच्चर जीर्णवस्त्र” मित्यमरः । अनेकविधवस्त्राणि शोषयद्भिः स्त्री-
पुंसं आकीर्णं नदीतीरं पिपीलिकाव्याप्तवल्मीकवत् दृश्यते इति भावः । आऽक्षि
तृप्ति अधणो. तृप्ति आ यावत् । नेत्रयोः समाधानप्राप्तिपर्यंतमिति यावत् ।
कपोलतटघट्टितकराघातैः । पापपरिहारार्थं कपोलतटयोः द्वाभ्यामपि कराभ्या

पुनः पुनः सघट्टनं नेत्रे अनुन्मील्य याचन इत्यादिक भक्त्यतिरेकस्य लक्षणानि ।
मत्तुततुसतति पापपरपरायाः समूहं ।

प १३०. केचिद्विवाहरसिकाः इत्यादिभि गुरुराजानां सर्वाभीष्टप्रदत्व
तद्भक्ताना अनेकविधत्व च अतिमनोज्ञ वर्णयते ।

श्लोक ६ उत्क उत्कठित कदा वा श्रीगुरुराजा अस्माननुगृह्य प्रगुण
प्रकृष्टगुणवंत पति प्रापयतीति कुतूहलित वदन यासा ता ।

श्लोक ७. “डिम्बे डमरविप्लवा” इत्यमर । विविधपीडनदण्डं भीता ।
अन्ये पुन सशातिसौख्यसपद आप्तु इच्छत । श्रुतविप्राणा श्रेष्ठब्राह्मणाना
पादा यस्मिन् तत् । श्रोत्रियब्राह्मणाना पादौ स्पृष्टे रजसि इत्यर्थः ।
निर्मुक्ता लज्जा यथा स्यात्तथा । अय मम देह अगाना सौष्टव न वहि.
प्रदर्शयितव्यम् इति लज्जा विहाय । स्वय अगकानि देहमिति यावत् । व्या-
वर्तयति । मन्दिरस्य प्राकारे परितः प्रदक्षिणावर्त्या अनेके गुरुराजभक्ता भूमौ
आत्मान दण्डवत्पातयित्वा देह व्यावर्तयत स्वीयसकल्पितसेवामातन्वते । इय
दिण्डुस्की सेवा इति प्राकृतभापाया कथ्यते । भक्त्यतिशयेन गाढ विस्मृतस्वप-
रभावा गुरुराजभक्ता इत्याशय ।

श्लोक ८ काणा. नेत्रहीना । खञ्जा पादहीनाः । कुञ्जका वक्रदेहा ।
एडमूका जन्मनः आरभ्य वाक्शक्तिविहीना । निरगा. अगविहीना. । व्यगा
विगलितागा इति अगसत्वेऽपि सामर्थ्यहीनत्व सूच्यते । वृद्धैः परपरापद्धत्यादि
ज्ञातृभि शिष्टा अदुगासिता । कथ सेवा कार्या इति शिक्षिता भूत्वा सेवामा-
चरति । अथवा वृद्धाञ्च शिष्टाञ्च सर्वेऽपि सेवा कुर्वतीति भावः ।

श्लोक ९. विशरणा अन्याश्रयविहीना. । भिपग्भि. वैद्यं नास्माभि रोग-
परिहार कर्तुं शक्यते रोगस्य बहुजटिलत्वात् । इति परित्यक्ता । अनेके
भिपग्वरा नास्माभि परिहारोपाय. प्रकल्पितु शक्यते इति निराशया परित्य-
क्ताना जनानामपि सर्वमपि रोग अमोघमन्त्रशक्त्या उत्कील्य परिहरति इति
त्यातचरित्रा किल श्रीराघवेद्रतीर्थः । गुरु श्रीराघवेद्रतीर्थ अद्वा अञ्जसा
सेवन्ते ।

प. १३० मस्करिपु सन्यासिपु मस्तकायमाना श्रेष्ठा । “भिक्षु. परिव्राट्
कर्मन्दी पाराशर्योऽपि मस्करौ” इत्यमर । आम्नेडितकौतूहलेन—पुनः पुनः
प्रत्यावृत्तेन प्रवृद्धकौतूहलेन । ग्रहग्रस्त इव—यथा ग्रहेण पिशाचादिना ग्रस्त.
गृहीत. पुष्टप विस्मृतस्वपरभाव. मुग्ध. मौनेन तिष्ठति तद्वत् भक्त्युद्रेकवशात् ।

श्रीमुयमीन्द्रा. तत्र वृन्दावनमग्निर्घी स्थिता इत्यर्थं ।

गुरुराजै कृत रचित प्रात सकल्पात्मक गद्यम्—“ॐ लौकिकवैदिकभेद-
भिन्नवर्णात्मिक”.....प्रणवोपासकाना + त्वदुपामकेन श्रीमुख्यप्राणेन प्रेरित सन्
त्वत्तस्मृतिपूर्वक शयनात् समुत्थायाद्यतन स्ववर्णाश्रमांचित देशकालावस्थोचितं
नित्यनैमित्तिककाम्यभेदेन त्रिविध त्वत्पूजात्मक कर्म यथाशक्ति यथाज्ञप्ति
यथात्रैभव करिष्ये ।” इति प्रात सकल्पः ।

दौवारिकाः—द्वारपालका सेवका. क्रोडदण्डासमुत्था—वराहस्पिपर-
मात्मन दण्डा दन्त । तत्रत समुत्थाम् । क्रोडदण्डाया नमग्रभूमिः स्थापिता
किल हिरण्याक्षात् भूम्युद्धारकाले । तुगाह्लादीनी तुगानदी प्रति अभिप्रवृत्ताः
गता ।

प १३१ उत्कवदनाच्च उदग्र मानमी च भक्तजनमहति । आजुपत आसे-
वत । जुप् प्रीतिमेवनयो. तुदादिगण आत्मनेपदी । लङ् ।

अवीवरन्—वृ वरणे स्वादिगण उभयपदी । लुङ् । अर्थविशेषाणा विव-
रण चक्रुरिति यावत् । समस्ति—मम् सम्यक् अस्ति चकास्ते इति भावः ।
हृषीकाणा इन्द्रियाणा पोषणे एके केवले पोषणमात्रे निपक्तचेतस. आसक्त-
चित्तस्य । केवल इन्द्रियमुखनिमग्नचित्तस्य इत्यर्थं ।

प १३२ प्राणात्ययोर्दकं स्वप्राणविनाशरूपपुरःफलस्य कारणीभूत
अथ पाप । एतत्पापनिमित्तेनैव स. वृत्तिहेन हत इति भावः । न लोमाप्यहीयत
न केशोऽपि नष्टोऽभवत् । हि गतौ वृद्धौ च स्वादिगण परस्मैपदी । हिनोति ।
कर्मणि हीयते कर्मणिप्रयोगे लङ् । गत' अभवत् इत्यर्थं । मर्कट. स्वभावतः
एव सारासारविवेकहीन कूदनपाटनादिविकर्मसु रतः वर्तते । तदुपरि मद्यपाने
दत्ते सति मर्कटः इतोऽप्यधिक अविवेककर्मसु रतो भवेत् । तद्वत् । प्रस्फुरंत.
स्फुरण कुर्वत' अधरा रदच्छदा ओष्ठा यस्य स. । क्रोधावेशेन अधरोष्ठा.
तीक्ष्ण प्रस्फुरति स्म इति भावः । “ओष्ठाधरौ तु रदनच्छदा दशनवाससी”
इत्यमर । रदा द्याद्यन्तेऽनेन इति रदच्छद । छद सवरणे । चुरादि । “पुसि
—” इति घ । छादेर्धे इति ह्रस्वः । अविता-रक्षकः ।

कठोरात् अयस्थूणागर्भात् अयोनिर्मितस्तम्भस्य आतूरात् । गृहस्य अव-
ग्रहण्या देहल्याम् । गृहद्वारस्य अधोभागे स्थापिता शिलापट्टिका देहली अवग्रहणी
वा कथ्यते ।

प. १३३. श्व एव मध्याराधनादिने । तद्दिने रजतरथोत्सव. उत्तराराधना-

दिने च महारथोत्सव इति वेद्यम् । दिव्यकार्तस्वरमग्नानि दिव्यसुवर्णनिमित्तानि चित्राणि । तैः भूयिष्ठे । तत्तत्प्रथेपु श्रीवेदव्यास पूर्वाचार्याञ्च आवाह्य इत्यर्थं । सुपमा-परमा शोभा । “सुपमा परमा शोभा शोभा कातिद्युतिश्च, वि” इत्यमर । प्रसृमर सर्वत्र प्रसरत् परिमल । तद्युक्त प्रसून पुष्प ।

प. १३४. श्रीपद्मनाभतीर्थेभ्य आरभ्य रघूत्तमवेदेशतीर्थयादवार्यादीना मध्वसिद्धान्तसागररत्नाना सर्वेषा नामग्रहणेन श्रीसुयमीन्द्रतीर्थाना ज्ञानकार्योत्साह चित्तवैगल्य सर्वज्ञानिषु पूज्यभावना च द्योतते । श्रीसुयमीन्द्रा श्रीसमीरममयवर्धिनीसभाया उद्घाटनभाषण कुर्वाणा प्रथम सभाया ऐतिहासिक-विषयान् निरूप्य “ॐ अथास्तो ब्रह्मजिज्ञासा ॐ” इति प्रथमसूत्रस्य विवरण कुर्वन् श्रीमध्वसिद्धान्तसार उपदिशति ।

प. १३५ प्रचाययेयुः । चायू पूजानिगामनयो । भुवादिगण चायति-ते । णिचि चाययति । विध्यर्थप्रयोग प्रकर्षेण प्रचार कुर्यु इत्यर्थं । “उपन्यासस्तु वाङ्मुखम्” इत्यमरः । वाचो मुखमिव मुख उपक्रम ।

सिञ्जिनीमञ्जीरसिञ्जतानि । आभरणाना कलकलध्वनि कुर्वन्त मञ्जीरा. नूपुरा तैः तैः सिञ्जितमिव सिञ्जित मधुरध्वनि एषा मञ्जुपदाना मनोज्ञ-शब्दाना तानि । तादृशाना मञ्जुपदाना पुञ्जैः समूहैः । अतिमधुरपदविन्यासै वाक्चर्यैरित्यर्थं । विबुधाना सदस सभाया रङ्ग स्थान अञ्जसा सम्यक् अञ्ज-यामासु भूषयामासु ।

प. १३८ घटिका चतुर्विंशतिनिमिषपरिमाणकालः ।

प. १३९ आविपालगोपालम्—आवि मेवादिक पालयति इति आविपालः कृष्ण । आदौ देवधर्मात् विमुखान् जनान् उपदेशेन परमधार्मिकहरिभक्तान् सपाद्य कृत्वा इत्यर्थं । हरिदाससाहित्यप्रपञ्चे हरिदासैः अनेकविधवृत्तभूषितानि स्तोत्रपद्यानि रचितानि । एतेषां विभागा प्रायः निम्नलिखितप्रकाराः । (१) पदं (२) सुलादि (३) उगाभोग (४) वृत्तनाम-वृत्तप्रवध (५) रगले (६) पद्पदी (७) त्रिपदी (८) सागत्य (९) सुव्वालि (१०) गुण्डक्रिया (११) दण्डक (१२) शोभाने, सुव्वी, कोलुपद, जो जो पदं इत्यादयः ।

“पद्य चतुष्पदी तच्च वृत्त जातिरिति द्विधा ।” इति छन्दोमञ्जर्याम् । पद वैदिकपरम्परागतं स्तोत्रम् । सुलादी इति वृत्त वाद्यनर्तनादीनामुपयुक्तम् । इदं लयप्रधानगीत । उगाभोगः—उद्ग्राहाभोगः । इदं स्वरप्रधानगीत ।

उद्ग्राह. प्रथमो भाग ततो मेलापकः स्मृतः ॥

ध्रुवत्वाच्च ध्रुवः पश्चात् । आभोगस्त्वन्तिमो मतः ॥

ध्रुवाभोगान्तरे जातो धातुरन्योन्तराभिधः ॥

इति उद्ग्राहादिपञ्चविधरागगीतैः सम्बद्धगीतम् । वृत्तप्रबंधः श्रीमध्वा-
चार्याणां द्वादशस्तोत्रे सप्तमाध्यायादारभ्य स्तोत्रे निबद्धः । अत्र उपरिनिदिष्ट-
विषया अधिकचर्चा च चम्पूप्रबन्धरचयितृभिः कविवरैरेव रचिते “कर्णाटकस्य
हरिदासमाहित्य” मिति ग्रंथे (पत्रमस्या २२६-२३२) विस्तरण प्राप्यते ।

प १३६ “चरणादिति चेन्न तद्रुपलक्षणार्थेति कार्णाजिनि” (ब्रह्मसूत्रे
३, १, १०) । गतागत न यज्ञादेर्भवति किं तु चरणात् यज्ञाङ्गभूताचारादेव ।
चरणाचार इति श्रुतेरिति चेन्न । कुत यत श्रुतिस्तद्रुपलक्षणार्थाजहस्त्वार्यलक्ष-
णया यज्ञाचारोभयप्रतिपादिका इति कार्णाजिनिराचार्यो मन्यतेऽतः इत्यर्थः ।
“ॐ आनर्थक्यमिति चेन्न तदपेक्षत्वात् ॐ” (३, १, १०), उपलक्षणार्थत्वे
चरणशब्दस्यानर्थक्यम् म्यादिति चेन्न । “तदपेक्षत्वात्” तस्य साध्वमाधुयज्ञादि-
मत्त्वस्य तदपेक्षत्वात् आचारादिमापेक्षत्वात् । तथा च तद्वैधार्थं तत्पदसार्थक्यं
सम्भवतात्यर्थः ।

“ॐ मुकृतद्रुपकृते एवेतु वादरि ॐ” मुकृतद्रुपकृते माध्वसाधुकर्मणी एव
श्रुतिस्थचरणशब्दवाच्ये न तु तदङ्गाचरणमिति वादरिराचार्यो मन्यते इत्यर्थः ।
एतं सूत्रं सदाचारविशिष्टं कर्म एव विशिष्टफलप्राप्तकामेति सिद्धान्तितम् ।

प १४० अकुब्ज अकुटिल हृदय एपा ते । विद्वज्जनस्य जीवातव जीव-
नांघमिव स्थिता । विदुषा ज्ञानमामग्रीवर्धकाः । अत एव जीवातव ।

गृहचटकरवर्ज—गृहचटकस्यापि रवस्य वर्जनं यथा स्यात्तथा । निःशब्द-
मित्यर्थः । आलेख्ये चित्रे अर्पिता चेष्टा इव चेष्टा एपा ते । जनानां कुतूहल-
प्रवृत्तिं अत्र चित्रिता । रघुव्रणे “चित्रार्पितारम्भ इवावतस्थे” इति प्रयोगः । अत्र
स्मार्यते । “करकस्तु पुमान्पक्षिशेषे दाडिमेषु च । द्वयोर्वर्षोपले न स्त्री
करङ्गे च कमण्डली ।” इति मेदिनी । कलधौतकरकाः रजतनिमितपात्राणि ।
रसित-घोष ध्वनिः ।

प. १४१ तारतर-अत्यत प्रकाशमानं । तीर्णकर्माणवा सपादितकर्माणः
इत्यर्थः ।

प १४२ ग्लोक १०. प्रकृते. चिदचिदात्मकप्रपञ्चस्य रसः । सार तस्य
नियन्ता । प्रपञ्चस्य चेष्टक श्रीविष्णुरेव । तस्य रसाभोगः सारभक्षण एतदात्मक
तत्त्व देवगम्यमेव । न मानुषमतिगोचरम् इति भावः । विष्णो रससृष्टिकर्तृत्वं

तद्भोक्तृत्व च नून अमोघतत्त्व दे रैरेवाधिगन्तु शक्यम् ।

श्लोक ११. अथो-अथ । अनलस न विद्यते अलस यस्य स । सोत्साहमिति भावः । अशनवाक् सर्वाणि भूतानि अश्नाति इति वाक् श्रुतिवाक्यम् । कथम-
गुक्ता अर्थहीना भवेत् । विष्णुना यज्ञोदास्तन्य स्यापि पान कृत इत्यनेन तस्य
“अत्ता चराचरग्रहणात्” इत्यादिभि प्रमागवाक्यै प्रतिपादित सर्वात्तृत्व नून
दृढीभवतीति भावः ।

श्लोक १२ सुदत्या सुन्दरायाः द्रौपद्या वस्त्राणा अपहारे । दुःशासनेन
द्रौपदीवस्त्रापहरणे कृत आचरित कौरवस्य दुःशासनस्य कृष्ण पापकारि कर्म ।
धिककृत्य तिरस्कृत्यअद्भुतशक्ति उद्धविभव उन्नतविभव कृष्ण-
वासःशत सृष्टवान् इत्यन्वयः । “कृष्णः काके पिके वर्णे विष्णौ व्यामेऽर्जुने
कलौ” इति हैमः ।

श्लोक १३ ‘पत्र पुष्प फल तोय यो मे भक्त्या प्रयच्छति । तदहं भक्त्युप-
हृतं अश्नामि प्रियमात्मनः’ इति भगवद्वचन गीतायाम् । आत्मानं स्व आत्मने
परमात्मने दास्यति समर्पयति । यथा मम प्रभु इति श्रीसुयमीद्रवचनम् । नृहरे
प्रियः प्रह्लादः स्व परमात्मने समर्पयत् । परमात्मनि सर्वसमर्पणबुद्ध्या अर्चनं
कार्यमिति नियमः ।

प १४३ अंगुल्यासाद्य—अंगुल्या आसाद्य प्राप्तुं शक्यम् अतिममीपं-
सरलसाध्यमित्यर्थः ।

परिधानवासोदशा परिधानवस्त्रस्य दशा अतः भागः अंगुलीभिः सकोचयन्त
आवर्त्य धरतः । इत्यनेन भक्तिभयविनम्रताभावाद्येत्येते । “दशावस्था दीप-
वत्योर्वस्त्रान्ते भूमिं योपिति” इति मेदिनी ।

मध्वमताव्रे, वर्धनाय जैवातृक इव चन्द्र इव स्थितः । क्षीरसागर चन्द्रात्
प्रवर्धते किल । “अवजो जैवातृकः मोमो ग्लौर्मृगाङ्क कलानिधिः” इत्यमरः ।
जीवयति अन्तर्भावितण्यर्थः । “जीवे “इत्यनुवृत्तौ आतृकन् वृद्धिश्च” इति
साधुः । चन्द्रः सस्यान् जीवयतीति प्रसिद्धम् ।

प १४४ विदितं तेषां श्रीगुरुसार्वाभौमाणा आकृतसर्वस्वम् अखिलाभिप्राय-
यं ते । गुरुवः श्रीसुयमीन्द्राः ।

कार्तस्वरमय-मुवर्णनिर्मित पौरुषपाकारकवचम् । दर ईपत् निमीलिते नेत्रे
यस्य स तं श्रीराघवेन्द्रगुरुसार्वाभौमम् । “दरोऽव्ययं मनागर्थं” इति मेदिनी ।
मानवभौमदेवः मानवब्राह्मणः । भौमदेव-भूसुरः इत्यर्थः ।

प. १४७. जनूपि जन्मानि । “जनुर्जननजन्मानि” इत्यमरः । सत्यवतप्राव-

रणपरिच्छदा —सत्यक्ता प्रावरणपरिच्छदाः अगे प्रावरणाय वस्त्राणि यै ते । भक्तिपरवशत्वात् अंगे धृतानि वस्त्राणि इतस्ततः पतितानि गाननर्तनावेगेन इति भावः । अटाटन्त भक्तिभ्राता इतस्ततः चरन्त ।

प. १४६ श्लोक १५ आत्मनीनमहसा-स्वकान्त्या । “मतल्लिकामर्चिका-प्रकाण्डमुद्घतल्लजौ” इत्यमरः । उद्घ-प्रशस्तः विभवः मम्पत् यस्याः सा । चिच्चेत्यकम्—चिदचिदात्मक प्रपञ्च व्याप्नोति । सज्जनचोदने । सज्जनानां सन्मार्गप्रेरणाय । धृतवपुर्व्यापारभारा—धृतः स्वीकृत वपुष अवतारस्य व्यापारभार कार्यभारः यै ते । देवा । भुवि निर्दिष्टावतारकार्याणि साधयितुमवतीर्णा इत्यर्थः । समुत्सवेषु लोकविडम्बन कुर्वत भासते इत्यर्थः । सम्मिलितभक्तजनसम्मर्दे अनेके देवागसम्भूता भवेयुरिति उत्प्रेक्षा ।

श्लोक १६ निवृत्ता निर्गता तृष्णा विषयेषु इच्छा यस्य स । नारद एव प्रह्लादस्य साम्राज्य सम्पद दृष्ट्वा अभिनन्दितु “धन्योऽसि प्रह्लाद” इति अभिनन्दन कर्तुं स्वयमागत कि ? वितर्कालङ्कार । “सम्भावितसन्भाव्यमानापोहो वितर्क ” इति अलकाररत्नाकरे ।

श्लोक १७ ग्रस्त इव ग्रहग्रस्त यथा भ्रात भ्रमति तथैव भक्तिभाव-भाविता भ्रमन्तीत्यर्थः ।

श्लोक १८ भक्ता अग्रे श्रेष्ठे उच्छिष्टपात्रे उच्छिष्टपात्रेषु काय देहं व्यालोल्य परिभ्रमण कृत्वा सेवा चक्रुरित्यर्थः । उच्छिष्टपात्रेषु देहस्य आवर्तनेन साक मन्दिरप्राकारस्य प्रदक्षिणीकरण “दिण्डुरुकीसेवा” इति प्राकृतभाषाया वण्यते । सज्जनाना सपश्यता सता इति सत षष्ठी ।

प १४७ जनसमर्दात् भुवि पातिता भक्ताः पतन दण्डपात एव इति मत्वा गुरुनामान्नेडनेन आत्मान तर्पयत प्रीणयन्तः । आकारयत-आह्वयन्त । निरपह्लवम् — अपह्लव प्रच्छादन विना । कविवर्या स्वय तत्र उत्सवे स्थिता स्वसुकृतपरिपाकेनैव अय सदवकाश प्राप्त इति स्तुवन्ति अहो धन्यो-ज्यमित्यादिना ।

तस्य प्रह्लादस्य कृपाकटाक्षक्षेप एव मग्दाकिनी गगानदी । तस्या लहर्यं तरगा तासा सगस्य सपर्कस्य सुख । निश्चप्रच निश्चितमेव ।

श्लोक १९ दैत्यप्रासादस्य हिरण्यकशिपो राजगृहस्य । स्थूणा एव तूणा-शब्देन निर्दिष्टा । तूण् पूरणे तूणयते । राजगृहस्य पूरका स्तम्भा । तेषा तटस्थ प्रान्तभागस्य हति प्रहार तेन कुपित क्रुद्ध भूत्वा उद्भूत । सप्लुतः प्रक्षुब्ध । श्रीनृसिंह । अदलत् । दल् विशरणे । भूवादिगणे परस्मैपदी । तत्कृत्यं

दैत्यसंहारचरितं वक्तुकामं प्रदर्शयितुमिच्छन् । भक्तं प्रह्लादरूप प्रह्लादावतारं
नरवरं पुरुषश्रेष्ठ श्रीगुरुराजं मृगरिपो. सिंहस्य वपुष रूपस्य पृष्ठे भागे न्यघात्
अस्थापयत् किमिति उत्प्रेक्षा । सिंहवाहनोत्सवे सिंहरूपस्य पृष्ठेभागे गुरुराघ-
वेद्रस्य उत्सवमूर्ति विराजते किल । कविवर्या इममुत्सव दृष्ट्वा उत्प्रेक्षन्ते यत्
नरसिंह पुरा स्वेनाचरित दैत्यवधचरित प्रह्लादानुग्रहं च प्रह्लादावताराय श्री-
गुरुसार्वभौमाय निवेदयितुमेव त पृष्ठे आधारयदिति । नरवर श्रीगुरुराज सिंहस्य
उपरि तिष्ठन् नरसिंहावतारं तच्चरितं च स्मारयति इति भावः । अत एव
स्वात्मरूप नृसिंहरूप साधयन् इत्युक्तम् ।

प.१४४ श्लोक २० पुन सिंहवाहनोत्सवस्य निमित्तं वितर्कयति कविवर्या ।
दैत्यः हिरण्यकशिपुः प्रह्लादं । प्राक् पुरा । असून् प्राणान् हरति इति असुहर ।
स चासी मृगराजश्च सिंह । तस्य आस्यमूले मुखसन्निधौ आरात् समीपे हतु
अक्षिपत् । सिंहस्य प्रह्लादहननकार्ये प्रचोदना कृता दैत्येन इत्येतन्मात्रेण सिंहस्य
पापाधिष्ठानत्व प्राप्तम् । तन्मनुहन्ता तादृशमन्तो. पापस्य हन्ता निवारणं वर्तु-
कामः प्रथितपृथुवल वन्यसत्वैकसार वन्याना वन्यपशूना सत्वस्य बलस्य एक-
सारः मुख्यसार सिंहः । अथवा वन्यसत्वानां वन्यप्राणिनां एकसारः मुख्याधि-
पतिः राजा इत्यर्थः । कलियुगे विभवं संपत्सारभूतं सकलाभीष्टदं इति यावत् ।
राघवेद्रात्मकप्रह्लादस्य स्वरूपं अवतार पृष्ठेऽवस्थाप्य याति किमिति वितर्कः ।
सिंह प्रह्लादवधकार्ये दैत्येन हिरण्यकशिपुना पुरा प्रचोदित इत्येतन्मात्रेण कृता-
पराधः सः स्वापराधस्य क्षमापण इच्छन्निव प्रह्लादावतारं श्रीगुरुराघवेद्र पृष्ठे
निरोप्य गच्छति किं । इति वितर्कालंकारः ।

श्लोक २१. सिंहवाहनोत्सवागतया वाद्यमेलानकेषु दुन्दुभिध्वानोऽपि
आसीत् । स ध्वान एवमाहेति वर्णयन्ति । यद्यश्च.स्पर्धया येन श्रीराघवेद्रे यशसि
स्पर्धा । तथा धवलमिन् क्रः ज्यायानिति स्पर्धाया प्रवृत्तायां इत्यर्थः । हरगि-
रिमुखैल. हरगिरिश्चासी सुरशैलश्च ईश्वरस्य पर्वत तथा च देवतात्मा शैल.
हिमालयः । अल जित पराभूतः । हिमालयस्य धवलमिन् अपि श्रीराघवेन्द्रस्य
कीर्तिधवलिमा नितरा ज्यायान् इति भावः । स निष्कलक. दोषलेखविदूरः ।
सुजनास्यकुमुदस्य रात्रिकमलस्य चन्द्र इवस्थितः । “कलङ्कोऽङ्केऽपवादे च
कालायसमलेऽपि च” इति मेदिनी । यथा चन्द्रेण कुमुदानि विकचन्ति तथैव
सुजना श्रीराघवेद्रगुणा ज्ञानोपदेश स्वाभीष्टसिद्धि च प्राग्य प्रमुदिता भव-
न्तीति यावत् । श्रीराघवेद्र स्वधाम्ना स्वीयकीर्ते, धवलकान्त्या अञ्जं चन्द्रमेव
अद्धा सम्यक् व्रीडयति अधरीकरोति इति दुन्दुभिध्वानः ।

प १४८ उच्छ्रित उन्नत दक्षिणबाहुदण्ड. येन स. । दण्डकं—एतत् विशिष्टगद्यकाव्य काव्यचमत्कृतिनिष्णातकविभिरेव साध्यम् । वृत्तरत्नाकरे दण्डकस्य लक्षण एवमुपन्यस्तम् ।

“प्रतिचरणविवृद्धरेफा. स्युरर्णविव्यालजीमूतलीलाकरोद्दाममड्यादयः । प्रचित्तकूसममिधो धीरधीभि स्मृतो दण्डको नद्वयादुत्तरैः सप्तभिर्यै ।” इति दण्डकैः अनेकविभागा अपि कल्पिता । (क) चण्डवृष्टिप्रपातः (ख) सिंह-विक्रान्त (ग) मत्तमातङ्गलीलाकर. (घ) अनगशेखर (ङ) कुमुमस्तदक इत्यादयः ।

सुजनावनं—सुजनरक्षकम् ।

प. १४९ श्रीप्रह्लादवरदन्तसिंहप्रादुर्भाविनाटक इति वाच्यनाटकम् । जय-विजयशाप हिरण्यकशिपोस्तप नारदवचन प्रह्लादोपदेश नृगिहावतार दैत्य-वध प्रह्लादवरप्रदान इति कथामनिवेशा अत्र निष्पद्यते ।

श्लोक २२ उद्यद्ब्रवित्रिन्वस्य ब्रधुरा मनोज्ञा घृणय रश्मय तासा श्रेणी पक्ति मृणालायिता मृणालवत् कोमला मजाता इत्यर्थः । नारायणस्य कान्तिः उद्यद्ब्रविरश्मीनपि अधरयतीत्यर्थः । पूर्णचन्द्रस्य पूर्णचन्द्रस्य द्युत्या कात्या सारं यस्य तत् । सारस कमल । पूर्णचन्द्ररश्मिभि विकचनादिसौदर्यं प्राप्नुवत् उत्प-लमपि नित्यदा म्लानायित कान्तिस्पर्धाया म्लानमिव सजातम् । नारायणस्य कान्ति विकसितोत्पलकान्तिमपि अतिशेते इति भावः । शुद्धाः दोषाकलुपिताः । उरव सर्वोत्कृष्टा । वीर्यं मृष्टिस्थितिसहारकर्तृत्वादिसामर्थ्यं सार सकलचरा-चराणा अन्तर्नियामकत्वेन तेषा सार मुन्यशक्ति महिमा अचिन्त्यविलक्षण-शक्तिमत्त्वास्यमहिमा । शुद्धोरव वीर्यसारमहिमान यस्य स । पूर्णभा. पूर्ण-कान्तिमान् अद्भुतदन्दशूक. शेष एव शयन यस्य स । शेषशायी नारायण भाति । तत्र इति वैकुण्ठलोकनिर्देश पुरतः प्रस्तूयमानकथासंदर्भानुकृत्यार्थं कृतः ।

प. १४७ भानुसहस्रैरपि अकुण्ठ अकुण्ठतं न अधरीकृत तेज. यस्य स. । अविपल्लव विपदा लवोऽपि यथा न विद्यते तथा ।

निर्गुणे प्राकृतगुणतद्विकाररहिते ।

श्लोक २३ नियोग —आज्ञा । निघ्नैः-अधीनैः “अधीनो निघ्न आयत्त. ।” इत्यमरः ।

प. १४९ इतराया. तनय महिदास नारायणम् । कातरतया—भयभक्त्या

विनम्रभावेनेति भावः । मा प्रयोगे ल्यवप्रत्यान्तपदप्रयोगः- साधुः । ससारिपुरुषाणां दोषाः विषयवासनादिदोषाः । तेषां कापायेन कलिम्ना रूपित लेपितं रूपं येषां ते ।

दौवारिकाभ्यां द्वारपालकाभ्यां कृत प्रवेशनिरोधः । अमर्षमाणाः असहमानाः ।

प. १५० गापसन्तमसं शापरूपतमः । निजनाथं नारायणः यस्य अनाथनं अपोषणं पोषणाभावः । नारायणाश्रयाभाव इत्यर्थः । तेन तान्ती पीडिता । नाथ याञ्चोपतापैश्वर्याशी पु । हरिभक्तिरसस्य कूपवत् आधारस्थानवत् स्थितम् । ऋपिरोप एव शोचिष्केश अग्निः तेन सप्लुष्टम् दग्धम् । “बर्हि शुष्मा कृष्णवर्त्मा शोचिष्केश उपवृधः” इत्यमरः । शोचीपि ज्वाला. कैगा इवास्य । “नित्यं समासेऽनुत्तरपदस्थस्तेति पत्वम् ।” शापरूप स्वधिति खङ्गः ।

कगपात् दित्या दैत्या अदित्या आदित्या. सुराञ्च जज्ञिरे इति पुराणकथा । कश्यपात् इतरभार्यान्तु नागनरपशवादयः जाताः इति कश्यपस्य प्रजापति-त्वमपि आख्यायते । “वराह सूकरो घृष्टिः कोल पोत्री किरः किटिः । दंष्ट्रो घोणी स्तब्धरोमा क्रोडो भूदार इत्यपि” इत्यमरः । कथ्यां क्षिप्तं कौक्षेयक खङ्गं यस्य स । सदा हननसन्नद्धः । इति यावत् । “खङ्गे निस्त्रिंशः चन्द्रहासासि रिष्टय । “कौक्षेयको मण्डलाग्रः करपालः कृपाणवत्” इत्यमरः । कुक्षौ भवः । “कुलकुक्षिप्रीवाभ्यः” —इति ढकब् ।

प्रणिधिवर्गा. गुप्तचारसमूहाः । “यथाहं वर्णं प्रणिधि. अपसर्पश्चरः स्पशः । चारञ्च गूढपुरुषश्च” इत्यमरः । प्रकर्षेण तिधीयते ज्ञेयमत्र । “उपसर्गे द्योः कि.” इति कि. । निरपत्रपः निर्लज्जः ।

प. १५१. दृष्टिपात—इत्यव्ययः । दृष्टे. पतनं यावत् । सर्वत्रेत्यर्थः ।

यागीयपशवः यथा मार्यते तथा । यागीयपशुमारमित्यव्ययः । सज्ञपनीयाः सहर्तव्या । ज्ञा मारणतोषणनिशामनेषु । भ्वादि गणे परस्मैपदी । “प्रवासनं परासनं निषूदनं निर्हसनं । निर्वासनं सज्ञपनं निर्मन्थनमपासनं” इत्यमरः ।

प १५१. मदरद्रोण्या । तन्नामकस्थले ।

“स तेषु मन्दरद्रोण्या तप परमदारुणम् ।

उर्ध्वं वाहुर्न भीदृष्टिः पादाङ्गुष्ठाश्रितावनिः ॥

जटादीधितिभीरेजे मन्वर्तक इवाशुभिः । “इति भागवते सप्तमः ऋधे ।

इतः पूर्वं इंद्रस्य राज्यं दैत्यैः जितमासीत् । अधुना हिरण्यकशिपो अमन्निष्पाने दैत्यान् हत्वा तद्राज्यं इन्द्राय पुनः प्रापयितव्यं इति मकल्पः । तपसा

तुष्टात् तपस्तुष्टात् । “भूतेभ्यस्वद्विसृष्टेभ्यः—” इत्यादिश्लोका भागवता-दुद्धृताः । विगताः असवः प्राणाः येभ्यः ते । भूतपिशाचादिभिः अवधीरितः अधः कृतः तिरस्कृतः परेपा पराक्रमः येन सः ।

सान्द्रं निविडं तम अन्धकारः । तेन अवलीढेषु महीकुहरेषु कन्दरेषु । इत्यर्थः । “अथ कुहर शुपिर विवरं विलम्” इत्यमरः ।

प. १५२ श्लोक २४ सता मुदे रक्षो हत्वा अखिल जगत् अनुदिन सर्वदा आवीत् रक्षेत् । इत्यात्मकै उदारै तद्वाक्यैः । तस्य हरे वाक्यै धृति धैर्यं प्रापुः । अव रक्षणे । आवीदिति लुङ् । आवेदिति पाठान्तरम् । आ ममन्तात् सम्यगित्यर्थः । अवेत् रक्षेत् । विधिलिङ् ।

श्लोक २५ अत्र भूलोके दैत्यकुल हन्तास्मि । हन् हन्ति अदादिगण परस्मै-पदी । लुट् । अचिरादेव हनिष्यामीत्यर्थः । सगण दैत्यगणसहितः । हरिणा मयैव इत्यनेन नरसिंह रूपेण इत्यर्थः । ध्वन्यते । मयैव इत्यनेन पुरुषोत्तमेन इति हरिणा इत्यनेन सिंहरूपेण इत्यर्था सूचिताः ।

“हरिश्चन्द्रार्कवाताश्वशुकभेकयमाहिपु । कर्पा मिहे हरेऽजेऽशी अक्रो लोका-न्तरे पुमान् । वाच्यवत् पिङ्गहरितो” इति मेदिनी ।

द्वितीयप्रवेशे नारदमुखेन प्रह्लादवतार पूर्वकथा मक्षेपेण निवेद्यते ।

प १५२ यच्छासनानतिगतिः—यस्य शासनस्य अतिक्रमणाभाववान् । यस्य शासनमनुरुद्धयैव वर्तमाना सूर्यतारकादयः स्वस्वव्यापार क्तु प्रभवन्ति इति यावत् । इष्टं प्रदीप्तं तेजः यस्य सः । इष्टं इन्धधातोः कर्मणि क्तप्रत्यया-तरूपम् ।

कश्यपसूनोः कश्यपात् दित्या जातस्य दैत्यस्य हिरण्यकशिपो ।

प. १५३. जगतः अण्डमण्डल यस्मिन् तत् जगदण्डमण्डलं पुण्डरीकं कमल । तस्य प्ररोहस्य वर्धनस्य निदानम् मूलकारणम् । विष्णोः नाभिप्रदेशात् कमल-मुद्गिन्न यत्रैव चतुर्मुखब्रह्मा उद्भूत ।

सृष्टिस्थितिलयनियमनज्ञानाज्ञानबंधमोक्षरूपस्य अष्टकस्य । घृणाणोर्धेः कृपासागरस्य गुणप्रपचनेन गुणवर्णनेन साक विनोदजाल विवृण्वता मया (नारदेन) समाश्वासिता इत्यन्वयः ।

मातृगर्भाख्यकिष्किधे अतिनिविडलघुप्रदेशे स्थिते पिहितकवाटपुटपञ्जरे ।

प्रसृमरः प्रसरन् मुरारिद्वेष । ददशूक —सर्पः ।

महीतलमात्रे स्पृष्टः अ गुष्ठः । तन्मात्रं क्षिप्त गात्रभरः एपा ते । अतीव-कठिणतमतपस्यासु रतैरपि इत्यर्थः ।

हर्षाश्रुधारासारैः अभिवृष्टाः भ. भूमिः भूधरा. पर्वताश्च येन सः । देव-
पिनारदः आकाशे संचरन् स्वीयहर्षाश्रुधाराभि. समानभूमिं पर्वतप्रदेशान्श्च
क्षसिञ्चदिति भाव । पुन पुन. अनृत्यदिति भाव ।

प. १५४. तृतीयप्रवेशे प्रह्लादशिक्षणं दैत्यवालकेभ्यः प्रह्लादकृतोपदेशः
इति कथाः निरूप्यन्ते ।

आन्वीक्षकी—दण्डनीति तर्कशास्त्रादिविद्या । “आन्वीक्षकी दण्डनीतिस्त-
कंविद्यार्थशास्त्रयो.” इत्यमरः । अनु श्रवणोत्तरमीक्षणं परीक्षणं अन्वीक्षा । सा
प्रयोजन अस्याः आन्वीक्षकी । “प्रयोजनम्—” इति ठक् । अभिपोषितं प्रव-
धितं शक्तित्रयं एन स. । प्रभुशक्तिः—मन्त्रशक्तिः—उत्साहशक्तिः इति
शक्तित्रयम् । राज्यं नाम शक्तित्रयायत्तम् इति दशकुमारचरिते ।

“राजा भट्टारको देव.” इत्यमर. । भट् परिभाषणं । भट्चासौ तारकश्च
यद्वा-टलसि टल् विप्लवे । ष्वुल् । रलयोरेकत्वस्मरणम् । भट्चासौ टारकश्च ।
भट्टं स्वामित्वमृच्छति वा । उररीकुरु—समर्पय ।

त्रिवर्गोपपादन—धर्मार्थकामाख्यस्य पुरुषार्थत्रयमात्रस्य उपपादन प्रति-
पादनं । अथवा क्षय. स्यान् च वृद्धिश्च त्रिवर्गो नीतिवेदिनाम् । मोक्षं विहाय
अन्यपुरुषार्थंचितन अथवा भौतिकविषयकत्रिवर्गं रति न रोचते इति प्रह्लादा-
भिप्राय । “वर्णार्थकाम इति योऽभिहितस्त्रिवर्गः” इति भागवते (सप्तमस्क-
न्धी) ।

द्वद्वे सुखदुःखात्मकसंसारे आराम. आनन्दः एपा ते । गृहमेधीयकर्माणि ।
गृहसंबद्धकर्माणि । गृहमेधिन्—गृहैर्दारैर्मंधते संगच्छन्ते इति ।

प. १५७. अनर्थोदकं अनर्थसूचकम् ।

विलेशयस्य सर्पस्य फणस्य च्छाया । कुशेशय कमल मृदुपुष्प वा । तैः
निर्मित शयन । तत्र सवासस्य सुखम् । तरशु मृगादन क्रूरपशु । तस्य कुक्षौ
समीपे निक्षिप्त. । स्थापित ।

निविडवारिवाहा सान्द्रमेघा तेपा कालिमा । तेन अवलीढा व्याप्ता
तमिन्ना रात्रि. । शेमुधीमता—त्रिवेकबुद्धिमता । प्राभव —प्रभावातिशय ।

कृष्णवर्त्मा अग्नि यथा हविषा वर्धते । तथैव विषयलालसा विषयभोगेन
पुन पुन वर्धते एव इत्यर्थ. । हेति —आयुधम् । “हेति. स्यादायुधज्वाला-
सूर्यतेज.सु योपिति” इति मेदिनी ।

दैव संपत्याः विपदश्च पद स्थानम् । दैवलीलया संपद विपदश्च प्रवर्तते ।

सतीर्थ्याः—सहपाठिनः । “सतीर्थ्यास्त्वेकगुरवः” इत्यमरः । समाने तीर्थे वसन्ति इति ।

ललाट तापयतीति ललाटंतपा । अतिप्रखर तपनः सूर्यः । तस्य तापेन औष्ण्येन । शुष्का तालवः एपां ते । गीर्वाणतरङ्गिणी सुरनदी गङ्गा । पीयूष-सदृशम् अमृतसदृशम् ।

प. १५६ श्लोक २६ नन्दस्य नन्दनं—नन्दकुमार । कृष्णमिति शेषः । गोकुलोद्दारे निष्ठित आसञ्जितः भावः यस्य स । कुदपुष्पवत् सुंदरा दलाः यस्य स । अधरीकृत सौन्दर्ये तिरस्कृत मार येन म । हृदयमेव मन्दिर वा-सस्थान यस्य म । ईडे स्तौमि । निभालयन्—पश्यन् ।

कोपच्छटया कोपदीप्त्या च्छुरिने व्याप्ते अत एव कपायिते रक्तवर्णिते लोचने यस्य सः । प्रस्फुरन् प्रकम्पमान अधररदच्छदः अधरोष्ठ यग्य स ।

ककुभा दिशा अतराल अवकाशः । सर्वं दिक्षु प्रतिध्वनिना मुखरयन्ति-त्यर्थः ।

वन्यकुलटाट—वन्यव्यभिचारस्त्रियः । गोपिका निर्दिश्य कथनम् । तासु अटति भ्रातः भ्रमतीति वन्यकुलटाटः । तम् ।

कटाक्षर्षपमात्रेण कवलितान् आत्मसात्कृतान् । असीमान् सीमारहितान् । अतिविस्तृतानिति यावत् । लोम अपि केशोऽपि । हीयते नष्टो भवति । पाट-च्चरा चोरा । क्रूरमल्ला इति यावत् । न्यवकार द्विदकारः ।

भौतान्न अत्तारः भक्षयितारः ।

कीनाशसधर्माणः क्षुद्रजन्तुसदृशाः । “कृतान्ते पृसि कीनाश क्षुद्रकर्षकयो-स्त्रिपु” इत्यमरः ।

अधोक्षस्य विष्णो पक्षे दक्षः । तत्पक्षपाती । ज्योतिष काते पोष रक्षकः । ज्योतिष भविष्यतः सर्वस्यापि नियतारमिति वा ।

प १५७. अविपालः । अवि मेघपालयतीति । मेपादिपशुपालक इति तिर-स्कारेण कथनः । सभाया चत्वरे स्तम्भे ।

शतघृति चतुर्मुखब्रह्मा । तेन विश्राणित वर तस्य वचोऽटाटी शब्दरीति अवितथा कुर्वन् । वर शब्दश्च सत्यं कुर्वन् । विशाललोचने चपकं इव मद्यपान-पात्रमिव स्थितः । यथा मद्यपानातुर मद्यपानपात्रेण मद्य पिवति तथा लोच-नाभ्यां आतुरतयाऽपश्यदिति भावः ।

भक्तानां पूगः समूहः । तस्य संख्यायाः पूरणदशापरिगणनसमये । भक्तानां क्रियमाणे सति भक्ताग्रेसरत्वं ममैव प्रापयितुमिव मा प्रथमं तव स्तुतिकार्ये मा

पुर प्रेरयतीति भावः । कीनाशसमस्य—धुद्रजन्तुसदृशस्येति आत्मन विगर्ह-
णम् ।

अर्पितसत्वसन्दोह —अर्पित आत्मसात्कृत सत्व बल तस्य सन्दोहः संग्रहः ।

“समूहनिवहव्यूहसदोह विसरज्जा.” इत्यमरः । मंतु—अपराधम् ।

लोकसंग्रहस्य लोककल्याणकार्यस्य रिरक्षया रक्षितु इच्छया ।

अते नारदमुखेन फलश्रुतिः सपाद्यते । नाटक दृष्ट्वा श्रुत्वा च मुदिता ।
यात्रिका स्वस्वावसथ प्रतिनिवृत्ता इति अवगन्तव्यम् ।

इति चम्पूभावबोधिन्यां नवम उल्लासः ।

दशम उल्लासः

प. १६१ सिपेविपणा—सेवितुमिच्छूना सेवमानानामित्यर्थ । देवाशत्वात् विनिद्रा अनिमिषाश्चा श्रीराघवेद्रतीर्था । तथापि लोकविडम्बनाय निद्रा-मुद्रया नेत्रनिमीलनात्मकया मुद्रया सहिते नेत्रे येषां ते । वदीकुर्महे—वशी-कुर्महे । सदा जागरिता अपि सुप्तोत्थिता इव इत्यन्वयः ।

श्लोक १ वरिवस्यया—सेवया “वरिवस्या तु शुश्रूषा परिचर्याप्युपासना” इत्यमरः । वरिवस करण वरिवस्या । आरात् सप्रत्येव निजजनस्य भक्त-जनस्य वर दास्यति । क्षिप्रप्रसन्नत्वात् गुह्यराजानाम् । रेचयति—निष्कासयति । रिच् विरेचने । णिच् । प्रवीणभिषज निष्णातवैद्यस्यापि रोग नाशयति । निष्णा-तवैद्येनापि निवारणासाध्यं रोग स्वमन्त्रशल्या निवारयतीति भावः ।

श्लोक २ ऋषिच्छदसी । ध्यायन् ऋषि-छदोव्यानपूर्वकमेव श्रुतिपठन कार्यम् । स्वयं ब्रह्माध्वरे ब्रह्मयज्ञे वेदपठनपाठनरूपयज्ञे । निर्वृत आसक्त सन् यान् देवान् आह्वयति तानपि ध्यायन् इत्यन्वयः । तानपि इति शेषः । यस्य वसति वृन्दावन गार्हस्थ्येऽपि भूतादिनिर्वासिनी गृहस्थाश्रमिणामपि भूतपिशा-चादि पीडापरिहारकर्त्री इति भावः । अद्भुतनृसिंहस्य विलक्षणशक्तिमत पुरु-षश्रेष्ठस्य श्रीराघवेद्रमुने । उपसन्न प्राप्त ज्ञानद्वारा प्राप्त आत्मा परमात्मा एन स । तस्य । अद्भुतनृसिंहस्य विशेषणम् । शुभकलय—शोभनसुप्रभातम् ।

प. १६२ श्लोक ३ यत्काष्ठाविजये—यस्य दिग्विजये । उरुधा-बहुधा । प्रत्यर्थिप्रभव—प्रत्यार्थिपु प्रतिवादिपु प्रभव श्रेष्ठा । श्रेष्ठप्रतिवादिनः इत्यर्थः । तुण्डुवु—स्तुतिं चक्रुः । यः राजन्यैः सादर अभ्यर्चितः तस्य शुभ कलय स्यात् इत्यन्वयः ।

श्लोक ४ जल्पकलना—जल्पस्य वाच कलना विपर्यासादिदोषः । यद्वा जल्पाख्यवादविशेषस्य कलना ग्रहणः । मुधा व्यर्थं वैतन्डरीति वितन्डाख्य वाद-विशेषरीतिम् । यस्य वाच शैलि जल्पवितण्डादिदुष्टवादरीतिमि न कलु-पिता आसीत् इत्यर्थः ।

श्लोक ५ यस्य राघवेद्रमुने मन्त्राक्षतस्थापनेन पिशाच गृहे पद निधातुं न शक्नोत् । अतः तद्गृहे तदानीम् एव जातः शिशुः पिशाचेन न गृहीतः इति कथा अत्र स्मर्तव्या । व्यरहयत्—न्यवारयत् इत्यर्थः ।

श्लोक ६ आरात् हूरत. अप्रत्यक्षेण स्मृतिमात्रत । वाक्यार्थेन रीद्रे भयं-
करे । एकस्मिन् वादे पाचकेन अपण्डितेनापि जटिलवादचर्चा कृता जयप्राप्तिश्च
समभूद्राघवेद्रगुरुस्मरणमात्रेणेति कथा स्मर्तव्या । अच्वरे वादरूपयज्ञे । जैत्र-
पत्रं विजयपत्र । यस्य स्मृतिमात्रतः विद्वान् अपि कठिनविषयनिरूपणे अचल
प्रसार निश्चित प्राशस्त्य प्राप इत्यर्थं ।

श्लोक ७ समयप्रविष्टं-समये शास्त्रे प्रविष्ट । य. श्रीराघवेद्रमुनिः सकल-
शास्त्रगतपदानि तदर्थं च धिया एव स्वबुद्ध्या एव । अन्यापेक्षा विना इत्यर्थः ।
जानाति । मूलग्रन्थस्य पूर्णतया बुद्धिस्थत्वात् मूलग्रन्थस्य अपेक्षा एव न
आसीत् ।

श्लोक ८. “मद् भक्तास्त्वामनुव्रता.” इति भागवतोक्तिः अत्र स्मार्यन्ते ।

श्लोक ९. समधिया-समान बुद्ध्या । विगत. आत्ममोह. अहं मम इति
अहंकारात्मकाज्ञानहीन. । त विरक्तं श्रीराघवेद्रं नमामः ।

श्लोक १० यद्गुणां पति श्रीकृष्ण. । यस्य वृन्दावनं आवसति तस्मै श्री
गुरुराघवेद्रयतये कृत्य आनन्दं ददात् स्यात् इत्यन्वयः । देवगणैः समस्तमुनिभिश्च
साकं वृन्दावने आवसन्ति ।

श्लोक ११. श्रीगुरुराजाना वृन्दावनस्थले प्रह्लाद. यज्ञमकरोत् । तथा च
वृन्दावनं श्रीरामचन्द्रस्पर्शपूतपाषाणेन निर्मितमिति कथाऽत्रानुसंधेया । उर्जितस्य
अत्युन्तनस्य यगसं घाम्नं वासस्थानस्य । अत्युन्तकीर्तिभाजः इत्यर्थः । सु-
शोभनं दामकान्तिः यस्य स. । तस्य ।

प १६३. “तत वीणादिकं वाद्यमानद्वं मुरजादिकम् । वशादिकं तु
शुपिरं कास्यतालादिकं घनम् ।” इत्यमरः । ततानद्वंशुपिरघनादय महोत्सव-
प्रसङ्गभूचकाः वाद्यविशेषाः । “आकाशस्य तु विज्ञेय. शब्दो वैशेषिको
गुणः” इति न्यायसिद्धान्तमुक्तावल्याम् । तुडगाया तरङ्गानां निन्दः ढक्का-
मृदङ्गरवस्य सवादी सदृशः आसीत् । तादृशध्वनिना साकं प्रभातसगीतं
सर्वत्र प्रसृतमिति भावः । निर्लिप्ता देवाः तेषां नगरस्यः अधिपः इन्द्रः । तस्य
सभायाः विबुधाः देवाः । तेषां भारत्या. वाचं शुभप्रभा शुभकान्तिः तथा
विभाताया प्रकाशिताया सभाया इत्यन्वयः । धिपणगुरुः बृहस्पत्याचार्यः । तस्य
धिपणागोचरं बुद्धिविषयमभूत् । प्रभातसगीतध्वनिः श्रीमन्ब्रह्मक्षेत्रात् आकाशे
निर्गत्य देवलोकं प्राप्य तत्र देवसभायां स्थितस्य देववर्गस्य विशेषतः देवगुरोः
बृहस्पत्याचार्यस्य श्रवणविषया अभूदिति भावः । भूलोकगुरोः राघवेद्रमुनेः

कीर्तिस्तुतिध्वनि सुरलोके सुरगुरुमपि प्रापेत्यनेन कीर्ते सर्वव्याप्तत्व सूच्यते ।

सभास्थूणाखण्ड—सभास्थितस्य स्तम्भस्यैकभागे । नस्त्रिंशत् क्रूरात् दैत्यकोपात् ।

तस्य राघवेद्रस्य वशरूपसागरस्य राकाचन्द्र इव पूर्णचन्द्र इव स्थितेन सुयमीन्द्रमुनिश्रेष्ठेन । “राका नद्यन्तरे कच्छ्वा नदजातरज स्त्रियाम् । सम्पूर्णेन्दुतिथौ” इति मेदिनी । राति शुभमिति राका ।

प १६४ पक्षपातिना पक्षाभ्या पतति चलतीति पक्षपाती पक्षी । तेन गुरुडेन । सनक्षत्र च तत् उषश्च । तस्मिन् स्नानार्थं । उप काले नक्षत्रेषु सत्सु एव नदीस्नान विहित शास्त्रे । प्रातः स्नान । “उत्तम तु सनक्षत्र लुप्ततार तु मध्यमम् ।

सवितर्युदिते भूप ततो हीन प्रकीर्तितम् ॥” इति कृत्यशिरोमणी । निम्नगाया नद्या निम्नभूमि गभीरप्रदेशम् । “निम्न गभीर गम्भीरम्” इत्यमर । वैहायसावकाशात् आकाशावकाशात् ।

लक्ष्मीपति सदेवगण रूपान्तरेण वृन्दावने सन्निहितोऽपि मध्याराधनानिमित्त तेज प्रसररूपेण विशेषसान्निध्यर्थं तत्र समागत इति कविवर्याणां वर्णनाचमत्कृति नून प्रशसनीया ।

माध्वसप्रदायानुसारिण स्नानानतर आत्मन देह गीपीचन्दनेन द्वादशस्थानेषु विगोपाकृतिभिरलङ्कुर्वन्ति पञ्चमुद्राभिश्च आत्मानमकथयतीति ध्येयम् । ललाटे एक उदरे त्रीणि हृदये एक कण्ठस्य चतुर्षु भागेषु चत्वारि, भुजयो द्वे पृष्ठे एक इति द्वादशनामानि । चक्रशखपद्मगदानारायणाख्या पञ्चमुद्रा ।

प. १६७ न्यक्कृतेषु हीनवस्तुषु मति यस्य स । हृदि हृदये एव छिद्रवत् सूक्ष्म रध्रवत् सत वर्तमानस्य । “ॐ दहर उत्तरेभ्य ॐ” “ॐ अर्भकौकस्त्वात्तद्व्यपदेशाच्च नेति चेन्न निचाय्यत्वादेव व्योमवच्च ॐ” इत्यादिब्रह्मसूत्राणि अत्र ध्येयानि ।

प १६६, एकया केवलया भक्त्या । “माहात्म्यज्ञानपूर्वस्तु सुदृढ सर्वतोऽधिक स्नेहो भक्तिरिति प्रोक्त तथा मुक्तिर्नचान्यथा” इति श्रीमध्वाचार्ये भक्तिस्वरूप सुरुचिर निरूपितम् ।

वल्गुना—मनोहरेण ऐदपर्यं—इदपरस्य भाव एदंपर्यं । तथाश सारार्थमित्यर्थ ।

प. १६७. शातकुम्भेन सुवर्णेन निर्मिता शतसख्याकाः कुम्भा पात्राणि ।

“स्वर्ण सुवर्ण कनक हिरण्य हेम हाटकम् । तपनीय गातकुम्भ गाङ्गेय भर्म कर्बु-
रम्” इत्यमर । जतकुम्भे पर्वते भव गातकुम्भम् । “तत्र भव” इत्यण् ।
प्रत्यग्र नूतनमेव आतचित पयस दधिभावार्थं दधिमिश्रीकृत पय क्षीर तस्मात्
उत्पन्न दधि । तेन सहिता रौक्मकलशा रजतपात्राणि ।

शराव प्राकृतभाषाया कडावि इति कथ्यमान पात्रविशेषः । नारिकेल-
सीधु नारिकेलजलम् । अमुखरयत् प्रतिध्वनिसनाथमकरोत् ।

प-१६८ श्लोक १४. अद्यत्वे अद्यति भाव । अद्यत्वे श्रीराघवेद्रो दयाल.
इति पाठ ।

श्लोक १८ गुरुराघवेद्र नृसिंहकृष्णाच्युतरामादिभगवद्रूपाणा तत्र वृन्दावने
सन्निहितत्वात् तद्विशिष्टत्वाख्यलिगेन नृसिंहकृष्णादिनाम्ना एव बोद्धुं शक्यते ।
अत वृन्दावनभिषेकेण विष्णो तत्परिवारस्य चाभिषेक कृत इति भावः ।

प १६९ विचित्रकलाकृतिखचिता दशा वस्त्रप्रान्तभाग । तद्वत् श्वेत-
कौशेयवास ।

प १७०. शोधयित्वा वस्त्रेण समाज्यं इत्यर्थं । पृथिव्यादितत्वाभिमा-
निन्य देवता. स्वस्वस्थानेषु स्थित्वा परमात्मन. प्रेरणामन्वैव कार्येषु रताः
भवन्तीति अनुसन्धानेन भगवदर्चनं तत्त्वन्यास इति कथ्यते । सकलमातृकासु
अकाराद्यक्षरेषु अभिमानितया स्थितानि विभिन्नानि भगवद्रूपाणि वर्णाना
अर्थबोधकत्वादिशक्ति जनयन्तीत्यनुसन्धानेन भगवद्ध्यान मातृकान्यास. इति
विदित वर्तते ।

प १७१ पद्सोपेतपक्वान्नानि । “तुवरस्तुकपायोऽपत्री मधुरो लवण.
कटु । तिक्तोऽम्लञ्च रसा पुसि” इत्यमर । कपायमधुरलवणकटुतिक्ता-
म्लास्याः पट् रसा. ।

प १७२ रजनीमुखे—सायकाले । “प्रदोपो रजनीमुख” मित्यमर. ।

प १७३ मोक्षसाधनविचारोपन्यासे ब्रह्ममीमांसाशास्त्रस्य तृतीयाध्याय-
स्यार्थं क्रोडीकृत । अत्र (१) साधनस्य सिद्धसाध्यभेदेन द्विधात्वं (२) विरक्ति-
भक्ति-उपासना-ज्ञानमिति साधनजातस्य वर्णनं (३) मोक्षस्वरूपचर्चा (४) वेद-
प्रामाण्यसमर्थनं (५) चार्वाकतार्किकजैनबौद्धादिमतनिरासं मोक्षस्वरूपतत्सा-
धन चर्चाया (६) भगवत्सिद्धान्तसमर्थनं इति विषयविवेकं नितरं जागर्ति ।

प १८६ श्लोक १६ निर्वृतं सतुष्टं सन् ।

श्लोक २०. गुरु विवेकशून्यं शुण्डालमारुह्य ससारकर्दमोद्विग्न कामाद्यदि-

ईषणात्रयातीत — वित्तेपणा दारेपणा पुत्रेपणा इति ईषणात्रयं संसार-
वधनद्योतकं । तस्मादतीत । ससारवधनरहित इतियावत् ।

निर्णोधीरन् कवयः निर्णयं कुर्यु इत्यर्थः । निस् उपसर्गपूर्वक नी प्रापणे
भुवादिगणोभयपदी । आशीर्लिङ् । नेपीष्ट नेपीयस्ताम् नेपीरन् ।

भाविपद्मम् भाविब्रह्मा वायुः । शरीररथस्य वायुरेव सारथिः ।

प. १८. श्लोक २५. रुक्म चक्री । रजतचक्रे स्थितः ।

श्लोक २६. तथा २७. चद्रः सूर्यं मणीना दीपसमूहं ज्वलति सर्पफणासु
प्रकाशमानानि रत्नानि । तेषां लसंत्य प्रभाः । अहेः शेषस्य ब्रह्माण्डभारं वहतः
मूर्ध्नः निर्यत्स्फुरज्जोतिः । तथा च रसाया भूमौ मेरुपर्वतस्य कान्तिः । एते सर्वे
स्पर्शया मिलित्वाऽपि रथमध्ये स्थित कर्मदिपु सन्यासिपु धीरेय अग्रेसरं । प्रभूत-
कातिमत श्रीराघवेन्द्रं स्वभासा जेतु न समर्था अभूवन्नित्यर्थः ।

श्लोक २८. जैवालुक चन्द्रः कलकी स्वस्मिन् शशचिह्नवान् किंतु गुरुराज
निर्दोषं सदा प्रपूर्णमालक्ष्य तथा च आत्मानं दिवा हताचि किन्तु गुरुराज सतत
प्रफुल्लं प्रद्योतमानं आलक्ष्य म्लानमुख सजात इव ।

श्लोक २९-३०. श्रीगुरुराजः आतर मौढ्यं तमः नक्त दिव विद्रावयति ।
अतः सूर्यं चन्द्रं चातिशेते इति भावः । अस्य राघवेन्द्रस्य एतत् चरितं अद्भुत
खलु । इति उदारवाच सर्वोपकारिमहद्गुणदेशप्रदातारं गुरुं जना अस्तुवन् ।
एतद्दद्भुत-चरितस्य श्रीवेदव्यासप्रसादं गुरुमध्वसेवा च कारणीभूते । अत एव
सर्वत्र जयशीलं श्रीराघवेन्द्रं इति भावः ।

श्लोक ३१. नभस्त आकाशत । मितपत्र वाक्य अल्प वाक्यम् ।

श्रीमध्वाचार्यकृतेषु सप्तत्रिंशत्सख्याकेषु मूलसिद्धान्तग्रन्थेषु अधोनिर्विण्टा
ग्रन्था दशप्रकरणाख्यया प्रसिद्धा । (१) मायावादखण्डनम् (२) मिथ्यात्वानु-
मानखण्डनम् (३) प्रमाणलक्षणम् (४) कथालक्षणम् (५) तत्त्वोद्योत (६) तत्व-
विवेक (७) तत्वसख्यानम् (८) कर्मनिर्णयम् (९) श्रीविष्णुतत्त्वनिर्णयम् ।

एतेषा टीका निर्मिताः टीकाकृद्भिः श्रीजयतीर्थैः । टीकानां टिप्पण्य
रचिता टिप्पण्याचार्यैः श्रीराघवेन्द्रतीर्थैः ।

प. १६० श्लोक ३५ कयाधूपुत्रं प्रह्लादं श्रीकण्ठे शोभनकण्ठे सिंहं
सिंहरूपिणं नृसिंहं सम्यक् सेवया अतर्पयत् सतोपयामाम् । व्यासयोगी
टीकाचार्याणां भावस्य अभिप्रेतार्थस्य दीपं प्रकाशकैः । त्रिरत्नैः न्यायामृततर्क-
ताण्डवतात्पर्यचन्द्रिकाख्यैः ग्रथरत्नैः श्रीनृसिंहसिपेवे इति भावः ।

श्लोक ३६ सभार्ये गीर्वाणाग्रचै. श्रेष्ठसुरै. पुष्पवर्षे. पुष्पासारेण साक
पूज्यमान राघवेन्द्र. रजतरथे भाति इत्यन्वय ।

प १६१. श्रीव्यासविजयनाटके सप्तप्रवेगाः निवेशिता । तत्र प्रथम-
प्रवेशे कृष्णदेवरायस्य व्यासराजगुरुमुखात् नीतिसारपठन द्वितीये व्यासमुनिभि
पुरन्दरदासादीना धर्मप्रचारादेश तृतीये कृष्णदेवरायस्य कुहूयोगविपयकभविष्य-
वाणी चतुर्थे पञ्चमे च व्यासयोगिभि स्वमन्त्रशक्त्यो कुहूयोगनिवारणसनिवेश.
तेभ्य कृष्णदेवरायेन राज्यसमर्पणम् पठे व्यासयोगिभि तिरुमल्लैवेकटेश्वर-
सन्निधियात्रा तत्र द्वादशवत्सराणि श्रीवेकटेश्वरपूजा च सप्तमे च श्रीवेकटेश्वर-
पूजाधिकारस्य तत्रत्यार्चकवशीयकुमाराय पुनर्वितरण इति श्रीव्यासयोगिना
चरित्रविशेषा वाच्यनाटकशैल्या सुवधुर क्रोडीकृता. दर्शकश्रोतृजनमनोरजनाय
ज्ञानवर्धनाय च ।

प. १६१ श्लोक ३७ य. सृजत्यवति इति पाठ. अनतचिद्धन—अनन्त-
ज्ञानपरिपूर्ण । जानानन्दादिस्वरूपमित्याशय. । नु स्तुती अदादिगण परस्मैपदी ।
स्तौमि ।

श्लोक ३८ अहार्पीत्—हृ हरणे भ्वादिगणोभयपदीघातो. । लुङ् रूपम् ।
दैत्यरिपु रिपु इति विग्रह न साधु । अनेन परमात्मनि रिपुत्वमित्त्रत्वाद्यवि-
पमतादोष आरोपित स्यात् । “ॐ वैपम्यनैर्घृण्ये न सापेक्षत्वात्तथा हि दर्श-
यति ॐ” इति ब्रह्मसूत्रेण परमात्मन वैपम्यनैर्घृण्यादिदोषाणा निराकृतत्वात् ।
“पुण्येन पुण्यं लोक नयति पापेन पाप”मिति सुखदुःखादिफलदाने जीवकृतकर्म-
सापेक्षत्व सिद्धान्तितम् । अत दैत्या रिपव स्वकर्मफलरूपतया परमात्मद्वेषाख्य-
पापकर्तार. यस्य स दैत्यरिपु हरि । अरक्षीत् रक्ष् घातोर्लुङ् । अस्मान्नि-
चराचरात्म कप्रपञ्चमित्यभिप्राय । तं हरि नुम ।

श्लोक ३९ गकूकर्ण एव प्रह्लाद अभूत् तत व्यासतीर्थरूपेण चावतीर्णः
इति प्रथितमेव ।

श्लोक ४० व्यासयोगिना चरित रत्नाकरतीर्थाना काव्य सोमनाथकवि-
विरचित श्रीव्यासयोगिचरिताख्यचम्पूग्रन्थ च आश्रित्य निबद्धु शक्यते । श्रीव्या-
सयोगिचरितग्रन्थानुसारेण इयं कथा ज्ञायते । वन्नूहग्रामे बल्लणसुमति. सभार्यं.
आसीत् । अपत्याभावात् दम्पती तीन्द्रु खपोडितौ तथापि परमात्मैकरतचित्तौ
ग्रास्ताम् । एकदा बल्लणसुमते. भार्या स्वप्ने श्रीवेदव्यास आगत श्रीब्रह्मण्य-
तीर्थाख्ययते सेवा कृत्वा जगद्विख्यातपुत्र प्राप्नुहीत इत्यादिशत दृष्ट्वा सुसंतुष्टा

स्वप्नादुत्थिता भर्त्रो न्यवेदयत् । उभावपि श्रीवेदव्यासाज्ञा सगौरवमाहत्य तथा
 आचरतो श्रीब्रह्मण्यतीर्थानामनुग्रहविशेषेण काले व्यासराययतिभाविनं पुत्रं
 प्रापतु । इति । श्रीरत्नाकरतीर्थाना काव्यरीत्या अवतारपूर्वकथाप्रसङ्गः
 ईपदिभन्त ज्ञायते । रामाचार्य स्वभार्यया सीतावाय्याख्यया सहित यात्रार्थी
 संचरन् कावेरीनद्यास्तटे वन्नूरग्राम समागतः । तावत्कालेन बह्वायासपीडित स
 विप्र भूमौ पपात मृतसात्भूतः । अतिविपण्णा सीतावाई निकटे एव स्थित श्री
 ब्रह्मण्यतीर्थश्रमं धावती गत्वा श्रीब्रह्मण्यतीर्थाय स्वदुरन्तं निवेदितवती
 किंकरंन्यताविमुढा । भविष्यज्ञानप्रवीणाः ब्रह्मण्यतीर्थाः सीतावाई सौमगल्या-
 शीर्भिरनुगृह्य स्वयं वन्नूरग्राममागत्य मन्त्रपूतजलं, सेचन कृत्वा रामाचार्य
 पुनरुदजीवयन् । ततश्च स्वामिन दम्पत्यो पुत्रप्राप्तिवर च प्रदाय भाविनं
 पुत्र आत्मने समर्पयतादिति आदिष्य च स्वाश्रम प्रतिनिवृत्ता । यथानिदिष्टं
 काले व्यासयोगिना जन्म अभूत् सुवर्णकरकान्तभागे भूस्पर्श विना । इति । उभय-
 चारित्रिकविषयाणा समागम अत्र श्लोके उपनिबद्ध, दृश्यते । वल्लणसुमतिः
 इति नामधेय सोमनाथग्रथाद् गृहीतं भाति ।

उज्जीवन् पुनर्जीवं प्राप्नुवन् धृतः पोपित ।

तस्मात् वल्लणात् । वल्लणमातृत् । वल्लणात् माति गर्भः अस्यामिति
 वल्लणमाता । पञ्चम्यर्थे तसिल् । माड् माने । वल्लणात् प्राप्तगर्भा तस्य पत्नी
 इत्यर्थे वल्लणमातृपदप्रयोगः । ब्रह्मण्ययते, वरात् वरवलेन वल्लणात् प्राप्त-
 गर्भाया वल्लणपत्न्या भूस्पर्श विना जज्ञे इति भावः ।

श्लोक ४१ व्यासयति वाल्ये एव मुलवागिलस्थ श्रीपादराजाश्रम प्राप्त
 श्रीब्रह्मण्यतीर्थाना आज्ञया । श्रीपादराजमठे सम्पुटद्वयमासीत् । एकस्मिन् रङ्ग-
 विट्ठलविग्रह चकास्ति स्म । द्वितीयसम्पुटस्योद्घाटने असमर्था तथैव पिहित-
 सम्पुटस्यैव पूजा कुर्वति स्म श्रीपादाराजा । एकदा श्रीपादाराजा वालयोगिनं
 व्यासयति पूजाकार्ये नियोज्य स्वय तैलाभ्यंगाय गता । यावत् व्यासयति,
 सम्पुटद्वयमपि लीलयोद्घात्र्य पूजामारेभे तावदेव द्वितीयसम्पुटात् वेणुगोपालकृष्ण
 साक्षान्निर्गत्य महोत्सवभङ्ग्या नर्तितुमारेभे । भक्तिभाव परवशा बालयतयः
 तत्रैवस्थिता शालग्रावशिला धृत्वा तालकुट्टनं कुर्वाणा हरिध्यानैकलक्ष्या
 अभूवन् । इमं विलक्षणोत्सवोदन्त जानंत एव श्रीपादाराजा धावत समागता ।
 नृत्यत कृष्णं निमीलितनेत्र तालकुट्टने रतं बालयति च क्षणमात्रं दृष्ट्वा प्रमोदा-
 श्चुभरिःनेत्रा आत्मान धन्यममन्यत । तदानीमेव कृष्ण नर्तनभङ्ग्यामेव विग्र-

हता गतः । अधुनाऽपि नर्तनगोपालकृष्णविग्रहः व्यासरायमठे सुशोभते इति मनोज्ञचारित्रिककथा अत्रानुसंधेया । बालयति यत्याश्रमस्वीकारसमये सप्तहा-
यनः आसीदिति रत्नाकरतीर्थानां ग्रथाज्ज्ञायते ।

अनीनृतत—नृती गात्रविक्षेपे । दिवादिगणे परस्मैपद धातोः । णिजन्ते लुङ् ।

प. १९२ काचन आख्यायिका कथा ।

रसभावेन मेदुराया स्निग्धाया । “सान्द्रं स्निग्धस्तु मेदुरः” इत्यमरः ।
भिमिदा स्नेहने भ्वादिगणधातो “भञ्जभास” इति घुश्च ।

शैलूपै नटवर्गैः । “शैलालिनस्तु शैलूपा जायाजीवा कृशाश्विनः । भरता
इत्यपि नटा ” इत्यमरः ।

प १९२. श्लोक ४२ वरयोगिराजगुरुणा—व्यासराजयतिगुरुवरेण्येन ।

इय विद्यापुरी विद्यानगरी विजयनगरराजधानी ।

पटशास्त्राध्ययने नृपै ईड्ये स्तुत्ये विभवे सकलविधैर्ध्वर्यविषये च भूतले
भूलोके शीर्षायिता । देहे शीर्षवत् सर्वोच्चस्थाने स्थापिता । व्यासयोगिना
अनुग्रहप्रभाव श्रीकृष्णदेवरायस्य व्यासयोगिपु महत् गौरव च अनेन सूच्यते ।

श्लोक ४४. तद्वच सुधया तस्य अमृतसमानवाक्येन आञ्चस्त. धृतधैर्यं ।

प १९३ गृहीणा गृहस्थाश्रमिणा जनाना इति सामान्यार्थः । परिवृढः
प्रभुः । तस्य उचित प्रौढवेपः । “अधिभूनायको नेता पृभु परिवृढोऽधिपः”
इत्यमरः । परि वर्हति वृहति वा । वृह वृहि वृद्धौ भ्वादिगणधातुः ।

जुपाण — जुप् प्रीतिसेवनयो । तुदादिगण आत्मनेपदी । दधान इप्यर्थः ।

चामीकररसे सुवर्णरसे निचितै खचितै फलकै घट्टिता चतुर्दिक्षु स्थिता.
सम्भा । तेषा निचयैः समूहैः । “चामीकर जातरूपं महारजतकाञ्चने”
इत्यमरः । चमीकरे आकरे भवः । “तत्र भवः—” इत्यण् ।

प. १९३ समतात् स्तम्भेषु व्यासतीर्थां गुरुणां विग्रहा खचिता आसन्निति
भावः । वासवीसूनु वेदव्यासम् । सिंहविष्टरे सिंहासने । “विष्टर कुशमुष्टी
स्यादासने च महीरुहे” इति मेदिनी ।

अक्षिपूत अक्षणा पूत पवित्र यथा स्यात्तथा । निषेव्य भक्तिद्युतनेत्राभ्या
विनम्र गुरुदर्शनं अत्रि गुरुसेवा एवेत्यर्थः निकटे समीपे विशङ्कते विशाले भूतले
“विगंकट पृथु वृहत् विशाल पृथुलं महत् । वङ्गोरुविपुलम्” इत्यमरः । विसृता-
र्थवृत्तिविशब्दात् “वे शालच् शङ्कटची ।”

प. १९४ नारायणद्विषः तदनुवधिन नारायणद्विषा अङ्कूले वर्तमाना,

तदनुवंधिनः । तेषां विग्रह एव । असंख्यैः अधर्मसंख्यैः अधर्मयुद्धैः ।

शक्तित्रयसपन्नः प्रभुशक्तिमत्रशक्तिउत्साहशक्तिरूपं राजशक्तित्रयम् ।
राज्य नाम शक्तित्रयात्तसिति कथ्यते ।

प. १६५. सोमनाथकविविरचिते श्रीव्यासयोगिचरिते एवमुपश्लोकितम् ।

“अन्येद्युरेव नृपतिप्रहितः पुरोधास्साकं प्रधानपुरुषैः सचिवैरुपेत्य तं व्यास-
योगिनममु तपसां निधानं व्यज्ञान्यद्विनयभावविनम्रमौलि ।

स्वामिन् भवतं स्वयमद्यरत्नैराकाक्षते भूरमणोऽभिपेक्तुम् ।

कूटाग्रभागं कुशभूधरस्य प्रसूनजातैरिव पारिजात ।” इति

श्लोक ४७ शिखीना मयूराणां कुलम् । गवां ततिः समूहं क्षीरिणी क्षीर-
प्रदा भवतु । व्यासे गुरौ शासति इत्यनेन श्रीकृष्णदेवरायेन श्रीव्यासयोगीश्वरे
सर्वराज्यसमर्पणं कृतं इति सूच्यते ।

द्वितीयप्रवेगे व्यासयोगिना आश्रमसनिवेशः उपवर्णितः ।

प. १६६ मलीमसयन्—मलिनानि कुर्वन् । तौलववादिराज—तुलुदेशस्य
वादिराजयते ।

गुरुवरेण्यः मरुदंश मध्वाचार्यः ।

स्यातजलनिर्भरी—स्यानजलस्य अल्पजलस्य नदी अनायासेन पारं गन्तुं
प्रभवति तथा इति भावः ।

प. १६७. पद्यसुलादिप्रभेदानां चर्चा अष्टमोल्लासटिप्पण्यां द्रष्टव्या ।
ग्रामैकरात्रं एकरात्रं एकग्रामं इति नियमेन ।

प. १६८. उपायचतुष्टयप्रयोगेण—सामदानदण्डभेदाख्योपायैः ।

प. १६९ अवग्रहः अनुग्रहाभावः ।

दण्डनवज्यं स्वातन्त्र्यमिति भावः । शकाशूकं—शकायाः लेशं ।

सोमनाथकविविरजिते व्यासयोगिचरिते उपवर्णितं यथा—

“तदनु सकलदिङ्मुखमुखरीकरणनिपुणताधुर्येषु मगलतूर्येषु” स किल
कृष्णमहीपालः स्वयमेव करकमलेनादाय कनककुभिमिम भगवतः व्यासतापसं
आदरान्मणिभिरभिपेक्तुमारभत ।

त व्यासभिक्षुं सकलैस्सरत्नैर्भूपोभिर्पिचनपुरतो बुधाना ।

वाराशिपुत्रीमकुटाग्रभागमाशावशानाथ इवावभासे ॥

.....

तेभिपेकमणयो महीभुजा तत्र तत्र ससृष्टुर्निपातिताः ।

दीपिताखिलदिगंतभित्तिना धिक्कृता इव मुनीद्रतेजसा ॥”

.....

अहो वैभव व्यासयोगिना रत्नाभिपेकमहोत्सवस्य ।

प १६५ श्लोक ४५ यस्य व्यासयोगिनः विद्यासम्पदा वादिनः नष्टहृदयाः ब्रीडया लज्जया अवलीढाः । व्याप्तानि आननानि येषां ते । तथाभूता जिह्वया तृणं भक्षयन्तः । वादे शिखण्डखण्डनिचयं त्यजन्त इत्यनेन वादिना मर्वांगीणपराजयः सूच्यते । कादिशीकरव का वा दिशा इति दिङ्मूढत्वध्वनिः आतिष्ठत । अकुर्वन् । स व्यासमुनिं विजयते इत्यन्वयः ।

श्लोक ४६ हादँ हृदयात् परमप्रीत्या निःसृतं । यस्य व्यासयोगीश्वरस्य अनर्घ्यवाक्यनिचयं आमौल्यं उपदेशात्मकवाक्यसमूहः । शास्त्रे नीतिविदा विधौ विधाने परिणतिं प्रावीण्य अहं कृष्णदेवरायः प्रापितः । येन अत एव अम्मद्भुवि अस्मद्राज्ये चार्वाकानुयायिनः रिपवः नो मन्ति न हि मन्ति । प्रत्युत सर्वे भागवतधर्मनिष्ठाः अन्योन्यसंग्राहकाः अन्योन्यं कुशलं साधयन्ति मतिः इति व्यासराजमहिमा श्लाघ्यते ।

प २००. दर ईपत् विमीलितनेत्रा । रदनच्छदमपावृत्य—ओष्ठमपसार्य । कथं मुखेन कथयाम इति चिन्ता । आजनेयाशानां मध्वाचार्याणां वलेन उपोद्धलिता अधिकतया बलवत्कृता ।

प २०१. श्लोक ४८ दुःखेन धर्तुं शक्याः दुर्धरा वृत्तिचेष्टा येषां ते । प्राणाः कथं न यान्ति इति दुःखोद्वेगमूचनम् । ग्रहाणां बुकथा कुत्सिता कथा कुहूयोगरूप- परिणाम जिह्वारत मुखेन कथयन्त मम । भविष्यद्देव अनुसूचयता ज्योतिः शास्त्रविदा वरिष्ठा श्रेष्ठा गणकाः ज्योतिर्विदः दुर्विदग्धमतयः भूत्वा कथं विनष्टा न भवेम । राज्ञः कुहूयोगनिवेदनकार्यविक्षया अस्माकं नाश एव गरीयानित्याशयः ।

श्लोक ४९ अलघ्या अतिक्रान्तुमशक्या वृत्तिः यस्य तत् ।

प २०१ लोकोत्तरप्रज्ञा असामान्यमतिः एव खलीनः लोकवशीकरणसाधनः अश्वस्य कविका इव यस्य स तम् । विरक्तौ लीडित अधरीकृतः वैयासकिः वेदव्यासः येन सः । दाशरथिदूतायितः हनूमानिव स्थितः ।

प. २०२ अभिमन्योरपत्यं पुमान् अभिमन्यवः ।

प २०३ श्लोक ५० विगतः दरः भयं एषां ते । “दरोऽस्त्रिया भये श्वश्रे” इत्यमरः ।

श्लोक ५१ अहिमूपक मृगसिंहसत्त्वं इति समाहारद्वन्द्वम् । गतशत्रुभावं
मग्न्या स्नेहभावेन विरुद्धम् । आत्मविश्वासेन शात स्थितम् ।

प. २०४. सपादयितुमिच्छा-संपिपादयिषा । व्यधिकरणशक्तिमती विरोध-
शक्तिमती ।

श्लोक ५३ दध्यङ्मुनि दधीचिऋषिः ।

प. २०५. आवि मेषं पालयंतीति आविपाला । आविपालगोपालकजनं आ
पर्यत । सर्वेजना वालका. वृद्धाश्च समागच्छन्तु इति घोषणा । श्रीजगदम्बया
श्रीलक्ष्म्या आरूढ नितम्बं कटिप्रदेश. यस्य स । तं पट्टाभिराम ।

प. २०६. अर्चनाग्निशुनै अर्चनासूचकै । अंतेवासिनां शिष्यजनानां स्वातं
मन । निर्णयद्भिः निर्णयं कुर्वद्भिः । गानेन अपरोक्षीकृत साक्षात्कृतः नन्दनन्दनः
श्रीकृष्ण. यै. तै. ।

व्याप्तोपासका — अन्तर्व्याप्तत्ववहिष्ठत्वभेदेन अधिकारिभेदेन त्रिविधो-
पासना । “ॐ जीव मुख्यप्राणलिगान्नोतिचेन्नोपासात्रै विध्यादाश्रितत्वादिह
तद्योगात् ॐ” इतिब्रह्मसूत्रे ।

अचिनपदैः भूपितपदै. पंथानं मार्गं अंचत भूपयतः ।

श्लोक ५५ यस्य व्यासदेवस्य गुरुं ब्रह्मण्यतीर्थं उद्धदीधिनियश स्फूर्त्या
जगद्भासकं । मृतविप्रस्य वल्लणसुमतिनाम्न. व्यासराजाना पूर्वाश्रमजनकस्य
जीवनसुधाया सूति. मूलकारण अभूत् । इयं कथा विस्तरश इत. पूर्वमेव निर्दि-
ष्टाऽवगतव्या । स. व्यासगुरु मे (कृष्णराजाय) आयुर्वल ददाति इति अन्वय ।

प. २०७ यथा वटु. वामन. मघोने इन्द्राय ददौ तथा इत्यर्थं विक्रमः
एव एकं मुख्य धन एपा ते ।

श्लोक ५६. तिरुपतिक्षेत्रस्य गंगाप्रवाहादपि पावनतरत्व वर्ण्यते । तुगतरंग-
सगेन मनोज्ञा पापौघविध्वसिनी स्वयं पुण्याम्बुवाहा गंगा अपि सूपररूक्षदेशस्य
निकटे याता इव भाति । लक्ष्मीपतेनिवासस्थानं महीमण्डनं भुव भूपणं सत्
अहो लीढ वैकुण्ठात् अत्र भुवि एव प्राप्तमित्यर्थः । लक्ष्मीपतिनिवासस्थानस्य
अमोघसौदर्यस्य वैभवस्य च आस्वादनं अत्रैव भुवि संपाद्यते इत्यर्थ । हरि.
उदधे. क्षीरसागरात् अत्र भूयै भूलोकसम्पदभिवृद्धयै यात. स्वयं आगतः
तिष्ठति । अहो आश्चर्यम् ।

रत्नानि नवचतुर्दशैत्यादिभेदेन परिगण्यते । “मुक्तामाणिक्यवैदूर्यगोमेदान्
वज्रविद्रुमौ । पद्मराग मरकत नीलं चेति यथाक्रमम्” इति नवरत्नानि ।

प. २०९. नि स्व निर्धन । सहस्रणी प्रभूतसपदभिवृद्धिमान् ।

प. २०६. कार्पाषणकोश रूप्यकाणा निधि । “कार्पाषण. कार्पाषिक स्यात्” इत्यमर । अनुपक्षयं इत्यव्यय । विना न्यूनता विलोप वा इत्यर्थः । उपवर्षयन् जलधारेव प्रभूतीकुर्वन् । उपजोप मुहुर्मुहु । नवनिधय — “महापद्मश्च पद्मश्च शंखो मकर कच्छपौ । मुकुन्द कुन्दनीलाश्च खर्वश्च निधयो नव” । नवनिधिसमुच्चयमेव समरे जितसर्वस्वमित्याशय ।

प २१० ना—पुरुष न स्पृष्टु प्रभवति इत्यन्वयः । उपधाचतुष्टयशुद्धि-
शून्य — स्वामिनिष्ठा-अनासक्ति-दम — मनोधैर्य — इति उपधाचतुष्टयशुद्धय ।
तै रहित पुरुष ।

वैयासकि शुक इव औत्तानपादिः ध्रुव इव । उर्ध्वरेतमा—योगिना ।

काष्ठाविरक्तिः प्रकृष्टविरक्ति मद्गुणगणविभूषितविरक्तिः तथा विभू-
षित चेत एषा ते । तेषा । तपोभूमिरिव ।

प २११ वेदण्ड — गज. ।

श्लोक ५८ मम राज्यमूर्ति राज्ये भव ।

त्रय्यतेषु वेदान्तेषु भास्करै प्रकाशमानै वच प्रसरै । अमल श्रुतिसारतत्व
संसाधयन्त वैष्णवगुरु हरि मिहवत् गम्भीर पुरुषश्चेष्ट व्यासमुनिं वज्रे । करि-
वर हरिं वज्रे इति विरोधाभासालकारः ।

प. २१२ श्लोक ६० श्लक्ष्ण पूजकपूज्यभाव ध्रुवं लसति शोभते ।

श्लोक ६१ प्रपत्त्या विहितकर्मकृत. कल्याणकृत् । सच्छास्त्रोक्तसत्क—
मनुष्ठावता तत्तत्कर्मनुसार शुभफलप्रदाता । चिंतामणि. चिंतिताभीष्टप्रद
अमोघरत्नम् ॥

व्यासार्थस्य स्वस्यैव हृदयाख्यकमलस्य कोरकाय अविकसितपुष्पाय तिग्म-
भानु प्रकृष्टरश्मिमान् सूर्य इव स्थितः । देव वेकटेश मम हृदयारविन्दं स्व-
प्रसादेन विकसयति इत्याशय ।

श्लोक ६२ कारकाणि कर्तृकर्मकरणसम्प्रदानापादानाधिकरणभेदेन पट्ट-
सख्याकानि विद्यन्ते । वाक्यान्वयार्थसिद्धयर्थं कारकाना आवश्यकता विद्यते
वाक्येषु । “वाक्य स्याद्योग्यताकाङ्क्षासत्तियुक्त पदोच्चय ” इति विश्वनाथ-
कविराज साहित्यदर्पणे । येन पदेन विना यत्तदस्यान्वयाननुभावकत्व तेन पदेन
सह तस्याकाक्षेत्यर्थः । क्रियापद विना कारकपद नान्वयबोध जनयतीति तेन
तस्याकाक्षा । कारकाणा क्रियापदेन सम्बन्ध तथा च तेषा अन्वयार्थबोधकत्व-
शक्ति. शब्दानां वाच्यवाचकभावसामर्थ्यं अशेषनियामकस्य परमात्मन एव

नित्यया प्राप्यते न स्वातन्त्र्येण । पट्कारकनियमनोपपादनेन उपलक्षणतया सकलशब्दप्रवृत्तिनिमित्तत्व नित्यानित्यवस्तुजातस्य जीवजडात्मकसकलप्रपञ्चस्य नियन्तृत्वसूच्यते ।

प. २१४. श्लोक ७०. वल्यध्वरे वलिन वलिचक्रवर्तिन अध्वरे दानयज्ञे । आविरासीत्—आविर्बभूव । सक्रन्दने इन्द्रार्थे तादर्थे सप्तमी ।

श्लोक ७२ गिर कन्दुकैः गिरास्येन्न कन्दुका तै । यथा नृसिंह. पुरुषेषु श्रंष्ठ राम मार्गणैः गत्रूच्छित्तिकर. रराज तथा इति भाव ।

श्लोक ७३. श्लोकत्रये एव समग्ररामायणकथा क्रोडीकृता । मुनिवाक्यतः विष्णुमित्रऋषे प्रेरणया इत्यर्थ ।

श्लोक ७४ राम पैत्री वाचमवेद्य पितु वरप्रदानविषयमनुलक्ष्य दल्कलधर भूत्वा मुराज्यं हित्वा दयितानुजानुगत. सन् कातार ययः इति एत विचित्र उदन्त श्रुत्वा उरु-यथया आकुलहृदया जना भरतशत्रुघ्नाभ्या सहिता संत. राम सत्यथात् पितृवाक्य रिपालनरू;मन्मार्गात् चालयितु न अशक्नुवन् । धीमता हृदय जातु न दोलायते । इति अन्वयभावार्थ ।

श्लोक ५५ प्रतीप विरोध ।

प. २१५. ष्याहृतिसारभूत. अकारपदवाच्यः ।

प. २१३ श्लोक ६५ लयवारिणि प्रलयजले विगीर्ण निगूहित धाम वास-स्थानं यस्य स. । प्रलयकाले तज्जले अवतीर्णाय इति भाव ।

श्लोक ६७ वरा काश्यपी पृथ्वीं । ता हरति इति वरकाश्यपीहृत् । स चासी दैत्यञ्च । हिरण्याक्ष । “धरा धरित्री धरणी क्षोणी ज्या काश्यपी क्षिति ।” इत्यमर । हिरण्याक्ष भूति वेदति च हृत्वा समुद्रं न्यमज्जत् । विष्णु वराहरूपेणावतीर्णं हिरण्याक्षं हृत्वा भूमि वेदाश्च ररक्षेति कथाऽत्रानु-सधेया ।

श्लोक ६८ हिरण्यकश्पात्मना हिरण्यकशिपुरूपेण । य आत्मन हिरण्य-कशिपो । तनय विष्णुभक्त प्रह्लाद आतुतोद स नृहरिणा व्यापादित इत्यन्वय ।

श्लोक ६९ विधे चतुर्मुखब्रह्मण वाक्य वरप्रदानरूप वाक्यम् । सत्यं विधाय आविरभूत् । नृसिंहरूपेण आविर्भूय नखाग्रैः. हिरण्यकशिपु अहनदित्यनेन विधिवाक्य प्रह्लादस्य वचश्च सत्यीभूते इति भाव ।

प २१६-२१७ वैशाखशुद्धपञ्चम्या विजयदशम्या दिने इतिशुभमुहूर्तसूच-नाय निर्देश. कृत. ।

प. २१८. श्लोक ८२. बाल्ये नर्तननाट्यनीतिनिपुण. कृष्ण साक्षात्कृतः ।
सम्पुटात् बहिरागत्य कृष्णः नर्तनमारभत इति कथाऽत्रानुमधेया । अग्रगुरुभ्य.
श्रीमदक्षोभ्यतीर्थेभ्य श्रीपादराजगुरुभ्यश्च आप्य । मम आर्तं रव निशम्य दयित
वत्सं मा त्रायस्व इति प्रार्थना ।

प. २१९. पूजायाः स्थगन विरामः विलोपन तेन संभाव्या । विनष्टि.
निवारिता ।

प. २२०. पार्षदा.—सभिकाः ।

इति चम्पूभावबोधिन्यां दशम उल्लासः ।

एकादश उल्लासः

प. २२१. श्लोक ३ वायोर्वर्त्मनि । वाय्ववतारस्य श्रीमदाचार्यस्य सिद्धातमार्गं यस्य परमात्मनः भर्म भरण पोषण शीघ्रेण सम्प्राप्य । श्रीमदाचार्यमतमनुसृत्य श्रीपरमात्मज्ञानस्य प्रसारण शीघ्र सम्प्राद्य इत्यर्थः । वैदिकमभिधर्धन कुर्वाणा इत्यभिप्रायः । वरयोगिवर्या. व्यासतीर्था । गुरुराजा श्रीराघवेद्रतीर्था । मुक्तिसम्पादनपथे मुक्तिसम्पादनाय मुख्यकारणीभूतस्य भगवज्ज्ञानस्य सम्पादनाय मुख्योपायत्वेन आहतान् स्वीकृतान् । सिद्धिरिति भावः ।

श्लोक ४. तत्वप्रकाशिकाया भावदीपाख्यटिप्पणी ब्रह्ममूत्राणा अर्थस्य अल्पवाक्यैरेव प्रकाशयन् तत्रदीपिकाख्य स्वतत्रग्रथश्च लक्षीकृतेऽत्र । श्रीराघवेद्रतीर्थे विरचिता मन्त्रार्थमञ्जरी, पुरुषसूक्तादीना टिप्पण्य उपनिषत्खण्डार्या, ऋग्वेदयजुर्वेदसामवेदानां व्याख्या, इत्यादय ग्रन्था अत्र निर्दिष्टाः ।

प. २२२ श्लोक ६. यथा खड्ग नानारण्येषु स्थितान् कुवृक्षान् निकृत्य सच्चन्दनाख्यतरु । क्षमाधर भूधर वृक्ष इत्यर्थः । भूधर इति पर्वतार्थे सामान्यतः प्रयोगे सत्यपि वृक्षोऽपि भूप्रदेशं धरतीति भूधरवाच्यत्वं वृक्षस्यापि युज्यते । वैज्ञानिकमतमनुसृत्य वृक्षा भुवः मृद्विलोपन प्रतिरुद्धय मृच्चय क्रोडीकृत्य ह्यीकुर्वतीति विश्रुतमेव । चन्दनतरुं भगवदर्चनकर्मणि नियोज्य श्लाघ्यता प्राप्नोति खड्गोऽपि । दुष्टनिग्रहगिण्टपोषणाख्यकर्मणः प्रशसा सूच्यते अनयोपमया । श्रीश रक्षोगणसंहारेण सता संरक्षणेन च विद्वद्भिः भृशं स्तूयते । तथैव अयं श्रीराघवेद्रो गुरुः दुर्मत्तनिरासपूर्वकं सन्मत स्थापयन् नूनं श्लाघ्य एवेति तात्पर्यार्थः ।

प. २२३ आयु वित्तेशस्य भगवत ध्यानेन विना वित्तं चित्तं च व्यर्थं अग्नयति । मोक्षकारणीभूत भगवद्ब्रह्मानं न क्रियते चेत् आयु संपादितधनं चित्तं च निष्फलान्येव इति तात्पर्यार्थः । स्नुहिरिति तरुविशेष यस्य शाखाविच्छेदनेन क्षीरमिव धवल स्निग्धरसं प्रसरति । पयःसदृशः रसः सपर्कमात्रेण त्वग्ज्वलनादिपीडाकारक इति विदितम् । भगवज्ज्ञानरहितं जीवनम् आपाततः सुखसमृद्धिपरिपूर्णत्वेन द्योतमानमपि क्षीरसदृशस्नुहिरसमिव निष्प्रयोजकमेवेति भावः ।

सुहृक्षीरोपमा कवीना अतिनूतनोपमा इत्येतत् गमनार्हम् ।

“तेजसावर्तनी मूपा भस्त्रा चर्मप्रसेविका” इत्यमर । भस्यते अनया इति । भस्त्र दीपती । “हुयामाश्रुभसिभ्यस्त्रन्” इति त्रन् । “तिनुत्र.....” इति नेट् । चर्मप्रसेविका यथा पुरुषप्रचालनमात्रेण सजीवा श्वासोच्छ्वास कुर्वतीव भाति चालनाभा वे जडवस्तुत्वमाप्नोति तथैव अय देहोऽपि हरिगुरुकृपावलेनैव उपादेय भवितुमर्हति नो चेत् अनुपादेय इत्यर्थ ।

प्राज्ञ मन्यते (आत्मान) इति प्राज्ञमन्या शास्त्रविद इत्यर्थ । तेभ्योऽपि विज्ञानस्य विशेषावगमस्य दात्री श्रीगुर्वाज्ञा । उपरि कथित गुर्वाज्ञासदेशः पडितेभ्योऽपि विशेषज्ञानदीपक इत्यर्थ ।

पच ज्ञानेन्द्रियाणि वा बुद्धीन्द्रियाणि । “श्रोत्र त्वक्चक्षुषी जिह्वा नासिका चैव पचमी ।” पच कर्मेन्द्रियाणि “पायूपस्थ हस्तपाद वाक् चैव दशमी स्थिता ।” (मनुस्मृति) । “अथमौनमभाषणम्” इत्यमर । मौनमिति भाषण विनेति तूष्णीमिति हस्तपादादिसचालनशब्दमपि विहायेत्यर्थ । मौनेन तूष्णीमिति द्विरुक्त्या शब्दाभावस्य दाढ्यापेक्षया भक्तजनाना उपन्यासश्रवणकौतूहल निदर्शयति । “तुष तुष्टौ” इति तुप् धातो “बाहुकान्नीम्” “उपधाय उत् ।” तूष्णी ।

मस्तके न्यस्ता शस्ता शुभगौरवसूचकमुद्रानिमित्या स्वयमेव शुभा हस्ता. एपा ते । अजलिवधेन मस्तके निहितकरा भक्ता इत्यर्थ । आलोक जयजय-शब्द “आलोकस्तु पुमान् द्योते दर्शने वन्दिभाषणं ।” इति मेदिनी । निशिता शास्त्राख्या असिधारा । तस्या बलि. आहुति क्रियते । शास्त्रसमतयुक्तिभि. निरस्यत इत्यर्थ. ।

प. २३४ वायु प्रतीकालवनान् ब्रह्माण नयति अप्रतीकालवनान् परमात्मान नयति इति नियम ।

प. २३५ श्लक्ष्णमासलशिलाकलाकृतयः सजीवा इव आभाति । तथैव रथोपरि स्थिता दारुमयप्रतिमा अपि जीवंत इव भाति । “सुत्रामा गोत्रभि-द्वज्जी वासवो वृत्रहा वृषा” इत्यमर सुत्रामसुत तेन सहित समीरण वायु । “यत्रैकतो भवेद् ग्रामो नमर चैकत. स्मृतम् । मिश्र तु खर्वट नाम नदी-गिरिसमाश्रयम्” इति मेदिनी । श्रीमन्नालयक्षेत्रस्य परिसरत नदीगिरि-मिश्रिता. प्रदेशा एव विद्यते इति साधुरेव खर्वटपदप्रयोग । खर्व-गर्वे खर्वति । “शक्वादिभ्योऽटन्” इत्यटन् प्रत्यय क्षेत्रस्था यात्रिकभक्ता स्ववधुबाधवमित्रा-दिजनसम्मेलनेन प्रमुदितमानसा कदाकदापि मिथ. सभाषणादिना समय

अपयतीति अनुभवसिद्ध । उत्सवारंभसूचक वाद्यघोषं श्रुत्वा एते ससंभ्रमाः भवतीति हास्यरसेन वर्णयति चपूग्रन्थनिर्मातार । अस्मिन् ग्रथे सकला. महा-काव्यरसा प्राप्यते इति ध्येयम् ।

“अत्रातरे” इत्यादीना प्रातःकालादारभ्यैव प्रचलितः यात्रिकभक्तानां समागतिक्रम वर्णयते । तत्रत्यप्रदेशेषु प्रातः नववादनसमयत एव सूर्यप्रताप. तीक्ष्ण वर्तते इति अनुभवविदितम् । आगतु आरेभिरे इत्यत्रैव वाह्यतः आरोहत. इत्यादीना ग्रन्थाना अन्वय । मार्गे यात्रिकाना प्रचलनक्रम भित्ति-चित्रायित कविवर्ये ।

प. २३६ “पिष्टात. पटवासक.” इत्यमर । पटो वास्यतेऽनेन इति पटवास । अथवा पट वासयतीति कर्मण्यण् सुगधितसूक्ष्मपिष्टविशेष वुक्किट्टु नाम्ना विदित. । आगामिमहोत्सवस्य सूचकः उत्प्रेक्षालकार । महोत्सवे सर्वत्र सुगधद्रव्यप्रसरण क्रियते किल । मार्गेऽपि सर्वासु दिक्षु सुगधिद्रव्यप्रसरणमभूदिव घृलीव्याजेन ।

पर्जन्यवन—पर्जन्यस्य जल । “आपः स्त्री भूमिनि वार्वारि सलिल कमल जल । पय कीललाममृत जीवन भुवन वनम्” इत्यमर. । वन्यते सभज्यते सेव्यते वा । वन-सभकर्त्री इत्यतः वनु-याचने इत्यतो वा कर्मणि घञ् । सज्ञा-पूर्वकत्वाद्वृद्धयभाव ।

महीतल गतु य पथा तस्य सवाध विघ्न. घृलीपटलनिर्मितः । तस्य गिथिलीकरण पर्जन्यनिमित्तं । तेन अधुना महीतलगमनमार्ग. निरतरायो-ऽभूदिति समाहितमनस्का देवता । तेषा महोत्सवदर्शनकौतूहल सूच्यते । “स्फूर्जथुर्वज्रनिर्घोषे मेघज्योतिरिरमद.” इत्यमर अन्योन्यस्य सघट्टनेन मेघान्नि मृत्य वृक्षादौ यत् ज्योतिः पतति स इरमदः । इरया जलेन माद्यति दीप्यते इति । अविघ्नत्वात् । इरमदेन माद्यते प्रकाश्यते इति इरमदमदः । मेघ इत्यत्र विशेषणम् । इरमद एव यस्य मद गर्वभूतः इति वा । मेघः इरमदेन गर्वी वर्तते इरमदद्वारा स्वर्ग्व एव प्रकटयतीति वाऽऽशयः । सकल-देवतागणस्य पुरोवर्तीप्रह्लादः इति स्वयूथ्यपदेन निर्देश ।

प. २३७ “आम्नेडितं द्विस्त्रिरुक्तम्” इत्यमर. । अम्नेड-उन्मादे । आम्ने-ह्यते आधिक्येनोच्यते । भक्त्युन्मादेन पुनः पुनः महिमान निरूपयत इत्यर्थः । अदभ्रा अनल्पा पूर्णा घृणि. रश्मिः यस्य सः । अदभ्रघृणि. सूर्यः । तस्य रश्मिभि. किरणै. विघृणितम् सर्वत्र व्याप्तम् । मेघस्य अर्ण. जलं ।

“वर्हि. शुष्मा कृष्णवर्त्मा शोचिष्केश उपर्वुध.” शोचीपि ज्वालाः केशा इव

अस्य । “नित्यं समासेऽनुत्तरपदस्थस्ये”ति पत्वम् । शोचिष्केशस्य रोचि
काति । दिव्यज्योति स्वरूपेण देवास्तत्र समागता इत्यर्थः । “समततस्तु परितः
सर्वतो विष्वगित्यपि” इत्यमरः । विपु अञ्चति । क्विन् ।

प. २३७ श्लोक ७-८ चतुर्मुखवायुशेषगरुडाद्याः देवतां पद्मनाभजयती
थदिय गुरवश्चपा विषेपरूपेण रथोत्सव द्रष्टु मग्निहिता अभवन्नित्याशयः ।
स्वागतार्थं अर्घ्यपाद्योपयनादि पोडशोपचारा आवग्यका खलु । श्रीसुयमीद्रा
स्वागत व्याजह्युयथा “अहो पश्यतु” इति स्फुरद्वागेव गगासदृशत्वेन
अर्घ्यम् । स्तुतिमुक्तामणिरेव पाद्योपायन मस्तकावनमनमेव नारिकेलफल
समर्पण इत्यादिप्रकारैरुपचारैः स्वागतमिति भावः । विष्णु वामननारसि-
ह्वेदव्यासकृष्णादि रूपं सन्निहितोऽपि पुन विशेषागे न समागत इत्यर्थं
गुरुरवरप्रवर इति त्वदीय इति श्रीराघवेद्रगुरून् प्रति सवोधनम् ।

प. २३८ श्लोक ११-१२. आचित सपादित कृतमित्यर्थः । श्रीजानि
लक्ष्मीपति ।

प. २३८ बालखिल्याः सूर्यरथात्पुरतः गच्छत अगुण्ठमात्रपरिमाणा
साक्षात् सृष्टिकर्तुर्देहाद्दुत्थिता. पण्डिसहस्रसस्याका देवताविशेषा । “सूर-
सूर्ययिमादित्यद्वादशात्मदिवाकरा ” इत्यमरः । सप्तसप्तेरिति विशेषणम् ।
प्राघूर्णिक अभ्यागत. अतिथिः । वेदव्यासकरुणार्णव एव अभ्यागत इव
एपा ते । अथवा वेदव्यासकरुणार्णवस्य अतिथीभूता । वेदव्यासकृपापात्राणि
इत्यर्थः ।

यात्रिकचेतसा चूलिकाप्राया. विशिष्टभक्तिभावप्रद्योतका इति भावः ।
नाटकादिषु चूलिका कचन गूढविषय ससूचयति तथैव मत्रपठन यात्रिकाना
भक्तिभावस्य ससूचक इत्याशयः ।

“अंतर्जवनिका संस्थै सूचनार्थस्य चूलिका” इति साहित्यदर्पणे ।
श्रीमन्मध्वतंत्रसन्त्राणने रक्षणे तनुत्राणा देहरक्षका इव स्थिताः । अतनुत्राणा
इति पाठे श्रीमध्वतंत्रसन्त्राणनमेव अतनुत्राण अनलनाश्रय सुदृढाश्रयः एपा
ते । विद्वद्भ्यः श्रीमध्वमतरक्षणमेव महानाश्रय इति भावः । परिमलदि-
ग्रथपाठे श्रीमन्मध्वमतसरक्षणमभूदिति भावः । अनेनैव विद्वांस आत्मानं
संसारान्मोचयितुं प्रभवतीति मध्वमतसरक्षणं तेषां आश्रय इति निरूपणम् ।

आवर्जयन्—आ + वृज् धातोर्णिच् । लड । मनः सतोपमकुर्वन्नित्यर्थः ।

प. २३९ साक्षीव निरगल इति अतिनूतनोपमा साहित्यप्रपञ्चे एव ।
श्रीमन्मध्वसिद्धाते साक्षी इति स्वरूपेद्रियं सर्वदा नियतयाथार्थ्यग्राही मत्तगजवद्

प्रौढगत्या पुर क्रमति इति प्रतिपादितं शास्त्रेषु ।

सच्छास्त्रोक्तज्ञानपूर्वका दृढविरकिनिव्यजितादिगुणगणसंपन्ना भक्तिरेव श्रीपरमात्मान प्रसादायार्कपितु शक्नोति इति शास्त्रार्थः सूचितः अत्र ।

चक्री श्रीकृष्णः । तस्य भक्तेषु चकृवतिभूताः प्रथमस्थानस्थिता प्रल्हादावतारभूता श्रीगुरुसार्वभौमा । प्रल्हादस्तु महाभागवतः इति वर्णित पुराणेषु ।

प. २४०. श्लोक १४ दोला उपरि मध्यतः पश्चाच्च प्रसरति । तथैव आदिमव्याप्तशून्य इत्युपमा । सृष्ट्यादिक स्वलीलार्थं क्रियमाणा दोला चेष्टामात्रमिति ध्वन्यते । “ॐ लोकवत्तु लीलाकैवल्य ॐ” इति ब्रह्मसूत्रोक्तिः । दोलाया श्रीकृष्णपरमात्मन सन्निधिरपि वर्तते इति सूचितम् ।

श्लोक १६ प्राणेश्योऽपि प्रैयान् प्रियतर । दोलायाः नीचैरुच्चैर्गमनमनुलक्ष्य जीवरागे स्वस्वकर्मफलानुगुण्येन अधोगत उपरिदशा इति प्रक्रमण भवतीति तत्त्वविचार प्रतिपादित । लोकोऽपि प्रकृतिरूपा लक्ष्मीरेव दशाभेद जनयति इत्यपि सूचितमत्र ।

प. २४१. श्लोक १८. अद्यते भुज्यते मुक्तैरिति अद्य. मुक्तप्राप्यः इत्यर्थः । अद्यत्वे मुक्तप्राप्यत्वविषये वेदव्यास-रामकृष्णादिविधावताररूपाणि ध्यात्वा ।

भूपापोपमित्यव्यय । भूपया पुष्ट यथा स्यात्तथा भूपापोपम् ।

प २४२ प्रथुर्मातमत श्रीमन्मध्वसिद्धातः । चूर्णिका इति गद्यशैल्या विशेषप्रभागः । मुक्तकवृत्तगधि उत्कलिकाप्राय चूर्णकप्रभेदैः चतुर्विधः गद्यसाहित्यप्रकारः इत्येके वदति । छदोमजरीकारास्तु गद्यप्रपञ्चस्य वृत्तकोत्कलिकाप्रायवृत्तगधप्रकारेण विभागत्रय प्रकल्पते । चूर्णका तु एतद्विभागत्रयलक्षणान्यतरसंपन्ना इति मंतव्यम् । एतेषा लक्षणानि तु अधोनिर्दिष्टानि ।

अकठोराक्षर स्वल्पसमास वृत्तक मतम् ।

तत्तु वैदर्भरीतिस्थं गद्य हृद्यतरं भवेत् ॥

भवेदुत्कलिकाप्राय समासाढ्यं द्वाक्षरम् ।

वृत्तैकदेशसम्बन्धाद् वृत्तगधि पुनस्समृतम् ॥

चूर्णिकाया जटिलपदविश्लेषणेन अर्थस्पष्टीकरण पण्डितेषु एक स्पर्धाप्रकार आसीत् ।

प. २४३ जल्पवितण्डावादकथासु—कथालक्षणे श्रीमदाचार्यैर्निरूपितम् । यथा—

“वादोजल्पो वितण्डेति त्रिविधा विदुषा कथा ।

तत्त्वनिर्णयमुद्दिश्य केवल गुरुशिष्ययोः ॥

कथाऽन्येषामपि सता वादो वा समिते शुभा ।

ख्यात्याद्यर्थं स्पर्धया वा सता जल्प इतीर्यते ॥

वितण्डा तु सतामन्यैस्तत्त्वमेपु निगूहितम् ।” इति ।

जल्पवितण्डयो क्वचित् वादेऽपि प्राश्निका सति । “प्राश्निकाना हि वाद-
स्थान कथाविशेषव्यवस्थापन पूर्वोत्तरवादव्यवस्थापन विवदमानयोर्गुणदोषाव-
धारण भग्नप्रतिबोधन लौकिकनिष्पन्नकथाफलप्रतिपादन चेत्यादीनि कर्माणि”
इति कथालक्षणटीकाया टीकाकृत्पादा । जल्पवितण्डयोर्भेदस्तु एवप्रकारकः ।
“स्वपरपक्षसाधनदूषणवान् जल्प । वितण्डा तु प्रतिवादिनः स्वपक्षसाधनेन
विना परपक्षप्रतिक्षेपमात्रेण पर्यवस्यतीति” कथालक्षण टीकायाम् । वितण्डाया
असत्सु (‘येपु’) तत्त्व निगूहित कर्तव्यम् । तत्र तत्त्वसाधनप्रकाशनयोः प्रसवितरेव
नास्ति ।

निगूहितसहस्रवदन — प्रवक्तृत्वकलाया शेषादपि अधिक चतुर इति
भावः । निगूहित आच्छादित अधरीकृत इत्यर्थः सहस्रवदन एन स ।

“दृष्ट्वा सर्वं देशिक श्रीसुधीन्द्रः प्रागज्ञातं काँगलं शब्दं भाष्ये ।

प्राचीनाख्या ता महाभाष्यपूर्वा प्रादादस्मै पश्यता पण्डितानाम् ॥”

इति श्रीराघवेद्र विजये ।

प. २४५ “स्वो ज्ञातावात्मनि स्व त्रिष्वात्मीये स्वोऽस्त्रिया धने”
इत्यमरः । स्वनति स्वन्यते वा अनेन इति स्वः । स्वन—शब्दे । निर्गतं स्व
धनं यस्मात् सः । धनहीन इत्यर्थः । श्रीराघवेद्रतीर्थानां पूर्ववितारे स्थितस्य
दारिद्र्यस्य वर्णनं श्रीराघवेद्रविजये सुष्ठु कृतमस्ति ।

“तैलाभ्यङ्गं वत्सरस्यैकवारं नैतस्यास्ति प्राज्यमाज्यं कथं स्यात् ।

अग्निष्टोमे नाधिकारी कथं स्याज्ज्योतिष्टोमे ज्यान्तसस्थाधिकारी ॥

काले काले लभ्यते नास्य भक्तं लब्धं चेत्तद्भुज्यते हतं भूमौ ।

पत्राभावादेकदा नाथितेपि क्षुद्वाधाया शान्तिमेवालभिष्ट” ॥ इति ।

श्रीमद्राघवेद्रविजये वेकण्णभट्टस्य उत्तरं निर्दिष्टं यथा—

“.....”वाला भार्या वालको नोपनीतं वालश्चाहं नाश्रमे मेस्ति वाञ्छा
निर्वन्धश्चेन्निरगमिष्यामि नूनम् ॥ इति ।

वेकण्णभट्टेन श्रीमध्वविजयस्य व्याख्या निर्मिता इति परितुष्टमना
श्रीमध्वमुनि स्ववेदान्तसाम्राज्ये एव तं अभिषिक्तवानिति श्रीगुरुगुणस्तवने
वर्णितम् । यथा—

“धीरश्रीराघवेद्र कृतनिजयस्त्रग्धरार्थप्रकाशं ।

दृष्ट्वा सतुष्ट्चेता दशमतिरचिरादभ्यपिचत् पदे स्वे ॥” इति ।

“दैत्यारिः पुण्डरीकाक्षो गोविन्दो गरुडध्वज ” इत्यमर ।

प, २४८ वेदातसाम्राज्यभिपेकमहासदर्भमारभ्य वेकण्णाचार्या श्रीराघवेद्र तीर्था इति गौरवात् लोकव्यवहारमनुसृत्य च बहुवचने प्रयोग ।

प. २४९ भाविविधिः वायु । स एव श्रीमध्वरूपेण ज्ञानकार्याय अवतीर्णः । तेन बोधित सिद्धातम् । अहीन विभव यस्याः सा । अभिवृद्धसपद महीं इत्यर्थः ।

“अञ्जन कज्जले चाकर्ता सौवीरे च रसाञ्जने ।” इति मेदिनी ।

“अज्ञानाघस्य लोकस्य ज्ञानांजनगलाकया ।

चक्षुरुन्मीलित येन तस्मै पाणिनये नमः ॥ इति शिक्षायां ।

ज्ञानाजनेनअज्ञानमलीमसनि सारण अत्र सूचितं । अन्यत्रापि इदं प्रयोग दृष्टः ।

“ॐ अर्भकौकस्त्वा तद्व्यपदेशान्निचाय्यत्वादेवं व्योमवच्च ॐ” इति ब्रह्म-सूत्रे परमात्मनः अर्चित्यशक्त्या अल्पौकस्थितत्व तथा च अतस्थितत्वरूपेण तस्य उपास्यत्व उक्तमि त्येतदत्र ध्येयम् ।

प्रतिनिष्क्रिया प्रत्युपकार अतिक्रातः अतिक्रम्य स्थितः आनृण्यभरः यस्य सः । गुरुवदेशादिना शिष्या गुरुपु ऋणभारोपपन्नाः । ऋणभारस्य अतिप्रभूत-त्वात् तस्य प्रतिनिष्क्रिया इह जन्मनि जन्मातरे वा अति दुःसाध्या इति भावः ।

प. २५३ सिर्मलगेनामाग्रहारे—चिम्मलगीति अधुनाविदितस्थले । स्वामि-पादा श्रीचरणा इत्यर्थः । तेषा पदतटे पादसन्निधौ ।

प. २५६ शाटीपटी—शाटीवस्त्र । तस्य पट विच्छिद्य कृतः एकदेशभाग । तदेव अथवा तन्निर्मितं आतपत्र छत्रं ।

नितरा समततः अरक्षदित्यर्थे अरीरक्षदिति विशिष्टरूपप्रयोगः । जरीजागतीं वत् साधु ।

इति चम्पूभावबोधिन्यां एकादश उल्लासः ।

द्वादश उल्लासः

श्रीगुरुसार्वभौमसत्तरात्रोत्सवे पण्डदिनीत्सव.

प. २५७ श्लो. १ स्वामिन् इति श्रीगुरुराज राघवेद्रनीर्थं प्रति सम्बुद्धिः । विष्वा सकला गुणा ज्ञानानन्दादय यरिमन् स विद्वग्गुण विष्णुः । विद्वग्गुण एक केवल “एके मुख्यान्यकेवला” इत्यमर । विद्वग्गुणकस्य चित्तने ध्याने रत राघवेद्र । श्रुति श्रवण कर्ण हरति आकर्षति इति श्रुतिहर । त याञ्चारव प्रार्थनाया ध्वनि । श्रुतिहरमित्यनेन याञ्चारवस्य दैन्य सूच्यते । अनारतं सर्वदा । श्राव श्राव श्रुत्वा श्रुत्वा । द्विरुक्ते श्रवणस्य दाटर्च वीप्सा च मूच्येते । भक्तान् मुदा प्रत्येहि । भक्तेभ्य अभीष्टप्रदानेन धैर्योत्साहान् प्रदेहि ।

प्रह्लादेन दैत्यबालकेभ्य उपदेशे प्रदीयमाने सति तत्र दैत्यबालकाना सधे स्वयमपि आमम् तथा च सर्वमपि प्रह्लादोपदेश भक्त्या आकर्ष्य पुनीतमानसः अभूवम् इति कल्पयत कविवर्या अधुना विद्यासातीर्थ्य मा विस्मर मा च ससारादुद्वरेनि श्रीराघवेद्रमुनि प्रार्थयन्ते । गुरो राघवेद्रप्रभो योऽह त्वद्वदनारविदगलित । तव प्रह्लादस्य इत्यर्थ । वदनारविदान् नि मृत हरे तत्त्व आहर अशृणवम् ताड्य । दैत्यवजमद दैत्यकुलोत्पन्नाना दैत्यबालकाना सभाया विद्यासातीर्थ्य विद्यालये समकक्षस्नेहित सहाध्यायिन मा मा विस्मर । अधुनापि प्रसादेन अनुगृहाणेति भाव । “सतीर्थ्यास्त्वेकगुरव” इत्यमर । समाने तीर्थे वसन्तीति सतीर्थ्या । “समानतीर्थे वासी” इति यत् । “तीर्थे ये” इति समानस्य स ।

श्लोक २ प्रह्लादेन साक सहपाठी भूयासम् पूर्वस्मिन् जन्मनि कदाचनेत्यात्मिका कलनामेव पुन विगदयन्ति कविवर्या । वय वयस्या. बालविहारकेलिलहरीलास्य त्यक्त्वा भक्त्या त्वया सुगीता हरिकथा श्रोतु त्वा अभितः स्थिता । हरिकथा यथा—आयु स्तोक विष्णो महत् अनल गेयचरित सततगिरा कौमार एव स्थिरा गृणतु विस्मृति मा कुर्वतु ।

वय वयस्या दैत्यवगीयसहपाठिन । बालविहारा केलय. क्रीडा । “द्रवकेलिपरीहासा क्रीडा खेला च नर्म च” इत्यमर । तेषा लहर्ष तरङ्गा । तरङ्गवत् स्वेच्छाक्रीडादिकमिति भाव । लास्य नर्तनम् । यद्वा लहरीवत् समुद्रतरङ्गवत् शरीराङ्गहावभावेन स्वेच्छया नृत्यम् । ‘ताण्डव नटन नाट्य लास्य नृत्य च नर्तने’ इत्यमर । लस श्लेषणक्रीटनयो । ण्यत् । समाहारद्वद्वसमास । बालचेष्टानृत्यादिकं सर्वमपि त्यक्त्वा त्वदाकर्षणेन विहाय । त्वया सुगीतां मुरसं कथिता हरिकथा हरे. महिमान चरित्र च भक्त्या श्रोतु त्वामभित. त्वा सम-

न्ततः । “अभितः परितः समयाहाप्रतियोगव्वपि” इति त्वा इति द्वितीया-
प्रयोग । स्थिता । कीदृशी हरिकथा इति प्रश्ने यथा । आयु मनुष्यस्य आयु-
मान् अल्पमेव । विस्मृतिं स्वकर्तव्यस्य विस्मरण मा कुर्वतु । कौमारे एव विष्णौ
स्थिरा. दृढमानसा भूत्वा विष्णो महत् अद्भुत अनल्पं अगाढं गेय स्तुत्यं चरित
मंततगिरा गृणंतु स्तुवंतु । इत्यात्मिका हरिकथामित्यन्वय ।

श्लोक ३. गुरुराजाना पादारविन्दसेवन सर्वगुणेभ्योऽपि अधिक इत्याशयः
अभिव्यज्यतेऽत्र । विद्या-गुरुश्रूपाचातुर्य-धन । विनयसौशील्यादिगुणा.-शास्त्रा-
सक्ति- इत्यादय. सुगुणा न विद्यन्ते । “द्रव्यं वित्तं स्वापतेयं रिक्थमृक्थ धनं
वसु” इत्यमरः । परतु सर्वदा स्वहितस्य परहितस्य ससाधने रति विद्यते ।
मवेदा सांसारिकसुखार्जनकर्मण्येव रतोऽस्मि इति भाव । तथाऽपि तव श्रीरा-
घवेद्रगुरोः पादाम्बुजयो मृदुरजस सेकः सेचने पादद्वलि सेवने चतुर. । तत्र
रतः अस्मि इति यावत् । त्वत्पादारविन्दसेवनमात्रे मम मति. । मे सेवा
स्वीकुरु इति प्रार्थना ।

श्लोक ४. हे सूरिवर पण्डितश्रेष्ठ गुरुराघवेद्र । ते निर्णेजनाय अभिपेकाय
गङ्गाया मङ्गलजल आहृतम् । तन्मृत्तिकया तुलसीमृत्तिकया भूपित । तुलसी-
मृत्तिका ललाटे धारयन्नित्यर्थः । प्रात.कालीनकृत्यादिक समाप्य अस्मदानीत-
गङ्गाजलेन स्वाभिपेकं स्वीकृत्य श्रीरामचन्द्रसपर्यां निवर्तयेति श्रीगुरुराजं प्रति-
सुप्रभातसेवाङ्गतया प्रार्थना निवेद्यते ।

प. २५८. श्लोक ५ शास्त्रपाठनिरतान् त्वत्प्रेरणया शास्त्राध्ययने सदा
आसक्तान् शिष्यान् नत्मशयान् शास्त्राध्ययने समागतान् सगयान् निवारयन्
इदमित्थमिति उपदिशन् । अपेक्षितप्रदानेन ज्ञानद्वारा भगवत्प्रसाद मोक्षाख्य
अन्तिमफल च दापयन् उद्धर । श्रीराघवैस्वामिना टिप्पणीसाहाय्येन मूलग्रथा-
र्थज्ञानं । सुलभ भवति । जिज्ञामूना सर्वमंशयनिवारणस्य तत्र कृतत्वादिति
विदितमेव शास्त्रेषु गतिमता सर्वेषाम् ।

प. २५८. सुप्तोत्थिता । आदौ सुप्ता पञ्चादुत्थिता हस्तनीनं ह्यः
सवृत्त ।

कटिदध्ने कटिपर्यंत गाढे । रोधसि तीरे । हस्तौ पादौ च हस्तपादमिति
समाहारद्वय । अर्चकेभ्य स्वीकृता प्रयाणनिमित्तप्रसादाक्षता यै. ते । अनमि
शकटे । मुमनसा देवाना मननेन ध्यानेन गत एन पापं एपा ते । एतावद्दिनानि
आराधनामहोत्सवे मतत देवगुहणा ध्यानसेवादिना अपगतपापा इति भाव. ।
“क्रीवेज्ज- शकटोऽनी स्यात्” इत्यमरः । पदं आर्षयन् । शकटे उपविष्टाः । दिन-
द्वयं सम्परात्रोत्सवे अवशिष्टं दिनद्वयं पण्डसप्तमदिनोत्सवद्वयमिति भाव. ।

श्रीसुज्ञानेन्द्रतीर्था श्रीगुरुराघवेद्रमठपीठपरम्पराया स्वामिन । श्रीमुय-
मीन्द्रेभ्यः पूर्वं परपराया सप्तमा श्रीराघवेद्रगुरुभ्यः उत्तर परपरायां द्वादश-
स्थानमलङ्कुर्वाणा स्वामिपादा । “मुघासारार्थतत्वज्ञं सुरद्रुमसमं सतां । सुरा-
धिपगुरुप्रख्यं सुज्ञानेन्द्रगुरु भजे” इति तेषा चरमश्लोकः ।

प. २५६. निरूपप्लवम् निरातकम् ।

सक्रदनस्य इद्रस्य नदनाय इद्रागसभूताय अजुनाय ।

प. २६०. स्वरूपसत्ता प्रवृत्तिसत्ता प्रमितिसत्ता इति सत्तात्रैविध्येऽपि
ईश्वराधीनः ।

य विष्वस्य चराचरात्मकप्रपञ्चस्य उदय मूर्ष्टि आतनोति । तदनु तद-
नतर त्राण रक्षण विधत्ते । सौख्यस्य आप्ति प्राप्ति । इतरस्य सौख्येतरस्य
दुःखस्य हानिञ्च तयो साधन वक्ति । श्रुती व्यञ्जयन् । “च्छ्वासि जजिरे
तस्माद्यज्ञात्सर्वहुत ऋच सामानि जजिरे ।” इति पुरुषसूक्ते । कल्पादसाने
स्वाप निद्रा प्रापयति । त रमावत्लभ देव वन्दे । इत्यन्वयः ।

प २६८ प्रामाण्यस्वतस्त्वमाक्षिसमर्थनोपन्यासे निरूपिता. विषया एव
विद्यन्ते-(१) लक्षणस्वरूपकथन (२) यथार्थ प्रमाणमिति प्रमाणमामान्यलक्षण-
निरूपणम् (३) प्रमाणशब्देन यथार्थज्ञानस्य तत्साधनकलापस्य च ग्रहण (४)
प्रभाकरभाट्टनैयायिकादीना प्रमाणलक्षण प्रकारस्य निरासः (५) केवलप्रमाणा-
नुप्रमाणयो विवरणम् (६) अभावणरक्तस्य प्रत्येककरणत्वनिरासः प्रत्यक्षानुमा-
नागमाना अनुप्रमाणत्रैविध्यसमर्थनं (७) प्रामाण्यस्य स्वतस्त्वस्य अप्रामाण्यस्य च
परतस्त्वस्य समर्थनं (८) साक्षिण स्वतः प्रामाण्यग्रहणसमर्थनम् परतः अप्रामाण्य
ग्रहणसमर्थनं च इति ।

प २८०. सर्वं ऋतूना वर्णनात्मकश्लोका उपनिबद्धा कविसम्मेलनप्रमगेन
श्लोक ६ सुवर्णवत् गोभायमानशरीरं । कारणडवाच्यपक्षिविगेपैः ।
रूपकालकारः ।

श्लोक ७ रसालवृक्षाणा आम्रवृक्षाणा सल्लकीनामकवृक्षविशेषाणां च
कुञ्जे । “महेरेणा कुन्दुरकी सल्लकी ह्लादिनीनि च” इत्यमरः । सत्कृत्य
लक्ष्यते आस्वाद्यते इति सल्लकी । गुञ्जदिभ भ्रमरै चुम्बिते आविष्टे इत्यर्थः ।

श्लोक ८ तथा श्लोक ९ गोवृ दाय गोसमूहस्य हिनार्थं मंदरधर गोवर्धन-
पर्वतधरः ।

मल्ली मल्लिकापुष्पं रसालवृक्ष तथा च शुक्रकोकमयूरहसादिपक्षिणः ।
पुष्पैः फलैः कलरवै मृदुगाननृत्यै साक त मुरहरं कृष्ण तरसा जीध्रेण समेत्य

ओपधपतेः चंद्रस्य कुलज चद्रकुलोद्भव तं आनर्चुं पूजयामासुः ।

श्लोक १०. द्विजगणा पक्षिसघा कलकूजितै. मनोज्ञकूजितैः जयशब्दं व्याजह्लुः उदीरयामासु । वेणु वदने मुखे यस्य स । त श्रीकृष्णं ।

श्लोक ११ सरसीरूहे कमले नीरसे आह्लादहीने सति । जने स्वेदेन आर्द्र-वपुषि मति प्लुष्टे उष्णतया तप्ते सति इत्यर्थः ।

प. २८१, श्लोक १२. स्वेदेन आतपेन च प्रमथिता पीडिता तृपया जलपिपासया आर्तजिह्वा । नद्य स्याता. शीर्णा । त्यक्तश्चासौ दानिना त्यक्त. मुयाचक दरिद्र इव । यस्य दान प्रदातुमपि दानी न विद्यते तादृशदरिद्रस्य एत्यर्थः ।

श्लोक १३. ग्रीष्मे तापेन प्लुते दग्धे सति । दुःखमनुगच्छति अनुमरतीति दुःखानुगं मुख । दुःखान रमागम्यमानं मुखं हृद्य मनोज्ञ इति मंदर्गयनिव । ग्रीष्मकाले भूर्मा तापेन दग्धेसति । गा पुथिवीम् ।

श्लोक १४ स्तनयित्नुभि गम्भीररव कुर्वाणं वलाहकै । मेघै "अभ्र मेघो वारिवाह स्तनयित्नुर्वलाहक" इत्यमर । स्तनयति स्तनिहृषि... इतीत्नुच् । स्तनगदी देवशब्दे । नि.मृतै शुण्डाप्रार्यै. गजशुण्डावत् स्थूल पतदिभ जलासारै ।

वटानां अवटाना च समाहार. वटावटं । तस्मिन् सति । "अवट कूप-विलयोगर्तं कुहकजीविनि" इति हैम. । अवट गर्तः । वट क्षुद्रपर्वतः । उभावपि जले निमग्नत्वात् सर्वा भू समतला दृश्यते । निर्गतं स्व धन यस्मात् स' नि स्व दरिद्र । स्व धन अस्यास्तीति स्वी धनिक । निर्धन धनिकश्च साम्यत्वं प्रापितौ इव आभाति । निदर्शनालङ्कार । "वाक्यार्थयो मह्ययोर्क्यारोपो-निदर्शना । यद्वातु मीम्यता सेय पूर्णेन्दोरलङ्कता ॥ इति कुवलयानन्दे ।

श्लोक १५ कुचेल. मुदाम कृष्णकृपया महान्तमैश्वर्यं प्राप्य सकलत्र संतोषेण स्मयन्निव ।

श्लोक १६. रोधसो तीरयो पूरं रोध पूरं जल यस्या सा । धुनी नदी । वर्षे जलासारै शब्दवत् एकवार ताडिता. शीर्षका एपा ते । गिरितटा । न शीर्णा । न विच्छिन्ना इत्यर्थः । यथा इति अन्यदुदाहरणं प्रतिपाद्यते । यथा मौनरत मौनोपवासादितपसि रत. ज्ञानी योगी विपद्भिः अघृण निर्दय सपा-तित सन् अपि उच्छिन्न ऐश्वर्यशाली भूत्वा विकारशून्यः जाजृम्भीनि एघते । जैह्वय कुटिलप्रवृत्ति स्वयं शीर्यते विनष्टं भवतीति भावः । अत्र ज्ञानियोगिन. पर्वतेन सादृश्य । विपद्गणाना वर्षासारै. शिखरखण्डनाभावस्य योगिन विकारशून्यत्वेन मनोदाहृयेन च सादृश्यमिति दृष्टान्तालकार । "चेद्विम्बप्रति-

विम्बत्वं दृष्टान्तस्तदलङ्कृतिः । त्वमेव कीर्तिमान् राजन् । विधुरेव हि कान्तिमात्” इति कुवलयानन्दे ।

श्लोक १७ शपाना सौदामिनीना संततिभिः मालाभिः । “शपाशतहृदा-
हृदिन्यैरावत्यः क्षणप्रभा । तटित्सीदामिनी विद्युच्चञ्चला चपलापि च ।” इत्य-
मरः ।

प २८१ श्लोक १७ यथा उग्रो नृमिहः घनाघनरवैः उद्भूवन् अनुरमहारेण
सज्जनाना रक्षणं चकार तथैव श्रीशः वर्षाकाले पर्जन्यवर्षणादिना सज्जनान्
रक्षति इति भावः । वसते कामभोगपरस्व निदाघे विगतकातिमत्व जाड्य च
वर्षाकाले पुनः सचेतनत्वमिति नराणा भावविभेदाः ईश्वरेच्छाधीनाः इति
इश्वरस्य सर्वोत्तमत्व च सूच्यते ।

प. २८२ श्लोक १८ कदरं गर्तं पिण्डल क्षुद्रपर्वत च धारांशुभिः वर्षजलैः
समानौ कुरुते । भ्रातः सत्य तत्व अजानन् पुरुष गर्तमपि समानभूमि मग्न्यमान तत्र
पद निक्षिपन् पतति । ज्ञानी तु यथार्थं वेत्ति अन्यथाचारात् आत्मान रक्षति ।
भेदं सत्यं अवेतु जनः । क. गर्तं क मृत्पिण्डप्रदेश इति सत्य जानन्तु इति
श्रीहरि कृपया मुदा सतोपेण शरदा शरत्कालेन पङ्कं गर्तपिण्डलाभ्या न्यवारीत् ।
निवारितमकरोत् । ततश्च वस्तुनिचय याथातथ्यतः स्वस्वरूपेण प्रदर्शयामास ।
श्रीहरिः स्वावतारैः स्वस्मान्निःसृते वेदादिभिश्च परमात्मनः सर्वोत्तमत्व परस्पर-
भेदस्य सत्यत्वं च तत्वज्ञानरूपेण प्रवोधयति । भ्रान्तश्च जनः तदविज्ञाय दर्पा-
कालीनगर्तपर्वतसाम्यवत् भ्रात्या सर्वमपि भेदहीन मन्यते । तत् नैव साधु ।
शरत्काले यथा उच्चावरस्थानाना अवगति सुष्ठु भूत्वा पूर्वंभ्राते निवृत्तिः
भवति तथैव ज्ञानी भ्रातिमपवार्यं भेदस्य सत्यत्व दृढ जानातु इति तुल्ययोगिता-
लङ्कारः । “सकृद्धर्मयस्य निर्देशोऽप्रस्तुताना व तुल्ययोगिता” श्लङ्काररत्नाकरे ।
अत्र भ्रातेः पङ्कसाह्य शरत्कालीनेन निर्मलाकाशादिवातावरणेन ज्ञानस्य
साह्य च सुरचिर निबद्धे शीभेते ।

श्लोक १९ अभ्र आकाश । मार्गाः पाथजनाय पाथजनाना हिताय स्वच्छा
अभूवन्निति भावः ।

काता कमनीया मनोहरा गभस्तयः किरणा यस्य स । उद्धेन प्रशस्तेन
महसा तेजसा । ज्योत्स्ना व्यतानीत् विस्तारयामास । शुभ्रे आकाशे गच्छन्
सप्ताश्व सूर्यं कवोष्णकिरणं मन्दोष्णकिरणं सन् गगने वाभाति । “भास्व-
द्विवस्वत्सप्ताश्वहरिदश्वोष्णरश्मयः” इत्यमरः ।

श्लोक २१ गोत्रा पृथिवी । “गोत्रा कुः पृथिवी पृथ्वी धमावनिर्मोदिनी
मही” इत्यमरः । दर्यं कन्दराः प्रसुप्ताः अखिलवग्यसत्वा यामु ताः ।

श्लोक २२-२५. अत्र चतुर्षु श्लोकेषु ब्रह्माख्यविष्णुषु मध्ये क. सर्वोत्तमः इति निर्धारणे प्रवृत्तकार्यस्य भृगुश्रुते. कथा सक्षेपेण निवेद्यते । यागे उद्यतैः मुनिभिः प्रार्थित. भृगुमुनि. प्रथमं चतुर्मुखब्रह्माणं रुद्र च गत्वा तत्र तावुभावपि प्राकृतिकगुणकन्तिता दृष्ट्वा तयो. सर्वोत्तमत्व अननुमोदयन् विष्णोरतिक- प्राप । तत्र श्रीलक्ष्मीदेव्या सह रममाण. श्रीविष्णु आत्मान नालक्ष्यतेति भृगुमुनिः विष्णुं क्रोधेन उरसि स्वपादेन तताड । क्रोधादि प्राकृतिकगुणविद्वर. परमात्मा भटिति मुने. कोपं ग्रामयन्निव त गिरसा वदमान. “कोमलपाद उरस्ताडनेन पीडितौ स्यातां । अर्ध्यापाद्यादिभिः आतिभ्यं स्वीक्रियतामि”ति मृदुवचनै साक भृगुश्रुते पूजा चकार । अनेन भृगुमुनि श्रीविष्णोः सर्वोत्तमत्व निर्धारितवान् । स्वावासस्थानं विष्णोः उरस्थल भृगुमुनि तताडेति अमर्षाविष्टा लक्ष्मीः लोकविडम्बनाय भाविपद्मावतीपरिणयचारिद्र्यानुकृत्याय च कोह्लापुर गतवती इत्यादिका कथाऽत्र अनुसधेया ।

श्लोक २२. यान्—गच्छन् । मौनीशः भृगुश्रुतिः । रोपस्य क्रोधस्य शकल अंशम् । अमर्षवशः क्रोधवश । अथापि वक्षसि मुनिना ताडितोऽपि । स्वयं शातः हरिः । विप्रा. कथ आदरेण विनयभावनया पूजितव्या इति लोकाय संशिक्षयन् बोधयन् । ब्रीडानतः आत्मना कृतस्य अलक्षीकरणाख्यापराधस्य ब्रीडया लज्जया नत भूत्वा । तत्पादपकजयो समर्हण पूजामकरोत् ।

श्लोक २३. मौनीद्रः भृगु. सदसि देवमुनीनां यज्ञे प्रवृत्ताना सदसि सभाया प्रत्यागत्य हरेः उत्तमत्वं प्राहेऽत्यर्थः ,

श्लोक २४. विप्रताडनस्य परीभावं तिरस्कारं । “अनादर परिभव. परी- भावस्तिरस्क्रिया” इत्यमरः । तां अन्वेष्टुमिव भुवि आगतः श्रीशेषशैले वेकटा- चले तिरुपतिक्षेत्रे स्थितः । परीणयमहे विवाहरूपोत्सवे । “कृते वृपाद्रिं वक्ष्यंति त्रेतयामंजनाचलम् । द्वापरे शेषशैलेति कलौ श्रीवेकटाचलम् । नामानि युगभेदेन गलस्यास्य भवति हि ।” इति भविष्योत्तरपुराणान्तर्गते वेकटेशमाहात्म्ये ।

श्लोक २५. श्री जाया यस्य सः श्रीजानि. । भक्तै ईड्यः पूज्यः । शारदे शरत्काले परतत्व व्याघोपयत् ।

आश्विनमासस्य शुक्लपक्षे एव वेकटेशकल्याणपुराण कथाश्रवण श्रीमध्व- नवरात्रोत्सवनिमित्तेन सकलसच्छास्त्रपारायण अध्यापनादिक प्रचलति । शुक्लपक्षस्य दशम्या तिथौ श्रीमध्वजयन्तीउत्सवः वेकटेशकल्याणोत्सव तिरु- पतिक्षेत्रे वेकटेश्वरस्य ब्रह्मोत्सव इत्यादय. प्रचलति इति अत्र ध्येयम् ।

श्लोक २६. श्लक्ष्णः मनोज्ञ वेपः यस्य सः ।

अमलायां पुलिनभूमौ तोयोत्थितनदीतरे । “तोयोत्थित तत्पुलिन” इत्य-
मरः । यामुने रोधसि यमुनायां तटे ।

श्लोक २७ लौकिका जना एवमुच्चैर्जगुः । नदीगैलादय शरत्कालीन-
चद्रस्य शुभ्रकिरणैः श्वेतिम्ना धवलिम्ना एकसात् दृष्टा । का वा नदी का
भूमि इति विवेचन अशक्यमिवासीत् । विवेक्तुं विभागं कर्तुं अप्रभवः न समर्थाः
इति । किंतु चद्राकेन चद्रस्य शशचिह्नेन कलकितानि तत्र । तत्र ईपत्कालिमा
आसीदिति अवधृता अवधारणावतः भूत्वा । कर्तरि क्तप्रत्यय । कप्तेन निष्ठां
जगति व्यवहारकार्येषु आनुकूल्यं प्राप्पुरित्यर्थं ।

आकाशे दृश्यमान तारकानुद्धिश्य अनेकविधया वितर्का क्रियते ।

श्लोक २८. इद्रः आकाशे सुधया शुभ्रवर्णेन स्फूर्जति शून्याकाराणि
विलिखति किं । अथवा सुरासुरैः क्षीरसागरे मथ्यमाने सति क्षीरकणा निः-
सृत्य नीलाकाशे प्रोत्थिताः किं । हरिदश्वस्य सूर्यस्य गमनसमये सप्ताश्वैः तस्य
सप्तभिः अश्वैः खुरग्यासेन उत्सारितधूलिमण्डले । कुतूहलेन उर्ध्वं पश्यत
नृणां नराणां निम्नेपोन्मिपा नेत्रयोः निम्नेपोन्मेपाः अवरे आकाशे उद्दीक्षायां
खचिताः तत्रैव निवद्धाः किं । नराणां नेत्ररश्मयः निम्पानिमेपादिना ताराणां
स्फुरणमिव प्रतिभाति । नेत्ररश्मय एव आकाशे सूर्याश्वनि.सारितधूलिपटले
उपनिवद्धा इवाभाति ।

श्लोक २९ शुभ्राण्यहानि मेघादिच्छादनरहितानि सूर्यकिरणैः शोभितानि
दिनानि । सतां मनांसि च निर्मलयोगशुद्धत्वात् सुपर्वणा देवानां पर्वणां उत्स-
वानां निर्वाहाय आचरणाय योग्यानि वर्तते । अस्मिन् ऋतौ नवरात्रिदीपा-
वलीप्रबोधोत्सवतुलमीविवाहवैकुण्ठचतुर्दशीव्यासपौर्णिमादिमहदुत्सवाः चातु-
र्मास्यव्रत तस्य समाप्तिश्चेति अनेके उत्सवाः सपद्यते इत्यत्र ध्येयम् ।

श्लोक ३१ स्वाप उत्थान इत्यादिकं हरे लीलारचितं लोकविडम्बनार्थं
रचितं इति भावः ।

श्लोक ३२. सन्यासिनः चातुर्मास्यव्रतं समाप्य स्वावसथात् स्वस्वाश्रमात्
निर्गताः सीमोल्लङ्घनं कृत्वा पुनः सत्रारार्थं प्रवृत्ता इति भावः ।

अविदितं अज्ञातं यथा स्यात्तथा अन्येभ्यः स्वावस्थितिं अप्रकटीकृत्येति
भावः । उपविष्टः ।

श्लोक ३३ हेमततीं शैत्यं अभिवर्धमानं जठराग्निं प्रदीपयति । मह्या
पृथिव्या स्वमुखस्य ललितलीलायां लोल आसक्तं चित्तं यस्य तस्य । मनसिज्-

निरन्तर तुतोप । स्वभर्तुः पूजासामग्रीसभारणे लक्ष्मीदेवी सर्वदा अविच्छिन्न-
प्रकारेण सतोपमनुभवतीति पुराणप्रसिद्धमेव । “स्यात्प्रबन्धे चिरातीते निकटा-
गामिकेपुरा” इत्यमर । प्रबन्धे अविच्छेदने क्रियाकरणे । पुर अग्रगमने बाहु-
लकात् क । पुरा धीयते निरन्तरमपाठीदित्यर्थः । गिशिरतविव वसन्तर्तोः
पूर्वभावितया सर्वत्र पुष्पाणि विकसितानि भवन्ति । निसर्गलक्ष्मी वसन्ता-
ख्यपरमात्मनः पूजार्थं सिद्धता कुर्यतीव आभाति इति उत्प्रेक्षा ।

प २८४ श्लोक ३७ चण्डकिरणानां मालाधर । प्रस्फुरितप्रकाश एव परिधिः
मण्डलं यस्य सः । “परिवेषस्तु परिधिरुपसूर्यकमण्डले ।” इत्यमरः । परितः
धीयतेऽनेनेति परिधिः । द्रुत प्रयाति । गिशिरर्तो दिनमानस्य अल्पत्वात् सूर्य एव
द्रुत गच्छतीवाभाति इति भावः ।

श्लोक ३६ “अब्दो जीमूतवत्सरौ” इत्यमरः । अब्दपतिः अब्दाना
जीमूतानां पति इन्द्रः । अभ्र आकाश व्यभ्र विगताः अभ्राः मेघा यस्मात्
त । मेघरहित अत एव अभ्रम अभीक्षण स्वरूपपरिवर्तनाख्य भ्रमरहित
आतमुत अकरोत् । फाल्गुने आकाशः मेघरहितः स्वच्छ शुभ्र भासते इति
हि प्रसिद्धम् जना सभ्रमात् उत्सवसभ्रात् । त्यक्तं कामस्य फल परिणाम-
भूतः राग उपलक्षणया रोगद्वेषादि दोषराशिः येभ्यः तानि । तादृशानि
चेतासि एषां ते । शुद्धं दोषविदूरं सकलगुणगणपरिपूर्णं आत्मदयित आत्मनः
जीवस्य दयित आत्मनः प्रीत्यास्पद परमात्मानं सिपेविरे । तस्य सेवा चक्रुरिति
भावः ।

प २८५. श्लोक ४०. फाल्गुणमासस्य पौर्णिमायां कामदहनोत्सवः आचीर्यते ।
यदा शिवः घोरतपस्याया रतः तदानी कामः तस्य तपस्याया वाधा कर्तुं स्वपुष्प-
वार्णं प्रहारं कृत्वा शिवस्य मनसि व्यग्रता आतनोत् । इदं कामस्यैव कृतिः इति
जानन् शिवः कोपाविष्टः स्वतृतीयाक्षणा ललाटस्थितेन अग्निज्वाला विकिरन्
काम भस्मसात् चकार । तत रतिदेव्या कामपत्न्या प्रार्थित महादेवः काम
पुनरुज्जीवयन् तस्य वास स्थानानि न्ययोजयदिति तथा अत्रानुसंधेया ।
इमामेव कथामनुलक्ष्य कामदहनोत्सवे कामाद्यरिषड्वर्गनिर्मूलनसूचक कामदहन
विविधरगक्रीडादिक सम्पद्यते । कामदहनप्रथा दक्षिणभारते प्रचलिता । धूर्जटिः
शिवः आत्मनः विनिपातस्य मनःसयमभगरूपविनिपातस्य कारणम् । अत-
निष्ट तनु विस्तारे । तनादिगणधातो लुङ् ।

श्लोक ४१. तस्य कामस्य प्रतीक मूर्तिः अधुनाऽपि प्रतिगृह रिपुषट्कस्य
जैतृभिः जयशीलैः । कामक्रोधलोभमोहमदमत्सराः पट् रिपवः । जनैः दह्यते ।

वसंततौ. दूतकैः सहकारस्य आम्रवृक्षस्य पल्लवैः कोमलपत्रैः वीथयः मार्गाः
अलकृताः ।

प २८५. श्लोक ४२. पौगण्डव—पौगण्डं—पंचवर्षादारभ्य षोडशवर्षपर्यंत
अवस्था पौगण्डमिति कथ्यते ।

श्लोक ४३. वसंतग्रीष्मवर्षागिरद्देहमन्तशिशिराख्यपङ्कतवः परमात्मनः
विराटदेहस्य विकारा इव लक्ष्यन्ते । परमात्मा नूनं प्राकृतविकाररहितः तथापि
स्वशक्त्या एव स्वातन्त्र्येण स्वविराड् रूपस्य विशेषप्रकारान् पङ्कतु रूपैः प्रदर्श-
यतीवाभाति ।

श्लोक ४४. एक एव हरिः । समष्टिः अनेकाशैः संकलित समग्र वस्तु
यस्मिन् अंशा. समग्रात् नैव भिन्ना. । व्यष्टिः विभिन्नांशैः संकलित समग्र वस्तु
यत्र अशा. समग्रात् विभिन्नाः । समष्टिव्यष्टिरूपैः ब्रह्मरूप प्रतिभासते ।
परमात्मनः कालतः स्थानतो वा विभिन्नता न अस्ति । सर्वस्मिन्नपि
नियामकत्वेन तिष्ठन् अचित्यशक्त्या बहुरूप इव प्रतिभासते ।

“ॐ न स्थानतोपि परस्योभयलिङ्गं सर्वत्र हि ॐ” इति ब्रह्मसूत्रस्य
सारार्थः अस्मिन् श्लोके निवद्धः ।

श्लोक ४५. कालमानबोधकविवरणं अत्र ज्ञेयं यथा—अक्षिपक्षमपरिक्षेपो
निमेषः परिकीर्तितः ।

१ निमेष.	१/२७ विपला	२/१२५ सेकेण्ड ।
१८ निमेषा	१ काष्ठा (७ विपला)	२३ सेकेण्ड ।
३० काष्ठा	१ कला (४ पल.)	१ मिनट ३६ सेकेण्ड ।
३० कला	१ मुहूर्तः (घटीद्वय)	४८ मिनट (२३/४ घटयः = १ घटा
३० मुहूर्ताः	१ अहोरात्रः (मानुषः)	२४ घण्टा ।
१५ अहोरात्राः	१ पक्षः (")	१ दिनम् (पैत्र्यम्)
२ पक्ष	१ मासः (मानुषः)	१ अहोरात्रः (पैत्र्यः)
२ मासी	१ ऋतु.	
१२ मासाः	१ वर्षम् (मानुषम्)	१ आहोरात्र (दिव्यः)

कालस्य एते प्रभेदा. एकस्यैव कालस्य अंतर्विहीनरूपाणि आतरिक
भेदरहितानि । गुणात्मकानि कालनामकपरमात्मनः अनेकगुणरूपाणि ।

प. २८५. श्लोक ५० कल्लोलैः महातरंगैः । “अयोमिषु । महप्सूल्लोलक-

लोलौ" इत्यमर । क जल तस्य लोल उन्माद । "वा पदान्तस्य" इत्यनुस्वारस्य लकार कल्लन्तेऽनेन नद्य । कल्ल—अव्यक्ते शब्दे च । करिसनिभैः गजवत् अत्यतं स्थूलं । इति भाव । भल्लुकं हिंस्रपशुविशेषं इव । कल्लौलै इत्यन्वयः । स्वनद्भि उच्चध्वनिं कुर्वद्भि । रसद्भि शब्द कुर्वाणै मेघै इव स्थितै कल्लोलै-रित्यन्वयः । अन्धि अद्वा अञ्जसा विरेजे । "तत्त्वे त्वद्वाऽञ्जसा द्वयम्" इत्यमरः । अत सातत्यगमने । अतं सततगमन धयति दधाति वा इत्यद्वा । उपमालकार ।

प २८६ श्लोक ५१ समुद्रात् जलकणा. नि सरति । समुदातस्थितात् वडवान्ने ज्वाला प्रसरति । तथा च माणिक्यानि प्रवालादयश्च नि सरति । एतेषा भिन्नभिन्नरोचिभि चित्रविचित्ररगै. निर्मिता कलाकृतिरिवाभाति इति अति सुन्दरकल्पना विशिनष्टि इम श्लोकम् । "चित्र किर्मीरकल्मापशवलैताञ्च कर्बुरे" इत्यमरः । प्रोद्यद्भि नि.सरद्भिः हिमशीकरै हिमाम्बुकणै । तुपारै हिमपटलैश्च । अनेन घवलवर्णं सूच्यते । और्वग्नेः वाडवानलस्य ज्वलन तपन । तस्मात् उज्ज्वलद्भि. नि.सरद्भि. शिखाभि ज्वालाभि । अनेन रक्तपीतादयः ज्वालावर्णाः सूच्यते । समुद्रस्य उदरात् उत्थितै माणिक्यै प्रवालै रत्नै । वितान विस्तृत किर्मीर अनेकवर्णरञ्जित चित्र व्यतनोत् सपादयामासेव । उत्प्रेक्षालकार ।

श्लोक ५२ अन्धकन्या समुद्रात् सुरासुरमथनकाले जाता रमा लक्ष्मी. वितानमध्ये विस्तारिसमुद्राकाशप्रदेशमध्ये फणिशय्याया शेषशय्याया गयान । बहुवर्णं शफरै मीनै. कृत आर्तिदीप. मगलार्तिक्यं यस्य सः । बहुरगीनाः मीना. इतस्तत सचरत विष्णोः मगलार्तिक्य कुर्वतीवाभाति । भ्रमिभि भ्रमण कुर्वद्भि. सुरपूगैः सुरसघैः प्रगीयमान स्तुत्यमान रमण परिणिये । विवाह चकार । समुद्रमध्ये श्रीविष्णुः शेषशयनः स्वप्रियया श्रीलक्ष्म्या भक्त्या सेवमानः नितरा शोभते । देवा सचरत समुद्रमध्ये श्रीविष्णुं दृष्ट्वा तस्याः गुणगान कुर्वन्ति । मीनादय. स्वमुखचिरदेहै. रगरजितनेत्रैश्च मगलार्तिक्य कुर्वतीवाभाति इति भावः । उत्प्रेक्षालकारः ।

श्लोक ५३. निम्नगा नद्य । "स्रोतस्विनी द्वीपवती स्रवन्ती निम्नगाऽऽ-पगा" इत्यमर । निम्नं गम्भीर गच्छतीति निम्नगा । स्वच्छदं स्वातुन्ध्येण स्वनाथ समुद्र मुख्यतया स्वामिन श्रीरमण विष्णु च आप्तु गुणाढ्यं त परि-पेवितु भक्त्या सेवितु च सुमेस्कूटात् धावत्य. शीघ्रगत्या चलत्य ससक्तु प्रोहुः । प्रवहति इति भावः ।

प. २८६ श्लोक ५४ "मुक्तामाणिक्यवैदूर्यगोमेदान् वज्रविद्रुमौ । पद्मरागं मरकत नील चेति यथाक्रम" इति नवरत्नानि । उपलक्षणतया सर्वसपद उत्पत्तिस्थानमिति भावः । द्रुहिणेन ब्रह्मणा स्वीयचतुर्भिरपि मुखैः उच्चारितैः । शोभन. घोष. एपा तैः श्रुतिमन्त्रै वेदमन्त्रै । विभुः समुद्रान्त. स्थित. विष्णु. सेव्यते ।

श्लोक ५५. रघुप राघव श्रीरामचन्द्र. रक्तापाङ्गनिपातनेन यं समुद्र शीर्णगात्र विभिन्न देह व्यधात् । यदा सीता प्रत्यानेतु लङ्का प्रति प्रवृत्तस्य कपिसैन्येन सनाथस्य श्रीरामचन्द्रस्य समुद्रः उल्लङ्घने मार्गं नाकरोत् तदा क्षुब्धः श्रीराम. कोपेन चाप प्रयुज्य समुद्रं शातं कृत्वा भिन्नगात्रमकरोदिति कथाऽत्रानुसंधेया । य. समुद्रः त श्रीरामचन्द्र अलालयत् भक्त्याऽपूजयत् । चिन्वता शोधयता । कपिनायकेन मरुता वायवतारभूतेन हनूमता । कुभोज्ज्वस्य अगस्त्य-ऋषे हस्तयो चुल्लके गतः । जलपानार्थं हस्तयो यं आकृतिः अञ्जलि-रूपा क्रियते सा चुल्लुकः इति कथ्यते । अगस्त्यमुनि समग्रसमुद्रजलपानार्थं समग्रमपि समुद्रजलं स्वहस्तयो अञ्जलौ अगृह्णादिति कथाऽत्र ध्येया ।

श्लोक ५६ तिमि प्रभूतकायः मीनविशेषः । तिमि गिलति इति तिमिगिल । तिमेरपि प्रभूततरकाय. मीनविशेषः । तिमितिमिङ्गिलनक्रादयः जलचराः । तेषां चक्रक समूहः । तस्य क्रकचकर्त्तरिभिः करपत्रसदृशदलाख्यकर्त्तरिभिः । "क्र" इति कर्त्तु इति क्रकच । कच शब्दे । "कृपाणी कर्त्तरी समे" इत्यमरः । कृन्तन छेदन । तेन । उपलक्षणतया अनेकहिंस्रजलचरप्राणिना हिंसात्मककृतिभिः उच्छिद्यं प्रवृद्ध परिपूर्णमित्यर्थः । समुद्र. इति शेषः । अन्यत्र च स एव समुद्र सुरभिधेनो कल्पवृक्षस्य रत्नानां सुधाया. अमृतस्य श्रियः लक्ष्म्या. हस्तिन. ऐरावताख्य-गजस्य । शीतलाः गभस्तयं रश्मयं यस्य स । तस्य चन्द्रस्य च निधानं वास-स्थान उत्पत्तिस्थान वा । समुद्रस्य एकतः हिंस्रजलचराणां हिंस्रकृत्याश्रयत्व-अन्यतः कामधेनुकल्पवृक्षादिसुमंगलकरवस्तूनां वासस्थानत्वं नूनं विचित्रं आपा-ततः विरोधभावपूर्णं इति प्रतिपाद्य एतद्दृष्ट्यातेन तत्त्वविशेषौ सूच्येते इति उत्तरपक्षितद्वयेन विशदीकुर्वति कविवर्याः ।

विषयेषु भोगविषयेषु सक्ता मतिः । तथा रुद्धैः परमात्मानं प्रति गमनात् प्रतिरुद्धै. भावनै. विचारै. तदनु आचारैश्च नरः नरकादिवेदना सदधाति सपादयति । किंतु स एव नरः । विमलाभक्तिं मननं भगवन्नाम्नः पुनः पुनः ध्यानं । आदिपदेन श्रवणं कीर्तनं पादसेवनं वदनं दास्यं इति विविधसेवाप्रकाराः लक्ष्यन्ते । चित्तं च । एतैः अमितधी अपरिमितज्ञानवान् भूत्वा परं सुखं एषयति वर्धयति । नक्रादिकृत्तनस्य नरकादिदुःखेन साम्यं सुरभिकल्पवृक्षरत्ना-

दीना मननादिप्राप्यामितसुखेन साम्य निर्दिष्टम् । निदर्शनालङ्कार । “वाक्यार्थयो. सद्दशयोरैक्यारोपो निदर्शना । यद्वातु. सौम्यता सेय पूर्णदोरकलङ्कता” इति श्रीमदप्पय्यदीक्षितविरचिते कुवलयानन्दे ।

प २८६ श्लोक ५७ समुद्रः प्रत्यर्पणमनभिलपमाण महान् दानी इति वर्ण्यते । द्युमणिना सूर्येन । नैदाघकालस्थितस्य सूर्यस्य गभस्तिभि रश्मिभि पीत. अपि सुधां अमृत दास्यसि । निदाघकालीनेन उग्रतमेन सूर्येन समुद्रजल वाष्पीकृत्य मेघरूपेण अन्यत्र नीयते इति प्रथितमेव । एव नैदाघसूर्येण शोषितोऽपि सुरासुरै. मथित सागर अमृतमेव प्रददाति । नित्य वाडवाग्निना दग्धवपुरपि अम्लानगात्र अविकृतगरीर. सन् । तथा च सुरासुरै. निस्त्रिंश क्रूरतया अपघृण निर्दयेन च निर्मादित मथित. अपि आदरात् सादर सर्वेषा हिताय रत्ननवक दद्या. । ईदृश. दानी अन्य क अस्ति । न कोऽपि इति भाव ।

श्लोक ५८ तुगतरगै. मगलगुणा गगा । हरे विष्णो वामपादस्य अङ्गुष्ठस्य नखरात् निष्क्राता । प्रथम प्रोद्भिन्नवेधोऽण्डतः प्रकर्षेण उद्भिन्नात् विच्छेदीकृतात् ब्रह्माण्डत. ब्रह्माण्डस्य विवरात् । स्वरभसा ब्रह्माण्डमपि उद्भिद्येति भाव । तत । प्रोत्तुगमेर्वग्रत. अत्युन्नतमेरुशिखरात् पात पात पतित्वा पतित्वा । रभसा गति बहुदूर पतन च सूच्येते । अभीशुवेगेन अतित्वरित-गतिना हैम गिरि हिमवत्पर्वत प्राप । या गङ्गा सा इति सवध. । निर्हादि कलकल निर्घोष । “स्वाननिर्घोपनिर्हादि नादनिस्स्वाननिस्स्वना ” इत्यमरः । भ्रमः अध.स्थजलस्योर्ध्वं नि सरण । निर्भर वारिप्रवाह. । “भ्रमोऽम्बुनिर्गमे भ्रान्ती कुन्दभ्रमणयोरपि” इति मेदिनी । “वारिप्रवाहो निर्भरो भरः” इत्यमर. हृद अगाधजलवत् सर । भरी शिथिलवारिप्रवाहः । गुञ्जन् ध्वनि कुर्वन् निकुञ्जः लतादिभि पिहित स्थानविशेष. । एते सर्वे उदरे मध्ये यस्या. सा गङ्गा । गङ्गाप्रवाहस्य वेगेन अन्ये जलाशयकूपभरनिकुञ्जादय. तत्प्रवाहान्त एव विनिवेशिता । भूवन्निति गङ्गानद्या गाम्भीर्यं वर्ण्यते । अत्र भागवते कृत गङ्गावर्णन ध्येयम्—“तत्र भगवत साक्षात् यज्ञलिङ्गस्य विष्णोर्विक्रमत वामपादाङ्गुष्ठनखनिर्भिन्ना उर्ध्वाण्डकटाहविवरेणान्त प्रविष्टा या वाह्य जलधारा.....” इत्यादि ।

श्लोक ५९ गङ्गाप्रवाह अनेकवितर्कं वर्णयन्ति । हृदयकुहरस्य हृदयगुहायां स्थितस्य परमात्मन ईक्षाया साक्षात्कारे मतिमता दत्तबुद्धीना आद्याना पुरातनाना ऋषीणा विद्याना निधान आश्रय स्थान कि । गङ्गाप्रवाहे ऋषिगणस्य सकलविधा विद्या एव रसो भूत्वा प्रवहतीव आभाति । गङ्गानद्यास्तीरे एव ऋषिगणाः सकलविद्यामु प्रावीण्य प्राप्य शिष्येभ्यः उपदिदिशु. किल । शिष्येभ्यः पुनः

शिष्या इति परम्परया विद्याप्रवाह एव प्रवृत्तः । स एव गङ्गानदीप्रवाहरूपेण चिरन्तनं प्रवहति किमिति वितर्कः । अथवा ऋषीणा बहुलतपसा बहुविध तपश्चर्याणा स्यूतिः एकत्रीकरण कि इति अन्य वितर्कः । अथवा धृतिमतां हरिपदप्राप्तौ रतानां योगिनां घृणास्रोतःसारः कृपारूपजलप्रवाहस्य सारः मुख्यसारभूत अयं गङ्गाप्रवाहः कि । अथवा सूक्ताना पुरुषसूक्ताम्भ्रणीसूक्तादि वेदवाक्याना । निर्धूतदुरितः ज्ञानप्रसारणेन दूरीकृत दुरित पाप येन सः । प्रवाहः भुवि पतति कि । सूक्ताना अध्ययन ऋषिपरम्परया अविच्छिन्न प्रवाहवत् प्रचलति इति वेदाः अपौरुषेया इति च अनेन ध्वन्यते । प्रवाह इत्यावृत्तिः । एतादृश निर्धूतदुरित गङ्गाप्रवाह भुवि पतति । वितर्कालङ्कारः । “सम्भावित-सम्भाव्यमानापोहः वितर्कः” इति अलङ्काररत्नाकरे ।

श्लोक ६०. गङ्गाप्रवाहमेव पुनः वर्णयन्ति । कृपाया सागर इव । दुरित-रूपविपात्मकवृक्षस्य परशुः पापवृक्षकृ तने कुशलः खड्गः इव । नदीप्रवाहः अनेकवृक्षान् पातयति । पापानि एव वृक्षरूपेण पातितानि इति कल्प्यते । गङ्गानदीस्नानेन सकलदुरितनिवृत्तिः भवति इति हि प्रसिद्धम् ।

निलीनस्य तत्र तत्र निगूढस्य अज्ञानात्मकान्ध कारस्य क्षपणाय विनाशाय । ज्ञानरूपसूर्यस्य किरणा एव प्रवाहरूपेण प्रसरन्ति कि । मुनिगणानां मौनः ।

असप्रज्ञातः स्वस्यैव विस्मरणपूर्वक परमात्मनि एव चित्तप्रवृत्तिमान् । इद्वया श्रेष्ठया श्रुतिमत्या श्रुतिज्ञानेन । वेदज्ञानपूर्वकमित्यर्थः । निदिध्यासः ध्यानयोगः । असप्रज्ञातेन इद्व्यश्रुतिमतिनिदिध्यासेन महः वर्चः एपा ते । तादृशाना अनवद्योर्ध्वतपसा । अनवद्याना दोषरहिताना श्रेष्ठतपोरताना प्रणिधिः योगः एव प्रवाहरूपेण नि सरति कि । मौनस्य तपसश्च यत् गाम्भीर्यं दुरितनिवृत्तिसामर्थ्यं च तत्सर्वं गङ्गा प्रवाहेऽपि दृश्यते इति साम्यम् । उत्प्रेक्षालकारः ।

श्लोक ६१ जनिमृतिविशिष्टसाराख्यमुष्या । धातूना तापनाय उप-युज्यमान विशिष्टपात्र मुपीति कथ्यते । तप्त मन एपा ते । ससारे तप्ताना जनाना कृते । तेषा हिताय सुधा अमृत निष्यन्दन्तीव वीचीना तरङ्गाणा निचयैः समूहै विस्तृतं कलपदध्वनिभिः हरे गाथा चरित गात्री गायन्तीव स्थिता गङ्गा । यथा जननी स्व शिशु स्वोत्सङ्गे परिष्वज्य रमति तथा गङ्गा मा स्वान्त गृहीत्वा रमता क्रीडताम् । मम गङ्गाप्रवाहान्तः स्नानेन स्वमातुः अके रममाणस्य शिशोः सुखमिव अमन्दानन्दः लभेत इति भावः । गङ्गा च मा करैः उद्धृत्य अतटभृगुपातात् तटरहितात् सानोः पतनात् रक्षतु । तटरहितसानोः

पतनं पापकार्यप्रवृत्ते साक्ष्यम् । मा अधर्माचरणप्रवृत्तेः परावर्तयित्वा सद्धर्मा-
चरणे मन प्रापयतु इति भावः । “भृगु सानी जमदग्निप्रपातयोः शुक्रे रुद्रे च”
इति हैमः ।

श्लोक ६२. या गङ्गा हृष्टा चेत् दर्शनमात्रेण नयनयोः आद्य दोष श्रध-
त्वदोष अपहन्त्री निवारयन्ती । बाह्यचक्षुषः अद्यत्व तथा च आन्तरचक्षुषः
अन्धत्वं नाम भगवत्साक्षात्कारे असामर्थ्यं दूरीकरोति इति भावः । सा स्वर्धुनी
स्वर्गनदी मुहुः वार वारं स्पृष्टा चेत् भीतिकरोगानां सूति मूलनिदानानां समूहं
भृशं सम्यक् ध्वम नयती । आमूलाग्र विनाशयती । मज्जनकर्मादीनां पोषण
तस्य विधिः । “भर्मस्यात्काञ्छन्ते भूतो” इति मेदिनी । नद्या मज्जन स्नान-
सकल्प मृद्गोमयादि रथान पुन नद्या मज्जन इत्यादि नदीग्नानां कार्य-
कलापं मृष्टा सिञ्चिता चेत् अद्यात्मसपद प्रदा । घ्याता चेत् मंमूनेः ससार-
स्य मूलजालस्यैव निदानस्यैव दहना विनाशकर्त्री । श्रीहरेः पद वैकुण्ठं च दात्री ।
मनोवाक्कायशुद्धीकरणेन भगवतः शुचिज्ञान प्रदाय भगवत्प्रसाद प्रापयित्वा
भगवत्सान्निध्यं प्रददाति इति अहो माहात्म्य गङ्गायाः ।

श्लोक ६३ भगीरथस्य प्रयत्नेन भूमिं प्राप्ता भागीरथी सगरवंशजानां
सर्वेषां पावनेन ऐश्वर्यं प्रददौ इति कथा ध्येया ।

श्लोक ६४ हैमवती हिमवतः कन्या । गिरिजा—पार्वती । पार्वती भारत-
देशे निवसतीति भावः ।

श्लोक ६६ अभ्र आकाशमपि कपद्भिः विदारयद्भिः । कप् घर्षणे अत्यु-
न्नतरिति यावत् । हरितानां हरितवर्णमणीनां हरितवर्णकुशानां च उपलाभाः
येषु तैः सानुभिः । भव्यवपु महात्मा हिमालयः विजृम्भते नितरां शोभते ।

प २८८ श्लोक ६७ अद्रिराट् अद्रिपु राजवत् विराजमानः हिमवत्पर्वतः
कल्पे प्रातः काले वभी । या गङ्गा चित्रैः प्रवाहभ्ररिभिः जलधाराभिः साक
अथ धावति प्रवहति सा नूपुरति । हिमवत्पर्वतस्य भृग् भृग् रवं कुर्वाणाः
नूपुरा पादभूषणानि इवाभाति । उर्ध्वं सानूना अग्रभागे गीर्ष्णि हिमवतः क्षिरो-
भागे शुभ्रा धवला हिमतति । हिमसमूहं विराजते । मृदुरवेः प्रातः कालीनकोमल-
सूर्यस्य मदौ पीतगभस्तिभिः पीतवर्णं रश्मिभिः । हिरण्यप्रेभाद्यन्तः सुवर्णका-
न्त्याऽच्छादितं सन् । “किरणोत्समयूखाशुगभस्तिघृणिघृण्ययः” इत्यमरः ।
अनेन वरैः किरीटं भूपितं पीरटकान्तियुक् । पुरटस्य सुवर्णस्य इयं पीरटा च
सा कान्तिश्च । पीरटकात्या सुवर्णवत् शोभन् भ्राजमानं नृप इव आलक्ष्यः
दृश्यमानः अद्रिराट् वभी ।

प २८८. श्लोक ६८ वनराजिमय्या अरण्य पक्तिसहितायां । प्राचुर्याये
मयट् । धरिण्यां मह्या । पृथुस्थूलदेहवान् कुम्भवर्णं. भ्रातुः कुवेरस्य हर्म्य
उत्तरदिशि स्थित सौध द्रष्टुं ब्रजन् मार्गं श्रान्तः स्वप्नहतः निद्रया पराभूतः
शेते किं । वितर्कालकार ।

श्लोक ६९ हिमवान् उग्रनिग्रहतपःसारैः सूरिभिः ऋषिपण्डितैः सेव्य ।
वैहायसैः आकाशे स्थितैः किन्नरादिभिः साहसैः स्थैर्येण गेयः स्तुत्यः । हिमा-
नीभरैः हितसंहतिपूर्णे. छन्नैः आच्छादनं कुर्वन्नि हिमाशुवत् चन्द्रवत् धवलं
सानुगतैः अनेकसख्याकसानुभिः शिखरैः भव्यः अतिमुन्दरः । एतादृशं हिम-
वन्तः अनल्पविभवः अतिप्रभूतैश्वर्यमतः साहस्रजिह्वं सहस्रजिह्वावान् अत एव
वाक्पाटववान् अहिः अपि शेषोऽपि स्तोतुं वर्णयितुं न प्रभवति न समर्थो भवति ।
ऋहो भव्यता हिमवत्पर्वतस्य । अतिशयोक्त्यलकारः । “रूपकान्तिशयोक्तिः
स्यान्निर्गीर्या ध्यवसानतः । पश्य नीलोत्पलद्वन्द्वान्निः सरति शिता शरा ” ।
इति कुवन्लयानन्दे ।

श्लोक ७०. विशालानगरी हिमालये नितरां शोभते । देवैः ऋषिगणैः
मुनिभिः सश्लाघ्या विशालानगरी । स्फुरदमलदेशा स्फुरन् शोभायमानः अमलः
पवित्रः देशः यस्याः सा । विशालायां कले. न स्थान इत्यभिप्रायेण कलिं
निजित्य अस्ति इति वर्णनम् । कुरुकुले जाताः भूपाः धर्मराजभीमसेनादयः ।

श्लोक ७१. वदर्यां श्री नारायणस्य सान्निध्येन अकिता अलकनदा । पुरतः
पञ्चभिः पुण्यैः निर्भरैः नदीभिः सगता । विष्णुगगया साक विष्णुप्रयागे,
पिण्डारात्य नद्या कर्णप्रयागे मदाकिन्या साक रुद्रप्रयागे नदाकिन्या साक
नदप्रयागे भागीरथ्या साक देवप्रयागे एवं पञ्चनदीभिः साक सगता । शोभते ।

श्लोक ७२ हिमालये अनेके हिल्लपशवः अनेके अहिल्लस्वभावाः ऋषिमुनि-
साधवः त्रिणा भीतिं प्रददन्ते इति भावः ।

श्लोक ७३. महान्तः सिद्धाः साधवः एव भिन्नवपुः देहः । सामान्यवर्मानु-
लक्षणेन एकवचनम् । समाश्रित्य वृक्षाः लताः गुल्माः बालवृक्षसघा तृणादयः कक्षाः
शुष्कतृणा अभवन् । एव केन कारणेन कृतवन्तः इति प्रश्ने कविकर्याः तर्कयन्ति ।
अयं मे इति शेषः । अयं मे तर्कः यत् उद्वसत्वाः सिद्धा हरिं सेवितुं ध्यान
गताः तत्र हि हिमालये एव नित्यं वसतीति नित्यवासा बभूवुरित्यर्थः । हिमा-
लये ध्यानयोगादेः महदानुकूल्यस्य सत्त्वात् तत्रैव नित्यं ध्यानं कुर्वन्तः सर्वे
वासार्थं लतावृक्षादिरूपाणि दधुः इति कल्पयन्ते । रूपक उत्प्रेक्षालकारश्च ।

प० २८८ सुपमाविशेषं कातिविशेषम् । “सुपमा परमा शोभा शोभा-
कान्तिर्द्युतिश्च्यवि ” इत्यमरः ।

इति चम्पूभावबोधिन्यां द्वादश उल्लासः ।

त्रयोदश उल्लासः

प० १८६ आवर्तयंतः—पुन पुन विचारयन्तः ।

श्लोक १ तारा आकाशमार्गे बहुकालात् अल्पीभूता ।

आलोककारवैः जयजयकारशब्दैः । श्लक्ष्णोक्षणैः मनोज्ञैः कृपापूर्णैः ईक्षणैः
दृष्टिभिः वीक्षस्व पश्य अस्मानित्यर्थः ।

श्लोक २ शङ्कुकूर्णरूपे चतुर्मुखब्रह्मणः तुलसीपुष्पाहरणाख्यसेवा कुर्वति
स्म श्रीराघवेन्द्रमुनय इति कथा अत्रानुमधेया । प्रह्लादावतारे दैत्यवालकेभ्यः
उपदिदिशुः । मध्वदेशिकस्य मध्वगुरो मत । “गुरो देश्ये च देशिकः”
इत्यमरः ।

श्लोक ३ राघवेन्द्रमुनय स्वोपास्यदेवताभूत ह्यग्रीव सदा समाधी ध्यायन्ति ।
हे मुनिश्रेष्ठ राघवेन्द्र ह्यग्रीवमन्त्रस्य जप कुर्वन् रात्री जागरितः एव सन् वहि
स्ववृन्दावनात् वहि स्थित जगत् नादत् किं आदरेण न दृष्ट किं । दिवाऽपि
समया निकपा समीपत एव वर्तते । अह्णः प्रारभः आसन्नप्राय एव । “समया-
न्तिकमध्ययो” रित्यमरः । श्रीहरिः नृसिंह प्रह्लादाय एव वरमदात् “त्वद्भक्ताः
मामनुब्रता ” इति । मा उन्मिपन् नेत्रे उन्मीलयन् मा दयया वीक्षस्व । नो
चेत् न वीक्षसि चेत् अस्मभ्य कः आश्रय वद । त्वा विना अस्माक न कोऽपि
अन्यः रक्षक इति भावः ।

प २६० श्लोक ४ तुगाः उन्नताः तरङ्गाः यस्या सा । तुङ्गा स्वच्छोद-
पूरेण स्वच्छजलपूरणेन प्रवहति । तव हृत्पूर पूर्णहृदयेन मृदुलैः कर्णमधुरैः
स्वानैः कलकलनादैः स्वागत आकरोति उदीरयति । “स्वाननिर्घोपनिर्ह्लादि-
नादनिस्स्वाननि स्वना ” इत्यमरः । हे गुरो तव पादमूले स्थितेन रजसा धूल्या
सिक्त उत्तमाग शिर यस्य सः । तस्य मे याञ्चा “प्रभो प्रभातसमयः
समागतः । उत्थाय स्नानार्थं तुङ्गातीर उपगच्छ अस्माश्च उद्धर”
इत्यात्मिका प्रार्थना धारय स्वीकुरु । सुधासारज श्रीमद्वटीकाकृत्पादैः
विरचितस्य सुधाग्रथस्य सारात् मुख्यार्थं लक्ष्यीकृत्य जात गद्य परिमल स्वेन
रचित परिमलाख्यग्रथ भावदीपस्य कलया प्रभया साक सत्तत्त्व श्रीवेदव्यास-
सम्मत तत्त्व बोधय उपदिश । श्रीमद्वटीकाकृत्पादाना सुधाग्रथस्य त्वयैव विर-

चित्तस्य सुधाग्रंथटिप्पणीभूतस्य परिमलाख्यग्रथस्य तथा च श्रीमट्टीकाकृत्पादाना तत्त्वप्रकाशिकाग्रथस्य टिप्पणीभूतस्य तत्रैव भावदीपाख्यग्रथस्य च सारं अस्मासु अनुकम्पया उपदिश इति प्रार्थना ।

प २६० श्लोक ५ पुरा प्रह्लादावतारकाले त्रिशुसुलभलीलां बालसहजां क्रीडां विहरत क्रीडतः अपि ते नृसिंहध्याने असुलभा अन्यै सुलभेन अशक्या सततरति. आसीत् । अधुना सन्यासाश्रमे स्थितस्य ते परमात्मध्याने रतिः वर्तते इति किमु वक्तव्यमिति भावः । नूनं तव निद्रा एव नास्ति । अस्माक प्रबोधन-प्रयत्नः एव न योग्यः भावः ।

श्लोक ६. स्तोक ईपत् । शुभगिरां शुभवचनेन विरहस्य त्वत्तः वियोगस्य रात्री अनुभूतस्य तव विरहस्य शान्तिं शमनं कुरु । अस्माक अनुग्रहवचनमुदीरयन् अस्मत्सनाथत्वं प्रदर्शय । इति दीनप्रार्थना श्रीरघवेन्द्रयतये ।

प २६० पालयति—निरीक्षते ।

प० २६१ सूचीकटाहन्याय—पूर्वमेव ध्येय. विशदीकृत. ।

प० २१३ पूतिकूष्माण्डायते । कूष्माण्डः सुष्ठु अस्ति चेत् शाकादिकृते उपयोक्तुं शक्यते । चिर अतिपक्व. भूत्वा विगलितं पूतीभूतं चेत. दुर्गंधनिमित्तेन अस्वीकार्यं भवेत् । तथैव अपरीक्षितं निर्दोषानुमानेन आगमेन वा प्रतिरुद्धं प्रत्यक्षं अस्वीकार्यं भवेदिति भावः ।

प्रमाणानां बलावलविवेकोपन्यासे अधोनिर्दिष्टा विषया. विवेच्यन्ते ।

(१) उपजीव्योपजीवकयोः मध्ये बलावलत्वचर्चा । (२) बलवत्त्वस्य बहुत्वात्-स्वभावतः वा इति । बहुत्वं नानुवादकत्वप्रापकं प्रमाणस्य किन्तु दाढर्चहेतुभूतम् इति चर्चा । (३) प्रत्यक्षागम,नुमानाख्येषु त्रिषु प्रमाणेषु मध्ये अनुमानस्य प्रत्यक्षागमोपजीवकत्वात् तदितरोभयापेक्षया दीर्घत्वम् (४) निर्दोषानुमानेन आगमेन वा बाधितस्य अपरीक्षितस्य प्रत्यक्षस्य पूतिकूष्माण्डवत् अग्राह्यत्वकथनम् । तथा च निर्दोषप्रत्यक्षस्य प्राबल्यकथनम् । (५) जगत्सत्यताग्राहिप्रत्यक्षस्य प्राबल्यविवरणम् । साक्षिण. नियतयाथार्थं कालत्रयाबाध्यत्व अतिकृत्य चर्चा । (६) लौकिकविषये निर्दोषप्रत्यक्षस्य प्राबल्येऽपि अलौकिकविषये आगमस्य प्राबल्यकथनम् ।

७. तात्पर्याविगती अर्थनिर्णये च रूढिर्योग योगरूढिः रूढोपचार रूढलक्षणोपचार. लक्षणा महायोग विद्वद्रूढिः इत्यादीनां चर्चा । श्रुतिलिङ्गमाख्यादीनां उपक्रमोपसहारादीनां सावकाशत्वनिरवकाशत्वयोः उपजीवकत्वोपजीव्यत्व सावकाशत्वनिरवकाशत्वादीनां चर्चा ।

(८) सावकाशनिरवकाशयो निरवकाशस्य सर्वथा प्रावत्यसमर्थनम् (१०) तत्वमसीति आगमवाक्यस्य उपजीव्यप्रत्यक्षविरोधससर्थनम् तेन सादृश्ययुक्त्या तस्य जीवभेदकथने तात्पर्यस्य विवरणम् । (११) श्रुतौ भेदपरवाक्याना निरवकाशत्वस्य अभेदपरवाक्याना सावकाशत्वस्य च समर्थनम् ।

प० ३०० श्लोक ७. शुद्धसत्वात् स्रष्टु विष्णुत आद्या सृष्टिः. प्रकृतिगुणेभ्यः. प्रकृतिरूपोपादानकारणेन सत्वरजस्तमोरूपप्राकृतिकगुणेभ्यः चिता सपादिता । सृष्टिक्रम वर्ण्यते । शुद्धसत्वात् सत्वगुणात् ब्रह्मा आद्य वायुः मुख्यप्राणः ततः रजसि रजोगुण उपादानीकृत्य अमी रुद्रादारभ्य अन्ये देवाः । त्र्यैविध्यात् तामसात् त्रिविधकरणानि तन्मात्राणि इन्द्रियविषयाणि च । अधिक भागवतादि-ग्रथेषु अवगन्तव्यम् ।

श्लोक ८. विष्वैकहस्तांकितः केचल विष्णोः हस्ताभ्या अकित विष्णुमात्रेण कृतः सर्गः । प्रतनः पुरातनः । “पुराणे प्रतनप्रतनपुरातनचिरतनाः” इत्यमरः । भगवदनुग्रहणैव सर्वं जगत् प्रचलतीति वर्ण्यते ।

श्लोक ९ तारवत् शुद्धमौक्तिकवत् चरा आचरन्त । शुद्धमौक्तिकवत् प्रस्फुरन्त्यः शोभायमानाः तारा नक्षत्राणि स्फुरति प्रकाशते । पडूतव आरात् सम्यक् स्वकार्येषु वर्षाहिमप्रपातपल्लवपुष्पदिवसनादिकार्येषु रता । समग्रा सर्वे वाराः दिवसा सोमवारमगलवारादयः तिथिव्रातैः प्रतिपदादिभिः अनुद्भूताः माक अनुमरन्त वर्तन्ते इति शेषः । कालचक्रपरिभ्रमण श्रीशानुग्रहेणैव इति भावः । इदं सर्वं जगत् श्रीशस्य विष्णोः प्रशस्तौ प्रशमने सेवायामेव स्थितम् उद्यतमिति भावः ।

श्लोक १० विष्णु मुमृष्ट स्वान्न शोभनमन्न बहुप्रकारेण प्रदाय जीवान् जीवयति । मही सस्याढ्या भवति । जलदा मेघा तृष्णाबुभुक्षाहर प्रशमन शातिद जल प्रददति । नद्यः सुमधुरस्वादैः रुचिकरैः पापक्षालकैः तृप्तिदैः रमैः जलैः स्वकार्यं कुर्वति । एव सर्वैः परमात्मसकल्पानुगुण स्वियगुणानुदानविधया विष्णुं पर सेवते ।

प० ३०१ श्लोक ११ यस्य वशात् चेष्टा जगद्वयापाराः इन्द्रियव्यापाराश्च प्रवर्तन्ते त पूर्णं प्रभु हरिं अहं नौमि ।

प० ३०१ क्रोडदष्ट्रायाः सूकरस्य दष्ट्राया अग्रे स्थिताया भूमे जाता तरङ्गिणी तरङ्गवती नदी तुङ्गा । वराहावतारे वराहस्य दष्ट्रायां भूमिं गृहीता हिरण्याक्षवधानतर समुद्रात् वह्निः आनीय रक्षिता इति कथाऽत्र ध्येया । अलघु

अनल्प' प्रभूतकांतिसमूहः । चतुर्मुख एव प्रमुख. एपा ते लेखा. देवा ।
निरपह्नव निगूहन विना । भक्त्युद्रेकं अल प्रकटीकृत्येति भावः । निष्प्रत्यूह—
निर्विघ्नम् । “विघ्नोऽन्तरायः प्रत्यूहः” इत्यमर । अपवर्गपद मोक्षस्थान ।

प० ३०३ श्रीमद्वाचाचार्याणा सप्त्त्रिंशद्ग्रथा. यथा—

- (१) सूत्रप्रस्थाने—
१. ब्रह्मसूत्रभाष्यम् ।
 २. अनुव्याख्यानम् ।
 ३. अणुभाष्यम् ।
 ४. न्यायविवरणम् ।

(२) ऋक्प्रस्थाने—

५. ऋग्भाष्य ।
- ६-१५. दशोपनिषदा भाष्याणि ।

(३) गीताप्रस्थाने

- १६ महाभारततात्पर्यनिर्णयः ।
१७. यमकभारतम् ।
१८. गीताभाष्यम्
१९. गीतातात्पर्यनिर्णयः ।
२०. भागवततात्पर्यम् ।

(४) प्रकरणग्रथाः

२१. मायावादखण्डनम् ।
२३. उपाधिखण्डनम् ।
२४. तत्त्वसंख्यानम् ।
२५. तत्त्वविवेकः ।
२६. तत्त्वोद्योत ।
२७. विष्णुतत्त्वनिर्णयः ।
- २८ कर्मनिर्णयः ।
२९. कथालक्षणम् ।
३०. प्रमाणलक्षणम् ।

(५) स्तोत्रग्रथा.—

- ३१ द्वादशस्तोत्रम् ।
३२. जयन्तीनिर्णयः ।

३३. कृष्णामृतमहार्णव. ।
 ३४. नरसिहनखस्तोत्रम् ।
 ३५. सदाचारस्मृतिः ।
 ३६. तन्त्रसारसग्रहः ।
 ३७. यतिप्रणवकल्पः ।

प्राय. कन्दुकस्तोत्राख्यस्तुतिश्लोकोऽपि एकग्रथत्वेन कैश्चन परिगण्यते ।

प० ३०८ गलग्राह गले कण्ठे गृहीत्वा निष्करुणमिति भावः । व्यासकूट
 ज्ञानकार्य सूचक । दासकूट भक्तिमार्गस्य द्योतक । उभावपि श्रीराघवेन्द्रगुरुसार्व-
 भौमै सद्ग्रथरचनादिना पदसुलादिरचनया च पोषितौ इति भावः ।

इति चम्पूभाव बोधिन्या त्रयोदशः उल्लासः ।

चतुर्दशः उल्लासः

अस्मिन् उल्लासे ग्रंथकर्तृभिः सपरिवारं तथा च अन्ययात्रिभिश्च साक श्री-
पञ्चमुखीप्राणदेववर्शनार्थं गाणधाळक्षेत्रगमनं ततः श्रीगुरुपादमूले चम्पूग्रन्थसमर्पण
च उपवर्ष्येते ।

प० ३०६ तरीयंत्रेण नावमुखेन ।

अस्मत्प्रपितामहाः—ग्रन्थकर्तृणां प्रपितामहाः ।

अनुतुङ्गातट तुङ्गानद्याः तटस्य समीपे ।

प्रत्यन्तपर्वतेषु महाद्रीणा समीपे स्थितेषु अनुच्चतरपर्वतेषु “पादा. प्रत्यन्त-
पर्वता.” इत्यमरः ।

अस्मदाचार्यैः उपश्लोकितः । श्लोकेन स्तुतः । श्लोक सघाते भवादिगणात्मने-
पदघातो. उपोपसर्गपूर्वकस्य कर्मणि क्तान्तः ।

प० ३१० पञ्चमुखप्राणदेवस्य पञ्चमुखानि अत्र वर्ष्येते । ससारवाधौ
पतिताना उद्धरणाय ससारान्निर्मोचनाय कृतः अवतार. यस्य सः ।

दो साध्ये स्ववाहुवलेन आसादयितुं शक्ये राज्यघनस्त्रीसपदादौ । राज-
घनयोपित इति समाहारार्थे एकवचनं । दो.साध्यराज्यघनयोपिति दभ्रा अल्पा
बुद्धिः आसक्तिः यस्य सः तादृशः । पाठान्तरं तु राज्यघनयोपिददभ्रबुद्धेः राज्य-
घनस्त्र्यादिषु अद्रभ्रा अनल्पा बुद्धिः मतिः यस्य सः । तस्य राज्यनादिषु पूर्णतया
आसक्तस्य पुरुषस्य दुस्साध्यं दुःखेन आप्तुं शक्यं हे पञ्चाननेश । यो अविरक्तः
राज्यघनादिष्वैव आसक्तः आस्ते तेन पञ्चाननस्य प्राणदेवस्य अनुग्रहः नैव
लघ्वु शक्यः इति भावः । मम करयो अवलम्ब आश्रयं देहि । मा सकलापद्भ्यः
परित्रायस्व उद्धरेति भावः ।

श्लोक २ आप्रातः प्रातःकालादारभ्य कुत्सितानां नाथानां स्वामिनां अल्पयो-
ग्याना जनानामिति यावत् । निकेतनानां गृहाणां अलिपु पंक्तिषु संचारकृत्ये
पदुपादयुगस्य भिक्षाप्राप्त्यै मधुकरीवृत्तिं गृहीत्वा संचरत. मे । मायाः लक्ष्मी-
देव्या. नाथस्य श्रीविष्णोः सेविना सेवायां रतानां भक्तानां जनानां संगमः तैः
मेलनरूपं निष्कृतं प्रायश्चित्तमपि नो नैव प्राप्तम् । “इन्दिरा लोकमाता मा
क्षीरोदतनया रमा” इत्यमरः । प्रातःकालादारभ्य कुत्सितजनानामाश्रयणे

रतिं कृत्वा अपराध कुर्वतः मे एतदपराधोपशमनाय विष्णुभक्तसेवारूपप्राय-
श्चित्तस्यावकाशो नैव लब्धः । मन्दभाग्योऽहमिति भावः । अतः त्व करावलम्बन
दत्वा उद्धरेति प्रार्थना ।

श्लोक ३ अज्ञानरूपगाढाध.कारेण अतिभयप्रदाया । पङ्कर्वैरिणा काम-
क्रोधलोभमोहमदमत्सराख्याना पङ्कर्वैरिणां सुखकराया उत्तेजनकारकाया
ससाराख्यगुहायां कर्मानिलेन प्रारब्धकर्माख्यवातेन विनिवेशितस्य प्रवेशितस्य
देहस्य धारणकर्तुः मे कराश्रय देहि । कर्मबंधमपहाय ससाराङ्गमोचयेति
भावः ।

(४) सच्छास्त्रसारे परिमज्जनेन । सच्छास्त्राणा निरन्तरमालोडनेन
शुद्धचित्ता । त्वत्पादपद्मयोः परिचितनेन ध्यानेन प्राप्येन आनन्देन पूर्णाः
मज्जनाः विषयरामैः दूषितचित्त मा नो नैव पश्यति । अतः अशरणस्य मे
त्वमेव शरण देहि ।

श्लोक ५ अह पञ्चेन्द्रियैः अर्जितं महत् अखिल पापकर्म' इह भोवतु न
शक्त । दीनजने दयालो पञ्चाननेश अत्यंतदुष्टमनसः हृदं नष्टा दृष्टि ज्ञानदृष्टिः
यस्य सः तस्य मे करावलम्ब देहि ।

श्लोक ६ अखिलेष्टना प्रदाता भगवान् संतुष्टिं प्राप्नोति । अस्मभ्यमपि
अखिलेष्टानि प्रददातीति भावः । “य यथा यथा उपासते तत्तदेव भवति”
इति नियमः । अखिलेष्टसिद्धिः भविता इति भावः ।

प० ३११ चम्पूग्रथनिर्मातारः कविवरेण्याः अधुना श्रीमुयमीन्द्रगुरुद्वारा
श्रीगुरुराजेभ्यः इमं अमोघ ललितपदालङ्कारादिभिः सुमनोहर गद्यपद्यनाटकमयं,
महाकाव्यलक्षणलक्षित चम्पूप्रवध समर्पयितुकामा. अस्मिन् ग्रथे उपवर्णितान्
विषयविशेषान् एकत्र क्रोडीकुर्वति गुरुजनचित्तावगाहनाय ।

ऐतिहासिकप्रमाणानुबद्ध । चम्पूप्रवधरचयितार कविवर्या समग्रभारत-
देशे प्रथितयशसः इतिहासशास्त्रज्ञा ये आत्मन अनेकापूर्वमशोधनैः इतिहास-
शास्त्रस्यैव अमिता प्रगति साधितवन्तः । अनितरसाधारणान् शिलालेखान्
ताडपत्रग्रथान् असख्यानि ऐतिहासिककथासूचकवस्तूनि च सगृह्य द्विशताधिक
ग्रथविशेषान् सशोधनलेखाञ्च विरचय्य इतिहासशास्त्रज्ञाना पक्ती अग्रेसरत्वं
प्राप्ता विद्वद्भिः विद्वत्सभासु विद्याभूषणमहामहिमोपाध्यायादिविरुद्धं पर
समानिता राराजन्ते । एतादृशैः ग्रथकर्तृभिः अत्र उपनिबद्धा. विषया ऐतिहा-
सिकसामग्रीकपेण परीक्ष्य याथातथ्येन निर्णीता एव इति निश्चप्रचमवगन्त-
व्यमिति भावः ।

प ३१२ विवित्सुनां वेत्तु ज्ञातुमिच्छूनां जनानाम् । वैष्णवं यशः विष्णु-
भक्तानां यशः कीर्तिः तस्य श्रवणं प्रसरणं च विष्णुद्वेकाय विष्णोः सर्वोत्तमत्व-
द्योतनायैव प्रवर्तते न केवलं विष्णुभक्तानां महात्म्यप्रदर्शनाय इति नियमः ।
पिपठिपूणा पठितुमिच्छूना ।

प० ३१३ मनः प्रावर्ण्यं मनसः नम्रतां शुद्धिं प्रगुणत्वं वा । 'प्रवणः
क्रमनिम्नोर्व्यां प्रह्वे च स्याच्चतुष्पथे । आयत्ते च तथा क्षीणे प्रगुणे समुदाहृतः'
इति धरणिः ।

भवत्या समर्पित उपायन दिव्यदृष्ट्याऽवलोकयन्तः अस्य । चम्पूप्रवधस्य
समापनकाले श्रीसुयमीन्द्रतीर्थाः भौतिकशरीरेण नेहावसन् इत्यनेन सूच्यते ।
परं कविवर्याणां महती सिद्धिः कृपापूर्णया दिव्यदृष्ट्या अवलोक्य श्रीसुयमी-
न्द्रतीर्था चम्पूग्रथं स्वीकृत्य श्रीगुरुसार्वाभौमेभ्यः तद्द्वारा श्रीमुख्याप्राणान्तर्गत
मूलरामचन्द्राय समर्प्य सपरिवारेभ्यः कविवर्येभ्यः अनुग्रहविशेषं वितन्वीरन्निति
सभक्तिकं सप्रार्थ्यं चम्पूप्रवधस्य निर्विघ्नपरिसमाप्तिं संपादयन्ति । इति शम् ।

मङ्गल सर्वकार्याणां मङ्गलायतनो हरिः ।

सन्मङ्गल प्रदायाशु त्रायता मत्कुलालयम् ॥

इति चम्पूभाव बोधिन्यां चतुर्दश उल्लासः ।

चम्पूभावबोधिनी समाप्ता ।

श्रीकृष्णार्पणमस्तु ।

श्लोकाक्षरानुक्रमणिका - (उल्लासक्रमतः)

क्र०	श्लोकप्रतीकं	उल्लास/श्लोक	वृत्तं	पृष्ठसंख्या
		अ		
१.	अहं ब्रह्मास्मि	११५	अनुष्टुभ्	१
२.	अप्पय्यदीक्षित	११२६	जाति	३
३.	अपरोक्षीकृतश्रीश	११३६	अनुष्टुभ्	५
४.	अनन्यलभ्य तव	३१३१	उपजाति	२६
५.	अध्येत्ययं ज्ञातपरावरोऽपि	३१३२	उपजाति	२६
६.	अहो किमेतत्	३१३३	उपेन्द्र	२६
७.	अभ्रकप वियनि	४१११	वसन्त	३५
८.	अधीत्य सागान्	५१४	उपजाति	४३
९.	अपमृत्युमिमा दूता	६१३	अष्टि	५३
१०.	असह्यवेदना प्रेतजन्मलब्धा	६१४	अनुष्टुभ्	५३
११.	अहो दृष्ट सद्य	६११०	शिखरिणी	५५
१२.	अद्यापि वाभाति	६१४३	इंद्रवज्रा	६७
१३.	अक्षीणमक्षमनिरक्षरकुक्षिभि	७११	वसन्त	६६
१४.	अद्य प्रभृत्यनुदिन	७१२	वसन्त	६६
१५.	अज्ञानसतमसद्वृपितनपृष्टि	७१७	वसन्त	७१
१६.	अन्नपूर्णहरिभामिनि	७१३६	रथोद्धता	८९
१७.	अवसरन तटाग्र	८११६	मालिनी	११४
१८.	अग याहि बहुला	८१२७	स्वागता	११७
१९.	अस्माक धृतिवधमूल	८१३२	शार्दूल	११६
२०.	अन्ये पुनर्विविध	९१७	वसन्त	१३०
२१.	अहो किमेतद् गुरुराघवेद्रो	१०११८	आकृति	१६८
२२.	अते युगाते विपम	१०१७६	उपजाति	२१५
२३.	अभ्र शुभ्रमभूद्रदभ्रममल	१२११६	शार्दूल	२८२
२४.	अलव नदा वदर्या	१२१७१	अनुष्टुभ्	२८८
		आ		
२५.	आतमुत्सवयग्ननुत्तम	२११०	शार्दूल	१५
२६.	आदौ पपाठाग्रजतस्ततो	५१५	उपजाति	४३

२७. आमन्त्र्य	६।२१	वसन्त	६१
२८. आयुर्गत परधनाहरणे	७।८	वसन्त	७१
२९. आजनेयकृतसेवया	८।४	रथोद्धता	१०४
३०. आजनेयवपुपा	८।५१	रथोद्धता	१२६
३१. आविध्याधिनिपीडिता	९।९	शार्दूल	१३०
३२. आदौ सृष्ट्वा मध्यतः	११।१४	शालिनी	२४०
३३. आयात्यहो मधुरगान	१२।८	वसन्त	२८१
३४. आसाद्य त मुरहर	१२/९	वसन्त	२८१

इ

३५. इत्यादि गुरुणा	१/११		२
३६. इत्थं दीनै रथितो	१।३४	शालिनी	४
३७. इति वरगिरि वासैः	१/३५	मालिनी	४
३८. इन्दु सुधाशु.	३/८	इन्द्रवज्रा	२१
३९. इत्थं विचिंत्य	३/१२	इन्द्रवज्रा	२२
४०. इत्थं सुदीप्तव्रतसचयेन	५।१५	इन्द्रवज्रा	४७
४१. इक्ष्वाकुवंशद्युमणि	८/१२	इन्द्रवज्रा	११३
४२. इत्थं सर्वाणितो व्यास	८/२६	अनुष्टुम्	११७
४३. इत्थं सगिक्षयत्	१०/२१	स्रग्धरा	१८७
४४. इत्थं लोकविडम्बन	१०/२५	शार्दूल	२८३
४५. इंद्राय नाकपतये	१९/८१	अनुष्टुम्	२३७

उ

४६. उत्तिष्ठ संसाधय	५/२४	इन्द्रवज्रा	२७
४७. उपर्यधस्तात्	१०/८१	अनुष्टुम्	२१५
४८. उन्मील्याक्षि सहस्राक्ष	१०/८१	अनुष्टुम्	२१५

ए

४९. एको जगौ वरपुरंदर	७/२२	वसन्त	७७
५०. एवं हि लोका क्रतुभिः	१०/१३	इन्द्रवज्रा	१६६
५१. एको हरिः कालगत	१२/४४	इन्द्रवज्रा	२८५
५२. ऋषीणमाद्याना	१२/५९	शिखरिणी	२८७

क

५३. काले प्रापत्सविद्या	१/६३	स्रग्धरा	४-५
५४ किमद्भुत कर्म	३/१७	उपेन्द्र	२४
५५. कर्णाटक्षोणिपालै	३/३६	स्रग्धरा	२७
५६ कृष्णाम्बैव यशोदाऽभूत्	४/१०	अनुष्टुभ्	३४
५७ कौल कायमुपावहन्	४/२०	शार्दूल	३७
५८ कृष्णाज्ञया धर्म राजोऽथ	५/१६	उपजाति	४६
५९ कुत्रास्ति मे पतिरनून	५/१	वसन्त	५३
६०. कारुण्यात् श्रीराघोद्रे	६/६	शालिनी	५३
६१ कमह शरणं ब्रजामि	६/१६	जाति	५६
६२. किं प्रागभूत्सुकृतमाचरित	७/११	वसन्त	७३
६३. क्षीराभिषेकेण गिला.	७/१६	इद्रवज्रा	७४
६४. कृष्ण यादववशदीप्रमणि	८/३६	शार्दूल	१२१
६५. कुरु भुक्व च कर्म	८/४६	गाथा	१२६
६६ कृत्वा कृतीरनघ	९/३	वसन्त	१२५
६७. केचिद्विकाहरसिका	९/६	वसन्त	१३०
६८. काणा. खञ्जा कुञ्जका	९/८	शालिनी	१३०
६९. कृष्ण कौरवकृष्णकर्म	९/१२	शार्दूल	१४२
७०. किं नारदस्त्वरितमेत्य	९/१६	वसन्त	१४६
७१ केचिज्जना भावरसै.	९/१७	इद्रवज्रा	१४६
७२. कौतेयवद्रथारूढ	१०/२४	अनुष्टुभ्	१८७
७३. कलियुगवरकल्किरेष भूप	१०/२५	जगती	१८६
७४. क्व मूलरामसस्थान	११/१६	अष्टि	२४४
७५. कौमुद्या शरदिन्दुशुभ्रकिरणै.	१२/२७	शार्दूल	२८३
७६. कृपापारावार	१३/६०	शिखरिणी	१८७
७७ किं कुभकर्णं पृतुपीनगात्र.	११/६८	इद्रवज्रा	२८८
७८ कामी भोगपरो वसन्तसमये	१२/१७	शार्दूल	२८१
७९. कल्लोलै करिसन्निभै	१२/५०	उपजाति	२८५
८०. किं मीनीन्द्र	१३/३	शार्दूल	२८६
८१, क्व ते निद्रा स्वामिन्	१३/९	शिखरिणी	२६०

ख

८२. खडनत्रय ३/२६ अनुष्टुम् २४

ग

८३. गावो ब्राह्म	१/३३	शालिनी	४
८४. गृहे गृहे छात्रचर्या	३/४३	उपेन्द्र	२८
८५. ग्रामे ग्रामे रेजिरे	३/४४	शालिनी	२८
८६. गिरेर्मूर्च्छि	४/१३	शिखरिणी	३६
८७. गोपाम्वासहितो	४/२३	शार्दूल	४०
८८. गुह्वर करुणासुधाऽऽप्तकामो	५/९	गाथा	४६
८९. गुरव. करुणार्णवा	६/१४	गाथा	५९
९०. गोमातर्गोपवद्ये	७/३५	स्रग्धरा	८०-८१
९१. गगा भगलमगमग	८/१४	शार्दूल	११४
९२. गगा तुगतरग सगसुभगा	१०/५६	शार्दूल	२०८
९३. गीर्वाणी भारतीहैमवतीद्राणि	११/८	अनुष्टुम्	३३७
९४. गुरव करुणार्णवा भवतः	११/२५	गाथा	२८१
९५. गाग मगलवारि सूरिवर	१२/४	शार्दूल	२५७
९६. ग्रीष्मे निदाघभूयिष्ठे	१२/११	अनुष्टुम्	२५७
९७. गगा तुगतरगमगलगुणा	१२/५८	शार्दूल	२८६
९८. गङ्गा नूपुरति	१२/६७	शार्दूल	२८८

घ

९९. घृण्टोऽपि चन्दनकणः	६/१९	वसन्त	६०
१००. घंवारवत्रस्तहृदः पिशाचा.	७/१५	इन्द्रवज्रा	७४

च

१०१. चतुरधिकशतग्रन्थ	१/२८	मालिनी	४
१०२. चिक्षेप यो	२/७	वसन्त	१४
१०३. चौरैर्निर्दयवृत्तिभिर्मुहु	७/१८	शार्दूल	७७
१०४. चक्षु. पश्यति	१३/११	शार्दूल	३००

ज

१०५. जज्ञे ततस्ततमतिर्वर	४/३	वसन्त	३१
१०६. जैत्रान् दिगत श्रुतमेधसो	५/८	इन्द्रवज्रा	४६
१०७. जानीध्व मम शिष्यका	६/१२	शार्दूल	५७

१०८. जैवातृको म्लानमुख	१०/१८	उपजाति	१८६
१०९. जो जो जो जो जो राघवेद्र	११/१३	गाथा	२४०
११०. जय तीर्थ व्यासतीर्थ	११/८	अनुष्टुम्	२३५
१११. जातस्थ पुस	१२/४२	उपजाति	२८७
११२. जनाः स्तोक द्रष्टु	१३/६	शिखरिणी	२६०
११३. जीवान् जीवयति प्रदाय	१३/१०	शार्दूल	३००
त			
११४. तत्वप्रकाशिकान्याय	१/१६	अनुष्टुम्	३
११५. तद्वश्यमौलिरत्न	१/१८	आर्यागीति	३
११६. तच्छिष्य श्रीपादराज	१/१६	स्रग्धरा	३
११७. तच्छिष्या बहवो	१/२४	जाति	३
११८. तन्निबद्धप्रबन्धाश्च	१/४०	ग्रनु	५
११९. तदा सुमनसा	३/५	अतिकगती	२१
१२०. ततोऽन्तरा चण्डघृणे	३/११	उपेन्द्रवज्रा	२२
१२१. तत्रातरे योगिवराय	३/१३	उपजाति	२२
१२२. तथापि तद्गौरवनिष्ठ	३/१६	उपजाति	२४
१२३. तत्वविवेकटीकाया	३/२७	अनुष्टुम्	२४
१२४. तेन प्रदर्शितपथेन	३/१५	वसन्त	२७
१२५. तस्यपुत्रो गुरुप्रख्य.	४/४	अनुष्टुम्	३१
१२६. तिम्रणो वर भार्यया	४/१४	शार्दूल	३६
१२७. तमर्भक सुदरविग्रह	५/१	वशस्थ	४२
१२८. तैलाभ्यगो वत्सरेत्वैकदैव	५/१२	शालिनी	४७
१२९. तपूर्णसद्गुणगणं	६/३०	वसत	६३
१३०. तज्ज्योतिषा गृहमिद	६/३१	वसन्त	६३
१३१. तरिर्यथाविधि क्षुभित	६/३४	उपेन्द्र	५४
१३२. तस्मिन्महामहे पूज्यः	७/४	अनुष्टुम्	७०
१३३. त्व ज्ञानशेवधिरनून	७/६	वसन्त	७१
१३४. त कठोर हृदय	७/२५	रथोद्धता	७८
१३५. तद्वश्यैर्विजयार्याद्यै	७/२८	अनुष्टुम्	७८
१३६. त्रेताया प्रभुरामचद्रवचसा	७/३१	शार्दूल	७६
१३७. तत्सेवायै कलौ प्राप्ते	८/७	अनुष्टुम्	१०८
१३८. तद्ग्रथसचयमथाहरत	८/३०	वसन्त	११६

१३९	त्रिविक्रमार्थ सकलत्र	८/३३	उपेन्द्र	११९
१४०	तुष्टोऽस्मि घोरतपसा	९/२५	वसन्त	१५५
१४१.	तत्त्वप्रकाशिकाकृत	१०/१३	अनुष्टुम्	१९०
१४२.	तद्भावं यो राघवेद्रस्ततान	१०/३६	शालिनी	१९०
१४३	नद्वचः मुघयाऽऽवस्तो	१०/४४	अनुष्टुम्	१९२
१४४.	त दिद्वद्भुरलमद्य	१०/५७	रथोद्धता	२०८
१४५.	तारो यथा व्याहृतिसार	१०/८०	उपजाति	२१५
१४६	त्वन्नामस्मरणं भयतिहरणं	१०/८४	शार्दूल	२१८
१४७.	तस्यादेशान्प्राणदेवो	१०/१५	शालिनी	२४०
१४८.	त्यक्त्वा बालविहारकेलि	१२/२	शार्दूल	२५७
१४९.	तत्प्रतीकमधुना	१२/४१	रथोद्धता	२८५
१५०.	तिमिनिर्मिगिल	१२/५६	विकृति	२८६
१५१.	तपातपस्यो प्रतिहायनं	१२/३६	उपेद्र	२८४
१५२	तारास्तारचरा	१३/९	शार्दूल	३००
१५३.	तथापि माकन्दतरु	१२/३७	उपेद्र	२८४
१५४	तारा अभ्रपथे	१३/१	शार्दूल	२८१
१५५	तुंगातुगतरणिणी	१३/४	शार्दूल	२८८
द				
१५६	दासाग्रण्या	३/४५	शालिनी	२८
१५७.	दशकण्ठहृता	४/९	अनुष्टुम्	३४
१५८.	देवदेव जगन्नाथ	४/१७	अनुष्टुम्	३९
१५९	द्वप्तं क्षात्रकुल	४/२१	शार्दूल	३९
१६०.	दुर्दातदानासवमत्त	५/७	उपजाति	४५
१६१	दुष्कृतेनिष्कृतिर्न	६/१७	अनुष्टुम्	६०
१६२.	द्रुहिण चरणसका	६/३९	मालिनी	६६
१६३	देवा अप्युत्कवदना	७/५	अनुष्टुम्	७०
१६४	दारिद्र्ये जडवीनियतृ	७/१९	शार्दूल	७७
१६५.	दिशि दिशि जनपूगैः	७/२०	मालिनी	७७
१६६	द्वापरे भीमरूपेण	७/३२	अनुष्टुम्	७९
१६७.	द्वे विद्ये इति यज्जुती	८/२	शार्दूल	१०४
१६८.	दिशि विदिशि चरतो	८/३१	मालिनी	११९

१६६	दैत्यप्रासादतूणातट	६/१८	स्रग्धरा	१४७
१७०	दैत्य प्रह्लादमाराद्	६/२०	स्रग्धरा	१४८
१७१	दशप्रकरणीटीका	१०/३२	अनुष्टुम्भ	१८९
१७२.	दृप्तो य पृथुमस्तकेन	१०/३५	शार्दूल	१९१
१७३.	दध्यङ्मुनि सुरकृते	१०/५३	वसन्त	२०४
१७४	देवी श्रीरथ	१२/२४	शार्दूल	२८२

ध

१७५	धन्योऽस्मि वरदेश त्व	४/१५	अनुष्टुम्भ	३६
१७६	धन्योऽहं गुरुपादसग	६/३८	शार्दूल	६५
१७७	धन्योऽस्मि कृतकृत्योऽस्मि	७/२१	अनुष्टुम्भ	७७
१७८	धान्यराशीरथ	७/४०	रथोद्धता	८२
१७९.	धन्याऽहं तरियन्त्रवाहनिरत	८/४३	शार्दूल	१२५
१८०.	धन्योऽस्मि कृतकृत्योऽस्मि	९/१४	अनुष्टुम्भ	१४२
१८१	धन्या भारतभूमि	९/१५	शार्दूल	१४६
१८२.	धन्योऽहं वरयोगिराजगुणा	१०/४२	शार्दूल	१९२
१८३.	धन्योऽहं यदनर्घ्यवाक्य	१०/४६	शार्दूल	१९५
१८४.	धन्योऽस्मि वैष्णवगुरुं	१०/५८	वसन्त	२११
१८५	धन्योऽस्मि भोगु रुवर	११/११	वसन्त	२३८
१८६	धन्यो गुरु राधवेद्र	११/१८	पालिनी	२४१

न

१८७	न्यायामृतचन्द्रिका	१/२३	अनु	३
१८८	ननु गुरु वचनं तत्	१/४७	मालिनी	६
१८९.	नानावतारभृदनतगुणैक	२/८	वसन्त	१४
१९०	न्यग्रोधोदग्रमाकद	३/१५	अनुष्टुम्भ	२२
१९१	नि शकमल्ल	३/३८	अनुष्टुम्भ	२७
१९२	नमस्ते देवेश	४/२२	शिखरिणी	३९
१९३	नासीत्पुराणामसुर	३/४३	उद्रवज्रा	२७
१९४	निद्राऽहं ता सा	५/२१	अनुष्टुम्भ	५०
१९५	न जानीमो वीर्यं	६/३३	शिखरिणी	६४
१९६	निपीदति चिर गुरुरसी	६/४१	अनुष्टुम्भ	६७
१९७	नद्य सुभगावगाहा.	८/८	गाथा	१०६

१६८. नूनं पुरा कुरुपति	८/१६	वसंत	११५
१६९. नौकंपा ही संसृतिगौण	८/४१	शालिनी	१२१-१२२
२००. नन्दनन्दनमवन्ध्यतेजसम्	९/२६	रथोद्धता	१५६
२०१. नृत्यत्वन्दसमागमे शिखिकुल	१०/४७	शार्दूल	१६५
२०२. न दहत्यय	१०/५४	विषम	२०५
२०३. नानाऽरप्यकुवृक्षकृतनपटुः	११/६	शार्दूल	२२२
२०४. न मेह्यद्या विद्या	१२/३	शिखरिणी	२५
२०५. नवरत्ननिधिः	१२/५४	त्रिष्टुम्	२८६
२०६. नैदाधारकगभस्तिभिः	११/५७	गाथा	२८६
२०७. नित्यस्तु जीवो	१२/४३	इद्रवज्जा	२८५

प

२०८. प्रोद्बृत्तान्	१/८	शार्दूल	२
२०९. पञ्चनाभमुखरान्य	१/१५	रथोद्धता	२
२१०. प्रह्लाद एव	१/३८	अनु	५
२११. प्रह्लाद. सुमनोह्लादः	३/६	अनु	१६
२१२. पुरा किलैकोऽजनि	३/६	उपेन्द्र	२२
२१३. प्रसूतिशूलं न च सा	५/२	उपेन्द्र	४२
२१४. पूजाकाले रामचन्द्रस्य	६/५	आकृति	५३
२१५. पैंत्री भक्ति सुगाढा	६/८	सगधरा	५५
२१६. प्रसभ प्रसरत्सुभानुतेजः	६/१५	जाति	५६
२१७. प्रह्लादयागहुतभुङ्गितं	६/२४	वसंत	६१
२१८. पुरा क्षुब्ध सिधु	६/३७	शिखरिणी	६५
२१९. पूर्णमन्यमनवेक्ष्य	७/३७	रथोद्धता	८१
२२०. पार्श्वद्रुमा किलकिलै यिसा	८/२०	वसंत	११६
२२१. पाराशराखिल गुरो	८/२१	वसंत	११६-११७
२२२. प्रह्लादमाव गुरुभक्तमयो	८/२५	वसंत	११७
२२३. प्रादुर्भूय निवद्धवासव	८/२०	शार्दूल	१२६
२२४. पुरा राम साक्षाच्छवरि	९/११	शिखरिणी	१४२
२२५. प्रभुनियोगनिघ्नैर्जनै	१/२३	गाथा	१४६
२२६. पुरा रक्षोहृत्यै	३/२४	शिखरिणी	१४६
२२७. पूर्वस्मिन् जनुपि	०/३६	शार्दूल	

२२८. प्राणा न याति मम	१०/४८	वसत	२०१
२२९. पापापनेदनपट्टननु	१०/६१	वसत	२१२
२३०. पैत्री वाचमवेक्ष्य	१०/७४	शार्दूल	२१४
२३१. प्रह्लादध्रुव नारदेद्र	१२/५१	उपजाति	२८६
२३२. पश्याभ्युदधवपुर्जटाधरममु	११/१०	शार्दूल	२३८
२३३. प्रह्लादोऽभूद्रक्षित	११/२४	शालिनी	२५५
२३४. प्राणप्रेयान् राघवेद्रो	११/१६	शालिनी	२४०
२३५. प्रोद्यद्भिहिमशीकरै	१२/५१	उपजाति	२८६

फ

२३६. फाल्गुणेऽदपति	१२/३६	रथोद्धता	२८४
२३७. फणिशय्याशयन	१२/५२		२८६

व

२३८. वोधिवोध्य	१/५१	जाति	१०
२३०. वाभाति न्यायामृतमत्युदार	३/२४	इंद्रवज्रा	२४
२४०. वीद्धचार्वक शैवाद्यैः	३/३४	अनुष्टुम्	२६
२४१. ब्रह्माद्यैः पुरुहूतधूर्जटि	४/६	शार्दूल	३३
२४२. वल्यध्वरे वटुवपुर्वर	६/२६	वसत	६१
२४३. वीज यथाङ्करसुपुत्र	६/२९	वसत	६३
२४४. वलित्थादिमन्युसूक्तैर्वा	८/३	अनुष्टुम्	१०४
२४५. ब्रह्मादय सुरगणा	८/४८	वसत	१२६
२४६. ब्रह्माक सभववच. सुधया	९/१	वसत	१२८
२४७. बुध्यस्व निर्जित कले	९/४	वसत	१२८
२४८. वल्यध्वरे वटुवपुर्हरि	१०/७०	वसत	२१४
२४९. वाल्ये नर्तननीतिनिपुण	१०/८३	शार्दूल	२१८
२५०. वादरायणसुसूत्र भावदीप	११/४	रथोद्धता	२२१
२५१. ब्रह्माण परिपेवित्	१३/२	शार्दूल	२८६

भ

२५२. भूयोवाधिस्नान	१/४२	शालिनी	५
२५३. भगवन्नयमग्रणीर्बुधाना	१/४४	उपजाति	७
२५४. भुवनेद्र गुरो	१/५०	अनु	१०
२५५. भिक्षासुतुष्टो	३/१४	इंद्रवज्रा	२२
२५६. भञ्जयन्निक्षुकण्डम्	३/२१	स्रग्विणी	२४

२५७. भेदधिकारकृद्गर्व	३/२८	अनुष्टुम्	२५
२५८. भाण्डानि सच्छिद्रगलतिकानि	५/११	उपजाति	४७
२५९. भर्ता ममाऽहं च	५/२३	इद्रवज्रा	५१
२६०. भक्त्या नत्वा	६/७	शालिनी	५४
२६१. भव्यस्वरूपः सुयमीद्रमौनी	७/१४	इंद्रवज्रा	७४
२६२. भीमो ध्वस्तहरिप्रतीपनिकर	८/५	शार्दूल	१०४
२६३. भव्यस्वरूपवर	९/५	वसत	१२८
२६४. भर्ष्यैर्भोज्यैश्चलेह्यैः	९/१०	स्रग्धरा	१४२
२६५. भुक्तोत्तस्थुब्रह्मणा	९/१८	उपजाति	१४६
२६६. भक्तेषु दत्तो गुरुभिः	१०/१६	इद्रवज्रा	१६८
२६७. भावपूर्णैत्यादि वाग्भिः	१०/३४	अनुष्टुम्	१९०
२६८. भूरीणि भूरिकर्माणि	१०/७७	अनुष्टुम्	२१५
२६९. भक्तिभामुरविरक्तिभूपया	१२/४०	रथोद्धता	२८५
२७०. भागीरथी त्रिपथगा	१२/६३	अनुष्टुम्	२८७
२७१. भारती भाति भाग्याढ्या	१२/६४	अनुष्टुम्	२८७

म

२७२. मध्वमौनिमतपंकज भानु	९/२०	स्वागता	३
२७३. महान्त्याश्चर्यं वीजानि	१/४१	अनु	५
२७४. मुनिकृतमूरुशापैर्देत्यभाः	२/३	मालिनी	१२
२७५. मनस्वी समदृक्	२/१३	अनुष्टुम्	१८
२७६. मयूराः शिखण्डैः	३/४	अतिजगती	२०
२७७. मधुकरमुखजुष्टं	६/११	मालिनी	५६
२७८. मन्त्रालये नृहरिभक्त	७/३	वसत	७०
२७९. मेघावृतं नभ	७/१२	वसत	७३
२८०. मध्ये मार्गं घोरभंग	८/३९	शालिनी	१२१
२८१. मा त्वं रोदी किं	८/४०	शालिनी	१२१
२८२. मुहूर्तमात्रेण गुरुरपदेशात्	८/४२	उपजाति	१२५
२८३. मत्स्य कूर्मवराहाद्यैः	८/४५	अनुष्टुम्	१२६
२८४. मधुमधुर दधिमधुर	१०/१५	जाति	१६८
२८५. मितपच वाक्चयमर्थगर्भ	१०/३१	उपजाति	१८६

२८६. मन्त्रसिद्धिमधिगम्य	११/५	रथोद्धता	२२२
२८७. मदानिला साद्रपयोधरा	१२/२१	इंद्रवज्रा	२८२
२८८. मावे मासि दयाघनो	१२/३८	शार्दूल	२८४
२८९. महानुभावोऽयमथाद्विराज.	१२/६६	उपेद्र	२८७
२९०. मधुकुमुमसुगर्धैः	१२/६	मालिनी	२८०

य

२९१. यस्यापागलवक्षेपात्	१/२	अनुष्टुम्	१
२९२. यर्गोलाद्रिगुहासु	१/१७	शार्दूल	३
२९३. योऽभूदुगर्भे	१/३२	मालिनी	४
२९४. यत प्रवृत्तिर्भूताना	२/४	अनु	१४
२९५. यं कच्छपे	२/५	वसत	१४
२९६. येन ध्रुवो	२/६	वसत	१५
२९७. यत्पादावुजसंगता	२/९	शार्दूल	१५
२९८. यस्यात्तेवासिवर्गे	३/२२	स्रग्धरा	२४
२९९. यच्चद्रिका	३/२३	इंद्रवज्रा	२४
३००. यत्तर्कताण्डव	३/२५	अनुष्टुम्	२४
३०१. येन श्रीमनवेऽनघं	४/१९	शार्दूल	३९
३०२. यथा नाग्निर्दग्धु	५/६	शिखरिणी	४४
३०३. यत्याश्रमाचारपरिचयाय	५/१३	उपजाति	४७
३०४. यथा राहुग्रासात्	३/३७	शिखरिणी	२७
३०५. यदृच्छया वेकटनाथविप्रः	५/१४	उपजाति	४७
३०६. यदा निद्राद्वृत्तीविरह	५/२०	शिखरिणी	५०
३०७. यत्सपर्कात्प्रिया आसन्	६/२८	अनुष्टुम्	६३
३०८. यन्नामग्रहणं सुपापदलन	६/४०	शार्दूल	६६
३०९. य प्राक् सन्यसनात्सुधीर	७/१७	शार्दूल	७७
३१०. य. प्रेम्मा जगतीतले	७/२९	शार्दूल	७९
३११. य ब्रह्माकमथादिदेश	७/३०	शार्दूल	७९
३१२. या दिव्यज्ञानदात्री	७/३४	स्रग्धरा	८०
३१३. यत्कटाक्षवलतश्च सा	७/३८	रथोद्धता	८१
३१४. यन्मन्त्रतन्त्रनिपुणो	८/३	वसत	९०
३१५. यस्त्रेतायुगजन्मना	८/६	शार्दूल	१०५

३१६. यो लीलयाऽपालयदच्युतो	८/९	इद्रवशा + इन्द्रवज्रा	
३१७. यो जानकी	८/१७	वसंत	११५
३१८. यत्रोद्यद्भविविवधुरघृणि	९/२२	शार्दूल	१४९
३१९. यो नित्य वरिवस्यया	१०/१	शार्दूल	१६१
३२०. यो नित्य श्रुति सहिता	१०/२	शार्दूल	१६१
३२१. यत्काष्ठाविजये वभूवुरुद्धा	१०/३	शार्दूल	१६२
३२२. यद्वाणी न हि वेत्ति	१०/४	शार्दूल	१६१
३२३. यश्चूतस्य रसे मृतं	१०/५	शार्दूल	१६२
३२४. यस्यारात् स्मृतिमात्रतः	१०/६	शार्दूल	१६२
३२५. यो वेत्ति वर्णनिचय	१०/७	वसंत	१६२
३२६. येत्वामनुद्गतचरा मम	१०/८	वसंत	१६२
३२७. य. पूज्यते समधिया	१०/९	वसंत	१६२
३२८. यद्वृन्दावनमावसति	१०/१०	शार्दूल	१६२
३२९. यत्र श्रीवरैत्यसूनु रजयत्	१०/११	शार्दूल	१६३
३३०. यः सृजत्यवति	१०/९७	रथोद्धता	१६१
३३१. यो ब्रह्मण्ययतेर्वरान्मृत्तित	१०/४०	शार्दूल	१६१
३३२. य सप्तहायनो बाल.	१०/४१	अनुष्टुम्	१३१
३३३. यद्विद्या विभवेन	१०/४५	शार्दूल	११५
३३४. यस्याऽभूद्गुरुरुद्ध	१०/५५	शार्दूल	२०६
३३५. यद्भ्रुविजृ भेण	१०/६१	इद्रवशा	२१२
३३६. यः पृष्ठेदेशफलके	१०/६६	वसंत	२१३
३३७. यः शापतो भुवि	१०/६८	वसंत	२१३
३३८. यो दृप्तानवधीत्सुदुर्धर	१०/७२		२१४
३३९. यो बाल्ये मुनिवाक्यतः	१०/७३	शार्दूल	२१४
३४०. यशोदानन्दनो बालः	१०/७६	शार्दूल	२२१
३४१. यो मथनन् श्रुतिलुण्ठक	११/१	,,	२२१
३४२. यस्याज्ञा गिरसा निधाय	११/२	,,	२२१
३४३. य. प्रागध्यभूमिमाप्य	११/६	,,	२३८
३४४. यस्मिन् शागति धर्म भर्म	११/२३	,,	२५५
३४५. या दृष्टा नयनाध्यदोषमपहन्त्री	१२/६२	शार्दूल	२८७
३४६. यदुत्तरस्या काष्ठाया	१२/६५	अनुष्टुम्	२८७

३७५ वर सद्यः प्राज्ञैः	१/४३	गिखरिणी	६
३७६ वेदांतसाहित्य मुतर्क	१/४५	उपजाति	७
३७७ विज्ञान वार्धिपरिवर्धन	२/१	वसंत	११
३७८ विरमितपृथुकार्या	२/१२	मालिनी	१८
३७९ वायु पुरा मारुतिभीम	३/१०	इंद्रवज्रा	२२
३८० वेदांत साम्राज्य धुरं	३/३९	इंद्रवज्रा	२७
३८१ वंगीय चैतन्य मुखान्	३/४०	इंद्रवज्रा	२७
३८२ वेकटाद्रि विभुरद्य	४/१६	रथोद्धता	३७
३८३ विस्तारयन्	५/३	उपजाति	४३
३८४ व्योमन्यर्भकौकस्यनु	५/१०	उपजाति	४७
३८५ वृष्वत्वन्थं येन	५/१८	शालिनी	५०
३८६ वेदातपट्टे सुद्धं	५/२२	इंद्रवज्रा	५०
३८७ वेकण्ण एत्य	६/२२	वसंत	६१
३८८ वेकण्णः खानभूपोजपि	६/२५	अनुष्टुम्भ	६१
३८९ वेकण्ण याहि भद्रं ते	६/२७	अनुष्टुम्भ	६३
३९० विस्तारयाऽस्मत्कमुदारभाव	६/३५	इंद्रवज्रा	६४
३९१ वंदेऽहं करुणा सिधो	६/४२	अनुष्टुम्भ	६७
३९२ व्यासतीर्थगुरुराट्	७/२६	रथोद्धता	७८
३९३ व्यासतीर्थ वरमौनि	७/२७	रथोद्धता	७८
३९४ वंदाकल्पकतरुं वरदं	८/१	वसंत	९०
३९५ विप्रोपद्रिष्टमनुना	८/४	वसंत	९१
३९६ विज्ञान वार्धिर्ननु विश्ववेत्ता	८/१३	इंद्रवज्रा	११३
३९७ वेदसूत्र स्मृति मूलपुराणाद्ये	८/२८	स्वागता	११७
३९८ विव्वस्नाखिल राक्षस	८/३५	शार्दूल	१२०
३९९ विज्ञानवार्धिर्जनताघदग्धा	८/३७	इंद्रवज्रा	१२१
४०० वीचीलौल्याद्	८/३८	शालिनी	१२१
४०१ व्यासात्मना विवुधवद्य	९/२	वसंत	१२८
४०२ विधुर्विवस्वान्	१०/२६	उपेद्रवज्रा	१८९
४०३ विद्रावत्य इभूतनेतदस्ते	१०/३०	उपाजाति	१८९
४०४ वाध्वाविष्टो दैत्यसूनुः	१०/३५	शालिनी	१९०
४०५ विद्या विराग सचिवा	१०/६०	वसंत	२१२

४३६	श्रीनृपनायक इति	७/२४	वसंत	७८
४३७	श्रीहरिस्त्रयवक्र रयात	७/३६	अनुष्टुम्	८१
४३८	श्री जानिच्चित्रचित्रजगज्जनयिता	८/१०	शार्दूल	१०४
४३९	शृण्वतु मगत धिया	८/२६	वसंत	११६
४४०	श्रीकृष्ण. स्वयमागत	८/५३	शार्दूल	१२७
४४१	शकुकर्ण स्वाधि हारात्प्रमत्त	११/१४	इंद्रवज्रा	१६८
४४२	शंकुकर्णो नागयित्वा	१०/१७	इंद्रवज्रा	१६८
४४३	श्लाघार्हमेव विवृर्धैर्यदमी	१०/५७	वसंत	२१२
४४४	श्रीराघवेद्रयतिराट्	११/१२	वसंत	२३८
४४५	शिष्यानुद्धर शास्त्रपाठनिरस्तान्	१२/५	शार्दूल	२५८
४४६	शुण्डाप्रायै	१२/१४	अनुष्टुम्	२८१
४४७	शाद्वलैर्हंरिता	१२/१५	अनुष्टुम्	२८१
४४८	श्री विष्णुं परदैवतम्	१२/२२	शार्दूल	२९२
४४९	शात स्वात्मनि	१२/२३	शार्दूल	२८२
४५०	शरदि शरदि कृष्णो	१२/२६	मालिनी	२८३
४५१	शक्र किं मुधयाऽवरे	१२/२८	शार्दूल	२८३
४५२	पट्टकारकाणि प्रभवति	१०/६२	इंद्रवज्रा	२१२
	स			
४५३.	स्थानमत्यैक्य	१/६	अनुष्टुम्	१
४५४.	स एव नून गुरुवर्यं	१/४६	उप जाति	७
४५५.	स्वामिन् गुरो शृणुत	१/४६	वसंत	६
४५६.	स दैत्य बाल प्रह्लाद.	२/२	अनुष्टुम्	११
४५७.	सटाच्छटाभिः	२/११	वशस्थ	१६
४५८	मिह स्वनाम्ना	३/६	इंद्रवज्रा	२१
४५९.	सिधु स्वजामातृ	३/७	इंद्रवज्रा	२१
४६०.	मद्विद्यापरिपालकः	३/२०	शार्दूल	२४
४६१.	सतर्क सद्विलासादि	३/३६	अनुष्टुम्	२५
४६२.	मभावितः	४/२	वसंत	३१
४६३.	मात्रात्तिष्ठति	४/७	शार्दूल	३३
४६४.	मनूचयत्यमर	४/१२	वसंत	३५
४६५	मती गोपाम्बिका	४/१८	अनुष्टुम्	३६

४६६. सत कृता	६/२०	वसत	६१
४६७. स्वामिन् प्रदेहि दयया	७/६	इद्रवजा	७३
४६८ स्वामिन् निशामय	७/१०	वसत	७१
४६९. स्वस्त्यस्तु सद्भ्यो	७/१३	इद्रवजा	७३
४७० सप्तरात्रमहसत्रतर्पणे	७/४१	रथोद्धता	८२
४७१ स्यान्सुप्रभातमखिलज्ञ	८/२	वसत	६०
४७२ सोऽय घरादेवगुरुप्रसक्त्या	८/१०	उपजाति	०८
४७३ सुरगुरुवरगीतै श्लाघिता	८/१५	मालिनी	११४
४७४ सीतामवाप्य हि	८/१८	वसत	११५
४७५ सृष्टि स्थिति सहृतिश्च	८/२२	अनुष्टुम्	११७
४७६. म शोभनोप्यास	८/३४	उपेद्र	१२०
४७७. सृष्टिस्थितिमहृतीश्च	८/४६	अनुष्टुम्	१२६
४७८. स्वरूपप्रमितस्पदसत्ता	८/४७	अनुष्टुम्	१२६
४७९ सुजनकुमुद चन्द्र	९-२१	मालिनी	१४८
४८० ससारकर्दमोद्विग्न	१०/२०	अनुष्टुम्	१८६
४८१ सवर्णयतु कवय	१०/२२	वसंत	१८७
४८२ सर्वे समीक्ष्य हत कातितया	१०/२३	वसत	१८७
४८३. सुमेरु कातिश्च सम	१०/२७	उपेद्र	१८६
४८४. सूर्यस्तम सक्षिपति	१०/२६	उपजाति	१८६
४८५. स्फुरति मम दक्षिणाक्षि	१०/५०	गाथा	२०३
४८६ सत्यवृताय लयवादि	१०/६५	वसत	२१३
४८७ सत्य विधाय विधिवाक्यमृपे	१०/६६	वसत	२१३
४८८ स वामनो भामनश्च	१०/७१	अनुष्टुम्	२१४
४८९ स्वागत चतुर्मुखाय	११/७	अनुष्टुम्	२३७
४९० स्वप्ने सरस्वती साक्षात्	११/२१	अनुष्टुम्	२४६
४९१ स्फीताऽऽरक्त नखाग्र	११/२२	शार्दूल	२४७-
४९२ स्वामिन् विश्वगुणैक चित्तन	१२/६	शार्दूल	२५७
४९३ स्वेदातपप्रमथिता	१२/१२	वसत	२८१
४९४. सुख दुखानुग	१२/१२	अनुष्टुम्	२८१
४९५ साधु समाधिनिरत.	१२/२०	अनुष्टुम्	२८२
४९६. सुप्तोत्थित. श्रीकमलापति.	१२/३६	इद्रवजा	२८३

४९७. सन्यासिन स्वावसथान्	१२ ३२	उपजाति	२८३
४९८. स्वसुख ललितलीला	१२ ३३	मालिनी	२८४
४९९. सवत्सराणामृतुमास	१२ ४७	इद्रवजू	२८४
५००. स्वच्छन्द प्रविगन्ति	१२ ५२	अतिजगती	२८६
५०१. सुधा निष्यदती	१२ ६१	शिखरिणी	२८७
५०२. सेव्य सूरिभिरुग्रनिग्रहतप	१२ ६१	शार्दूल	२८८
५०३. सर्गोऽयं विचित्रविभव.	१३ ८	शार्दूल	३००

ह

५०४. हरिर्यत्र मरुत्तत्र	१ ३	अनुष्टुम्	१
५०५. हतेदमल्प	६ २३	वसत	६१
५०६. हे तृगे करुणालये	६ ३६	शार्दूल	६५
५०७. हे कृष्ण हे यादव	८ ११	इद्रवजू	१०८
५०८. हिरण्याक्षमुखान् दैत्यान्	८ २४	अनुष्टुम्	११७
५०९. हरे मुरारे जगदातिहारिन्	८ ४४	उपजाति	१२६
५१०. हे राम जानकीजाने	९ १३	अनुष्टुम्	१४२
५११. हे तात विष्य मम	११ २०	वसत	२४६
५१२. हेमतो नवधान्यपाकरुचिर	१२ ३५	शार्दूल	२८४
५१३. हरिर्वसन्ते शिशुरूप	१२ ४७	उपजाति	२८८
५१४. हेमन्तकाले सुवल.	१२ ४८	इद्रवजू	२८८
५१५. हरि स्वतन्त्र.	१२ ४९	उपजाति	२८६
५१६. हिमालय गत्रुभिरप्रधृष्य.	१२ ७२	उपजाति	२८८

ज्ञ

५१७. जानाज्ञानविवेक पेलव	१ ४	शार्दूल	१
५१८. ज्ञानावतार	१ १४	ग्रनुष्टुम्	२

शुद्धाशुद्धपत्रिका

पत्रं	पंक्तिः	अशुद्धम्	शुद्धम्
१२	२६	तलामलाकायितं	तलामलकायितं
"	२७	शापैर्दैत्यभावं	शापाद्दैत्यभावं
१६	१	आकाशमंडवं	आकाशमंडलं
"	३०	पिशुनर्वचो	पिशुनैर्वचो
१७	१	ब्रह्म	ब्रह्मा
१८	३	पसाराशी	संसाराशी
"	१९	नुहरि	नृहरि
१९	२५	भारवत्कर्णिकावत्	भास्वत्कर्णिकावत्
२०	२	शिखिर	शिखर
२७	१५	यौ	यो
"		श्लोकसख्या ४० ४१ ४२ ४३ ४४ ४५ ४६	३९ ४० ४१ ४२ ४३ ४४ ४५
२८	७	सपाद्याथ	सपाठ्याथ
३०	२३	भगवद्राद्धात	भगवद्राद्धात
३२	२७	सतुस्टा	सतुष्टा
"	३०	अनुसधाना	अनुसंधाना
३३	११	द्वैमात्र	द्वैभ्रात्रं
३४	१६	शिलाफलव	शिलाफलक
"	१९	कर्बुर	कर्बुर
३५	२६	जिष्णुलेख	जिष्णुलेख
३७	४	समापायितु	समापयितु
३९	२०	कुवन्	कुर्वन्
४०	८	पुत्रकाम्यया	पुत्रकाम्यया
"	१८	हैमाद्रि	हैमाद्रि
४४	५	मनावृत्ति.	मनोवृत्ति.
४८	२०	कल्पयादप	कल्पपादप
५०	१७	धौतोचरीयमयी	धौतोत्तरीयमयी

”	”	सुप्वाप	सुप्वाप
५१	२७	सर्मघताम्	समेधताम्
५४	२	तस्मारणाय	तत्स्मारणाय
५६	१२	आदत व्यमिति	आदर्तव्यमिति
५८	७५	न्यायोजयत्	न्ययोजयत्
६०	२३	कारुण्यमूर्तिः	कारुण्यमूर्तिः
६२	६	वसयांचक्रतुः	वासयांचक्रतुः
६४	२५	विस्तरय	विस्तारय
”	२७	यामस्म	यामस्त
६८	१२	सदमि	सदसि
”	१५	ऽम्यधिका	ऽम्यधिका
७१	१४	...वृत्ति	...वृत्तिः
”	१७	मुरारे	मुरारे
”	२७	गुरुन्नत्वा	गुरुन्नत्वा
७४	१७	प्रत्यच्यै	प्रत्यर्च्यै
७५	१	विशेषा प्रकाशादिवत्	विशेषात्प्रकाशादिवत्
७६	२६	गलावलंविभि.	गलावलंविनीभि.
७७	७	ऽनन्यधीः	ऽनन्यधीः
७७	१५	विष्णुंजैणव	विष्णुवैणव
७९	८	ब्रह्माणमथादिदेश	यो ब्रह्माणमथादिदेश
८१	५	आराधना	आराधना
”	६	सज्जीकृताम्	सज्जीकृतम्
८३	१४	सामायवश्चि	सामायवश्चि
८४	७	वसिष्ठादि	वसिष्ठादि
”	१२	मूत्रमाप्ये	मूत्रभाप्ये
८६	१२	विघटयतीति	विघटयतीति
९१	५	गायती	गायंती
”	१७	...कर्मख्यं संस्कारः	...कर्मख्यसंस्कारः
९३	१३	तत्तदंगप्रदेशेषु	तत्तदंगप्रदेशेषु
”	२२	अभिवादनाश्रयर्थनादिकं	अभिवादनाभ्यर्थनादिकं
”	”	कर्तृकामाः	कर्तुंकामाः

„	„	परिचारकञ्च	परिचारकैश्च
९३	२४	गुरुवरान्तत्वा	गुरुवरान्तत्वा
९४	१३	स	न
९८	१६	अनादिनित्यं	अनादिनित्यं
९९	२३	परार्थानुमानस्य	परार्थानुमानस्य
१०१	१	तत्त्वज्ञानयोग्यता	तत्त्वज्ञान वक्तृप्रेमास्प- दत्व च ।
„	३	निर्दोषत्वात्	निर्दोषत्वात्
„	१४	आनृपूव्या	आनृपूव्या
१०२	५	सर्वोत्तम	सर्वोत्तम
„	१५	दूते नारात्	दूतेनारात्
„	२४	त्रिवृधेः	त्रिवृधेः
१०३	३	पञ्चाधिकरणी	पञ्चाधिकरणी
„	५	परिमल	परिमल
„	७	भगवद्रूपाणि	भगवद्रूपाणि
„	१५	स्थापयामासुः	स्थापयामासुः ।
१०४	७	श्रुतिमत् व्यावर्णने	श्रुतिमत् व्यावर्णने
१०५	३	करदीकृत—	करदीकृत—
१०६	६	सर्वतत्र स्वतत्र	सर्वतत्र स्वतत्र
„	८	किम् उति	किम् । उति
१०८	१६	वदुः	वदुः
„	२४	व्युत्पालनेन	व्युत्पालनेन
११२	१७	माम नुग्रहीतुम् ।	मामनुग्रहीतुम् ।
११३	२५	चतुरननाश ।	चतुराननाश ॥
११७	१९	वर्णयोग...	वर्णयोग...
११८	१	चतुर्थः प्रवेगः	पचमः प्रवेगः
„	२७	अभीप्सवः	अभीप्सव
११९	५	लोष्ठ	लोष्ठ
११०	२४	निचमभिवर्द्धिभः	निचयमभिवर्द्धिभः
१२१	५	मध्वाविधूतागुरभाव	मध्वोविधूतागुरभाव
„	९	गोपीचदन	गोपीचदन

„	९९	पंचम. प्रवेश.	षष्ठः प्रवेगः
„	१३	वोचीलौल्याद्	वीचीलौल्याद्
„	„	घर्घरध्वान	धर्घरध्वान
„	१७	नष्ठा.	नष्ठा.
१२३	२७	प्रणत	प्रणतं
१२४	१३	लोष्ठपिणु	लोष्ठपिण्डं
१३०	५	पुनर्विविध	पुनर्विविध
„	१७	अत्रावरे	अत्रांतरे
„	२१	इवाओडित	इवाओडित
१३१	१४	मुखारविद	मुखारविद
„	२१	शास्त्राय	शास्त्रार्थ
„	२३	प्रसिद्ध	प्रसिद्धा
१३४	३	दुर्निउप वचनं	दुर्निरूपवचनं
„	११	ब्राह्म ज्ञानाय	ब्रह्मज्ञानाय
„	१९	मुच्यते ।	मुच्यते
„	२७	यं	तं
१३५	२७	संगृह्यं	संगृह्य
१३६	३	उच्यासों	उच्चार्यौ
„	७	मोक्षास्य	मोक्षाख्य
„	८	सत्यत्वान्	सत्यत्वात्
„	१७	नित्सिद्धत्वाच्च	नित्यसिद्धत्वाच्च
„	„	निपयसिद्धिः	विपयसिद्धिः
१७	६	विधेयोर्भेदात्	विधेयोर्भेदात्
„	१७	...द्वितीयाध्यायोः	...द्वितीयाध्याययोः
१३८	९	ब्रह्मपदाभ्यां	ब्रह्मपदाभ्यां
„	१२	साधनफलार्थक	साधनफलार्थकः
„	१९	अधिकारानंतर्थाथक श्चेत्यादिना	अधिकारानंतर्थाथकश्चेत्या दिना
१३९	१३	कर्णाटिकाध्र	कर्णाटिकांध्र
„	२३	भूतिकाम	भूतिकामैः
१४१	२	अर्चकनिवेदित	अर्चकनिवेदितं

		परिधायीत्तरीय	परिधायीत्तरीय
"	१०	व्यदधिरे साकं अतीव	व्यदधिरे विष्णुमह्यनाम
"	२७	विष्णुसहस्रनाम...	
"	२८	शिष्यैः मनोनयनाप्याय	शिष्यैः साकं अतीव मनोनयनाप्यायमानः
१४३	१६	द्रोणपूर्णधृतानि	द्रोणपूर्णधृतानि
१४४	१७	नवघतावत	नवघतानव
"	२१	...कीशयवानः...	...कीशयवानः...
"	२३	त्रिमज्जकमाल	त्रिमज्जकमल
१४५	१७	ययायथं	यथायथ
१४७	७	स्वलि नगतयः	स्वनिनगतयः
१५०	५	ममुज्जृम्भि तभक्त्या	ममुज्जृम्भिनभक्त्या
"	६	आप्नुय तामिति ।	आप्नुयानामिति ।
"	७	...मौलिकुल...	...मौलिकुल...
१५१	९	दत्यान्	दत्यान्
"	१०	हिरण्यकक्षीपोः	हिरण्यकक्षीपोः
"	१२	समुत्सार्य	समुत्सार्य
"	१६	पुनरिद्रे	पुनरिद्रे
१५३	१७	...नैमर्मच्छेदनं	...नैमर्मच्छेदनं
"	३०	कंटकित्तिगात्रः	कंटकित्तिगात्रः
१५५	४	गृहीध्वम् ।	गृहीध्वम् ।
१५६	२७	विपद्गणपु	विपद्गणपु
१५७	२४	समाचत्वरे	समाचत्वरे
१५८	१७	अचेदनात्	अचेतनात्
"	१९	धन्योऽसि	धन्योऽसि
१६०	२२	तथा भरतवानुश्रमम् । मपदः सतनं संतु सता सन्माग-	
१२	१२	मध्ये वर्तिनाम् यथा नृसिहाप्रह्लादस्यासोत्सास्राज्य- वैभवम् ॥	
		(इति सर्वे निष्क्रान्ताः)	
१६३	११	...घनारिवाद्येनाऽऽ	...घनादिवाद्येनाऽऽ

१६४	१०	कणिभक्षेण	फणिभक्षेण
"	१५	प्रस्फुरतेजो...	प्रस्फुरत्तेजो...
"	२९	पौराणिकमार्तडः	पौराणिकमार्तडाः
१६६	२०	वित्परिषन्महामंडपे	विद्वत्परिषन्महामंडपे
१६७	१२	अद्यत्वेऽय	अद्यत्वे
१६९	१४	धक्ककर्णस्य गंक्ककर्णस्य	गंक्ककर्णस्य
१७०	६	निर्वर्तयामासुः	निर्वर्तयामासुः
"	७	शुभ्रघौतवस्त्रेण	शुभ्रघौतवस्त्रेण
"	१४	...गुच्छांध्य	...गुच्छांश्च
"	२५	महावीराजनं	महानीराजनं
१७१	३	प्ररिचारकस्तु	परिचारकस्तु
"	८	अलंकारमण्डपं	अलंकारमण्डपं
"	१८	...आचमपीय...	...आचमनीय
१७२	१	...पण्डितेभ्यः	...पण्डितेभ्यः
"	४	शिष्यवन्देन	शिष्यवृन्देन
१७३	१५	भक्त्युत्तंभित...	भक्त्युत्तंभित
१७४	१३	विवप्रतिविव	विवप्रतिविव
१७५	९	किं	किं
१९१	३	सृजत्यवति	यः सृजत्यवति
१९२	४	विनोदलहरिप्रकारम्	विनोदलहरीप्रकारम्
"	११	विष्णोरप्रोधृष्य	विष्णोरप्रधृष्य
१९३	६	परांगणे	पटांगणे
२१३	६	लयवारिविगीर्णधाम्ने	लयवारिनिगीर्णधाम्ने
२१५	५	अभूत्	अभूत् ॥ ७८ ॥
"	७	प्रभुः ॥ ७८ ॥	प्रभुः ॥ ७९ ॥
"	१२	॥ ७९ ॥	॥ ८० ॥
"	१५	मन्ये ॥	मन्ये ॥ ८१ ॥
"	१९	॥ ८० ॥	॥ ८२ ॥
२४०	९	सत्सु ॥ १३ ॥	सत्सु जो जो ॥ ८३ ॥
२४१	२	प्रह्लादाशो	प्रह्लादाशो

२७३	१	अर्थपत्तः	अर्थापत्तेः
"	११	...गोसदृशी	...गोमदृश
"	१४	उत्पत्त	उत्पत्तुं
"	२०	धम	धर्मा
२७४	२०	प्रामाण्यं चोभय	प्रामाण्यं अप्रामाण्यं चोभयं
२८३	२	व्याघोषयच्चवारदे ॥	व्याघोषयच्छारदे ॥
२८८	२५	प्रमादीवतरणं	प्रमादवितरणं
२८९	१९	वहिर्नास्ता	वहिर्नास्तो
"	२२	श्रीगुरुगववेद्रदयया	श्रीगुरुगववेद्र दयया
२९०	२५	श्रीगुरुमार्चभीमाना	श्रीगुरुमार्चभीमाणा
३०३	२९	यद्गुणनिमित्तमन्या- भावमुज्जिभत्वान्यथा स्वरूपेण	यद्गुणनिमित्तमन्यथा भावमुज्जिभत्वा रवरूपेण

